
Vicharasagarah

——
विचारसागरः

——
Document Information



Text title : Vicharasagarah

File name : vichArasAgaraH.itx

Category : major_works, vedAnta, advaita

Location : doc_z_misc_major_works

Author : Vasudeva Brahmendra Sarasvati Sanskrit translation of original Hindi by Nishchala Das

Transliterated by : Nikhil Gandhi

Proofread by : Nikhil Gandhi

Latest update : August 12, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 15, 2025

sanskritdocuments.org



विचारसागरः



॥ ॐ ॥

श्रीचिद्धनगणेशाय नमो मह्यम् ।
श्रीवासुदेवब्रह्मेन्द्रसरस्वतीविरचितः

॥ संस्कृतविचारसागरः ॥

तदीयया टिप्पण्या समलङ्कृतः ।

Main Topics (आवर्ताः A. Section Groups)

(Chapter 1 तत्रानुबन्धानां सामान्यतो निरूपणं नाम प्रथमस्तरङ्गः ।)

(A. 1-11) वस्तुनिर्देशरूपमङ्गलाचरणं

(A. 4-11) स्वप्रत्यगात्मविषयकमङ्गलाचरणविषये आक्षेपसमाधानानि

(A. 12-13) ग्रन्थमहिमा-

(A. 14-37) साधनचतुष्टयनिरूपणम्-

(A. 15-31) अधिकारिनिरूपणम्-

(A. 24-26) ज्ञाने मुख्यान्तरङ्गसाधनश्रवणादीनां लक्षणम्-

(A. 29-31) महावाक्यमपरोक्षज्ञानहेतुरित्यत्राक्षेपसमाधानानि

(A. 33-38) प्रयोजननिरूपणम्-

(Chapter 2 संस्कृतविचारसागरे अनुबन्धानां विशेषतो निरूपणं नाम द्वितीयस्तरङ्गः ।)

(A. 40-43) अधिकारिविषयकाक्षेपाः-

(A. 44-45) अधिकारिविषयकाक्षेपाणां समाधानानि-

(A. 55-60) विषये आक्षेपाः-

(A. 56-60) साक्षिब्रह्मैक्यविषये आक्षेपः-

(A. 61-65) विषयविषयकाक्षेपाणां समाधानानि-

(A. 66-82) प्रयोजनविषयकाक्षेपाः आ

(A. 66-72) न ज्ञानेन बन्धनिवृत्तिरित्याक्षेपः-

- (A. 73-81) कर्मणैव मोक्षः सिद्ध्यतीत्यैकभक्तिकवादमवलम्ब्याक्षेपः-
- (A. 76-80) मुमुक्षुणा अनुष्ठेयकर्मणां निरूपणम्-
- (A. 83-106) प्रयोजनविषयकाक्षेपाणां समाधानानि
- (A. 83-98) “बन्धः सत्यः, स च ज्ञानेन न निवर्त्येत” इत्याक्षेपस्य समाधानानि-
- (A. 97-98) कारणाध्यासनिरूपणम्-
- (A. 99-106) कर्मणा मोक्षो न सिद्ध्यति-
- (A. 107-108) सम्बन्धविषयाक्षेपः समाधानं च-
- (Chapter 3 संस्कृतविचारसागरे गुरुशिष्यस्वरूपनिरूपणं नाम तृतीयस्तरङ्गः ।)
- (A. 109-121)
- (Chapter 4 संस्कृतविचारसागरे उत्तमाधिकारिण उपदेशनिरूपणं नाम चतुर्थस्तरङ्गः ।)
- (A. 122-125) शुभसन्ततेः राज्ञः, तत्त्वदृष्टिरिति, अदृष्टिरिति, तर्कदृष्टिरिति समाख्यातानां तत्पुत्राणां च कथा-
- (A. 128-168) ज्ञानोपदेशः-
- (A. 129-168) अत्राक्षेपसमाधानानि
- (A. 129-132) सुखविषयकाक्षेपसमाधानानि-
- (A. 133-168) दुःखविषयकप्रश्नप्रत्युक्तयः-
- (A. 138-143) शिष्यः स्वप्रश्नस्याशयं वर्णयति-
- (A. 141-142) अन्यथाख्यातिः-
- (A. 144-145) अख्यातिमतरखण्डनम्-
- (A. 146-149) सिद्धान्तिनोऽनिर्वचनीयख्यातिनिरूपणम्-
- (A. 150-159) अत्राक्षेपसमाधानानि-
- (A. 153-155) सर्पाभावात्सर्पज्ञानस्य कारणे लयरूपनिवृत्तिरिति समाधिः-
- (A. 161-162) पूर्वप्रश्नस्योत्तरम्-
- (A. 167-168) गुरुओरुत्तरम्-
- (A. 169-225) पूर्वोपदिष्टविषये आक्षेपसमाधानानि
- (A. 169-188) जीवब्रह्मणोरभेदनिरूपणम्
- (A. 169-171) जीवब्रह्माभेदविषये तत्त्वदृष्टिप्रश्नः-
- (A. 172-185) स्वरूपभेदाजीवब्रह्मणोरैक्यासङ्गतिरिति शङ्कायाः
- (A. 173-176) चतुर्विधाकाशवर्णनम्-
- (A. 177-185) चैतन्यस्य चातुर्विध्यवर्णनम्-
- (A. 179-183) जीवस्वरूपवर्णनम्
- (A. 179-182) बुद्धिप्रतिबिम्बितचैतन्यं जीवः-

- (A. 186-188) “द्वा सपर्णा” इति श्रुत्या जीवब्रह्मभेदः
 (A. 189-198) “अहं ब्रह्म” इति ज्ञानं कस्येति विचारः-
 (A. 190-196) प्रागुक्तप्रश्नस्योत्तरम्
 (A. 190-191) आभासस्य सप्तावस्थाः-
 (A. 199-218) कूटस्थाभासयोः “अहंवृत्तौ” भानं किं
 (A. 200-218) पूर्वप्रश्नस्योत्तरम्-
 (A. 204-209) प्रमाणप्रसङ्गात्प्रत्यक्षानुमानशब्दोपमानार्थापत्त्यनुपलब्धिप्रमाणानि निरूप्यन्ते-
 (A. 214-217) प्रमातृलक्षणम्-
 (A. 219-223) इन्द्रियसम्बन्धं विना “अहं ब्रह्म” इति
 (A. 220-222) ब्रह्म न ज्ञानेन्द्रियाणां विषयः-
 (A. 224-225) पूर्वोक्तप्रश्नस्योत्तरम्-
 (Chapter 5 संस्कृतविचारसागरे मध्यमाधिकारिण उपदेशनिरूपणं नाम पञ्चमस्तरङ्गः ।)
 (A. 226-251) गुरुवेदप्रभृतीनां व्यावहारिकसत्ताप्रतिपादनम्-
 (A. 227-249) श्रीसद्गुरोरुत्तरम्
 (A. 227-229) शाङ्करमतस्याद्वैतस्य प्रामाणिकत्ववर्णनम्-
 (A. 230-240) दृष्टान्तत्वेन राजामात्यभर्तृकथाप्रस्तावः-
 (A. 232-239) भर्तृवैराग्यवर्णनम्-
 (A. 234-237) स्त्रीसङ्गजदुःखवर्णनम्-
 (A. 246-248) व्यावहारिकप्रातिभासिकपारमार्थिकसत्तानां
 (A. 252-283) संसारविषयकविचारः-
 (A. 253-283) पूर्वप्रश्नस्य गुरोरुत्तरम्-
 (A. 255-272) श्रुत्युक्तोत्पत्तिक्रमनिरूपणम्
 (A. 255-260) प्रसङ्गान्मायास्वरूपप्रतिपादनम्-
 (A. 261-262) प्रसङ्गादीश्वरस्वरूपवर्णनम्-
 (A. 264-272) जगत्सृष्टिवर्णनम्-
 (A. 266-270) सूक्ष्मसृष्टिनिरूपणम्-
 (A. 271-272) स्थूलसृष्टिः-
 (A. 273-183) आत्मविवेकः, अथवा पञ्चकोशविवेकः-
 (A. 279-282) आनन्दमयकोक्ष एवात्मेति मतम्-
 (A. 284-316) महावाक्यार्थोपदेशनिरूपणम्-
 (A. 286-316) पूर्वोक्तप्रश्नस्योत्तरम्-
 (A. 290-292) लयचिन्तनक्रमः-

- (A. 294-326) प्रणवोपासननिरूपणम्-
 (A. 296-315) निर्गुणप्रणवोपासनक्रमः-
 (A. 298-305) ब्रह्मस्वरूपस्योङ्कारस्यात्मनश्चाभेदः-
 (A. 308-309) ओङ्कारध्यानफलम्-
 (A. 310-316)
 (Chapter 6 संस्कृतविचारसागरे गुरुवेदान्तादिसाधनमिथ्यात्ववर्णनं नाम षष्ठस्तरङ्गः ।)
 (A. 317-317)
 (A. 318-319) कनिष्ठाधिकारिणस्तर्कदृष्टेः प्रश्नः-
 (A. 320-321) पूर्वोक्तप्रश्नयोरुत्तरम्-
 (A. 322-341) “जाग्रत्स्वप्नयोस्तुल्यता” इति सिद्धान्तनिरूपणम्-
 (A. 323-234) स्वाप्नपदार्थस्याधिष्ठानोपादानयोः प्रदर्शनपूर्वकमुत्पत्तिवर्णनम्-
 (A. 325-331) त्रिविधसत्तापक्षे विलक्षणयोर्जाग्रत्स्वप्नयोः
 (A. 325-326) सत्ताभेदः; वस्तुतस्तयोरवैलक्षण्यात्सत्तैक्यमेव तत्र शङ्का-
 (A. 327-328) पूर्वोक्तशङ्कयोः समाधानम्-
 (A. 332-334) ब्रह्मनिष्ठकारणताया देशकालोत्तरङ्गीकारे
 (A. 336-337) जाग्रति पदार्था ज्ञानसमकालमेवोत्पद्यन्ते
 (A. 338-340) जाग्रत्पदार्थानां मिथः कार्यकारणतानास्तीति प्रतिपादनम्-
 (A. 342-460) गुरुवेदान्तादीनां मिथ्यात्वे दृष्टान्तप्रदर्शनम्-
 (A. 343-460) अगृधदेवस्य (इच्छारहितात्मदेवस्य)
 (A. 344-460) अगृधदेवस्य स्वप्नः-
 (A. 346-352) मिथ्याचार्येण मिथ्याशिष्याय मिथ्यासंस्कृतग्रन्थेनोपदेशः
 (A. 346-348) ग्रन्थारम्भे मङ्गलाचरणम्-
 (A. 349-351) वेदान्तशास्त्रप्रणेतुराचार्यस्य (श्रीवेदव्यासस्य) नमस्कारः
 (A. 353-382) “अहं कः” इति प्रश्नस्योत्तरम्-
 (A. 356-364) त्रिविधनैयायिकमतवर्णनम्, तन्निराकरणं च-
 (A. 356-360) आत्मा व्यापक इति मतवर्णनं तत्खण्डनं च-
 (A. 356-358) आत्मनो व्यापकत्वोपपादनम्-
 (A. 361-362) आत्मनो मध्यमपरिमाणत्ववादिमतनिराकरणम्-
 (A. 365-367) सिद्धान्तप्रदर्शनम्-
 (A. 369-371) आत्मनश्चिद्रूपत्ववर्णनम्-
 (A. 373-376) आत्मा आनन्दस्वरूपः-
 (A. 377-378) सच्चिदानन्दाः परस्परं न भिन्ना इति

- (A. 379-381) ब्रह्मरूपस्यात्मनो जन्मरहितत्वप्रतिपादनम्-
- (A. 383-387) “अस्य संसारस्य कर्ता कः” इति द्वितीयप्रश्नस्योत्तरम्-
- (A. 384-385) ईश्वरः सर्वज्ञः सर्वशक्तिमान् स्वतन्त्रश्चेति
- (A. 388-419) “मोक्षस्य कारणं किम्” इति तृतीयप्रश्नस्योत्तरम्-
- (A. 389-392) कर्मोपासनयोर्मोक्षसाधनत्वाभावः-
- (A. 393-396) कर्मोपासने ज्ञानस्य मोक्षस्य च साधने
- (A. 397-399) कर्मोपासनयोर्ज्ञानेन सह विरोध इति
- (A. 400-413) मोक्षमुद्दिश्य ज्ञानस्य कर्मोपासनयोरपेक्षाभावः-
- (A. 405-406) ज्ञानिनः पापचाञ्चल्ययोरभावात्तस्य कर्मोपासने अनुपयुक्ते-
- (A. 408-409) दृढज्ञानिनामदृढज्ञानिनामुत्तमजिज्ञासूनां च
- (A. 410-412) कर्मोपासने दृढबोधस्य न विरोधिनी
- (A. 414-417) उपदिष्टार्थसङ्ग्रहः-
- (A. 415-416) ज्ञानसाधनवर्णनम्-
- (A. 418-419) मोक्षस्य साधनं ज्ञानमिति प्रकारान्तरेण
- (A. 420-462) महावाक्यार्थज्ञानम्-
- (A. 420-442) लक्षणानिरूपणम्-
- (A. 423-440) शक्तिलक्षणम्-
- (A. 425-427) शक्तिविषये मतान्तरखण्डनम्-
- (A. 427-428) वैयाकरणाभिमतशक्तिखण्डनम्-
- (A. 429-431) भट्टमतेन शक्तिलक्षणम्-
- (A. 432-437) भट्टमतखण्डनम्-
- (A. 432-434) वाच्यवाचकयोर्भेदाभेदरूपतादात्म्यमसङ्गतमिति निरूपणम्-
- (A. 435-437) उपादानकारणतत्कार्ययोर्भेदाभेदरूपतादात्म्यसम्बन्धो दुर्घटः-
- (A. 440-442) जहदजहद्भागत्यागलक्षणानां लक्षणम्-
- (A. 443-449) महावाक्येषु लक्षणा-
- (A. 449-453) जीवेश्वरस्वरूपे आभासप्रतिबिम्बावच्छेदवादाः-
- (A. 456-460) पूर्वोक्ताक्षेपसमाधिः । पदद्वयलक्षणा सफलेति प्रदर्शनम्-
- (A. 462-463) पूर्वोक्तप्रश्नस्योत्तरम्-
- (Chapter 7 संस्कृतविचारसागरे जीवन्मुक्तिविदेहमुक्तिवर्णनं नाम सप्तमस्तरङ्गः ।)
- (A. 465-483) ज्ञानिनो व्यवहारानियमाक्षेपः-
- (A. 469-474) समाध्यष्टाङ्गनिरूपणम्-
- (A. 487-488) ज्ञानिनो व्यवहारोऽनियतः-

(A. 492-502) तर्कदृष्टेर्निश्चयः-

(A. 509-518) शुभसन्ततिराजप्रसङ्गः-

विचारसागरः

Chapter 1 तत्रानुबन्धानां सामान्यतो निरूपणं नाम प्रथमस्तरङ्गः ।



(A. 1-11) वस्तुनिर्देशरूपमङ्गलाचरणं

(१)

जीवब्रह्मैक्यरूपमङ्गलं

सुखं नित्यं स्वप्रकाशं व्यापकं नामरूपयोः ।

अधिष्ठानं बुद्ध्यबोध्यं बुद्धेर्दृग्ग्यत्तु निर्मलम् ॥ १ ॥

अपारं सर्ववेदान्तवेद्यं प्रत्यक् परं महः ।

तदेवाहं न मत्तोऽन्यदिति मे निश्चिता मतिः ॥ २ ॥

अस्यार्थस्तु - “तदेवाहम्” इत्युक्त्या महावाक्यार्थप्रत्यगभिन्नपरमात्मैव स्वस्वरूपमिति ।

तद्विशेषणानि

निरूप्यन्ते - तत् प्रत्यक् परं महः (ब्रह्म)

कथं भूतं - सुखम्, नित्यम्, स्वप्रकाशम्, व्यापकम्, नामरूपयोरधिष्ठानं च भवति ।

पुनश्च तद्ब्रह्म कथं भूतं - बुद्ध्यबोध्यं बुद्धेर्दृक् च भवति । अस्यार्थः बुद्ध्यबोध्यं = न हि बुद्धिर्ब्रह्म

विजानाति = प्रकाशयति । “नैव वाचा न मनसा प्राप्तुं शक्यो न चक्षुषा” (क. २.३.१२) “यतो वाचो

निवर्तन्ते अप्राप्य मनसा सह” (तै. ब्र. ४, ९) “न तत्र सूर्यो भाति” (क. २.२.१५, मु. २ । २.१०, श्वे.

६.१४) इत्यादिश्रुतिभ्यः । किन्तु बुद्धेर्दृक् = सर्वसाक्षि ब्रह्मैव बुद्धिं

१. निर्गुणब्रह्मात्मावबोधनम् ।

२. विघ्नध्वंसानुकूलव्यापारविशेषः ।

३. परमप्रेमास्पदीभूतनिरतिशयानन्दः ।

४. त्रिकालाबाध्यं कूटस्थसत्यम् ।

५. अनन्याधीनप्रकाशरूपम्, चिन्मात्रमिति यावत् ।

६. देशकालवस्तुपरिच्छेदशून्यम्, अनन्तम्, निरतिशयमहत् ।

७. विवर्तोपादानकारणम् ।

प्रकाशयति । “यन्मनसा न मनुते येनाहुर्मनो मतम्” (के. १.५) “तस्य भासा सर्वमिदं विभाति” (क. २.२.१५, मु. २.२.१०, श्वे. ६.१४)

इत्यादिश्रुतिभ्यः । (२) बुद्धिर्न शब्दस्य शक्तिवृत्त्या ब्रह्म विजानाति, किन्तु लक्षणावृत्त्या । (३) मलविक्षेपादिदोषयुक्ता बुद्धिर्न ब्रह्म विजानाति, किन्तु तद्रहिता ।

“शास्त्राचार्योपदेशशमदमादिसंस्कृतं मन आत्मदर्शने करणम्” इति गीताभाष्यवचनात् (भ. गी. २.२१) । असौ बुद्धिरपि फलव्याप्त्या न ब्रह्म विजानीयात्, किन्तु वृत्तिव्याप्त्यैव ।

इयञ्च वृत्तिर्दीपो यथा स्वसम्बद्धपदार्थान् प्रकाशयति न तथा ब्रह्म प्रकाशयितुं प्रभवति । किन्त्वन्धकारे घटाद्यावृत्तरत्नप्रदीपादिर्यथा घटादिस्वावरणभङ्गे स्वयमेव प्रकाशते, एवं “अहं ब्रह्मास्मि”

इति प्रमाणजन्यप्रमारूपवृत्तिर्ब्रह्मावारकाज्ञाननाशमात्रं करोति, ब्रह्म तु बुद्ध्यादिसाधनान्तरनिरपेक्षमेव स्वसम्बद्धसर्वावभासकत्वरूप-स्वयञ्ज्योतिष्टेन नित्यापरोक्षरूपत्वात् स्वयं प्रथते । इति ब्रह्मणः स्वप्रकाशत्वबोधकं इदं विशेषणम् ।

पुनश्च तद्ब्रह्म कथं भूतम् । निर्मलं = शुद्धम्, अपारं = देशकालवस्त्वपरिच्छिन्नं भवति ।

(२)

अथ विशेषणानां प्रत्येकं प्रयोजनमुच्यते

(१) सुखम्, नित्यं - सुखस्य नित्यत्वविशेषणानुपादाने वैषयिके सामये

१. वृत्तिप्रतिफलितचिदाभासविषयत्वं फलव्याप्तिः ।

२. केवलवृत्तिविषयत्वं वृत्तिव्याप्तिः । तथा चोक्तं पञ्चदश्यां

स्वप्रकाशोऽपि साक्ष्येष धीवृत्त्या व्याप्यतेऽन्यवत् ।

फलव्याप्यत्वमेवास्य शास्त्रकृद्भिर्निवारितम् ॥ तृप्तिदीपे ९० ॥

बुद्धितत्त्वचिदाभासौ द्वावपि व्याप्तौ घटम् ।

तत्राज्ञानं धिया नश्येदाभासेन घटः स्फुरेत् ॥ ९१ ॥

ब्रह्मण्यज्ञाननाशाय वृत्तिव्याप्तिरपेक्षिता ।

स्वयं स्फुरणरूपत्वान्नाभास उपयुज्यते ॥ ९२ ॥

चक्षुर्दीपावपेक्ष्येते घटादेर्दर्शने तथा ।

न दीपदर्शने किन्तु चक्षुरेकमपेक्ष्यते ॥ ९३ ॥

३. मायातत्कार्यरहितत्वान्निर्मलं = शुद्धम् ।

४. पारः = अन्तः । स च देशकालवस्तुकृतभेदात् त्रिविधः । तदभावादपारं ब्रह्म ।

(१) तत्र देशः = प्रदेशः, यत् सर्वत्रव्यापित्वेनैकदेशवर्ति तस्य देशतोऽन्तऽस्ति, यथा घटादेः, न तु ब्रह्मणः, तच्च सर्वत्र व्याप्यावतिष्ठते । सर्वस्यापि देशस्य मायया तस्मिन्नध्यस्तत्वेन तदनवच्छेदकत्वात् ।

(२) कालः = अविद्याचित्संयोगः । “कालो माया-॥ सुखे, नैयायिकाभिमते आत्मगुणे आनन्दे च अतिव्याप्तिः । तदुपादाने तु विषयानन्दस्य, आत्मगुणस्य चानन्दस्यानित्यत्वप्रसिद्धेर्नातिव्याप्तिः ।

(३) नित्यम्, स्वप्रकाशं - नित्यत्वमात्रोक्तौ न्यायमतसिद्धकालाकाशादिनित्यपदार्थेष्वतिव्याप्तेस्तद्वारणाय “स्वप्रकाशम्”इति । आकाशादीनां नित्यत्वेऽपि न्यायमते तेषां जडत्वेन स्वप्रकाशत्वाभावान्नातिव्याप्तिः ।

(३) स्वप्रकाशम्, व्यापकं - स्वप्रकाशत्वमात्रोक्तौ सूर्यादिज्योतिषि, न्यायमतसिद्धात्म*गुणे ज्ञाने, बौद्धानां क्षणिकविज्ञानात्मनि चातिव्याप्तिप्रसक्तेस्तद्वारणाय “व्यापकम्”इति । तेषां परिच्छिन्नत्वान्नातिव्याप्तिः ।

(४) व्यापकम्, नामरूपयोरधिष्ठानं - व्यापकत्वमात्रोक्तौ नैयायिकप्राभाकरमतसिद्धात्मनि, आकाशादौ, साङ्ख्यमतसिद्धप्रकृतौ चातिव्याप्तेस्तद्वारणाय “नामरूपयोरधिष्ठानम्”इति । पूर्वोक्तेषु आकाशादिषु त्रिषु व्यापकत्वाङ्गीकारेऽपि नामरूपयोरधिष्ठानत्वानङ्गीकारान्नातिव्याप्तिः ।

(५) नामरूपयोरधिष्ठानम्, स्वप्रकाशं [बुद्ध्यबोध्यं बुद्धेर्दृक्] - नामरूपयोरधिष्ठानत्वमात्रोक्तौ प्रातिभासिकसर्पादिनामरूपाधिष्ठानरज्ज्वादावतिव्याप्तिस्तद्वारणाय “स्वप्रकाशम्”[बुद्ध्यबोध्यं बुद्धेर्दृक्]

इति । रज्ज्वादेर्जडत्वान्नातिव्याप्तिः । अयं च परिष्कारो मन्ददृष्ट्या । वस्तुतस्तु वेदान्तिमते रज्ज्वादिसर्वकल्पनाधिष्ठानं तत्तदुपहितचैतन्यमेव । अतो

“नामरूपयोरधिष्ठानम्” इत्येव लक्षणम् ।

॥ आत्मसम्बन्धः सर्वसाधारणात्मकः” इत्युक्तेः । यस्य तु जन्मतः प्रागूर्ध्वं चाभावो दृश्यते तस्य कालतोऽन्तोऽस्ति, यथा विद्युदादेः, न ब्रह्मणो जन्मादिविकाराभावात् तस्य, कालस्यापि तदध्यस्तत्वाच्च ।

(३) वस्तु = पदार्थः । यत् यस्माद्भिद्यते तेन तस्यान्तो भवेत्, यथा घटः पटाद्भिद्यते इति घटेन पटस्यान्तो भवति । ब्रह्मणि तु सर्वस्यापि जगतः मृदि घटशरावादेरिव कल्पितत्वेनावस्तुत्वान्न वस्तु परिच्छेदोऽपि तस्य सम्भवति ।

तस्माद्ब्रह्म अपारं = अनन्तं = देशकालवस्तुपरिच्छेदशून्यं, ततोऽन्यस्य द्वितीयस्याभावात् ।

१. अलक्ष्ये लक्षणस्य सत्त्वमतिव्याप्तिः,

लक्ष्यैकदेशासत्त्वमव्याप्तिः, लक्ष्यसामान्यासत्त्वमसम्भवः ।

(*व्यवसायात्मकज्ञानस्यानुव्यवसायग्राह्यत्ववादिनैयायिकैरप्यनुव्यवसायस्य ग्राहकान्तराङ्गीकारेऽनवस्थाभयात् स्वप्रकाशत्वमङ्गीकर्तव्यम् ।

तथा च व्यवसायात्मकज्ञानस्यापि स्वप्रकाशत्वमस्त्वित्यभिप्रायेणैवमुक्तम्)

२. आकाशादीनां व्यापकत्वमापेक्षिकम् ।

३. प्रतीतिकालमात्रसत्ताकं = कल्पितं = मिथ्येत्यर्थः ।

(६) स्वप्रकाशं [बुद्ध्यबोधं बुद्धेर्देहं], निर्मलं

- स्वप्रकाशत्वमात्रोक्तौ केषाञ्चिदुपासकानां मते

आत्मन्यतिव्याप्तिस्तद्वारणाय “निर्मलम्” इति ।

उपासकमते त्वात्मनः स्वप्रकाशत्वेऽपि

अविद्यादिमलवत्त्वेनैवाभ्युपगमान्नातिव्याप्तिः ।

(७) निर्मलम्, अपारं - निर्मलत्वमात्रोक्तौ साङ्ख्याभिमतं

आत्मन्यतिव्याप्तिसम्भवात्तद्वारणाय “अपारम्” इति । तन्मते

आत्मनो देशकालपरिच्छेदाभावेऽपि वस्तुपरिच्छेदस्येष्टत्वात् ।

तस्याप्यभावाद्ब्रह्मणो नातिव्याप्तिः ।

(३)

अनेकविशेषणानां प्रयोजनं - पूर्वोक्तात्मलक्षणेषु “सुखम्, नित्यम्”, “नित्यम्, स्वप्रकाशम्”, इति द्वाभ्यां द्वाभ्यामेव लक्षणाभ्यां सर्वत्रातिव्याप्तिदोषनिवृत्तावपि अनेकधातिव्याप्तिनिरासोक्तिस्तु

तल्लक्षणप्रयोजनेषु विस्पष्टार्थरुचीनां सर्वप्रकारेण ब्रह्मज्ञानोत्पत्तये । पूर्वोक्ताखिललक्षणलक्षितचिन्मात्रब्रह्मै
न पराग्रूप इति मङ्गलार्थः ।

(A. 4-11) स्वप्रत्यगात्मविषयकमङ्गलाचरणविषये आक्षेपसमाधानानि

(४)

प्रथम आक्षेपः - ननु हरिहरब्रह्मादिषूपास्येषु सत्सु तत्स्मरणात्मकमङ्गलाचरणं विहाय
स्वात्मस्मरणरूपं मङ्गलं किमिति युक्तं कर्तुमिति चेत् ।

(५)

तत्समाधानं - उच्यते । मय्यखण्डचिदम्भोधौ हरिहरब्रह्माकेन्द्रचन्द्रवरुणयमशक्तिकुबेरगणपत्याद्युपलक्षित
सर्वेपि देवास्तरङ्गायन्ते । अतो मयि सर्वप्रपञ्चाधिष्ठाने जगत्कारणे स्मृते मत्कार्यभूतास्ते सर्वेऽपि
देवाः स्मृता एव भवन्ति । तस्मात्स्वविषयकं मङ्गलाचरणमेव युक्तम् ।

(६)

द्वितीय आक्षेपः - ननु हरिहरादयो देवा मायाविशिष्टचैतन्यात्मकेश्वररूपसमुद्रस्य
तरङ्गा इति वक्तुं युक्तम्, न तु तव । अत ईश्वरविषयकं मङ्गलाचरणं युज्यते ।
किञ्च वृक्षमूलसेचनेन यथा तच्छाखास्कन्धादयस्तृप्यन्ति, यथान्नपानादिजनितप्राणतृप्त्या
इन्द्रियादितृप्तिः, एवमीश्वरविषयकमङ्गलाचरणेनैव तद्विभूतिभूतेतरदेवतामङ्गलाचरणं सिद्ध्यते, न
तु त्वन्मङ्गलाचरणादिति चेत् । १. अस्य ग्रन्थस्य जीवब्रह्मैक्यं विषय इत्यनेन मङ्गलेन सूच्यते ।

(७)

समाधानं - उच्यते । योगिभिर्हृदये चिन्त्यमानः सर्वज्ञः कृपालुरीश्वरोऽपि मायोपाधिवशान्मय्येवाखण्डचिन्
स्वप्नेन्द्रजालमायामरीच्युदकगन्धर्वनगरज्जुसर्पादिवन्मृषाध्यारोपितः । तथा च उक्तमय्येव
सकलं जातं मयि सर्वं प्रतिष्ठितम् । मयि सर्वं लयं याति तद्ब्रह्माद्वयमस्म्यहम् ॥ कै. १९ ॥

आत्मत एवेदं सर्वम् ॥ छा. ७.२६.१ ॥

अणोरणीयानहमेव तद्वन्महानहं विश्वमिदं विचित्रम् ।

पुरातनोऽहं पुरुषोऽहमीशो हिरण्मयोऽहं शिवरूपमस्मि ॥ कै. २० ॥

स्वपूर्णात्मातिरेकेण जगज्जीवेश्वरादयः ।

न सन्ति नास्ति माया च तेभ्यश्चाहं विलक्षणः ॥ वराह. २.११ ॥

सर्वाधिष्ठानरूपोऽस्मि सर्वदा चिद्धनोऽस्म्यहम् ॥ तेजोबिन्दु. ३.१३ ॥

रक्षको विष्णुरित्यादि ब्रह्मा सृष्टेस्तु कारणम् ।

संहारे रुद्र इत्येवं सर्वं मिथ्येति निश्चिनु ॥ तेजोबिन्दु. ५.५१ ॥

“तदेव ब्रह्म त्वं विद्धि नेदं यदिदमुपासते” (केन. १.४.८) । “अथ

योऽन्यां देवतामुपास्ते अन्योऽसावन्योऽहमस्मीति न स वेद यथा पशुः” (बृ. १.४.१०) । “सर्वं तं

परादाद्योऽन्यत्रात्मनः सर्वं वेद” (बृ. २.४.६) इत्यादिश्रुतिभ्यः ।

सर्वं चैतदविद्यया त्रिगुणया सेशं मया कल्पितम् ॥ म. प. २ ॥

स्वस्मिन्नेव स्वप्नवदीशानत्वादिसर्वकल्पनया ।

जीवः सर्वविकारोपादानमिति ब्रुवन्त्यन्ये ॥

इत्यादि वचनशतेभ्यश्च“यत् यत्रकल्पितं नैव

तत्ततोऽधिष्ठानादतिरिच्यते“इति न्यायादीश्वरादीनां

मध्यखण्डचिदात्मन्यध्यस्तत्वेन मत्स्वरूपानुसन्धानादेव तेषां

देवतान्तराणामपि मङ्गलाचरणं सिद्ध्यतीति न काप्यनुपपत्तिः ।

(८)

तृतीय आक्षेपः - ननु शुद्धे ब्रह्मणीश्वरः कल्पित इति शक्यते वक्तुं, न तु सुतरां त्वयि परिच्छिन्ने ।

अतो निर्गुणब्रह्मस्मरणेनैव कृतानि भवन्तीतरसकलदेवतामङ्गलानि, न तु त्वत्स्मरणादिति चेत्-

(९)

समाधानं - उच्यते । यथा अधिष्ठानभूतरज्वाद्यज्ञानात्सर्पादिभ्रमः, तदधिष्ठानयाथात्म्यज्ञानेन

तन्निवृत्तिश्च, तथा सकलजगदधिष्ठानप्रत्यगेकरसब्रह्माज्ञानात् जगत्प्रतीयते,

तदापरोक्ष्येण निःशेषं निवर्तते च ।

तच्चाधिष्ठानं ब्रह्म प्रत्यगात्मा अहमेव ।

अयमात्मा हि ब्रह्मैव सर्वात्मकतया स्थितः ।

इति निर्धारितं श्रुत्या बृहदारण्यसंस्थया ॥ अपरोक्षानुभूति. ६५ ॥

यच्चाप्नोति यदादत्ते यच्चात्ति विषयानिह ।

यच्चास्य सन्ततो भावस्तस्मादात्मेति गीयते ॥ लि. पु. १.७०.९६ ॥

तत्त्वमसि ॥ छा. ६.८.७ ॥ त्वं तदसि ॥ पैङ्गल. ३.१ ॥

यत्परम्ब्रह्म सर्वात्मा विश्वस्यायतनं महत् ।

सूक्ष्मात्सूक्ष्मतरं नित्यं तत् त्वमेव त्वमेव तत् ॥ कै. १६ ॥

एकमाद्यन्तरहितं चिन्मात्रममलं ततम् ।

खादप्यतितरां सूक्ष्मं तद्ब्रह्मासि न संशयः ॥ अन्नपूर्णा. ५.६५ ॥

अनेन सर्वं ह्येतद्वेद ॥ बृ. १.४.७ ॥

“तदेतत्प्रेयः पुत्रात्प्रेयो वित्तात्प्रेयोऽन्यस्मात्सर्वस्मादन्तरतरं यदयमात्मा । स योऽन्यमात्मनः प्रियं ब्रुवाणं ब्रूयात् प्रियं रोत्स्यतीतीश्वरो ह तथैव स्यात् । आत्मानमेव प्रियमुपासीत” (बृ. १.४.८) । “आत्मा ह्येषां स भवति” (बृ. १.४.१०) “यत्साक्षादपरोक्षाद्ब्रह्म य आत्मा सर्वान्तरः” (बृ. ३.४.१) इत्यादिश्रुतिभ्यः । “एव” इत्यवधारणेनांशांशित्वविकारविकारित्वोपास्योपाकत्वादिद्वित्वनिबन्धनो भेदः सुतरां प्रत्यगेकरसस्य मम चिन्मात्रस्य ब्रह्मणश्च नास्तीति सिद्ध्यति । एतेन कारणाधीनत्वरूपकार्यत्वम्, प्रकाशाधीनत्वरूपप्रकाश्यत्वम्, अधिष्ठानाधीनत्वरूपाधेय(रोपित) त्वं चेत्येतत्त्रिविधपारतन्त्र्यं मम न सम्भवतीति सूच्यते । तस्माच्चिन्मात्रप्रत्यग्रूपस्य मम मङ्गलमेव शुद्धब्रह्मविषयकं मङ्गलं भवति ।

(१०)

चतुर्थ आक्षेपः - ननु भवद्गुरुरम्परागतसगुणेश्चदेवतानमस्कारात्मकमङ्गलं युक्तं कर्तुं इति चेत् ।

(११)

समाधानं - उच्यते । यत्स्वरूपपरिज्ञानाय साधकाः चित्तशुद्धये निष्कामकर्माणि, चित्तैकाग्र्यायोपासनानि च यमाद्यष्टाङ्गसहिता आचरन्ति तादृशप्रत्यगेकरसचिन्मात्राखण्डब्रह्मरूपत्वात् स्वस्य मम, कमन्यं नमस्कुर्याम् । स्वस्वरूपातिरिक्तस्य द्वैतस्याणुमात्रस्याप्यभावात् भेदघटितत्रिपुटीविषयभूतनमस्कारादिव्यवहार एव न सम्भवतीत्यभिप्रायः ।

(A. 12-13) ग्रन्थमहिमा-

(१२)

वेदान्तसिद्धान्तरूपनीरपूर्णाऽतिगम्भीरोऽयं विचारसागराख्यो ग्रन्थः । गुरुमुखात् तीव्रतरश्रद्धाभक्तिसाधनचतुष्टयपूर्वकमस्य ग्रन्थस्य श्रवणमनननिदिध्यासनजन्यस्वस्वरूपापरोक्षसाक्षात्कारो

अविद्याद्यखिलानर्थनिवृत्त्या केवलाद्वितीयचिन्मात्ररूपो धीरः परमानन्दं आप्नोति ।
ननु सत्त्वेनकप्राचीनोद्ग्रन्थेषु सूत्रतद्भाष्यवार्तिकादिषु किमित्ययं

१. रामकृष्णादि ।

२. गुरुशिष्ययोस्तत्त्वबुभुत्साकथारूपेण

वादेन वा, पूर्वपक्षसिद्धान्तचर्चारूपेण वा,

जडचेतनपदार्थयोरुपक्रमदिषुद्विधतात्पर्यलिङ्गैर्यो

निर्णयः स विचारः । तेन पर्यवसन्नोऽर्थः

सिद्धान्तः । स एव सागर इव सागरः । कुतः -

अनेकशङ्कापङ्कप्रक्षालकसमाधानरूपसलिलपूर्णत्वात् ।

अनेकाध्यायरूपतरङ्गवत्त्वात् । कठिनप्रमेयरूपग्राहवत्त्वात् ।

शुद्धबोधस्वरूपनिर्णायकसिद्धान्तरूपरत्नानामाकरत्वात् ।

परकूलप्रापणाय शुद्धबुद्धिरूप नौकावत्त्वात् ।

असकृदभ्यासात्मकानुकूलवातेरितत्वात् ।

अनन्यप्रत्यग्ब्रह्मनिष्ठगुरुरूप - नौकादण्डवत्त्वात् ।

एतद्ग्रन्थाभ्यासजनितज्ञानगम्यमोक्षरूपतीरवत्त्वाच्च ।

३. “धी”शब्दस्य बुद्धिरर्थः । “र” इत्यस्य

विषयेभ्यः परावृत्य तद्रक्षणमर्थः । तथा च विषयेभ्यो

बुद्धिं यो नियच्छति स एव धीरः । “पराञ्चि खानि

व्यतृणत् स्वयम्भूस्तस्मात्पराक्पश्यति नानतरात्मन् । कश्चिद्धीरः

“(क. २.१.१) इत्यादिश्रुतेः ।

४. “अल्पाक्षरमसन्दिग्धं सारवद्विश्वतोमुखम् ।

अस्तोभमनवद्यञ्च सूत्रं सूत्रविदो विदुः” ।

षड्दर्शनात्मकानेकग्रन्थेषु सत्स्वप्यत्र

“सूत्र”शब्देन श्रीकृष्णद्वैपायनप्रणीतं (५५५

सूत्रात्मकम्) शारीरकमीमांसाशास्त्रं गृह्यते ।

५. “सूत्रार्थो वण्यते यत्र पदैः सूत्रानुसारिभिः । स्वपदानि

च वण्यन्ते भाष्यं भाष्यविदो विदुः” । एवं सत्स्वप्यनेकेषु

भाष्येषु भगवत्पादीयमेवात्र भाष्यं योग्यं ग्रहीतुम् ।

६. “उक्तानुक्तदुरुक्तानां चिन्ता यत्र

प्रवर्तते । तदेव वार्तिकं प्राहुर्वार्तिकज्ञा

महर्षयः” । सत्स्वप्येवञ्जातीयकेष्वनेकेषु श्रीमत्

शङ्करभगवत्पादपूज्यशिष्यमण्डनमिश्राख्यश्रीसुरेश्वराचार्यकृतमेवात्र

वार्तिकं ग्राह्यम् ।

७. आदिपदग्राह्याणि उपनिषद्गीतादीनि ।

अपूर्वा ग्रन्थोऽधुना विरच्यत इति चेन्न ।

तेषामत्यन्तप्रौढोत्तमाधिकारिकत्वेन मन्दानामुपकारायास्य साफल्यात् ।

(१३)

सत्स्वप्यनेकेषु भाषाग्रन्थेषु पञ्चभाषात्मबोधादिषु विना विचारसागरं स्वात्मविषयकसर्वसंशया न निवर्तेरन् । यतः केचन ग्रन्थकाराः श्रवणमात्रं कृत्वा भाषाग्रन्थं रचयामासुः । ततस्तद्गतविषयाः केचन शास्त्रानुसारिणो न भवन्ति । क्वचित् शास्त्रार्थवैपरीत्यञ्चोपलभ्यते । अपरे केचन स्वल्पशास्त्राभ्यासमात्रेण भाषाग्रन्थान् रचयामासुः । तत्र वेदान्तार्थस्य समग्रस्यानुक्तत्वात् न तैर्निसंशयज्ञानमुदेति । अस्मिन् विचारसागरे तु वेदान्तार्थाः समर्मकाः समग्रतया शास्त्रानुसारेण प्रतिपाद्यन्ते । सर्वत्र शास्त्रविरोधेन चात्मज्ञानोपयोगिविषयाः सप्रपञ्चं निरूप्यन्ते । तस्मादयमेव सर्वेभ्यो वेदान्तग्रन्थेभ्य उक्तमोत्तमः । नास्त्यस्य समं ग्रन्थान्तरम् ।

(A. 14-37) साधनचतुष्टयनिरूपणम्-

(१४)

अनुबन्धचतुष्टयं - अधिकारिविषयप्रयोजनसमबन्धानामनुबन्ध इति नाम ।

सर्वस्यैव हि शास्त्रस्य कर्मणो वापि कस्यचित् ।

यावत्प्रयोजनं नोक्तं तावत् तत्केन गृह्यते ॥

इति वचनात्प्रयोजनादिज्ञानाभावे विवेकिनां ग्रन्थे प्रवृत्त्यनुपपत्तेस्तद्गभूतो अनुबन्धः प्रथमं निरूप्यते ।

(A. 15-31) अधिकारिनिरूपणम्-

(१५)

अधिकारिलक्षणं - निसर्गत एव सर्वेषां अन्तःकरणे मल

१. स्तम्भचतुष्टयाभावे यथा मण्डपो न तिष्ठति

तद्ददनुबन्धचतुष्टयाभावे न कस्यापि ग्रन्थे प्रवृत्तिः

सिद्धेत् । तस्माद्ग्रन्थादौ तत्र प्रवृत्त्यर्थमवश्यं
ग्रन्थकर्त्रा तच्चतुष्टयं निरूपणीयम् । स्वज्ञानमनु =
स्वविवेकविज्ञानान्तरमेव मुमुक्षुं ग्रन्थेन बध्नाति = वेदान्तविचारे
प्रवर्तयतीत्यनुबन्धः ।

२. स्थूलदेहगतवातपित्तश्लेष्मरूपदोषत्रयजन्यरोगनिवृत्तये
यथा धन्वन्तरिप्रभृतिभिरायुर्वेदः प्राणायि, एवं
सर्वप्राणिसाधारणान्तःकरणगतमलविक्षेपाज्ञानाख्यदोषत्रयनिवृत्तये
कर्मापासनाज्ञानकाण्डत्रयोपबृंहितं वेदचतुष्टयमीश्वरेणाकारि ।
मलं नाम पापं - तच्च संस्कारात्मनातिसूक्ष्मत्वान्न
प्रत्यक्षीक्रियते । किन्तु निषिद्धकर्मानुष्ठानेन,
विषयासक्त्या चित्तगताशुभवासनाभिश्चानुमीयते । तद्वान्
पुरुषो मलिनो भवति । अतस्तन्निवृत्त्यर्थं निष्कामकर्माणि,
भूतदयादि, ईश्वरनामोच्चारणादीनि च साधनानि विहितानि ।
तत्राद्यद्वयं मलमात्रं निवर्तयेत् । नामोच्चारणं
तु विक्षेपमपि ॥ विक्षेपावरणात्मकदोषत्रयं आस्ते ।
निष्कामकर्मानुष्ठानेनान्तःकरणस्थमलरूपदोषनिवृत्तिः ।
उपासनया विक्षेपस्य । यस्य निष्कामकर्मापासनाभ्यां
मलविक्षेपयोर्निवृत्तावपि स्वस्वरूपावारकाज्ञानं न निवृत्तं,
यश्च पुष्कलसाधनचतुष्टयसम्पन्नः सः अधिकारी ।

(१६)

साधनचतुष्टयं - (१) नित्यानित्यवस्तुविवेकः, (२) इहामुत्रार्थफलभोगविरागः, (३)
शमदमादिषट्कसम्पत्तिः, (४) मुमुक्षुत्वं चेति ।

(१७)

नित्यानित्यवस्तुविवेकः - चिन्मात्र आत्मा नित्यः (सत्यः), नाशाप्रतियोगी, क्रियाशून्यः
। तद्विलक्षणोऽनात्मा तु दृश्यः प्रपञ्चो नाशप्रतियोगी, अनित्यः (असत्यः), क्रियासहितश्चेति
विवेचनमेव विवेकः । विक्षेपो नाम - चित्तचाञ्चल्यम् । यस्य चित्तं विदान्तश्रवणे स्वरूपानुसन्धाने
वा स्थैर्यं न प्राप्नोति किन्तु विषयाभिमुखीभवति, तेन तन्निवृत्तये ईश्वरनामोच्चारणम्,
अजपामन्त्रावृत्तिः, ईश्वरमूर्तिध्यानम्, निर्गुणब्रह्मानुसन्धानमित्याद्युपाया अनुष्ठेयाः ।
उपासनादिभिश्चित्तैकाग्र्यसम्भवात् । अथवा - शरीरवाङ्मनोभिः, पुष्कलेन धनेन, शुश्रुषया

च ईश्वर एवास्मदनन्तकोटिजन्मार्जितसुकृतपरिपाकवशात् गुरुमूर्तिरूपेणावतीर्ण इति श्रीसद्गुरुपासनं कुर्यात् । “यस्य देवे परा भक्तिः” इत्यादिश्रुतेः । एतच्च गुरुपासनं विनैव कर्मोपासनादिसाधनकलापं चित्तशुद्धिद्वारा चित्तैकाग्र्यं जनयेत् ।

अथवा - अहर्निशं वेदान्तश्रवण एवात्यन्तमादरेण तीव्रतरा प्रवृत्तिरप्युपायान्तरमेव ।

तथा च श्रुतिस्मृतिवादाः - “श्रोतव्यो मन्तव्यो निदिध्यासितव्यः” (बृ. ४.५.६)

“वेदान्तविज्ञानसुनिश्चितार्थाः” (मु. ३.२.६) “वेदान्ते

परमं गुह्यं पुराकल्पे प्रचोदितम्”

(श्वे. ६.२२) “दिने दिने च वेदान्तश्रवणात्” (कै. ४) “आसुप्तोरामृतेः कालं नयेद्वेदान्तचिन्तया” इत्यादयः । एतच्च वेदान्तश्रवणं

स्वातन्त्र्येणैव कर्मोपासनादिकमनपेक्ष्य चित्तशुद्ध्यैकाग्र्यादि जनयेत् ।

“नाहमखण्डचिन्मात्रब्रह्मरूपप्रत्यागात्मानं जाने” इति व्यवहारहेतुरज्ञानम् ।

तच्च तादृशतत्त्वज्ञानादेव नश्यति ।

१. यथा बृहस्पतिसवे ब्राह्मणस्यैवाधिकारः, राजसूये

क्षत्रियस्यैव, वैश्यस्तोमे वैश्यस्यैव, तथा

साधनचतुष्टयसम्पन्नस्यैव वेदान्तविचारेऽधिकारो नान्यस्य ।

२. हंसस्य नीरक्षीरविवेचनवत् आत्मानात्मनोः

दृढतरवेदान्तार्थविचारेण स्वरूपविवेचनं विवेकः ।

ईदृशविवेकेन जगन्मिथ्यात्वविषयकपरोक्षज्ञानमात्रं

जायते, नापरोक्षज्ञानम् । तस्मात् साधनान्तरवतापि मुमुक्षुणा

भाव्यम् । ननु वादिविजिगीषूणामपि पण्डितानां “आत्मा नित्यः,

ततोऽन्यो देहादिप्रपञ्चरूपानात्मानित्यः” इति भेदज्ञानं

अस्ति । कस्मात् तद्भेदज्ञानं तेषां वैराग्यादित्रयमुत्तरं

साधनजातं न जनयतीति चेन्न । तेषां शास्त्राभ्यासवशाद्विवेके

सत्यपि निष्कामकर्मोपासनसाध्यचित्तशुद्ध्यभावेन

मलिनविक्षिप्तान्तःकरणत्वात् । यथोषरभूमौ कदलीवृक्षो न

प्ररोहति उर्वरावनौ तूत्तरोत्तरमभिवर्धते ॥

उत्तरेषां त्रयाणामपि साधनानामयं हेतुः, एतत्स्थित्यधीनोत्पत्तिकत्वाद्द्वैराग्यादीनां त्रयाणाम् ।

अतो निमित्ताभावे नैमित्तिकाभावादवश्यमेवादौ विवेकः सम्पादनीयः ।

(१८)

वैराग्यं - दोषदृष्ट्या आब्रह्मलोकाद्विपरिवर्तमानेषु भोगेष्वनादररूपोपेक्षैव वैराग्यं इत्युच्यते ब्रह्मपारगैः ।

(१९)

शमादिषट्कं नाम - शमदमश्रद्धासमाधानोपरतितितिक्षाः ।

शमो नाम - प्राचीनविषयवासनात्यागपूर्वकं विषयेभ्यो मनसः प्रतिनिवर्तनम् ।

दमो नाम - तद्वत् विषयेभ्यो बाह्येन्द्रियाणां प्रतिनिवर्तनम् ।

श्रद्धा नाम - गुरुवेदान्तवाक्येषु दृढतरविश्वासः, आस्तिक्यम् ।

समाधानं नाम - लक्ष्ये ब्रह्मणि चित्तैकाग्र्यम् ।

तथा शुद्धान्तःकरणे मलविक्षेपाभावाद्विवेको वैराग्यादिसाधनान्तराणि जनयेत्, नान्यथा ।

तस्मान्मुमुक्षुभिश्चित्तशुद्धिपूर्वकं विवेकादि सम्पादनीयम् ।

१. वैराग्यं नाम - सर्वविषयतित्याजयिषा, इच्छासामान्याभावो वा ।

(१) यतमानं (२) व्यतिरेकः (३) एकेन्द्रियं (४) वशीकरणं चेति चतुर्विधम् ।

(१) यतमानं नाम - मन्दविवेकः ।

(२) व्यतिरेको नाम - नकुलो यथा नकुललतामाश्रित्य सर्पेण

युध्यते तथा सत्सङ्गेन दुर्गुणपरिहारे सद्गुणसम्पादने

चोत्साहसम्पत्तिः ।

(३) एकेन्द्रियं नाम - विषयेभ्य इन्द्रियनिग्रह एव ।

(४) वशीकरणं नाम - सर्वतो मनोनिग्रह एव ।

तदपि त्रिविधं - मन्दम्, तीव्रम्, तीव्रतरञ्चेति ।

पुत्रवित्तकलत्रादिहानिकालिकवैराग्योपेतचित्तवृत्तिर्मन्दम् ।

ऐहिकपुत्रादिविषयोपभोगजसुखेऽस्पृहा तीव्रम् ।

सातिशयत्वपुनरावृत्त्याद्यनेकदोषावमर्शेन

लोकान्तरभोगेष्वखिलेष्वपीच्छानुदयस्तीव्रतरम् ।

तत्रापरोक्षज्ञानान्तरङ्गसाधनं तु

तीव्रतरवशीकरणख्यवैराग्यमेव । अतोऽतिप्रयत्नेन सम्पादनीयं

तन्मुमुक्षुभिः ।

२. इवषयदोषदृष्ट्यात्मकाङ्कुशेन मनोरूपमातङ्गस्य स्वायत्तीकरणं शमः ।

३. दोषदृष्टिपूर्वकं शास्त्रचिन्तारूपकशाघातेन तत्तच्छब्दादिविषयरूपविषममार्गैर्भ्य इन्द्रियरूपहयानां स्ववशतापादानं दमः ।

४. यस्य त्वीश्वराचार्यवेदवाक्यादिषु पूज्यत्वग्रहेण प्रेमातिशयरूपा निरतिशयभक्तिः सञ्जायते तस्यैव वेदशास्त्राचार्यादिषु श्रद्धा जायेत, नेतरस्य । अतः श्रद्धा भक्तिमपेक्षते ।

५. लक्ष्ये ब्रह्मणि चित्तैकाग्र्यं समाधानम् । पूर्वमधिकारिलक्षणे सगुणोपासनया विक्षेपदोषनिवृत्तिजन्यचित्तैकाग्रतोक्ता । अनयोरेकाग्र्ययोर्भेदस्तु - सगुणब्रह्मध्यानेन वा मूर्त्युपासनेन वा प्रथमं जायते । द्वितीयं तु निर्गुणब्रह्मण्यनवरतस्थित्या । उपरतिः नाम - ससाधनानां ऐहिकामुष्मिकभोगहेतूनां लौकिकवैदिककर्मणाम्, स्रक्कन्दनादिविषयाणाम्, विशेषतः स्त्रीणां च परित्यागो हालाहलवत् ।

तितिक्षा नाम - शीतोष्णक्षुत्पिपासादिद्वन्द्वसहनम् ।

शमादीनां षण्णामपि साधनानां एकसाधनत्वेन एवाभिप्रेतत्वात् विवेकादीनि चत्वार्येव साधनानि । न नवेति ज्ञेयम् ।

१. त्यक्तेऽपि विषये कथञ्चित्पुनः प्राप्ते

पूर्वानुभवजनितवासनावशात्पुनरिच्छानुदयो वैराग्यस्य फलीभूतावस्था उपरतिरित्युच्यते । अप्राप्ते विषये दोषदृष्टिपूर्वकमिच्छानुदयो वैराग्यमिति भेदः ।

२. पत्नीपुत्रवित्तवयोऽवस्थाजात्यभिमानादिकं कर्मसाधनम् ।

३. ननु विषयग्रहणेनैव स्त्रीरूपविषयस्य

गृहीतत्वात्पुनरुक्तिरनर्थकेति चेन्न ।

अतीतानन्तकोटिजन्मार्जितस्त्रीविषयोपभोगजनितवासनायाः तीव्रतरत्वात्,

शब्दस्पर्शरूपरसगन्धमैथुनात्मकषडेन्द्रियविषयाणामेकत्रैव

स्त्रीपिण्डे सम्भवात्, सर्वेभ्योऽपि विषयेभ्यः

संसारार्णवनिमज्जनहेतुभूतेभ्यः स्त्रीव्यक्तेरेव

प्रबलतरत्वात्सर्वानर्थमूलत्वाच्च स्त्रीरूपे विषयेऽतितरां

वैरस्यं सम्पादनीयमित्यभिप्रायं द्योतयितुं पुनर्ग्रहणम् । तथा

चोक्तम् ।

यस्य स्त्री तस्य भोगेच्छा निस्त्रीकस्य क्व भोगभूः ।

स्त्रियं त्यक्त्वा जगत्त्यक्तं जगत्त्यक्त्वा सूखी भवेत् ॥

लिन्दु माभिगां लिन्दु माभिगाम् । (छा. ८.१४.१)

सर्वेन्द्रियाणां जरयन्ति तेजः । (क. १.१.२६) इति ।

“अथ यद्यज्ञ इत्याचक्षते ब्रह्मचर्यमेव

तत्”(छा. ८.५.१) इत्यादिना बहुप्रपञ्चेन केवलब्रह्मचर्यस्य

स्त्रीविषयपरित्यागलक्षणस्य वैराग्यस्य (मैथुनासमाचारस्य)

दहराद्युपासनान्तरप्राप्यब्रह्मलोकावाप्तिसाधनत्वमुच्यते ।

४. वेदान्तश्रवणादिप्रसङ्गे सति

तत्प्रतिबन्धकशीतोष्णक्षुत्पिपासादिद्वन्द्वान्तरायसहनरूपा
तितिक्षा कार्या । अन्यथा क्षुत्पिपासादिप्रतीकारे व्यापृतचित्तस्य
श्रवणादिप्रवृत्त्यसम्भवः स्यात् । अतोऽवश्यं तितिक्षा
सम्पादनीया ।

५. आत्मानं रथिनं विद्धि शरीरं रथमेव तु ।

बुद्धिं तु सारथिं विद्धि मनः प्रग्रहमेव च ॥ क. १.३.३ ॥

इन्द्रियाणि हयानाहुर्विषयांस्तेषु गोचरान् ।

आत्मेन्द्रियमनोयुक्तं भोक्तेत्याहुर्मनीषिणः ॥ ४ ॥

यस्त्वविज्ञानवान् भवत्ययुक्तेन मनसा सदा ।

तस्येन्द्रियाण्यवश्यानि दुष्टाश्वा इव सारथेः ॥ ५ ॥

यस्तु विज्ञानवान् भवति युक्तेन मनसा सदा ।

तस्येन्द्रियाणि वश्यानि सदश्वा इव सारथेः ॥ ६ ॥

यस्त्वविज्ञानवान् भवत्यमनस्कः सदाऽशुचिः ।

न स तत्पदमाप्नोति संसारं चाधिगच्छति ॥ ७... ॥

यस्तु विज्ञानवान् भवति समनस्कः सदा शुचिः ।

स तु तत्पदमाप्नोति यस्माद्भूयो न जायते ॥ ८ ॥

विज्ञानसारथिर्यस्तु मनःप्रग्रहवान् नरः ।

सोऽध्वनः पारमाप्नोति तद्विष्णोः परमं पदम् ॥ ९ ॥

शरीररूपरथस्येन्द्रियाणि हयाः, मनः प्रग्रहः,

बुद्धिः सारथिः, आत्मा यजमानो रथी । यस्य यजमानस्य

बुद्धिरूपसारथिर्विज्ञानवान् कुशलस्तस्येन्द्रियाश्वाः सन्मार्गे

गत्वा यजमानं मोक्षं गमयेयुः । विपरीतबुद्धिसारथ्युपेतस्तु

यजमानोऽदान्तेन्द्रियाश्वैर्निषिद्धमार्गेण नरकमाप्नुयात् ।

तस्मान्मुमुक्षुर्बुद्धिसारथिं स्वेच्छाचारात्प्रतिनिवर्तयन् इन्द्रियाश्वान्

सन्मार्गे प्रवर्तयेत् । अत्र बुद्धिसारथेः स्ववशतापादनं शमः ।

इन्द्रियाश्ववशीकरणं दमः इति ।

अन्यत्राप्युक्तमन एव मनुष्याणां कारणं बन्धमोक्षयोः ।

बन्धाय विषयासक्तं मुक्त्यै निर्विषयं स्मृतम् ॥ (प. ब्र. यो. ११७)

चित्तं कारणमर्थानां तस्मिन् सति जगत्त्रयम् ।
 तस्मिन् क्षीणे जगत्क्षीणं तच्चिकित्स्यं प्रयत्नतः ॥ इति ।
 सारथेश्वानां च यथा परस्पराधीनता तथा बुद्धेरिन्द्रियाणां
 च परस्पराधीनता वर्तते । विचित्रानेकमणिघटितमालाया यथा
 चामीकरत्वेनैकत्वव्यवहारस्तथा षण्णामपि विलक्षणानां शमादीनां
 परस्परापेक्षणेनैकसाधनत्वव्यवहारः । शमादीनां परस्परसहायता
 चेत्यम्-

(१) मनोवशीकरणमन्तरेण इन्द्रियस्य जयो न सम्भवतीति दमः शमं अपेक्षते ।

(२) बहिर्मुखस्य मनसो दारपुत्रवित्ताद्यासक्तस्य
 वेदान्तशास्त्रगुरुप्रभृतिषु पूर्णश्रद्धासम्भवाच्छ्रद्धा शममपेक्षते ।

(३) अन्तरा मनोनिरोधं ब्रह्मणि चित्तैकाग्र्यासम्भवात्समाधानं शममपेक्षते ।

(४) क्षीरादिना संवर्धितो मार्जारः

पाशाद्यवशीकृतत्वान्मूषकदर्शनमात्रेण यथा तद्ग्रहणाय
 धावेदेवं विषयेभ्य उपरतमपि मनो निरोधादिभिरवशीकृतं
 चेतु सम्प्राप्ते विषये प्राचीनवासनावेगाद्भावेदित्यत उपरतिः
 शममपेक्षते ।

(५) अन्तर्मुखीभूतमनसैव शीतोष्णादिद्वन्द्वसहनं कर्तुं शक्यते,
 न तु बहिर्मुखीभूतमनसेत्यतस्तिक्ष्णापि शममपेक्षते । इति
 शमः दमादीनां पञ्चानां सहकारी ।

(६) विना तु इन्द्रियदमेन मनो न जीयत इत्यतः शमोऽपि दममाकाङ्क्षते ।

(७) रूपरसादिविषयासक्तस्य गुरुवेदान्तवाक्यश्रद्धा न जायेतेत्यतः
 श्रद्धापि दममाकाङ्क्षते ।

(८) इन्द्रियनिग्रहमन्तरा चैकाग्र्यं न मनसो जायेतेत्यतः समाधानमपि
 दममाकाङ्क्षते ।

(९) ऋते त्विन्द्रियदमेनानुभूतविषयकवासनावेगवशात्
 दृष्टेष्टविषयेषु पुनः पुनरिच्छा जायेतेत्यत उपरतिरपि दममाकाङ्क्षते ॥

(२०)

मुमुक्षा नाम - स्वस्वरूपभूतब्रह्मावाप्तिरनर्थनिवृत्तिश्च मोक्ष इति तस्मिन् तीव्रतरेच्छा ।

(२१)

ज्ञानोत्पत्तिसाधनानि - विवेकादिचतुष्टयं, श्रवणमनननिदिध्यासनानि त्रीणि, तत्त्वम्पदार्थशोधनं चेत्यष्टौ ज्ञानसाधनानि ।

(२२)

अन्तरङ्गबहिरङ्गसाधनानि - विवेकादीनि पूर्वोक्तसाधनान्यथावपि अन्तरङ्गसाधनानि । यज्ञदानतपादीनि बहिरङ्गसाधनानि । अनयोर्मुमुक्षुर्जिज्ञासौत्कट्येऽन्तरङ्गमेव साधनमनुतिष्ठेत् ।

(१०) अन्तरेण त्विन्द्रियदमेन विषयसान्निध्यवशात् क्षुभितं सन्मनः

शीतोष्णादिद्वन्द्वं न विषहेतेत्यतस्तिक्ष्णापि दममाकाङ्क्षते ।

इति दमः शमादीनां पञ्चानां सहकारी ।

(११) श्रीसद्गुरुवेदान्तशास्त्रेषु तीव्रतरश्रद्धाभावे श्रवणादौ

श्रवणोपयोगिशामादिसाधने प्रवृत्तिर्न जायेतेत्यतः शमादयोऽपि

श्रद्धामपेक्षन्ते ।

(१२) अन्तरेण चित्तैकाग्र्यं शमादिसाधनानि न सिद्ध्येरन्नित्यतः

शमादयः समाधानमपेक्षन्ते ।

(१३) विषयेभ्यश्चेत् स्यादनुपरतं चित्तं तदा शमादयो न

सिद्ध्येरन्नित्यतः शमादय उपरतिमपेक्षन्ते ।

(१४) शीतोष्णाक्षुत्पिपासालाभालाभादिविचित्रविषयानुभवजनिततापत्रयासहं

चेत् स्याच्चित्तम्, मनसः शमः, इन्द्रियाणां दमः, गुरुवेदान्तवाक्ये

श्रद्धा, चित्तैकाग्र्यं, प्राप्तोपभोगयोग्यधनादिविषयेभ्य

उपरतिश्चेत्यादिसाधनानि न सिद्ध्येरन्नित्यतः

शमादयस्तिक्ष्णामपेक्षन्ते । इत्थं परस्परसापेक्षत्वात्

शमादिषट्कमपि मिलित्वैकमेव साधनमित्युच्यते ।

१. यथा बुभुक्षितस्यानन्यचित्ततया अन्नपानादिसम्पिपादयिषा,

यथाग्निना दग्धस्य तच्छान्त्यर्थं जलाशयान्वेषणम्, एवं

संसारतापत्रयपरिवेष्टितस्य ततो मुमुक्षायामनन्यचित्ततया

तदैकाग्र्यमेव तत्र तीव्रता । “प्रयोजनमनुद्दिश्य न मन्दोपि

प्रवर्तते “इति न्यायेन मोक्षरूपफले मन्देच्छाभावे

निष्कामकर्मानुष्ठाने न कस्यचित्प्रवृत्तिः स्यात् । अतो

मन्दमुमुक्षया सकलेतरसाधनेभ्यः प्रथमतो भाव्यम् । तदानीं

सा न तीव्रा स्यात् । सिद्धेषु त्वितरसाधनेषु सा तीव्रा भवेत् ।

सैव तीव्रेच्छा श्रवणादिप्रवृत्तौ निदानम् ।

२. यथा हंसेन क्षीरनीरविवेचनं क्रियते,

यथा वा दध्नी नवनीतस्य विवेचनं क्रियते एवं

चिज्जडयोरुपलभ्यमानकारणकार्यत्वाधिष्ठानारोपितत्त्व-दृग्दृश्यत्व-साक्षिसाक्ष्यत्वादिस्वरूपस्य शास्त्रानुसारिविचारणमेव शोधनम् ।

३. धनुषि लक्ष्यवेधाय सन्धीकृतो वा, धनुषो मुक्तो वा बाणो

यथा तद्वेधनेऽन्तरङ्गसाधनं भवति, एवं ज्ञानोत्पत्तौ

विवेकादयोऽष्टावप्यन्तरङ्गसाधनानि सन्निपत्योपकारकत्वात् ।

४. यथा धनुः लक्ष्यवेधने बहिष्ठमेव सत्

बाणसन्धानद्वारोपकारकत्वाद्बहिरङ्गसाधनम् ॥

यस्य साधनस्य श्रवणादिकं तत्कार्यभूतमपरोक्षज्ञानं वा दृष्टं फलं, तदन्तरङ्गमित्युच्यते । विवेकादिचतुष्टयं श्रवणे मुख्यसाधनम्; बहिर्विषयाभिमुखस्य विवेकाद्ययोगाच्छ्रवणाद्यसिद्धेः । एवं श्रवणमनननिदिध्यासनान्यपि ब्रह्मसाक्षात्कारे मुख्यसाधनानि, तदभावे तदभावात् । तत्त्वमोः पदार्थज्ञानमप्यखण्डमहावाक्यार्थाभेदज्ञाने कारणम् । इत्थं विवेकादिचतुष्टयस्य श्रवणादौ, श्रवणादेश्चापरोक्षज्ञाने तत्त्वम्पदार्थज्ञानस्य महावाक्यार्थज्ञाने च क्रमेण कारणभावापत्तौ पूर्वोक्तान्यष्टावप्यन्तरङ्गसाधनानीत्युच्यन्ते । अतस्तानि साधनानि मुमुक्षुणा तीव्रतरश्रद्धया सम्पादनीयानि । यस्य साधनस्य श्रवणं वा ज्ञानं वा दृष्टप्रयोजनं न भवति, किन्तु चित्तशुद्धिमात्रं फलं, तत् ज्ञानस्य बहिरङ्गसाधनम् । एवं यज्ञादिकर्माणि बहिरङ्गसाधनानीत्युच्यन्ते । यद्यपि तानि सकामस्यानुष्ठीयमानानि संसारहेतुत्वेन बन्धाय भवन्ति न तु चित्तशुद्धये, तथापि “यथाक्रतु”श्रुत्या संयोगपृथक्त्वव्यायेन च निष्कामस्य चित्तशुद्धये भवन्ति । तस्मान्निष्कामस्य मुमुक्षोः चित्तशुद्धिद्वारा ज्ञानोत्पत्तिहेतुत्वाद्यज्ञादीनि बहिरङ्गसाधनानीति, विवेकादीनि त्वन्तरङ्गसाधनानीति चोच्यन्ते । बहिरङ्गानि = विप्रकृष्टानि । अन्तरङ्गानि = सन्निकृष्टानि । यज्ञादिनिखिलकर्माणि तत्साधनवित्तदारपुत्रादीनि च निश्शेषं यः सन्न्यस्यति स एव ज्ञाने उत्तमाधिकारी । ज्ञानाधिकारिणि यज्ञादीनामसम्भवात्तानि बहिरङ्गानीत्युच्यन्ते ।

(२३)

विवेकादीनामन्तरङ्गसाधनत्वनिरूपणं - विवेकादीनां ज्ञानाधिकारिणि सम्भवात्तान्यन्तरङ्गानीत्युच्यन्ते । अत्र चायं विशेषः - विवेका॥एवं नित्यनैमित्तिकयज्ञादीनि श्रौतस्मार्तकर्माणि, सगुणोपासनादीनि च मलविक्षेपादिदोषनिराकरणेन चित्तशुद्धिमैकाग्र्यं चोत्पाद्य जिज्ञासोत्पत्तिद्वारा ज्ञाने आरादुपकारकत्वाद्बहिरङ्गानीत्युच्यन्ते ।

आरुरुक्षोर्मुनेर्योगं कर्मकारणमुच्यते ।

योगारूढस्यतरस्यैव शमः कारणमुच्यते ॥ (भ. गी. ६.३)

इत्यादिवचनैरन्तरङ्गसाधनसिद्ध्यनन्तरमेव बहिरङ्गसाधनानि परित्याज्यानि । अन्यथा विवेकादिसाधनसिद्धेः पूर्वमेव नित्यनैमित्तिकयज्ञादिकर्मपरित्यागे उभयभ्रष्टोऽधः पतेदेव । यथा अन्धकूपे पतितो दुर्बलं तृणाद्याश्रयमवलम्ब्य लम्बमानः स्वोद्धरणाय प्रहितदृढतररज्ज्ववलम्बनात्पूर्वमेव प्राक्तनावलम्बं परित्यजन्नधः पतेत्तद्वत् । दीनां श्रवणे उपयुक्तत्वात् श्रवणादीनां च ज्ञाने विनियुक्तत्वात् विवेकादीन्यपेक्ष्य श्रवणादीन्यन्तरङ्गसाधनानि । विवेकादीनि तु तदपेक्षया बहिरङ्गानि । यद्यपि सर्वत्र वेदान्तशास्त्रेषु ज्ञानं प्रति विवेकादीन्यन्तरङ्गसाधनत्वेनैवोक्तानि न बहिरङ्गसाधनत्वेन, तथापि विवेकादीनां हि, ज्ञाने अन्तरङ्गसाधनीभूतश्रवणमेव प्रत्यक्षं फलम् । श्रवणादिवद्विवेकादीन्यपि जिज्ञासुना मुमुक्षुणावश्यमादर्तव्यान्येव, न तु यज्ञादिवद्घातव्यानि । तस्मात्कारणात्, यज्ञाद्यपेक्षयान्तरङ्गत्वाच्च तान्यन्तरङ्गसाधनानीत्युच्यन्ते ।

(A. 24-26) ज्ञाने मुख्यान्तरङ्गसाधनश्रवणादीनां लक्षणम्-

(२४)

श्रवणलक्षणं - वस्तुतो विचार्यमाणे श्रवणादीन्यपि नान्तरङ्गसाधनानि ज्ञानस्य, किन्तु तत्त्वमस्यादिमहावाक्यान्येव; प्रमाणफलत्वात् ज्ञानस्य । “तं त्वौपनिषदं पुरुषम्” (बृ. ३.९.२६) “वेदान्तविज्ञानसुनिश्चितार्थाः” (मु. ३.२.६) इत्यादिश्रुतिभ्यः । श्रवणं नाम युक्त्या षड्विधतात्पर्यलिङ्गैः वेदान्तवाक्यानामद्वितीये प्रत्यगभिन्नब्रह्मणि तात्पर्यनिर्णयानुकूलचेतोवृत्तिविशेषः ।

१. वेदान्तश्रवणं हि दीर्घकालं नैरन्तर्येणादरेणानुष्ठेयम् ।

विवेकादिसाधनचतुष्टयरहितस्य बहिर्मुखस्य

निरन्तरायतया श्रवणं न सिद्ध्येत् । श्रवणमन्तरा

मनननिदिध्यासने न स्याताम् । अतः श्रवणाद्यङ्गतया

विवेकादिचतुष्टयमवश्यं सम्पाद्य विचारयेत् । लोके शास्त्रज्ञोऽपि

विवेकमात्रयुक्तोऽप्यत्यन्तविषयासक्तः सन् काम्यकर्मसु प्रवर्तते ।

अतो द्वितीयसाधनेनेहामुत्रफलभोगवैराग्येणाप्यवश्यं भाव्यम् ।

प्रथमद्वितीयाभ्यां सम्पन्नोऽपि कश्चित्कोपादिना तप्यत इति

तृतीयेनापि शमादिसाधनेन भाव्यम् । सत्स्वपि त्रिषु साधनेषु

मुमुक्षाभावे श्रवणादौ न प्रवर्तेतेति चतुर्थ्या अपि मुमुक्षया

अवश्यं भाव्यं इति ।

२. धूमज्ञानेन वह्निज्ञानस्य जायमानत्वाद्यथा
धूमो वह्निनिश्चये लिङ्गं, तथाद्वैतस्वरूपे
प्रत्यगभिन्नब्रह्मणि वेदान्तानां तात्पर्यमिति,
उपक्रमोपसंहारादिषड्विधतात्पर्यलिङ्गैर्निर्णीयमानत्वात्तानि
तात्पर्यलिङ्गानीत्युच्यन्ते । युक्तिशब्देन चैतानि लिङ्गानि गृह्यन्ते ।
तानि च लिङ्गानि षड्विधानिउपक्रमोपसंहारावभ्यासोऽपूर्वताफलम् ।
अर्थवादोपपत्ती च लिङ्गं तात्पर्यनिर्णये ॥ इति वचनात् ।

(१) छान्दोग्ये षष्ठप्रपाठके “सदेव सोम्येदमग्र
आसीदेकमेवाद्वितीयम्” (छा. ६-२-१) इति प्रकरणोपक्रमे
योऽर्थ उक्तः स एवोपसंहारेऽपि “एतदात्म्यमिदं सर्वं
तत्सत्यं स आत्मा” (छा. ६.१६.३) इत्युपसंहृतः ।
इत्युपक्रमोपसंहारैकरूप्यमेकं लिङ्गम् ।

(२) यथा अर्थी पुरुषः स्वाभिलषितमर्थं भिन्नभिन्नवाक्यैः पुनः
पुनः प्रकटीकुर्यादेवं भिन्नभिन्नयुक्तिमद्वचनैः प्रत्यग्रहैक्यं
“तत्त्वमसि” (छा. ६.८.७) इति नवकृत्वः पुनः
पुनरभ्यस्यते । इत्यभ्यासोऽपि द्वितीयं लिङ्गम् ॥

(२५)

मननलक्षणं - मननं नाम प्रत्यग्रहैक्यसाधक-तद्भेदबाधक-

(३) अद्वितीयं प्रत्यगभिन्नं ब्रह्म वेदान्तेतरप्रमाणागम्यमिति
स्वप्रकाशत्वेन नित्यापरोक्षमिति चार्थः

“श्रद्धत्स्व सोम्य” (छा. ६.१२.२)

“आचार्यवान् पुरुषो वेद” (छा. ६.१४.२) इति

गुरुवेदान्तवाक्यश्रद्धामात्रसमधिगम्यत्वबोधकवचनैर्गम्यत
इत्यपूर्वता तृतीयं लिङ्गम् ।

(४) “तस्य तावदेव चिरं यावन्न विमोक्ष्ये अथ
सम्पत्स्ये” (छा. ६.१४.२) इत्यनेन कार्यकरणसङ्घाताद्यावृत्तो
ब्रह्मवित् ब्रह्मैव भवतीत्यद्वैतब्रह्मभावापत्तिरूपफलं
प्रतिपाद्यत इति फलं चतुर्थं लिङ्गम् ।

(५) “तदैक्षत बहु स्यां

प्रजायेय तत्तेजोऽसृजत“(छा. ६.२.३)

इत्यादिसृष्टिवाक्यैर्भेदान्दिनापूर्वकमभेदः स्तूयत इत्यर्थवादोऽपि पञ्चमं लिङ्गम् ।

(६) प्रतिपादयिषितस्याद्वैतस्यानुकूलदृष्टान्तप्रदर्शनमुपपत्तिः ।

“यथा सोम्यैकेन मृत्पिण्डेन सर्वं मृण्मयं

विज्ञातं स्याद्वाचारम्भणं विकारो नामधेयं मृत्तिकेत्येव

सत्यम्“(छा. ६.१.४) “यथा सोम्यैकेन

लोहमणिना ॥“(छा. ६.१.५) “यथा सोम्यैकेन

नखनिकृन्तनेन“(छा. ६.१.६) “एवमेव खलु

सोम्यान्नेन शुङ्गेनापो मूलमन्विच्छाद्भिः सोम्य शुङ्गेन तेजो

मूलमन्विच्छ तेजसा सोम्य शुङ्गेन सन्मूलमन्विच्छ सन्मूलाः

सोम्येमाः सर्वाः प्रजाः सदायतनाः सत्प्रतिष्ठाः“(छा. ६.८.४)

इत्यादिवचनैः कारणसद्रूपव्यतिरेकेण कार्यं नास्त्येव, मायामात्रमिदं

दृश्यमिति मृल्लोहादिदृष्टान्तमुखेन जगत्सर्वं प्रत्यक्केतनं

ब्रह्मैवेत्युपपत्तिरुच्यत इत्युपपत्तिरपि षष्ठं लिङ्गम् ।

एवं उपक्रमोपसंहारादिषड्विधलिङ्गैर्वेदान्तवाक्यानामद्वैते

प्रत्यगात्मनि तात्पर्यनिर्णयानुकूलचेतोवृत्तिः श्रवणम् । एवमेव

सर्वेषामपि वेदान्तानामद्वैते तात्पर्यावधारणं बोध्यम् । उपक्रमः =

प्रकरणारम्भः, उपसंहारः = प्रकरणसमाप्तिः ।

१. ऐक्यसाधकयुक्तयः-

(१) अनुमानप्रमाणं - यत् सच्चिदानन्दस्वरूपं न ततो ब्रह्मणो

भिद्यते; यत् सच्चिदानन्दस्वरूपं न भवति तत् ब्रह्मणो

भिद्यते । यथेश्वरः सच्चिदानन्दस्वरूपत्वादेव ब्रह्मणो

न भिद्यते, व्यावहारिको घटादिस्त्वनृतजडदुःखात्मकत्वेन

सच्चिदानन्दरूपत्वाभावाद्ब्रह्मणो भिद्यते । एवं जीवोऽपि ब्रह्मैव,

सच्चिदानन्दस्वरूपत्वात् ईश्वरवत् इत्यनुमानम् ।

(२) उपमानप्रमाणं - यथा घटाकाशमठाकाशयोर्घटमठरूपोपाधी

विना न स्वतो भेदोऽस्ति, तथा अन्तःकरण(बुद्धि) मायारूपोपाधी

अन्तरा जीवब्रह्मणोरपि भेदो नैव सिद्ध्यति ।

(३) अर्थापत्तिप्रमाणं - “नेह नानास्ति

किञ्चन“(बृ. ४.४.१९, क. २.१.११) ;

“न तु ततो द्वितीयमस्ति“(बृ. ४.३.२३)

“अतोऽन्यदार्तम्” (बृ. ३.७.२३)

इत्यादिश्रुत्युक्तभेदनिन्दान्यथानुपपत्त्या वस्तुतोऽभेदासिद्धौ

श्रुतिवैयर्थ्यप्रसङ्गादवश्यमैक्यमभ्युपेयम् । यथा

देवदत्तशरीरगतपीनत्वबुद्ध्या भोजनाभावबुद्धिर्बाध्यते, एवं

भेदधीरपि “नेह नानास्ति” (बृ. ४.४.१९, क. २.१.११)

“नेति नेति” (बृ. २-३-६) इत्यादिश्रुतिभिर्बाध्यत एव ।

इदं च युक्तित्रयमभेदसाधकम् ।

२. भेदबाधकयुक्तयः-

(१) अनुमानप्रमाणं - प्रत्यक्परचितोर्भेदो मिथ्या, उपाध्यधीनत्वात्, घटा-॥

युक्तिभिः सदाऽद्वितीयब्रह्मात्मैक्यानुसन्धानम् ।

(२६)

निदिध्यासनलक्षणं - भेदप्रत्यय(अनात्मप्रत्यय) अनन्तरितब्रह्माकारप्रत्ययप्रवाह एव निदिध्यासनं उच्यते । निदिध्यासनपरिपाकावस्थैव समाधिरिति, निदिध्यासनेऽन्तर्भावान्न समाधिः पृथक्साधनत्वेन गण्यते ।

(२७)

श्रवणादिप्रयोजननिरूपणं - श्रवणादीनि यद्यपि न साक्षाज्ज्ञानसाधनानि, अप्रमाणत्वात्; तथापि तानि ज्ञानप्रतिबन्धकीभूतबुद्धिदोषासम्भावनाविपरीतभावनादीन् नाशयन्ति । असम्भावना = संशयः । विपरीतभावना = विपर्ययः । काशमठाकाशयोः भेदवत् । यन्नैवं तन्नैवं (यदौपाधिकं न भवति तन्मिथ्या न भवति), यथा व्यावहारिकघटपटादिभेदः औपाधिकस्वाभावादेव सत्यः (न मिथ्या) तद्वत् । अत एव यत्र यत्रोपाधिनिबन्धनो भेदस्तत्र तत्र मिथ्यैव सः ।

(२) उपमानप्रमाणं - यथा बिम्बप्रतिबिम्बयोर्भेदो मिथ्या तथा जीवब्रह्मणोरपि ।

(३) अर्थापत्तिप्रमाणं - महावाक्यैरुपनिषत्सु जीवब्रह्मणोरभेद एव निश्चितः ।

यदि प्रतीयमानोऽपि भेदो वस्तुतो न मिथ्या स्यात्तर्हि महावाक्यैरभेदो न प्रतिपाद्येत, प्रतिपाद्यते तु । तस्मादर्थापत्तिप्रमाणादपि जीवब्रह्मणोर्भेदो मिथ्यैव ।

(४) अनुपलब्धिप्रमाणं - जाग्रतस्वप्नयोरुपाधेः सत्त्वाजीवब्रह्मणोर्भेदः

प्रतीयते । सुषुप्तौ तद्भावाद्भेदो नैवोपलभ्यत इत्यतो जीवब्रह्मणोर्भेदः परमार्थतो नैवेति निश्चीयते । इत्यनुपलब्धिप्रमाणम् । एवं एता भेदखण्डनयुक्तयः ।

१. अयमेव भेदः साक्षात्कारनिदिध्यासनयोः - स्वयमेव

नम्रीभूतवृक्षशाखावद्विनैव स्वप्रयत्नं “अहं

ब्रह्मास्मि” इति वेदान्तजन्या अनात्माकारवृत्तिरूपान्तरायरहिता
ब्रह्माकारवृत्तिः साक्षात्कार उच्यते । निदिध्यासनं तु
स्वप्रयत्नादानमितवृक्षशाखावत्स्वप्रयत्नमात्रसाध्या
ब्रह्माकारवृत्तिः । प्रयत्नोपरमे तु शाखाया उन्नमनवत्,
निदिध्यासननिवृत्तौ निवर्ततेव ब्रह्माकारवृत्तिरपि इति ।

२. अत्र समाधिशब्देन

त्रिपुटीभानरहितनिर्विकल्पकसमाधिरभिधीयते । निदिध्यासनशब्देन
ध्यातृध्यानध्येयात्मकत्रिपुटीयुक्तसविकल्पसमाधिरुच्यते ।
तथा चोक्तं पञ्चदश्याम् । ताभ्यां निर्विचिकित्सेऽर्थचेतसः
स्थापितस्य यत् ।

एकतानत्वमेतद्धि निदिध्यासनमुच्यते ॥ तत्त्व. ५४ ॥

ध्यातृध्याने परित्यज्य क्रमात् ध्येयैकगोचरम् ।

निवातदीपवच्चित्तं समाधिरभिधीयते ॥ ५५ ॥ इति ।

३. इयं रज्जुर्वा सर्पो वेति कोटिद्वयविषयकं ज्ञानं संशयः ।

४. रज्जौ “अयं सर्पः” इत्यविद्यावृत्तिर्विपर्ययः ।

अयमेव भ्रान्तिज्ञानम्, विपरीतभावना, विपरीतज्ञानम्, ज्ञानाध्यास

इति चोच्यते । प्रकृते मिथ्याभूतेषु देहादिष्वनात्मसु

सत्यत्वबुद्धिः आत्मत्वबुद्धिश्च वपर्ययः । श्रवणस्योपयोगः - वेदान्तवाक्यं किमद्वितीयं ब्रह्म
बोधयति, उत यत्किञ्चिदर्थान्तरमिति प्रमाणगतसन्देहः श्रवणेन निवर्त्यते । मननस्योपयोगः
- जीवब्रह्मणोरभेदः सत्य उत भेद इति प्रमेयगतसन्देहः । स चानेकप्रकारोऽपि मननेन
निवार्यते । निदिध्यासनस्योपयोगः - “देहादिदृश्यप्रपञ्चः सर्वोऽपि सत्यः, जीवब्रह्मणोर्भेदश्च
सत्यः” इति धीरविपरीतभावना । सा च निदिध्यासनेन निवार्यते । एवं श्रवणादित्रयं
ज्ञानप्रतिबन्धकीभूतासम्भावनाविपरीतभावनानिवृत्तिद्वारा परम्परया अपरोक्षज्ञानसाधनं भवति
। न तु साक्षात् ।

(२८)

अपरोक्षज्ञानसाक्षात्साधनं - ज्ञानस्य साक्षात्साधनं तु श्रोत्रेन्द्रियसम्बद्धवेदान्तवाक्यमेव । तच्च
द्विप्रकारम् । अवान्तरवाक्यं महावाक्यं चेति । जीवात्मपरमात्मस्वरूपप्रतिपादकवाक्यमवान्तरवाक्यम्
। तदैक्यप्रतिपादकवाक्यं महावाक्यमिति चोच्यते । अवान्तरवाक्येन परोक्षमेव ज्ञानं जायते ।
महावाक्येन त्वपरोक्षमेव । “अस्ति ब्रह्म” इति ज्ञानं परोक्षम् । “अहमेव ब्रह्म” इति ज्ञानमपरोक्षम् ।
“त्वमेव ब्रह्मासि” इति गुरुपदिष्टमहावाक्यश्रवणानन्तरं श्रोतुः शिष्यस्य पुष्कलसाधनसम्पन्नस्य

“अहं ब्रह्मास्मि” इत्यपरोक्षमेव ज्ञानं जायते । श्रोत्रेणासम्बद्धं वाक्यं नैव ज्ञानं जनयेत् । अतः श्रोत्रेन्द्रियसम्बद्धमहावाक्यमेवापरोक्षज्ञानहेतुः । महावाक्येन सर्वेषां ज्ञानमपरोक्षमेव जायते, न तु परोक्षमिति नियमः ।

(A. 29-31) महावाक्यमपरोक्षज्ञानहेतुरित्यत्राक्षेपसमाधानानि

१. प्रमाणं = उपनिषद्वाक्यानि, शब्दप्रमाणम् ।
२. प्रमेयः = मोक्षादिज्ञेयविषयः ।
३. एवं संशयद्वये निवृत्तेऽपि साक्षात्कारात्पूर्वमविद्यायाः सत्वात्
“अहं ब्रह्म न भवामि, जीव एवाहं; मत्तो भिन्नमेव ब्रह्म;
देहादिजगत् सत्यम्;” इत्येवंविधानेकसंशयाः [विपर्ययाः]
पुनः पुनर्जायेरन् । तन्निवृत्तये सदा निदिध्यासितव्यमेव ।
४. नेत्राञ्जनं नेत्ररोगनिवृत्तिद्वारा सूर्यावलोकने उपकरोति
नेत्रस्य । नेत्रमेव तु सूर्यं साक्षाद्यथा पश्यति, तथा
श्रवणादीन्यपि ज्ञानप्रतिबन्धकीभूतसंशयविपर्ययरूप(दोष)
रोगनिवृत्तिद्वारा ब्रह्मज्ञानसाधनानि भवन्ति ।
साक्षाज्ज्ञानसाधनं तु श्रोत्रसम्बद्धमहावाक्यमेव ।

(२९)

अत्र केचिदाक्षिपन्ति -

- (१) श्रवणादीनि महावाक्यानि च समुच्चित्यैवापरोक्षज्ञानं
जनयन्ति । केवलानि तु वाक्यानि परोक्षमेव ज्ञानं जनयेयुः, नापरोक्षम् ।
- (२) केवलवाक्यान्त्येव यद्यपरोक्षज्ञानं जनयेयुस्तर्हि व्यर्थानि
स्युः श्रवणमनननिदिध्यासनानीति ।

न च केवलमहावाक्यादपरोक्षमेव ज्ञानं जायते, श्रवणादीनां त्वसम्भावनाविपरीतभावनानिवृत्तावुपयुक्तत्वात्
व्यर्थतेति वाच्यम् । अपरोक्षज्ञानविषये वस्तुनि कस्याप्यसम्भावनाविपरीतभावनानुदयात्,
केवलादपि महावाक्यादपरोक्षमेव ज्ञानं जायत इति वदतां मते, तत्त्वमस्यादिमहावाक्यैर्ब्रह्मापरोक्षज्ञानोत्पत्त्य
श्रवणादिसाधनानां व्यर्थतैव स्यात् । अस्मन्मते तु (पूर्वपक्षिमते) केवलवाक्येन परोक्षमेव ज्ञानं
प्रथमं जायते । श्रवणादिसहकृतेन वाक्येन तु पश्चादपरोक्षमित्यङ्गीकारान्न श्रवणादिवैयर्थ्यम् ।
इत्यनेकग्रन्थकृत्तात्पर्यमिति ।

(३०)

प्रथमाक्षेपस्य समाधानं - यदुक्तं शब्दसामान्यं परोक्षमेव ज्ञानं जनयेदिति, नैतत्साधु । यतोऽयमेव स्वभावः शब्दस्य यत् परोक्षापरोक्षरूपद्विविधज्ञानजनकत्वमिति । देशकालपरिच्छिन्नं (आवृतम्) वस्तु व्यवहितमित्युच्यते । तदनवच्छिन्नं (तदनावृतम्) अव्यवहितमिति च । व्यवहितविषयकं शाब्दं ज्ञानं परोक्षमेव, न कदाचित् कथञ्चिदप्यपरोक्षं भवति; स्वर्गेन्द्रदेवतादीनां व्यवहितानां ज्ञानस्य शास्त्ररूपशब्दप्रमाणेन जायमानस्य नित्यं परोक्षत्वात् । अव्यवहितवस्तुविषयकं शाब्दं ज्ञानं परोक्षमपरोक्षं च भवति । यदा अव्यवहितवस्तुविषयकं ज्ञानं “अस्ति”इति शब्देन जायते तदा अव्यवहितस्यापि वस्तुनो ज्ञानं परोक्षमेव भवति । यथा “दशमोऽस्ति” इत्यत्र “अस्ति”शब्देन जायमानमव्यवहितस्यापि दशमपुरुषस्य ज्ञानं परोक्षमेव भवति । यदा अव्यवहितवस्तुविषयकं ज्ञानं “इदमस्ति” इत्यादि शब्दप्रमाणेन जायते तदा तज्ज्ञानमपरोक्षमेव भवति, न परोक्षम् । यथा

१. पञ्चदशप्रकरणादिकृद्विद्यारण्यप्रभृतयः ।

२. इदं शारीरकमीमांसायास्तात्पर्यम् ।

३. दूरदेशे स्थितं वस्तु देशतो व्यवहितम् । भूतभविष्यद्वस्तु कालतो व्यवहितमित्युच्यते ।

“दशमस्त्वमसि” इत्यत्र “त्वमसि”शब्देन जायमानं दशमपुरुषज्ञानमपरोक्षमेव भवति । एवमेव प्रकृतस्य ब्रह्मणः सर्वप्राणिप्रत्यगात्मभूतत्वादत्यन्ताव्यवहितस्य नित्यापरोक्षरूपस्यापि ज्ञानम्, “तदस्ति”इत्यवान्तरवाक्येन परोक्षमेव जायते । महावाक्यं तु “दशमस्त्वमसि” इतिवत् श्रोतुरात्मत्वेनापरोक्षतया ब्रह्म बोधयति । अत एव महावाक्येनाव्यवहितप्रत्यग्ब्रह्मापरोक्षज्ञानमेव जायते, न तु परोक्षमिति ।

(३१)

द्वितियाक्षेपस्य समाधानं - यत्तुक्तं महावाक्येनापरोक्षज्ञानोत्पत्त्यङ्गीकारेऽपरोक्षज्ञानोत्पत्त्यधिकरणेऽसम्भावनाश्रवणादीनां वैयर्थ्यं स्यादिति, तदसत् । कश्चन राजा स्वामात्यं भर्क्षुनामकं चक्षुषा पश्यन्नपि विपरीतभावनया यथा न विवेद तम्, तथा महावाक्येन ब्रह्मापरोक्षज्ञानोत्पत्तावपि यस्यान्तःकरणे असम्भावनादिदोषाः प्रतिबन्धकाः वर्तन्ते तस्य सकलङ्कं ज्ञानं नैव फलाय कल्पते । अतः प्रतिबन्धकीभूतदोषनिवृत्त्यर्थं तेन श्रवणादिकमवश्यमावर्तनीयम् । यस्य तु पुनर्बुद्धौ महाभाग्यवशात् रागद्वेषादिकारणीभूतासम्भावनादिदोषा नैव विद्यन्ते तस्य श्रवणादिवैयर्थ्यमिष्टमेव । एवञ्च ज्ञानस्य साक्षात्कारणं महावाक्यमेव, न श्रवणादि । श्रवणादि तु ज्ञानप्रतिबन्धकीभूतासम्भावनादिदोषापनयनमात्रं कुर्यात् । तावन्मात्रेण श्रवणाद्यपि ज्ञानसाधनमिति गौण्या वृत्त्युच्यते । तथा च विवेकादिचतुष्टयमपि श्रवणाद्युपकारकतया ज्ञानसाधनमित्येवोच्यते । तथा च विवेकादिसाधनचतुष्टयसम्पन्न एवाधिकारीति सिद्धम् ।

१. दशमपुरुषकथा - दश पथिका देशान्तरगमनसमये

मध्ये मार्गे काञ्चिन्नदीं गभीरां प्राप्य एकैकशस्तीर्त्वा परं
 पारमासाद्य सर्वे वयमुत्तीर्णा न वेति सन्दिहानास्तत्प्रत्ययार्थं
 प्रत्येकं स्वात्मानं विहाय गणयन्तः “नवैव वयं स्मः
 एको नद्यां ममार”इति रुरुदुः । तदा कश्चन पान्थः तेषां
 परिदेवनं श्रुत्वा, बुद्धा च दुःखनिदानं, कृपया प्रथमतः
 “दशमोऽस्ति” इत्यवोचत् । तदा तेषां परोक्षमेव ज्ञानं
 दशमविषयमभूत् । तेष्वेकः “कुत्रास्ति दशमः”
 इत्यपृच्छत् । सोऽब्रवीत् “स दशमः त्वमसि” इति ।
 तदैव तस्य स्वविषयकदशमत्वज्ञानमपरोक्षमेवाजायत ।
 तथा चापरोक्ष्ये सत्यपि दशमस्य, करणे च चक्षुषि
 सति, “दशमस्त्वमसि”इति परोपदेशमन्तरा
 स्वविषयकं ज्ञानं परोक्षकल्पमेवासीत् । यथैवात्र
 “त्वमेवासि दशमः”इत्याप्तोपदिष्टवाक्यमपरोक्षज्ञाने
 साक्षात्स्वयं करणम्, एवमेव प्रत्यग्ब्रह्मापरोक्षज्ञानेऽपि
 गुरूपदिष्टमहावाक्यमपि साक्षादेव करणं भवति । तस्य च
 संशयादिदोषप्रतिबन्धकशून्यशुद्धान्तःकरणं सहकारिसाधनम् ।
 (चतुर्थस्तरङ्गे अस्य विस्तरः)
 २. इयं कथा पञ्चमतरङ्गे विव्रियते ।
 ३. अयं पुरुषो वेदान्तग्रन्थे तद्विचारद्वारा आत्मज्ञाने
 आत्मज्ञानद्वारा मोक्षे च अधिक्रियते ।

(३२)

विषयनिरूपणं - अयं च ग्रन्थो जीवब्रह्मैक्यं प्रतिपादयति । अतः प्रत्यक्परचितोरैक्यमेवास्य
 ग्रन्थस्य विषयः । सर्वे वेदास्तमेवार्थं प्रतिपादयन्ति । इतोऽन्यथा द्वैतवादिनो
 वेदविरुद्धार्थवादित्वाद्देदबाह्याः शठाः = गूढविप्रियकारिणः = प्रत्यक्षं स्तुतिकर्तारः परोक्षे
 चातिदूषकाः ।

(A. 33-38) प्रयोजननिरूपणम्-

(३३)

प्रयोजनलक्षणं - सर्वप्रपञ्चकारणीभूताज्ञानं तत्कार्यदृश्यजातं सर्वं द्वैतं च जननमरणप्रबन्धरूपाखिलदुःखनि
इति श्रुतिस्मृतिपुराणेतिहासानुभवादिसकलप्रमाणसिद्धम् । ईदृशानर्थनिवृत्तिः परमानन्दावाप्तिश्च
मोक्ष इत्युच्यते । अयमेव मोक्षोऽस्य ग्रन्थस्य परमप्रयोजनम् । ज्ञानं त्ववान्तरप्रयोजनम् ।
पुरुषस्य यद्विषये उत्कटेच्छा जायते तदेव तस्य परमं प्रयोजनं पुरुषार्थं इति चोच्यते ।
सकलजनानां च दुःखनिवृत्तौ सुखावाप्तौ चेदृशीच्छा सञ्जायते । पूर्वोक्तानर्थद्वैताभावोपलक्षितपरमानन्दचिदे
मोक्षस्वरूपम् । अत एव मोक्षः परमप्रयोजनं, न ज्ञानम् । दुःखनिवृत्तावानन्दावाप्तौ
च ज्ञानस्य हेतुत्वात्, तस्य दुःखनिवृत्यानन्दरूपत्वाभावाच्च ज्ञानमवान्तरप्रयोजनम् ।
परमप्रयोजनावाप्तौ यत् द्वारीभवति तदवान्तरप्रयोजनम् । यथा कदलीफलप्राप्तौ तत्पत्रपुष्पादि
। एतादृशवेदान्तग्रन्थजनितज्ञानद्वारा मुक्तिरूपपरमप्रयोजनफलप्राप्तौ ज्ञानमवान्तरप्रयोजनं
भवति ।

(३४)

अत्र प्रथमाक्षेपः - यदुक्तमनर्थनिवृत्तिः परमानन्दावाप्तिश्च ग्रन्थस्य परमप्रयोजनमिति, तन्न
सङ्गच्छते । यतः सर्वेष्वपि वेदान्तेषु जीवस्य परमानन्दरूपत्वं वर्णितम् । भवद्विरपि
तथैवाङ्गीकृतम् । लोके त्वप्राप्तस्यैव प्राप्तिर्युज्यते । न तु सदा प्राप्तस्यैव प्राप्तिः कदाचिदपि
सङ्गच्छते । तस्मात्सदा परमानन्दस्वरूपस्यैव सत आत्मनः पुनः परमानन्दप्राप्तिकथनं
सर्वथाप्यसम्भावितमेवेति ।

(३५)

तत्समाधिः - एतादृशपूर्वपक्ष्याक्षेपश्रवणमात्रेणाद्वैतग्रन्थोक्त- प्रयोजनेऽनादरो न कार्यः
। वेदान्तज्ञानोपदेष्टृत्- सदुरुकृपालेशपात्रीभूतानामीदृशाशेषसन्देहतूलनिरासस्य
दृष्टान्तप्रचण्डवातबलेन सुकरत्वात् । तथा हि, कश्चन पुरुषो भ्रान्त्या स्वकरस्थकङ्कणं नष्टं
मत्वा अन्वेषमाण इतस्ततो भ्रमन्

१. जीवशब्देन जीवशब्दलक्ष्यार्थः कूटस्थो बोध्यः ।

२. “विज्ञानमानन्दं ब्रह्म” (बृ. ३.९.२७)

इत्याद्यनन्तश्रुतयः । अस्यार्थस्तुविज्ञानं जीवचैतन्यम्, आनन्दं
ब्रह्मैव न ततोऽतिरिच्यत इति ।

अन्येन केनचिदाप्तेन प्रबोधितः सन्, प्राप्तमेव करस्थं कङ्कणमपूर्वतया प्राप्तमिति मन्यमानः “मम
कङ्कणमिदानीमुपलब्धम्” इति यथा वदति; तथैव परमानन्दस्वरूपे स्वात्मनि नित्यापरोक्षतया
सदा प्राप्तेष्वविद्यावशाद्प्राप्तत्वभ्रान्त्या “नाहं परमानन्दस्वरूपः, किन्तु ब्रह्मैव तथा; ततो

विलक्षणस्य मम तदुपासनया तादृशब्रह्मप्राप्तिः सम्पाद्या“ईत मूढो भ्रान्त्या प्रतिपद्यते । एवंवित् पण्डितोऽपि मूढतम एव । “अन्योऽसावन्योऽहमस्मीति न स वेद यथा पशुः” (बृ. १.४.१०) “तदेव ब्रह्म त्वं विद्धि नेदं यदिदमुपासते” (के. १.४.८) “योऽन्यथा सन्तमात्मानमन्यथा प्रतिपद्यते । किं तेन न कृतं पापं चौरैणात्मापहारिणाः” इत्यादिश्रुतिस्मृतिशतेभ्यो जीवब्रह्मभेदवादिनां मूर्खत्वाङ्गीकारात् । इत्थं भूतानामपि मूर्खाणामनन्तजन्मार्जितपुण्यपुञ्जवशात्संस्कृतचित्तानाम्, प्रशान्तचित्तात् ब्रह्मविद्वरिष्ठात् सद्गुरोर्यदि कदाचिद्वेदान्तश्रवणं लभ्येत, तदा “परमानन्दो वेदान्तवाक्यैः सद्गुरुकृपाकटाक्षलेशेन चास्माभिः प्राप्तः“इति मतिर्जायेत । अयं भावः - आत्मनः परमानन्दस्वरूपत्वेऽपि स्वप्रकाशापरोक्षस्वरूपत्वेऽपि स्वाविद्यावृतत्वात्प्राप्तवत्तेषां स्वस्वरूपं पूर्वमभात् । यदा तु श्रीमदाचार्यमुखाद्वेदान्तश्रवणेन स्वस्वरूपभूत एव परमानन्दो बुद्धाववभासते तदैव स अपूर्वतया प्राप्तवद्ब्रह्मिहियते । एवमेव प्राप्तस्यापि पुनः प्राप्तिक्थनमुपपद्यते । तस्मात्परमानन्दप्राप्तिरेवास्य ग्रन्थस्य परमप्रयोजनमिति युक्तमेवोक्तम् ।

(३६)

प्राप्तप्राप्तिरूपप्रयोजनं निरूप्येदानीं नित्यनिवृत्तनिवृत्तिरूपप्रयोजनमपि युक्तमेवोक्तमित्युच्यते । रज्जौ सर्पस्य नित्यनिवृत्तस्यापि कदाचिद्धमादवभासे सति, “रज्जुरेवेयम्” इत्यधिष्ठानसाक्षात्कारमात्रेण स निवर्तते यथा, तथा स्वात्मनि भ्रमात् प्रतीयमानोऽपि संसारः, नित्यनिवृत्त एव स्वस्वरूपारोक्षसाक्षात्कारेण निःशेषं निवर्तते । तस्मान्नित्यनिवृत्तस्यापि

१. वयावहारिकदशायां प्रातिभासिकदशायाञ्चावभासमानस्यापि

प्रपञ्चस्य “नेति नेति” (बृ. २.३.६)

“अतोऽन्यदार्तम्” (बृ. ३.७.२३) “न तु तद्वितीयमस्ति

ततोऽन्यद्विभक्तम्” (बृ. ४.३.२३) “नेह नानास्ति

किञ्चन” (बृ. ४.४.१९) इत्यादिश्रुतिभिः युक्तिभिः

स्वानुभवैश्च परमार्थतोऽविद्यमानत्वमेव । कालत्रयनिषेध

एव नित्यनिवृत्तिरित्युच्यते । पूर्वोक्तप्रमाणैः कालत्रयेऽपि

प्रपञ्चो नास्त्येवेति प्रपञ्चयाथात्म्यनिश्चय एव नित्यनिवृत्तस्य

तस्य निवृत्तिरज्ञेया । इनवृत्तिः, नित्यप्राप्तस्यापि प्राप्तिश्च

वेदान्तग्रन्थस्य परमप्रयोजनं सुतरामुपपन्नमेव ।

(३७)

द्वितीयाक्षेपः - ननु सविलासाज्ञाननिवृत्तिः परमानन्दावाप्तिश्च ग्रन्थस्य प्रयोजनमित्युक्तं न सङ्गच्छते । यतो निवृत्तिर्नाम निःशेषनाश एव; नाशस्तु प्रध्वंसाभाव एव ।

अतोऽनर्थनिवृत्तिरूपाभावस्य परमानन्दप्राप्तिरूपभावस्य चैकत्र मुक्तिस्वरूपे सामानाधिकरण्यं न घटेत्, भावाभावयोरन्योन्यविरोधात्, विरुद्धधर्मयोरेकत्र युगपत्समावेशायोगाच्च । तस्मादुक्तप्रयोजनं ग्रन्थस्य न सम्भवतीति चेत्-

(३८)

तत्समाधिः - नैष दोषः । सविलासाविद्यानिवृत्तेरधिष्ठानब्रह्मचैतन्यमात्रत्वान्न ततोऽतिरिच्यते सा । यथा आरोपितसर्पनिवृत्तिरधिष्ठानरज्जुमात्रम्, एवं कल्पितनामरूपात्मकसकलवस्तुनिवृत्तिरपि तदधिष्ठानचिन्मात्रमेव, न ततोऽतिरिक्तेति सिद्धम् । आरोपितप्रतियोगिकप्रध्वंसस्य प्रतियोग्यधिष्ठाने भासमानस्याधिष्ठानमात्रत्वनियमात् । तदुक्तं वार्तिके “अधिष्ठानावशेषो हि नाशः कल्पितवस्तुनः” इति । अयमेव भगवत्पादादीनामाशयः आकरादिषु स्फुटतरः । अत एव प्रकृतेऽप्यनर्थनिवृत्तिर्ब्रह्ममात्रमित्युक्तदोषानवकाशः । सर्वानर्थदृश्यकल्पनाधिष्ठानत्वाद्ब्रह्मणः । तच्च ब्रह्म सिद्धवस्तुस्वरूपत्वाद्भारूपम् । तस्मादनर्थनिवृत्तेर्भावरूपत्वादेव तस्या अस्मिन् ग्रन्थे प्रयोजनत्वकथनं युक्तमेवेति ।

१. “तद्यथा हिरण्यनिधिं निहितमक्षेत्रज्ञा उपर्युपरि
सञ्चरन्तो न विन्देयुरेवमेवेमाः सर्वाः प्रजा अहरहर्गच्छन्त्य एतं
ब्रह्मलोकं न विन्दन्त्यनृतेन हि प्रत्यूहाः” (छा. ८.३.२)
इत्यादिश्रुत्युक्तरीत्या गृहेऽन्तर्निहितो हिरण्यनिक्षेपो
विद्यमानोऽपि यावद्विद्यमविद्यमानवद्विद्ययाप्राप्तवद्भवति ।
अञ्जनाद्युपायैर्ज्ञातश्चेत् प्राप्तवद्भवति । इयमेव
नित्यप्राप्तस्य प्राप्तिरित्युच्यते । यथायं दृष्टान्तः, एवमेव
“अयमात्मा ब्रह्म” (बृ. २.५.१९) “प्रज्ञानं
ब्रह्म” (ऐ. ३.१) “सर्वं खलुमिदं ब्रह्म”
(छा. ३.१४.१) “आत्मैवेदं सर्वम्” (छा. ७.२५.२)
“ब्रह्मैवेदं सर्वम्” (बृ. २.५.१) इत्यादिश्रुतिभिः
सर्वस्य ब्रह्मत्वोपदेशेन परमानन्दस्वरूपस्य स्वस्य
ब्रह्मत्वात् नित्यप्राप्तत्वेऽप्यविद्ययाप्राप्तत्वभ्रमः ।
“अखण्डपरमानन्दचिद्रूपब्रह्मैवाहम्” इति
श्रुतियुक्त्यनुभवैर्जायमानस्वरूपसाक्षात्कार एव नित्यप्राप्तस्य
प्राप्तिरिति ।
२. रज्जां प्रतीयमानसर्पस्य रज्जुरधिष्ठानत्वेन कथ्यते ।
मन्दान्धकारे प्रतिभासमानसर्पभ्रमाधिष्ठानस्य

प्रकाशसम्बन्धे सति “रज्जुरेवेयेम्” इति
निश्चये जाते तत्क्षणादेव सर्पो निवर्तते ।
तस्मात्सर्पनिवृत्तितदधिष्ठानरज्जुसाक्षात्कारयोश्चैकक्षणावच्छेदेन
जायमानत्वात् सर्पनिवृत्तिरधिष्ठानरज्जुमात्रं भवति ।

(३९)

सम्बन्धनिरूपणं - (१) ग्रन्थस्य विषयस्य (प्रमेयस्य) च प्रतिपाद्यप्रतिपादकभावः सम्बन्धः । ग्रन्थः
प्रतिपादकः, विषयः (जीवब्रह्मैक्यम्) प्रतिपाद्यः । यत् विषयं विविच्य बोधयति तत् प्रतिपादकम्,
यत् बोध्यते तत्प्रतिपाद्यम् । (२) अधिकारिफलयोः प्राप्यप्रापकभावरूपः सम्बन्धः । फलं प्राप्यम्,
अधिकारी प्रापकः । यद्वस्तु लभ्यते तत् प्राप्यं, यो लब्धा स प्रापकः । (३) अधिकारिविचारयोस्तु
कर्तृकर्तव्यभावरूपः सम्बन्धः । अधिकारी कर्ता, कर्तव्यो विचारः । यः करोति स कर्ता, यत्
क्रियते तत्कर्तव्यम् । (४) ग्रन्थज्ञानयोः जन्यजनकभावः सम्बन्धः । विचारद्वारा ज्ञानं प्रति ग्रन्थो
जनकः ज्ञानं जन्यम् । यदुत्पादयति तज्जनकम्, यदुत्पद्यते तज्जन्यम् । एवमेव सम्बन्धान्तरमपि
बोध्यम् । यस्तु साधनसम्पन्नो जिज्ञासुः प्रथमं पठेत् । इमं तरङ्गं सततं मुक्तोऽसौ नात्र संशयः
॥ इति श्रीवासुदेवब्रह्मेन्द्रसरस्वतीविरचिते संस्कृतविचारसागरे अनुबन्धसामान्यनिरूपणं नाम
॥ प्रथमस्तरङ्गः ॥

१. सम्बन्धरूपानुबन्धकथने प्रयोजनं - यद्वस्तुनो
येन सह सम्बन्धो भवति तस्य तद्विषयेऽप्युपयोगोऽस्ति ।
यथा कुलालादीनां घटादीनां सह सम्बन्धोऽस्ति, अतः कुलालादयो
घटाद्युत्पत्तिविषये उपयुज्यन्ते । यस्य येन सम्बन्धो नास्ति न
तस्य तद्विषये उपयोगोऽस्ति । यथा चक्षुषो वाय्वाकाशाभ्यां
सम्बन्धाभावात् तद्विषयीकरणे नोपयोगः । एवं ग्रन्थब्रह्मणोः
सम्बन्धाभावे ग्रन्थस्य न ब्रह्म विषयो भवेत् । ग्रन्थोऽपि न
ब्रह्मप्रतिपादकः स्यात् । तस्मात्परस्परपकारसिद्ध्यर्थमनयोः
सम्बन्धः अतद्व्यावृत्त्या बोध्यबोधकभावरूपः कल्प्यते । इति ।
२. सम्बन्धान्तरशब्देन श्रवणादेर्ज्ञानेन सह, ज्ञानस्य च
मोक्षेन सह च साध्यसाधनभावरूपः सम्बन्धो विज्ञेयः ।

विचारसागरः

Chapter 2 संस्कृतविचारसागरे अनुबन्धानां विशेषतो निरूपणं नाम
द्वितीयस्तरङ्गः ।



पूर्वतरङ्गे अनुबन्धजातं सङ्क्षेपत उक्तम् ।
अस्मिंस्तु द्वितीयतरङ्गे तद्विस्तरतः प्रतिपाद्यते ।

(A. 40-43) अधिकारिविषयकाक्षेपाः-

(४०)

दुःखनिवृत्तावाक्षेपः - साधनचतुष्टयसम्पन्नोऽधिकारीति पूर्वं प्रत्यपादि । तेषु साधनेषु
“मुमुक्षुता” नामैका । सा च साधनेषूत्तमा । मुमुक्षुता नाम तीव्रतरमोक्षेच्छा । मोक्षश्च
सोपादानकारणजगन्निवृत्त्युपलक्षितब्रह्मावाप्तिरित्युच्यते । अत्र मोक्षलक्षणघटकविशेषणरूपप्रथमांशो
सोपादानकारणजगन्निवृत्तौ पूर्वपक्षी शङ्कते - मूलाविद्यया सह जगन्नाशं न कोऽपि
वाञ्छति । किन्तु विवेकी तापत्रयनिवृत्तिमात्रं वाञ्छति । तापत्रयञ्च (१) आध्यात्मिकं
(२) आधिभौतिकं (३) आधिदैविकञ्चेति । तत्र शरीरे ज्वरादिरोगक्षुत्पिपासादिजन्यं दुःखं
आध्यात्मिकं, चोरव्याघ्रसर्पादिजन्यं दुःखं आधिभौतिकं, यक्षराक्षसप्रेतपिशाचग्रहादिजन्यं
शीतवातातापादिजन्यं च दुःखं आधिदैविकम् । एतत्त्रिविधदुःखनिवृत्तिरेव सर्वैः प्रार्थ्यते । न
दुःखादन्यस्य कस्यचिदपि निवृत्तिर्विवेकिभिः प्रार्थ्यते । तस्मान्मूलाविद्या

१. कश्चित्किल गृही गृहप्रासादादिसमारम्भसमये
परिसरवर्तिनान्येन गृहस्थेन प्रतिरुद्धो न्यायाधिपतिद्वारा
स्वस्वाम्यं संसाध्य यथा गृहारम्भे प्रवर्तते, तद्वदेवायं
ग्रन्थकर्तापि प्रथमतरङ्गे सामान्यतोऽनुबन्धचतुष्टयं
निरूप्य ग्रन्थमारभमाणः पूर्वपक्ष्याक्षेपेण प्रतिबद्धः,
श्रुतियुक्त्यनुभवादिप्रमाणावलम्बेन स्वपक्षं संसाध्यन्निमं
ग्रन्थमारभते ।

२. उपादानकारणं = मूलाविद्या ।
 ३. “न हि भिक्षुकाः सन्तीति स्थाल्यो नाधिशीयन्ते,”
 “न हि यूकाः सन्तीति वस्त्राणि न परिधीयन्ते,” “न
 हि मृगाः शलभाश्च सन्तीति शालयो नोप्यन्ते” इति यथा
 तथा विवेकी तापत्रयभयान्न जगतो नाशमिच्छति । किन्तु
 तापत्रयनिवृत्तिमात्रमिच्छति, इतीयं साङ्ख्यमतानुयायिनां शङ्का ।
 ४. आत्मानमधिकृत्य वर्तमानं स्थूलसूक्ष्मशरीरमध्यात्मम् ।
 ततो जायमानं दुःखादिकमाध्यात्मिकम् ।
 ५. स्वशरीरादिसङ्घातव्यतिरिक्तं सत् यत् चक्षुरिन्द्रियागोचरं
 तदधिभूतम् । ततो जायमानं दुःखादिकमाधिभौतिकम् ।
 ६. स्वशरीरादिसङ्घातव्यतिरिक्तं सत् यत् चक्षुरिन्द्रियागोचरं
 तदधिदैवम् । ततो जायमानं दुःखादिकमाधिदैविकम् ।
 सहितजगन्निवृत्तौ न कस्यापीच्छा जायते । इति ।

(४१)

न च सर्वेषां निःशेषसकलदुःखनिवर्हणेच्छा विद्यते, समूलाज्ञानजगन्निवृत्तिमन्तरा न
 निःशेषदुःखोच्छेदः सम्भवति, इत्यतो निःशेषदुःखनिवृत्त्यन्यथानुपपत्त्या समूलाज्ञानजगन्निवृत्तिरर्थादाक्षि
 इति वाच्यम् । आर्तानां धन्वन्तर्यादिकृतायुर्वेदोक्तभैषज्यसेवनात् ज्वरादिरोगहेतुकदुःखक्षयदर्शनात्
 । भोजनेन क्षुज्जन्दुःखनिवृत्तेः सर्वानुभवसिद्धत्वाच्च । इत्थमेव तत्तत्प्रतीकारेण
 तत्तदुःखनिवृत्तिसम्भवे समूलाज्ञानजगन्निवृत्तिमन्तरेणापि दुःखनिवृत्तेः सम्भावितत्वात्,
 नापेक्ष्यते दुःखनिवृत्त्यर्थं समूलाज्ञानजगन्निवृत्तिः । तस्मान्मोक्षलक्षणघटकसमूलाज्ञानजगन्निवृत्तिरूपे
 विशेषणांशे न कस्यापीच्छा जायेत ।

(४२)

सुखप्राप्तिविषयाक्षेपाः - मोक्षलक्षणघटकविशेषांशे ब्रह्मावाप्तिरूपेऽपि न कस्यापीच्छा जायेत
 । तथा हि - यदेव वस्तु प्रागनुभूतं तज्जातीयवस्त्वन्तरस्यैव सुखसाधनत्वेन सम्प्राप्ताविच्छा
 सर्वेषां जायेत, नाननुभूतसम्प्राप्तौ । यथा देशान्तरेषु विद्यमानेष्वत्यद्भुतेष्वप्यनिर्ज्ञातेषु
 पदार्थेषु, तत्प्राप्तीच्छा न कस्यापि जायत एव । तद्वदेवात्रापि मुमुक्षोरधिकारिणः प्राङ्
 ब्रह्मविषयकज्ञानमस्ति । यस्य तु ब्रह्मज्ञानमस्ति स नाधिकारी, तस्य मुक्तत्वात् । मुक्तस्य
 च मुमुक्षानुपपत्तेरधिकाराभावः । अतो वेदान्तश्रवणात्पूर्वमनिर्ज्ञातस्य ब्रह्मणोऽवाप्तीच्छा

कस्यापि नोन्मिषत्येव । इत्थं समूलाज्ञानजगन्निवृत्त्यात्मके, तदुपलक्षितब्रह्मावाप्तिरूपे च मोक्षे न जायेतैवेच्छा कस्यचिदपि । तस्मादधिकारी मुमुक्षुर्न कोऽपि सिद्ध्यति ।

(४३)

अधिकार्यभावं प्रकारान्तरेण प्रतिपादयति - सर्वोऽपि विषयसुखमेव वाञ्छति । तपस्विनोऽपि पारलौकिकभोगाइभलाषेणैवैहिकान् भोगान् परित्यज्यानेकविधक्लेशान्सहन्ते । तथा चैहिकेभ्यो वामुष्मिकेभ्यो वा विषयसुखेभ्य एव सर्वे स्पृहयन्ति । नैवेदमस्ति विषयसुखं मोक्षे । ततो न कोऽपि मोक्षसाधनमिच्छेत् । ततश्च मोक्षेच्छारूपा मुमुक्षा न कस्यापि सिद्ध्येत् । किञ्च ब्रह्मादिस्तम्बान्तस्य लोकस्य विषयसुखाशापाशपरवशीकृतचित्तत्वात् वैराग्योपरमशमदमादिसाधनं न कस्यापि सिद्ध्येत् । तस्मात्साधनचतुष्टयसम्पन्नस्याधिकारिणोऽभावाद्विफलग्रन्थारम्भः ।

(A. 44-45) अधिकारिविषयकाक्षेपाणां समाधानानि-

(४४)

मोक्षस्य प्रथमांशभूते समूलाज्ञानजगन्निवृत्तिरूपे इच्छासम्भवप्रकारः - मोक्षेच्छा न कस्यापि सम्भवति; यतो मोक्षे अंशद्वयमस्ति, प्रथमः सोपादानकारणजगन्निवृत्तिरूपोऽंशः, द्वितीयो ब्रह्मप्राप्तिरूपोऽंशः । तत्र सोपादानकारणजगन्निवृत्तिरूपे मोक्षस्य प्रथमांशे न कस्यापीच्छा सम्भवति; अपि तु त्रिविधदुःखनिवृत्तीच्छैव सर्वेषां सम्भवति । तत्तदुःखनिवृत्तिस्तत्तदुपायाद्भवति । तस्मात्सोपादानकारणजगन्निवृत्तिकामो मुमुक्षुरधिकारीत्येतन्न सङ्गच्छत इति हि प्रथमः पूर्वपक्षः । तत्र समाधिः - सर्वानर्थबीजभूतमूलाज्ञानतत्कार्यजगन्निवृत्तिव्यतिरेकेण नोपायान्तरेण तापत्रयनाशो निःशेषमुपजायेत । निःशेषमूलाविद्यानिवृत्त्यैव सकलदुःखानि तत्कारणीभूतरोगादयो रोगाद्याश्रयशरीरादयश्च निरवशेषं नश्यन्ति । तस्मात्तापत्रयनिवृत्तये समूलाज्ञानजगन्निवृत्तिरूपे मोक्षलक्षणघटकविशेषणांशे उदेत्येवेच्छा सर्वेषाम् । अयमाशयः - यस्तु सकलौषधाद्युपायनिर्माणे निखिलरोगचिकित्सायां चात्यन्तसमर्थस्तस्यापि न नियमेन दुःखशान्तिर्दृश्यते । कस्यचिदेव रोगादिजन्यदुःखमौषधाद्युपायैर्निवर्तते, कस्यचिन्नैव । अत एवौषधाद्युपायै रोगादिजन्यदुःखं न नियमेन सर्वेषां निवर्तते । किञ्च यस्य रोगः औषधाद्युपायैर्निवर्तते तस्यापि कालान्तरे पुनर्जायत एव रोगः । तस्मादौषधाद्युपायैर्दुःखं नात्यन्तिकतया निवर्तते । निवृत्तस्य पुनरपि कदाचिदप्यनुत्पत्तिरेवात्यन्तिकी निवृत्तिरित्युच्यते । औषधाद्युपायैर्नियमेन दुःखनिवृत्त्यसम्भवात्, निवृत्तस्य च पुनरुत्पत्तिदर्शनात्

तादृशैरुपायशतैरपि न निःशेषदुःखनिवृत्तिर्जायेत । परन्तु सकलदुःखनिदाननिवृत्तावेव नियमेनाशेषदुःखनिवृत्तिः स्यात् । तादृशदुःखनिदाननाशे सत्येव भूयो नैव जायेत दुःखलेशोऽपि । तस्मात्सर्वस्यापि लोकस्य दुःखनिवृत्त्यर्थं तन्निदाननिवृत्तीच्छा जायेतैव ।

(४५)

दुःखनिदानं त्वज्ञानं तत्कार्यरूपप्रपञ्चेति - छान्दोग्योपनिषदि भूमविद्याप्रकरणे स्फुटतरं निरूप्यते । तत्र हि “अधीहि भगव इति होपससाद सनत्कुमारं नारदः । तं होवाच यद्वेत्थ तेन मोपसीद ततस्त ऊर्ध्वं वक्ष्यामीति । (छा. ७-१-१) स होवाच ऋग्वेदं भगवोऽध्येमि ॥ एतद्भगवोऽध्येमि । (छा. ७-१-२) सोऽहं मन्त्रविदेवास्मि नात्मवित् । श्रुतं ह्येव

१. यथा ज्वरदिरोगग्रस्त आरोग्यकामनया वैद्योक्तपथ्यपदार्थान्

ज्ञात्वा आरोग्यविरुद्धपदार्थपरित्यागेन रोगनिदानानि निरस्यति, तथात्यन्तिकदुःखनिवृत्तिकामोऽपि तत्साधनानि गुरुपदिष्टवेदान्तशास्त्रप्रमाणेन ज्ञात्वा तानि दुःखनिदानानि निवर्तयेदेव । मे भगवदृशेभ्यस्तरति शोकमात्मविदिति ।

सोऽहं भगवः शोचामि । तं मा भगवान् शोकस्य पारं तारयत्विति । तं होवाच यद्वै किञ्चैतदध्यगीष्ठा

नामैवतत् ।” (छा. ७.१.३) इत्यादिना द्वाविंशतिभिः

खण्डिकाभिरपरब्रह्मोपासनं ज्ञानसाधनमुक्त्वा, ततः परं

“यो वै भूमा तत्सुखं नाल्पे सुखमस्ति । भूमैव सुखं, भूमा त्वेव विजिज्ञासितव्यः । भूमानं भगवो विजिज्ञासे ।”

(छा. ७.२३.१) यत्र नान्यत्पश्यति नान्यच्छृणोति नान्यद्विजानाति

स भूमा । अथ यत्रान्यत्पश्यत्यन्यच्छृणोत्यनद्विजानाति

तदल्पं, यो वै भूमा तदमृतम्, अथ यदल्पं तन्मर्त्यम्”

(छा. ७.२४.१) इत्यादिना भूमविद्योपदिश्यते । अत्रायमर्थः-

सकलकलाभिज्ञोऽपि नारदः आत्मानं शोकाक्रान्तमेवापश्यत् ।

निःशेषतः शोकतरणं चात्मज्ञानान्नान्यतो भवतीति

श्रुतवांश्च । ततश्चात्मनः शोकनिदानाज्ञाननिवृत्तये

आत्मज्ञानलाभाय च सनत्कुमारं पप्रच्छ “तं मा

भगवान् शोकस्य पारं तारयतु” (छा. ७.१.३) इति ।

स चानेकसाधनोपदेशानन्तरं शोकशून्यमपरिच्छिन्नं

निरतिशयसुखस्वरूपं भूमानमुपदिश्य, ततोऽन्यत् सर्वं

दृश्यजातं परिच्छिन्नं दुःखमेवेति, भूमा तु ब्रह्मैवेति
चोवाचत् । तथा च मूलाज्ञानतत्कार्यभूतदृश्यप्रपञ्चमात्रस्य
ब्रह्मणोऽन्यत्वात् तदेवात्र सकलदुःखनिदानमित्युक्तं भवति ।
तादृशदुःखनिदानस्य द्वैतप्रपञ्चस्य मूलाज्ञानसहितस्य
“नेति नेति” (बृ. २.३.६) इत्यादिश्रुत्युक्तरीत्या
स्वरूपतो निवृत्तौ सत्यामेव निखिलदुःखानां निःशेषतया
नियमेन निवृत्तिरुपपद्येत । तस्मान्निःशेषदुःखनिवृत्तये
समूलाज्ञानप्रपञ्चनिवृत्तिरूपे मोक्षलक्षणविशेषणांशे
जायेतैवेच्छा । १. समूलाज्ञानजगन्निवर्तनेच्छा सर्वेषां
जायेतेत्यत्रैवमाशङ्का जायेत - प्रागनुभूतवस्तुन्येवेच्छा
जायेत न त्वननुभूते । न हि ब्रह्मरूपाधिष्ठानसाक्षात्कारेण
समूलानप्रपञ्चनिवृत्तौ मुमुक्षोः पूर्वानुभवोऽस्ति ।
अतस्तन्निवृत्तीच्छा न कस्यापि जायेतेति । तन्न, प्रागनुभूत एवेच्छा
जायेतेति नियमस्याभावात् । तथा सत्यतीतभोजनादाविच्छा पुनरपि
प्रसज्येत । न तु तथा भवति । किन्तु पूर्वानुभूतभोजनसजातीये
भोजनान्तरे इच्छा जायत इत्येव नियमः । तथा च
पूर्वोक्तशङ्काया नावकाशः । तथा हि, यथारोपितसर्पस्य
रज्जुरधिष्ठानं तथारोपितसमूलाज्ञानप्रपञ्चस्य
ब्रह्माधिष्ठानमिति, रज्जुब्रह्मणोरधिष्ठानत्वांशे साजात्यमस्ति ।
एवमारोपितसर्पादिनिवृत्तेरारोपितसमूलाज्ञानप्रपञ्चनिवृत्तेश्चास्ति
परस्परं साजात्यम् । मुमुक्षोश्च
पूर्वं रज्ज्वाद्यधिष्ठानसाक्षात्कारेण
सर्पादिनिवृत्तिआवनुभवोऽस्ति । ततश्च तत्सजातीयायां
निखिलदृश्यप्रपञ्चाधिष्ठानभूतब्रह्मसाक्षात्कारप्रयुक्त-
समूलाज्ञानप्रपञ्चनिवृत्ताविच्छा मुमुक्षोर्जायेतैव ।

(४६)

द्वितीयाक्षेपस्य समाधानं - यत्कृतं प्रागनुभूतस्यैव वस्तुनः प्राप्तीच्छा जायते । ब्रह्मणस्तु
केनाप्यननुभूतपूर्वत्वात् तत्प्राप्तिरूपे मोक्षस्य द्वितीयांशे न कस्यापीच्छा जायेतेति । तदसत् ।
सर्वैः सुखस्यानुभूतत्वात्सर्वेषां तत्रेच्छा जायते । ब्रह्मणश्च नित्यनिरतिशयसुखस्वरूपत्वेन

सर्ववेदान्तप्रसिद्धत्वात् साधनचतुष्टयसम्पन्नस्योत्तमाधिकारिणः सुखस्वरूपब्रह्मप्राप्तीच्छा जायेतैव ।

(४७)

तृतीयाक्षेपस्य समाधानं - यत्तावदभिहितं सर्वोऽपि लोको विषयेन्द्रियसंयोगजसुखमेव वाञ्छति । न ह्येतदस्ति मोक्षे, अद्वितीयत्वान्मोक्षस्य; द्वैतप्रपञ्चायत्तत्वाच्च विषयसुखस्य । अतोऽधिकारिणो मुमुक्षोरभावात् ग्रन्थारम्भो निरर्थक इति । तत्रास्ति तावत्प्रष्टव्यं - किं मुमुक्षुरेव नास्ति किञ्चिदपीत्युच्यते, उत सत्यपि मुमुक्षौ तस्य ग्रन्थे प्रवृत्तिरेव न जायेतेति । नाद्यः । सर्वेषामात्यन्तिकदुःखनिवृत्तौ नित्यनिरतिशयसुखावाप्तौ चेच्छादर्शनात् । निःशेषदुःखध्वंसपूर्वकनित्यनिरतिशयसुखस्यैव मोक्षरूपत्वात् । तस्मात्सर्वेऽपि मुमुक्षव एव ।

(४८)

वैषयिकमेव सुखं सर्वेऽभिलषन्तीत्येतदसमञ्जसं - किन्तर्हि, सर्वे सुखसामान्यमिच्छन्ति । तच्च सुखं विषयजन्यं वास्तु तदितरद्वा । यदि विषयजन्यसुखमेवेच्छन्तीत्युच्यते तर्हि सुषुप्तिसुखे न स्यादेवेच्छा कस्यचिदपि; विषयाजन्यत्वात्तस्य । अतः सुखसामान्यमेव सर्वेऽपीच्छन्ति, न वैषयिकसुखमेवेति नियमः । प्रत्युत सर्वेषां प्रत्यहं सुषुप्तिगमनात् स्वात्मसुखेच्छैव जायत इति वस्तुस्थितिः । “सुखमहमस्वाप्सम्” इति परामर्शनं निरतिशयसौषुप्तसुखस्यात्मस्वरूपसुखत्वेन निश्चितत्वात् । किञ्च तारतम्योपेतं वैषयिकं सुखं सर्वप्राणिनां सिद्धमेव । अतश्चासिद्धे नित्यनिरतिशयैकविधसुखप्राप्तावेवेच्छा नैसर्गिकी सर्वप्राणिनाम् । तादृशं च सुखं नित्यसिद्धात्मस्वरूपसुखमेव । आत्मस्वरूपसुखमेव च मोक्षः, नेतरत् । तस्मात् सर्वेऽपि मुमुक्षव एव । नास्त्येव मुमुक्षुः कश्चिदपीति साहसमात्रम् ।

१. यद्यनुभूतसामान्ये इच्छा जायेतेति नियमस्तर्हि पूर्वानुभूते प्रतिकूले रोगतन्निमित्तकदुःखादौ चेच्छापद्येत । न तु तथा लोके दृश्यते । तस्मादनुकूले प्रागनुभूतसुखतत्साधनसजातीये एवेच्छा जायत इत्येव नियमः । ब्रह्मानन्दप्रतिबिम्बभूतं वैषयिकं सुखं च सर्वानुभवप्रसिद्धम् । ततश्च तत्सजातीयबिम्बभूतनित्यनिरतिशयाद्वितीयब्रह्मानन्दे सर्वेषामिच्छा जायेतैव ।

(४९)

सत्यपि मुमुक्षौ तस्य मोक्षग्रन्थे प्रवृत्त्यनुपपत्तेस्तदारम्भो विफल इति द्वितीयोऽपि पक्षो न सङ्गच्छते - अत्र वादी प्रष्टव्यः - (१) अस्मिन् ग्रन्थे मुमुक्षोः प्रवृत्त्यभावकारणं किमस्य ग्रन्थस्य मोक्षसाधनत्वाभावो वा (२) किं वा इतोऽप्युत्कृष्टस्य साधनतमस्य ग्रन्थान्तरस्य सत्त्वं वा (३) उत वेदान्तग्रन्थेषु यानि साधनानि शमदमादीन्युक्तानि अधिकारिविशेषणत्वेन तादृशशमदमादिसाधनचतुष्टयसहितस्य ज्ञानसम्पादनयोग्याधिकारिण एकस्याप्यभावो वा । नाद्यः । न हि ग्रन्थो मोक्षसाधनम् । यतः “तमेव विदित्वातिमृत्युमेति” (श्वे. ६.१५) इत्यादिप्रमाणैर्ज्ञानमेव मोक्षसाधनं नान्यदिति सिद्धान्तः । तच्च ज्ञानं वेदान्तश्रवणादेव जायते । श्रवणमपि द्विविधं (१) प्रथमं वेदान्तवाक्यस्य श्रोत्रेन्द्रियेण संयोगरूपम् । (२) वेदान्तवाक्यार्थविचाररूपं तु द्वितीयम् । एतयोर्ज्ञानस्य मुख्यसाधनं प्राथमिकं श्रवणमेव, न तु द्वितीयम् । शाब्दबोधं प्रति श्रोत्रेण शब्दसन्निकर्षस्यैव सर्वत्र कारणत्वाङ्गीकारात् । अतो वेदान्तवाक्यस्य श्रोत्रेन्द्रियेण सह संयोगरूपश्रवणमेव ब्रह्मापरोक्षज्ञानहेतुर्भवति । तत्रावान्तरवाक्यश्रवणं परोक्षज्ञानहेतुः । महावाक्यश्रवणं तु अपरोक्षज्ञानहेतुरिति च प्राक् प्रतिपादितम् । यस्य तु पुनर्ज्ञानोदयानन्तरमप्यसम्भावनाविपरीतभावने सम्भवतः, स तु द्वितीयं विचाररूपश्रवणं मननं निदिध्यासनञ्च तन्निवृत्तये करोतु । इदञ्च द्वितीयं वेदान्तवाक्यार्थविचाररूपश्रवणं, “किं वेदान्तवाक्यानि ब्रह्माद्वितीयं प्रतिपादयन्ति, आहोस्विदर्थान्तरमित्येवमात्मकं” वेदान्तवाक्येषूपद्यमानमसम्भावनारूपसंशयं निरस्यति । मननं हि प्रमेयगतासम्भावनां “किं जीवब्रह्मैक्यं वास्तवं उत तद्भेदः” इत्यादिसंशयात्मिकां १. किमियं रज्जुर्वा सर्पो वेत्यादिद्विकोटिकज्ञानं संशय इत्युच्यते । आत्मानात्मनोश्च नानाविधः संशयः सम्भवेत् । अनात्मविषयकसंशय उपेक्ष्यतेऽत्र, निष्कलत्वात् । आत्मविषयकसंशयस्तु द्विप्रकारः प्रमाणगतः प्रमेयगतश्चेति । तत्रोपनिषदूपवेदान्तवाक्यानि, “किं द्वैतं प्रतिपादयन्ति आहोस्विदद्वैतमुतार्थान्तरमित्येवंरूपः प्रमाणगतसंशयः । अयञ्च श्रवणात्प्राक् सम्भवति । वेदान्तप्रमाणवेद्यमोक्षादिपदार्थाः सर्वेऽपि प्रमेया उच्यन्ते । एतद्विषयकसंशयः प्रमेयगत इति । अयञ्च प्रमेयगतसंशयो विषयभेदादन्तविधः तथा हि (१) मोक्षसाधनविषयकसंशयाः - सर्वानर्थनिवृत्तिः परमानन्दावाप्तिश्च मोक्ष इति सिद्धान्तः । तत्र साक्षान्मोक्षसाधनं किं कर्म, उतोपासनम्, अथवा ज्ञानमिति मोक्षसाधने संशयाः । (२) ज्ञानसाधनविषयकसंशयाः - ज्ञानस्य मोक्ष-साधनत्वे, अपरोक्षज्ञानं प्रति साक्षात्साधनं किं यज्ञादिकर्म, उतोपासनम्, अथवा विवेका-॥ निवर्तयति । निदिध्यासनन्तु “देहादिदृश्यप्रपञ्चस्य जिवब्रह्मणोश्च भेदः सत्य” इत्याद्यनादिकालसिद्धविपरीतभावनां निःशेषमुन्मूलयति । इत्थं प्राथमिकं श्रवणं ब्रह्मात्मैक्यज्ञानद्वारा मोक्षहेतुः । वाक्यार्थविचाररूपं द्वितीयं श्रवणं मननं निदिध्यासनं चेत्यादिरसम्भावनाविपरीतभावनानिवृत्तिद्वारा मोक्षहेतुः । वेदान्ता इत्युपनिषद् एवोच्यन्ते

। यद्यप्येतस्मात् पौरुषेयात् प्रकरणात्ताः भिन्नास्तथापि तदर्थस्यैवायं ग्रन्थो बालानां सुललितं बोधको भवति । एतद्ग्रन्थश्रवणेऽनायासेन यथा आत्मस्वरूपसाक्षात्कारो जायेत, तथोपरिष्ठात्प्रपञ्चयिष्यते । इत्थमयमपि ग्रन्थो ज्ञानोत्पत्तिहेतुत्वेन मोक्षकारणं भवति, असम्भावनाद्यशेषदोषशङ्कापकरणसमर्थश्रवणमननात्मकत्वादस्य ग्रन्थस्य । तस्मान्नेन ग्रन्थेन मोक्षो जायेतेत्येतत्केवलं हठः ।

(५०)

यद्यप्यस्य ग्रन्थस्य मोक्षहेतुत्वमस्ति तथापि प्राचीनैः प्रौढग्रन्थान्तरैः साधनतमैर्मोक्षोपायस्य सम्यक्प्रतिपादितत्वाद्विफलोऽयं ग्रन्थ इति वदन् वादी प्रष्टव्यः - कानि तानि साधनतमानि ग्रन्थान्तराणीति । स यद्याहजीवब्रह्मैक्यबोधकनिखिलोपनिषद्गीतासूत्र-तद्वाच्यादयोऽनेकग्रन्थाः प्रौढाः प्रागेव सिद्धाः । तेभ्यो ग्रन्थेभ्यो ज्ञानद्वारा मोक्षः सिद्ध्यति, अतोऽयं ग्रन्थो विफल इति - तर्हि तादृशग्रन्थविचारासमर्थानां मुमुक्षुणां तादृशग्रन्थैर्ज्ञानोदयासम्भवात्, ॥दिसाधनचतुष्टयम्, श्रवणादित्रयं वा, तत्त्वम्पदार्थशोधनरूपावान्तरवाक्यार्थज्ञानं वा, आहोस्वित्तत्त्वमस्यादिमहावाक्यार्थोपदेशो वेत्यादिज्ञानसाधनविषयकसंशयाः । (३) वेदान्तज्ञानविषयीभूत- जगत्त्वम्पदार्थजीवतत्पदार्थेश्वरविषयकसंशयाः - ज्ञानस्य विषयः किं भेदोऽभेदो वा । अभेदे किं प्रत्यग्ब्रह्मणोरभेदः, उतान्तःकरणविशिष्टचिदात्मकजीवस्य विराड्विरण्यगर्भान्तर्यामिरूपेश्वरेणाभेदः । प्रत्यगात्मा किं स्थूलदेहाद्भिन्नः अभिन्नो वा । भिन्नत्वे आत्मा किं जड उत चिद्रूपः, अथवा चिज्जडोभयात्मकः । चेतनत्वे हि कर्तृभोक्तृस्वरूपो वा, अकर्तृभोक्तृस्वरूपो वा । आत्मा किमणुपरिमाणो वा, मध्यमपरिमाणो वा, महापरिमाणो वा । आत्मनोऽभेदः किं तत्पदवाच्यार्थेन, उत तत्पदलक्ष्यार्थेन । जगतः कारणं किं प्रधानादिः, उतेश्वरः । ईश्वरश्चेत्स किं परिच्छिन्नः, उत व्यापकः । स चेश्वरो जगतः किमुपादानकारणमाहोस्विन्निमित्तमुताभिन्ननिमित्तोपादानकारणम् । ईश्वरः किं जीवाद्यष्टवशात्सृजति, उत विषमदृष्ट्या । आत्मा किं ब्रह्मणोऽभिन्न उत भिन्नः । अभिन्नश्चेत् किं सदाभिन्नः, उत मोक्षदशायामेव । आत्मा किमानन्दादियुक्तः, अथवा न । सच्चिदानन्दादयोऽस्यात्मनः किं गुणाः, उत स्वरूपमेव । ते च सच्चिदानन्दादयः किं परस्परं भिन्नाः, उताभिन्ना एव । इत्येवमाद्यनन्तसंशया जायन्ते । एवंरूपान् प्रमाणप्रमेयगतसन्देहानादौ श्रवणमनननिदिध्यासनैरपोह्य ब्रह्मापरोक्षज्ञानेन तान् निःशेषं नाशयेत् । अत्र च मन्दमतीनां तीव्रतरमुमुक्षुणां प्रवृत्तिसम्भवाच्च सफलोऽयं ग्रन्थ इति प्रतिब्रूयात् ।

(५१)

प्रौढग्रन्थैर्मन्दमतीनां मुमुक्षूणां बोधानुदयादयं ग्रन्थो यद्यपि तेषां मोक्षोपयोगी स्यात् तथापि मुमुक्षामात्रेणास्मिन् ग्रन्थे प्रवृत्तिर्न जायेत । विवेकवैराग्यशमदमादिसाधनकलापयुक्तमुमुक्षुजनासम्भवादि शङ्कमानो विकल्प्यते किमधिकारिणो बहवो न सन्ति, उत नैकोऽपीति । आद्ये इष्टापत्तिः सर्ववादिसम्प्रतिपत्तेः । न द्वितीयः - ज्ञानयोग्याधिकार्यैव नास्तीत्येतदसङ्गतमेव । तथा हि, सर्वेषामप्यन्तःकरणं निसर्गत एव मलविक्षेपस्वरूपावरणारव्यदोषत्रयदूषितं वर्तते । मलं = पापम्, विक्षेपः = चाञ्चल्यम्, आवरणं = स्वरूपाज्ञानम् । तत्र शुभकर्मणा मलस्य, उपासनया विक्षेपस्य, ज्ञानेन स्वरूपावरणस्य च निवृत्तिर्जायत एव । यस्यान्तःकरणे मलविक्षेपादिदोषाः सन्ति न सोऽधिकारीति सिद्धम् । यस्य तु पुनरिह जन्मनि जन्मान्तरे वानुष्ठितशुभकर्मोपासनादिभिर्मलविक्षेपादिदोषा अन्तःकरणान्निवृत्ताः स एव वेदान्तविचारजनितज्ञाने मुख्यो योग्याधिकारी भवति । तस्यास्मिन् ग्रन्थे जायेतैव प्रवृत्तिः ।

(५२)

पामरविषयिणोर्लक्षणं - यत्तूक्तं सर्वेऽपि विषयसुखासक्ता एव, न कोऽपि नित्यनिरतिशयसुखं वाञ्छतीति, तन्न । पामरो, विषयी, जिज्ञासुर्मुक्तश्चेति लोके चतुर्विधाः पुरुषाः । तत्र विहितप्रतिषिद्धेचैहिकविषयभोगेष्वासक्तः सन् शास्त्रीयसंस्कारशून्यो यः स पामरः । शास्त्रानुसारिविषयभोगान् भुञ्जानः सन् इहामुत्रार्थफलभोगावाप्तये कर्म कुर्वाणो विषयी ।

(५३)

जिज्ञासुलक्षणं - यस्तु शास्त्रीयोत्तमसंस्कारबलादध्यात्मादिसच्छास्त्रश्रवणं करोति तस्य वक्ष्यमाणरीत्या विवेको जायते । तथा विवेको यस्य भवति स एव जिज्ञासुः ।

(१) तत्र वैषयिकं सुखं सर्वमपि दुःखमेवेति

प्रथमतो विवेको भवति । तथा हि, सर्वमनित्यमेव

विषयेन्द्रियसंयोगजत्वेनागमापायित्वात् । सुखं च वैषयिकं

स्वावस्थितिसमयेऽपि यत्किञ्चिद्दुःखानुषङ्गैव भवति

। स्वविनाशेनापि दुःखहेतुर्भवति । किञ्च वैषयिकं

सुखमनुभवदशायामपि, इतः परमीदृशं सुखं क्षीयेत किलेति

व्याकुलतोत्पादनेनापि दुःखनिदानमेव । एवञ्च वैषयिकं सुखं

सर्वं दुःखेन कबलीकृतमेव वर्तते । तस्माद्विषयजन्यं सुखं

वस्तुतः सुखस्वरूपमपि विषयोपाधिसम्बन्धाद्दुःखमेव । भवति

सर्वदा । न चैतद्दुःखं केनचिदपि लौकिकोपायेन परिहर्तुं
शक्यते उपायान्वेषणकुशलस्यापि निश्शेषदुःखनिवृत्तेरदर्शनात्
। निवृत्तमिव च सदपि पुनरुत्पद्यते एव ।

(२) ततः, यावच्छरीरस्थिति दुःखं न निवर्तेतेति विवेकी भवति
। “न वै सशरीरस्य सतः प्रियाप्रिययोरपहतिरस्ति,
अशरीरं वाव सन्तं न प्रियाप्रिये स्पृशतः”

(छा. ८.१२.१) इति, शरीरमात्रस्य पुण्यपापफलत्वात्
शरीरान्वयव्यतिरेकाभ्यां सुखदुःखसम्बन्धतदभावौ
श्रूयते । तत्र मनुष्यशरीरं तु पुण्यपापमिश्रकर्मफलमिति
प्रसिद्धमेव । देवशरीरमपि मिश्रकर्मफलमित्येव वक्तव्यम्;
केवलपुण्यफलत्वे तु देवानां देवतान्तरविभूत्यतिशयदर्शनेन
न तापो जायेत । जायत इति हीतिहासपुराणादिषु कथ्यते ।
किञ्चाशेषदेवप्रधानभूतस्यापीन्द्रस्यानेकदैत्यदानवादिभ्यो
भयान्महदुःखं पापफलभूतं जायत इति शास्त्रेण प्रतिपाद्यते ।
यदि देवशरीरं केवलपुण्यफलं स्यान्नैव स्यात्कदाचिदपि देवानां
दुःखम् । तस्माद्देवशरीरमपि पुण्यापुण्यमिश्रकर्मफलमित्येव
निश्चीयते । न च “न ह वै देवान् पापं गच्छति
पुण्यमेवामुं गच्छति” (बृ. १.५.२०) इत्यादिश्रुतेर्न
देवानां पापसम्बन्धोऽस्तीति वाच्यं - अन्यपरत्वात्तस्याः श्रुतेः;
कर्माधिकारयोग्यं शरीरं मानुषमेव, नेतरद्देवतिर्यगादिशरीरम् ।
अतो देवताशरीरेण कृतपुण्यापुण्यफलं जन्मान्तरे न तान्
गच्छतीत्यर्थो न तु तेषां कर्मफलाभावमात्रमिति किन्तर्हि;
देवशरीरोत्पत्तेः प्राग्जन्मानि शरीरान्तरकृतशुभाशुभकर्मफलं
देवजातिशरीरेऽनुभूयत एव । तस्माद्देवादिशरीरमपि
मिश्रकर्मफलमेव । तिर्यक्पशुपक्षिमृगादीनामपि शरीरं
मिश्रकर्मफलमेव । तैरनुभूयमानप्रचुरदुःखानां
पापकर्मफलत्वेऽपि मैथुनादिजन्यसुखस्य पुण्यफलत्वाभ्युपगमात् ।

तिर्यग् = कीटादिः । पशुः = चतुष्पात् । पक्षी = पक्षाभ्यां गगनचारी । मृगः = व्याघ्रादिः
। केचन पशुपक्ष्यादीनपि तिर्यगित्याचक्षते । एवं निखिलमपि शरीरं पुण्यापुण्यकार्यमित्येव
सिद्धान्तः । तथापि देवशरीरस्य पापोपसर्जनपुण्यातिशयजन्यत्वात् तदभिप्रायेण शास्त्रेषु
देवशरीरं पुण्यफलमित्युच्यते । अतो नात्र विरोधशङ्कावकाशो यथा ब्राह्मणप्रचुरो ग्रामो
“ब्राह्मणग्राम” इत्युच्यते, एवं पुण्यातिशयफलत्वाद्देवशरीरं पुण्यस्य फलमित्युपचर्यते, न तु

वस्तुतः । तिर्यगादिशरीरं पुण्योपसर्जनपापतिशयफलम् । उत्तममनुष्यशरीरं देवशरीरमेव । नीचशरीरं सर्पादिशरीरतुल्यम् । एवं निखिलमपि शरीरं पुण्यापुण्यफलमेव । अत एव पापफलत्वाद्दुःखस्य शरीरसम्बन्धो यावत् तावद्दुःखक्षयो न स्यात् ।

(३) ततः, सर्वशरीरिणां स्वस्वशरीरं

स्वस्वार्जितधर्माधर्मफलभूतमेवेति विवेक उत्पद्यते । विना तु निःशेषधर्माधर्मादिनिवृत्तिं नात्यन्तिकतया शरीरविनाशः

सम्भवेत् । प्रारब्धनाशादद्यतनशरीरनाशेऽपि पुनः

शरीरान्तरं प्राचीनानन्तकोटिजन्मार्जितपुण्यापुण्यवशाज्जायेतैव ।

तस्मान्निःशेषकर्मक्षयमन्तरा नात्यन्तिकशरीरनाशरूपमोक्षः

सम्भवति ।

(४) पुण्यापुण्ययोश्च क्षयो न रागद्वेषादिनिवृत्तिमन्तरा

घटेतेति विवेकस्ततो जायते । एतच्छरीराम्भकपुण्यापुण्ययोर्भोगेन

क्षयेऽपि रागद्वेषवशात्पुण्यापुण्यरूपकर्मान्तरोत्पत्तिः स्यात् ।

तस्मान्निःशेषरागद्वेषनिवृत्तिमन्तरा नाशेषकर्मक्षयः ।

(५) रागद्वेषौ चेष्टानिष्टसाधनताज्ञानप्रयोज्याविति ततो जानाति

विवेकी । इष्टे रागोऽनिष्टे द्वेषश्च सर्वप्राणिसाधारणौ ।

तस्मादिष्टानिष्टसाधनताबुद्धिनिवृत्तिमन्तरा न रागद्वेषौ

निवर्तते ।

(६) इष्टानिष्टसाधनताबुद्धिरपि भेदधीनिबन्धनेति विवेकस्ततो

जायते । यदा स्वस्वरूपादन्यदिव द्वितीयं वस्त्ववबुध्यते तदा

तत्रेष्टसाधनताबुद्धिर्वा अनिष्टसाधनताबुद्धिर्वा जायेत

। स्वस्वरूपमात्रे तु कस्यचिदपि इष्टसाधनताबुद्धिर्वा

अनिष्टसाधनताबुद्धिर्वा न जायते । सुखसाधनं =

अनुकूलं इष्टसाधनमिति चोच्यते । दुःखसाधनं =

प्रतिकूलमनिष्टसाधनमिति चोच्यते । स्वस्वरूपं तु न

सुखस्य वा दुःखस्य वा साधनं भवति, तस्य सुखस्वरूपत्वेन

सुखसाधनत्वासम्भवात् । अतः स्वस्वरूपातिरिक्तत्वेनावगते

वस्तुनि आनुकूल्यप्रातिकूल्यबुद्धी यथासम्भवं जायेते ।

एवञ्चाखण्डानन्दाद्वितीयासङ्गचिद्रूपस्वस्वरूपादतिरिक्तवस्तु-

सङ्कल्पनमेवानुकूल्यप्रातिकूल्यबुद्धिहेतुः ।

ईदृग्भेदबुद्धिनिवृत्तिमन्तरा आनुकूल्यप्रातिकूल्यबुद्धी न निवर्तते ।

(७) ईदृग्भेदबुद्धिः स्वस्वरूपाज्ञानाज्जायते इति विवेकस्ततो भवति

। “यत्र हि द्वैतमिव भवति तदितर इतरं जिघ्रति”
 (बृ. २.४.१४) “यत्र वान्यदिव स्यात् तत्रान्योऽन्यत्पश्येत्”
 (बृ. ४.३.३१) “यदेव जाग्रद्भयं पश्यति तदत्राविद्यया
 मन्यते” (बृ. ४.८.२०) इत्याद्यनन्तश्रुतयः
 स्वस्वरूपाज्ञानदशायामेव सकलद्वैतप्रपञ्चव्यवहार इति
 बोधयति । एवमशेषदुःखनिदानं स्वस्वरूपाज्ञानमिति सिद्धम् ।
 (८) ततः स्वस्वरूपाज्ञानं स्वस्वरूपज्ञानेनैव निवर्तते
 नान्येन, तयोः तमः प्रकाशवत्परस्परविरोधित्वादिति
 विवेक उत्पद्यते । यद्विषयकमज्ञानं भवति
 तदज्ञानं तद्विषयकापरोक्षज्ञानेनैव निवर्तते; यथा
 रज्ज्वज्ञानं रज्जुसाक्षात्कारेणैव निवर्तते, तद्वत् । तस्मात्
 स्वस्वरूपापरोक्षज्ञानमेवाखिलानर्थनिदानस्वस्वरूपाज्ञाननिवृत्तिद्वारा
 निश्श्रेयसात्मकनिखिलदुःखनिवृत्तिहेतुर्भवति ।
 स्वस्वरूपस्यैव सत्यज्ञानानन्तानन्दब्रह्मरूपत्वात्
 स्वस्वरूपज्ञानेन ब्रह्मावाप्तिर्भवति । ब्रह्म च
 नित्यनिरतिशयाखण्डानन्दरूपं दुःखासम्भिन्नमिति
 सर्ववेदान्तप्रमाणसिद्धम् । अत एव स्वस्वरूपसाक्षात्कारेणैव
 नित्यनिरतिशयदुःखासम्भिन्नस्वस्वरूपभूतब्रह्मानन्दोऽवाप्यते ।
 एवं निखिलदुःखनिवृत्त्युपलक्षितस्वस्वरूपभूताखण्डानन्दप्राप्तेः
 साक्षात्साधनं स्वस्वरूपज्ञानमेव । तस्मात् स्वस्वरूपविचार एव
 कर्तव्यः । इत्थं यस्य विवेको जायते स एव जिज्ञासुरित्युच्यते ।
 मुक्तलक्षणं - स्थूलसूक्ष्मकारणात्मकशरीरत्रयविलक्षणं पञ्चकोशविलक्षणं च स्वस्वरूपं
 अखण्डाद्वितीयस्वयञ्ज्योतिस्स्वभावानन्दघनब्रह्मरूपेण यः साक्षादपरोक्षीकरोति करतलामलकवत्
 स एव मुक्त इत्युच्यते ।

(५४)

जिज्ञासोरस्मिन् ग्रन्थे प्रवृत्त्युपपत्तिः - एवं पूर्वोक्तचतुर्विधेषु पुरुषेषु पामरविषयिणौ
 विषयोपभोगजन्यसुखेणोवात्मानं तृप्तं कृतार्थं च मन्यमानौ वर्तते । केषाञ्चिद्विषयिणां
 पारलौकिकपरमसुखेच्छायां सत्यामप्यतत्राप्राप्तिसाधनमेव तत्राप्राप्तिसाधनत्वेनान्यथा गृहीत्वा
 तत्रैव ते प्रवर्तन्ते, साधुसङ्गसच्छास्त्रश्रवणादिरूपपरमानन्दप्राप्तिसाधनज्ञानाभावात्तेषाम् । ततश्च
 पामरविषयिणोः परमानन्दावाप्त्यर्थं नास्मिन् ग्रन्थे प्रवृत्तिर्जायेत । दुःखहृत्यै च न तेषामत्र

ग्रन्थे प्रवृत्तिः, उपायान्तरे प्रवृत्तत्वात् । तस्मान्निरतिशयसुखावाप्तये आत्यन्तिकदुःखहानाय च पामरविषयिणोरस्मिन्ग्रन्थे न सम्भवति प्रवृत्तिः । मुक्तस्यापि नास्त्यधिकारोऽस्मिन् ग्रन्थे । ज्ञानी हि कृतकृत्यो मुक्त इत्युच्यते ।

१. अज्ञानदशायामैहिकभोगादिसिद्ध्यर्थं
 कृष्यादिव्यवसायाः, आमुष्मिकभोगार्थं काम्यकर्मोपासनादयः,
 चित्तशुद्ध्यैकाग्र्यार्थं निष्कामकर्मोपासनादयः,
 वेदान्तश्रवणाय विवेकवैराग्यादिचतुर्विधसाधनम्,
 अद्वितीयात्मसाक्षात्काराय गुरूपदेशः, संशयादिनिवृत्त्यर्थं
 श्रवणादयः, तत्पदार्थविषयकपरोक्षत्वभ्रमनिवृत्तये
 त्वम्पदार्थविषयकपरिच्छिन्नत्वभ्रमनिवृत्तये
 चान्योन्यव्यतिषङ्गः, (व्यतिहारः, ओतप्रोतभावः), मोक्षार्थं
 दृढतराद्वितीयात्मसाक्षात्कारश्रुत्येवमादिपुष्कल-
 साधनानुष्ठानं, तत्सम्पादनञ्च “कर्तव्यम्” इत्युच्यते ।
 एतदनुष्ठानसम्पादनरूपं कर्तव्यं येन कृतं स एव
 “कृतकर्तव्यः” = “कृतकृत्यः” इत्युच्यते ।
 नैवास्ति तस्य कर्तव्यान्तरं दृढतराद्वितीयात्मापरोक्षज्ञानवत्त्वात् ।
 लीलायात्र कालयापनार्थं प्रवृत्तोऽपि नास्त्यस्य ग्रन्थतः
 प्रयोजनम् । तस्मान्न मुक्तोद्देशेनाप्ययं ग्रन्थः प्रवृत्तः ।
 किन्तु मुमुक्षुरूपजिज्ञासुमुद्दिश्य प्रवृत्तोऽयं ग्रन्थः । न
 तस्यास्ति विषयसुखेच्छा । निरतिशयभूमानन्दलिप्सया तस्य
 संसारदुःखजिहासावत्त्वात् । नित्यनिरतिशयपरमानन्दप्राप्तिः
 आत्यन्तिकदुःखनिवृत्तिश्चापरोक्षात्मज्ञानं विना
 कर्मयोगसाङ्ख्ययोगोपासनादिभिर्न सिद्ध्यतीति विवेको
 यस्य सत्सङ्गाज्जायते तस्य जिज्ञासोरद्वैतवेदान्तग्रन्थे
 प्रवृत्तिर्जायेतैव ।

(A. 55-60) विषये आक्षेपाः-

(५५)

जीवब्रह्मणोरैक्यरूपविषये आक्षेपः - यत्कृतं जीवब्रह्मणोरैक्यमेवास्य ग्रन्थस्य विषय इति तन्नोपपद्यते; तयोः स्वभावभेदात् । तथा हि, ब्रह्म तु

अविद्यास्मितारागद्वेषाऽभिनिवेशात्मकपञ्चक्लेशशून्यं व्यापकमेकं सजातीयभेद

१. विचारे क्रियमाणे स्वरूपसत्ताभावाद्या न विद्यते सा अविद्या ।

सा द्विप्रकारा मूलाविद्या तूलाविद्येति च । शुद्धचिन्मात्रावारिका
मूलाविद्या घटाद्युपहितचैतन्यावारिका तूलाविद्या । मूलाविद्या तु
कार्यकारणभेदेन द्विविधा । आवरणविक्षेपशक्तिसहितानादिभावरूपा
कारणाविद्या । वस्तुनोऽन्यथाप्रतीतिरेव कार्याविद्या । कार्याविद्या
चतुर्विधा -

(१) अनित्यस्वर्गादिलोकेषु तत्रत्यविषयेषु च नित्यताबुद्धिरूपा प्रथमा ।

(२) अशुद्धशरीरस्त्रीपुत्राद्यालिङ्गनचुम्बनादिनिकृष्टकार्येषु शुचित्वबुद्धिरूपा द्वितीया ।

(३) दुःखात्मकधनादिषु भोगसाधनेषु सुखत्वबुद्धिरूपा
तृतीया । (४) अनात्मदेहादिषु आत्मत्वभ्रमरूपा चतुर्थी ।

पञ्चक्लेशान्तर्गताविद्याशब्देनेयमेव कार्याविद्या गृह्यते ।

२. बुद्ध्यात्मनोरविवेकेनाभेदधीः अस्मिता । इयमेव सामान्याहङ्कार इत्युच्यते ।

३. प्राचीनविषयानुभवजन्यसंस्कारवशादनुकूलविषयकभोगेच्छा रागः ।

४. प्रतिकूलविषयकहानेच्छा द्वेषः ।

५. मरणभयाच्छरीरसंरक्षणयाग्रहोऽभिनिवेशः ।

६. ब्रह्म हि सजातीविजातीस्वगतभेदशून्यम् । तथा हि सजातीयानां

परस्परं भेदः सजातीयभेदः, यथा ब्राह्मणादीनामन्योन्यभेदः ।

स्वभिन्नजातीयवस्त्वन्तरात् स्वस्य भेदो विजातीयभेदः, यथा

ब्राह्मणक्षत्रिययोरन्योन्यभेदः । अवयविनः स्वावयवाद्भेदः

स्वगतभेदः । यथा शरीरस्य करचरणादिभ्यः, वृक्षस्य

शाखादिभ्यश्च भेदः । “सर्वं खल्विदं ब्रह्म”

(छा. ३.१४.१) इति सर्वस्य द्वैतस्य ब्रह्ममात्रत्वोक्त्या

ब्रह्मान्तराभावाच्च ब्रह्म सजातीयभेदशून्यम् ।

ब्रह्मान्तराभावश्च “एकमेवाद्वितीयम्”

(छा. ६.२.१) इति श्रुत्या “एक” शब्देनोच्यते ।

ब्रह्मरूपप्रत्यक्षैतन्याद्विलक्षणजडदृश्यप्रपञ्चो विजातीयः ।

स चेत्सत्यः स्यात् ब्रह्मापि तदा विजातीयभेदसहितं स्यात् । न

तु प्रपञ्चः सत्यः, रज्जारोपितसर्पवन्मिथ्यैव । यन्मिथ्या न

तदधिष्ठानादतिरिच्यते । तस्मात् ब्रह्म विजातीयभेदशून्यमिति

“एव”कारेणोच्यते ॥ रहितं च; ब्रह्मणः

सजातीयब्रह्मान्तराभावात् । जीवस्तु निखिलक्लेशभाक् परिच्छिन्नः

अनेकश्च । यावन्ति शरीराणि तावन्तो जीवाः । सर्वशरीरेषु
जीवस्य एकत्वाभ्युपगमे त्वेकशरीरे जायमानसुखदुःखादयः
सर्वशरीरेषु जायेरन् । न तु तथास्ति । ब्रह्म निरवयवम् ।
सच्चिदानन्दादयस्तु ब्रह्मणः स्वरूपलक्षणत्वादसाधारणधर्माः,
न त्ववयवाः । पुष्पादिगतरूपरसगन्धस्पर्शादिगुणा यथा
पुष्पादिस्वरूपभूतास्तथा सच्चिदानन्दादयो धर्मा ब्रह्मस्वरूपभूता
एव, न ततोऽतिरिक्ताः । तस्माद्ब्रह्म स्वगतभेदरहितञ्चेति
“अद्वितीय”-पदेनोच्यते ।

१. भिन्नः ।

२. जीवब्रह्मैक्यविषये आक्षेपसमाधानानिआक्षेपः - सर्वशरीरेषु
यद्येक एवात्मा स्यात्तदा जीवात्मपरमात्मैक्यमपि स्यात् । न तु तथास्ति ।
अनेकत्वादात्मनः ।

समाधिः - आत्मनोऽनेकत्वे न किञ्चिदपि प्रमाणमस्ति । अज्ञजनप्रसिद्धात्मभेदविषयकैन्द्रियकप्रत्यक्षं
तु नात्मभेदायत्तं, किन्तूप्राधिभूतशरीरभेदनिबन्धनम् । “नावेदविन्मनुते तं बृहन्तम्,” “तं
तौपनिषदं पुरुषं पृच्छामि” (बृ. ३.९.२६) इत्यादिश्रुतिभ्यो वेदेतरप्रमाणानवगम्यत्वादात्मनः ।
“एको देवः सर्वभुतेषु गूढः” (श्वे. ६-११) इत्यादिश्रुतिभिः सर्वशरीरेषु ब्रह्मादिस्तम्बान्तेषूपलभ्यमान
आत्मा एक एव । अनेकघटेषूपलभ्यमानोऽप्याकाशो यथा एक एव, तथा शरीरभेदेष्वप्यात्मा
एक एव । “अग्निर्यथैको भुवनं प्रविष्टो रूपं रूपं प्रतिरूपो बभूव । एकस्तथा सर्वभूतान्तरात्मा
रूपं रूपं प्रतिरूपो बहिश्च ।” (क. २.२.९) इत्यादिश्रुतिभ्यः । तस्मात् जीवब्रह्मैक्यं युज्यते ।
आक्षेपः - आत्मनोऽनेकत्वे न प्रमाणाभावः, प्रत्यक्षाद्यनेकप्रमाणसत्त्वात् ।
तथा हि-

(१) प्रत्यक्षप्रमाणं - “ब्राह्मणोऽहम्”

“क्षत्रियोऽहम्” इत्यहङ्कारपूर्वकं

प्रतिप्राणिशरीरमात्मभेदः प्रत्यक्ष एव;

अहङ्कारभेदस्यात्मभेदनियामकत्वात् । सर्वदेहेष्वात्मन एकत्वे

“त्वं” “अहं” “अयं” इत्यादिभेदव्यवहारो

न स्यात् । तस्मादात्मनानात्वं प्रत्यक्षसिद्धम् ।

(२) अर्थापत्तिप्रमाणं - आत्मनो नानात्वाभावे “त्वं”

“अहं” “अयं” इत्यादिभेदव्यवहारो न स्यात् ।

तस्मात् भेदव्यवहारसिद्ध्यन्यथानुपपत्त्या आत्मभेदोऽङ्गीकार्यं

इत्यर्थापत्तिरपि तत्र मानम् ।

(३) अनुमानप्रमाणं - विमत आत्मा प्रतिशरीरं भिन्नः,

प्रतिशरीरं “त्वं” “अहं” “अयं” इति
व्यवहारभेदात्, तत्तच्छरीररूपव्यक्तिभेदाच्च; घटशरावादिवत् ।
इत्यनुमानप्रमाणमपि ।

(४) श्रुतिपुराणादिप्रमाणं - श्रुतिपुराणादिषु
देवदानवयक्षराक्षसगन्धर्वकिन्नरकिम्पुरुषमानवादि-
भेदवाददर्शनादात्मनानात्वमेव सिद्ध्यति ।

(५) युक्तिः - यद्यात्मा सर्वशरीरेष्वेकोऽभ्युपगम्येत, तदैकस्य
सुखदुःखादिना सर्वेषां तदुपलब्धिसाङ्कर्यं स्यात् । तथैकस्य
ज्ञानातिशयेन सर्वे ज्ञानिनः ॥

स्युः । तथा सति विधिप्रतिषेधशास्त्राणां वैयर्थ्यप्रसङ्गः, ज्ञानिनो विधिनिषेधातीतत्वात् ।
तथैवैकस्य बन्धेन सर्वे बद्धाः स्युः । तस्मादात्मनानात्वमेव युक्तम् ।

समाधिः -

(१) यत्तूक्तं अहमहमिति अहम्प्रत्ययस्य भेदादात्मा अनेक
इति, तन्न युज्यते - तथा हि “अहं शिशुरहं
कुमारोऽहं युवाहं वृद्ध” इत्यादिव्यवहारेषु
शैशवाद्यवस्थाभेदैरहम्प्रत्ययस्य भेदेष्वेक
एवात्मा सर्वावस्थास्वनुवर्तते । न हि यौवनाद्यवस्थासु
कौमाराद्यवस्थान्तरानुवृत्तिरस्ति, तथापि भिन्नासु
सर्वास्वप्नवस्थास्वेक एवाहंशब्दाभिधेय आत्मानुवर्तमानोऽनुभूयते ।
तस्मादहम्प्रत्ययभेदो नात्मभेदनियामकः । किञ्च तत्तदवस्थागत
आत्मा भिन्नो यदि, तर्हि शैशवाद्यवस्थान्तरकृतकर्माणि
यौवनाद्यवस्थान्तरे स्मरणगोचराणि न स्युः । तस्मान्न
प्रत्यक्षविषय आत्मभेदः ।

(२) एकस्मिन्नेव देहे यथा अवयवभेदमाश्रित्य
शिरःपाणिपादादिव्यवहारः सिद्ध्यति, तथा सकलशरीरेष्वात्मन
एकत्वेऽपि तत्तच्छरीरभेदमाश्रित्य “त्वम्”
“अहम्” “अयम्” इत्यादिभेदव्यवहार
उपपद्यते । न ह्ययं भेदव्यवहार आत्मभेदनिबन्धनः ।
तस्मान्भेदव्यवहारसिद्ध्यन्यथानुपपत्त्यात्मभेदः
सिद्ध्यतीत्यर्थापत्तिरपि न प्रमाणम् ।

(३) शरीरव्यक्तिभेदात्, “त्वम्” “अहम्”

“अयम्” इत्यादिव्यवहारभेदाच्चात्मनानात्वानुमानं न प्रमाणम् ।
स्थूलसूक्ष्मकारणशरीराणां जाग्रत्स्वप्नशरीराणां च भेदेऽपि
अहमहमिति प्रत्यभिज्ञायमानस्यात्मनो भेदाभावात् ।

(४)

पूर्वोक्तश्रुतिस्मृतिपुराणेतिहासादिसिद्धदेवदानवमनुष्यादिभेदव्यवहारस्तु
ब्रह्मादिस्तम्बान्ततत्तद्देहभेदाधीनो नात्मभेदनिबन्धनः ।

सर्वशरीरेष्वपि चैतन्यस्यैकरूपत्वेन चैतन्यस्वरूपस्यात्मनो
भेदासिद्धेः । “एको देवः सर्वभूतेषु गूढः”

(श्वे. ६.११) “एकधैवानुद्रष्टव्यमेतदप्रमयं ध्रुवम्”

(बृ. ४.४.२०) “मृत्योः स मृत्युमाप्नोति य इह नानेव

पश्यति” (बृ. ४.४.१९, क. २.२.९) “तत्र को मोहः

कः शोक एकत्वमनुपश्यतः” (ई. ७) इत्यादिश्रुतिभ्य आत्मन

एकत्वनिश्चयाच्च ।

(५) न चात्मैकत्वे सुखदुःखादिव्यवस्था प्रत्यक्षसिद्धा न

सिद्धेदिति वाच्यम्, अन्तःकरणरूपोपाधिभेदनिबन्धनत्वात्तस्याः ।

तत्तदुपाधिगतसुखदुःखादिव्यवस्थायास्तत्प्रारब्धकर्माधीनत्वात् ।

एकस्मिन्नेव देहे सुखदुःखादीनां वैचित्र्यं कर्मभेदादुपपद्यते ।

तस्मात्सुखदुःखादीनां पुण्यापुण्यकर्मकार्यत्वेन, तद्भेदात्,

चिदाभासयुक्ततत्तदन्तःकरणरूपभोक्तृभेदाच्च

सुखदुःखादिव्यवस्था सम्भवत्येव । आत्मन एकत्वे एकस्य सर्वज्ञत्वे

सर्वे सर्वज्ञाः स्युः, ततो विधिनिषेधादिशास्त्रमनर्थकं

स्यादितीयमपि शङ्का न युज्यते । यद्यप्येक एवात्मा सर्वदा सर्वत्र

सर्वं विजानाति, तथापि तत्तद्देहस्थान्तःकरणवृत्तिद्वारैव

घटपटादिविषयविशेषान् जानाति । यतो देहभेदनिबन्धो

बुद्धिभेदस्तत एव प्रतिदेहं ज्ञानभेदोऽप्यवश्यं जायेतैव

। अथवा तत्तद्बुद्धिवृत्त्या सम्बद्धमेव घटपटादि वस्तु

भासते, नेतरत् । बुद्धिवृत्तिरूपं ज्ञानं परिच्छिन्नम् ।

यस्मात् परिच्छिन्नायास्तत्तद्बुद्धिवृत्तेस्तत्तद्वस्तुभिरेव

सम्बन्धो न सर्वैः; तस्मान्न सर्वेषां सर्वज्ञत्वापत्तिः ।

शब्दोत्पादकस्याकाशस्यैकत्वेन सर्वव्यापितया च सर्वत्र

भेरीमृडङ्गादिसम्बन्धे सत्यपि दण्डादिभिरभिघातो यत्र भवति

तत्प्रदेशमात्रे शब्द उत्पद्यते नान्यत्रेति यथा, एवमेवैकस्य

चिन्मात्रस्यात्मनः परिपूर्णास्यापि, यत्र बुद्धिवृत्तेः येन वस्तुना ॥

(A. 56-60) साक्षिब्रह्मैक्यविषये आक्षेपः-

(५६)

जीवातिरिक्तसाक्षी नास्ति; सत्त्वेऽपि साक्षी नानेति शङ्का - यदुक्तं सुखदुःखादयोऽन्तःकरणधर्माः । तच्चान्तःकरणमनेकम् । तस्मादेकोपाधिस्थसुखदुःखादयो धर्मा उपाध्यन्तरसम्बन्धिनो न भवन्ति । साक्षी तु सर्वसुखदुःखादिसाक्ष्यधर्मासम्बद्ध एक एव । तस्य च ब्रह्मणैक्यं वक्तुं शक्यत एवेति । तन्न । कर्तृत्वभोक्तृत्वादिधर्मविशिष्टजीवातिरिक्तसाक्षिसत्त्वे प्रमाणाभावात् । साक्ष्यङ्गीकारपक्षेऽपि स एक इत्यभ्युपगन्तुं न शक्यते । किन्त्वनेके साक्षिण इत्येव युक्तम् । तथा हि, अन्तःकरणं तद्धर्मसुखदुःखादयश्च नान्तःकरणेन न वेन्द्रियेण विषयीक्रियन्ते, किन्तु साक्षिणैवेति वेदान्तसिद्धान्तः । साक्षिणश्चैकत्वे यदा एकान्तःकरणसुखदुःखादयः साक्षिणा विषयीक्रियन्ते तदा सर्वान्तःकरणगतसुखदुःखादयोऽपि विषयीक्रियेरन् । तथानुभवाभावादेवानेके साक्षिण इत्यभ्युपगन्तव्यम् । न चास्त्यस्मिन् पक्षे कोऽपि दोषः । यस्य हि साक्षिणो यदन्तःकरणमुपाधिस्तदन्तःकरणगता एव धर्मास्तेन साक्षिणा विषयीक्रियेरन्, नान्योपाधिगताः । एवं च साक्षिणोऽनेकत्वान्न तेषामेकेन ब्रह्मणैक्यं युज्येत ।

(५७)

अन्तःकरणस्येन्द्रियाविषयत्वमिन्द्रियाणि पञ्चीकृतभूततत्कार्याण्येव विषयीकुर्युः । अत्राप्यस्ति वक्ष्यमाणरीत्या भेदः । चक्षुरिन्द्रियं नीलपीतादिवर्णयुक्तघटादिनिष्ठनैल्यादिरूपं तदाधारभूतघटादि च विषयीकरोति । त्वगिन्द्रियमपि स्पर्शं तदाश्रयं चोभयं विषयीकरोति । जिह्वाघ्राणश्रवणानि तु त्रीणीन्द्रियाणि वस्त्वाश्रितरसगन्धशब्दानेव क्रमाद्विषयीकुर्वन्ति, न तु तदाश्रयद्रव्यम् । अत एवैतत्त्रयेणापी ॥ सह सम्बद्धो भवति तत्रैव तद्वस्तुमात्रविषयकं ज्ञानं जायते, न त्वन्यत्र । तस्मादनेकत्वादव्यापकत्वाच्चान्तःकरणतद्दृत्तीनां न सर्वेषां सर्वज्ञत्वापत्तिः । विधिनिषेधादिपरशास्त्राणां चाज्ञानप्रवृत्तिनिवृत्तिविषयकत्वान्न वैयर्थ्यापत्तिः । जीवानां सर्वज्ञत्वाभावात्तेषां मध्ये यस्तु वेदान्तश्रवणजन्यज्ञानेन प्रत्यगभिन्नं परं ब्रह्म स्वात्मस्वरूपत्वेन “अहं ब्रह्मास्मि” इति निर्विशङ्कं जानाति स एव मुक्तो नान्यः । तस्माद्वन्धमोक्षव्यवस्था च सिद्ध्यति । इत्थं पूर्वोक्ताक्षेपासम्भवात् जीवब्रह्मैक्यरूपविषयश्च सिद्ध्यत्येव ।

१. तथा हि - रसाद्याश्रयद्रव्यं चक्षुषो वा त्वचो वा विषयीभवति, न तु जिह्वादेः । तथा हि माधुर्याद्यास्वादाने

जिह्वया माधुर्यादिगुण एव गृह्यते, न तदाश्रयद्रव्यम् ।
तच्च त्वग्निन्द्रियेणैव गृह्यते । न्द्रियेणान्तरमन्तःकरणं
न विषयीक्रियते । तथैव न चक्षुषा त्वचा चान्तःकरणं
विषयीक्रियते । यतो बाह्यपञ्चीकृतभूतानि, तत्कार्यं रूपाश्रयं
स्पर्शाश्रयं वा वस्तु, चक्षुषा त्वचा च विषयीक्रियन्ते ।
अन्तःकरणं त्वपञ्चीकृतभूतकार्यत्वान्नेत्रत्वचोर्न विषयीभवति ।
अत एवापञ्चीकृतभूतकार्यं नेत्रेन्द्रियमपि नेत्रेन्द्रियेण न
विषयीक्रियते । बाह्यवस्तून्त्येव सर्वेन्द्रियाणां विषयीभवन्ति ।
इन्द्रियापेक्षयान्तरत्वादान्तःकरणं नेन्द्रियाणां विषयीभवति ।

(५८)

अन्तःकरणस्य स्ववृत्त्यविषयत्वं - किञ्चान्तःकरणं न स्ववृत्तेरपि गोचरीभवति । अन्तःकरणस्य
वृत्त्याश्रयत्वान्न तत् स्वाश्रितवृत्तेर्विषयीभवतिउमर्हति । यथा अग्न्याश्रिता दाहशक्तिः
स्वाश्रयातिरिक्तेन्धनाद्येव विषयीकरोति, तथान्तःकरणवृत्तिरपि स्वाश्रयान्तःकरणव्यतिरिक्तमेव
वस्तु विषयीकुर्यात् । तस्मादान्तःकरणं नैव स्ववृत्तेः विषयीभवति ।

(५९)

अन्तःकरणधर्माः नान्तःकरणवृत्तेर्विषयाः - एवमेवान्तःकरणवृत्तिः स्वाश्रयान्तःकरणाश्रितरागद्वेषसुखदुः
न विषयीकर्तुं शक्नोति । यद्यन्तःकरणवृत्तिः स्वाश्रयभूतमन्तःकरणं विषयीकुर्यात्तर्हि
तदाश्रिततद्धर्मभूतान् सुखदुःखादीनपि विषयीकुर्यात् । यतोऽन्तःकरणं विषयीकुर्वाणा
वृत्तिर्नान्तःकरणाभिमुखा भवति, तस्मादान्तःकरणवत् तद्धर्माश्च नान्तःकरणवृत्तेर्विषयीभवन्ति ।
अस्ति चायमत्र नियमः - वृत्तिर्हि स्वाश्रयात् किञ्चिद्विप्रकृष्टमेव वस्तु विषयीकुर्यात्, नातीव विप्रकृष्टं
नाप्यत्यन्तं सन्निकृष्टं वेति । यथा नयनवृत्तिः स्वाश्रयसमीपस्थमञ्जनादिकं न विषयीकरोत्यत्यन्तं
सन्निकृष्टत्वात्, तथान्तःकरणवृत्तिरपि स्वाश्रयान्तःकरणगतान् सुखदुःखादीनत्यन्तसन्निहितान्
धर्मान् न विषयीकुर्यात् । इत्थमन्तःकरणं तद्धर्माश्च नेन्द्रियाणामन्तःकरणवृत्तेश्च विषयीभवन्ति,
किन्तु केवलसाक्षिणा ते विषयीक्रियन्ते; इति हि वेदान्तसिद्धान्तः ।

१. ननु अन्धकारावृतं गृहं यथान्धकारस्याश्रयो विषयश्च
भवति, यथा वा चैतन्यमेकमेव स्वाज्ञानस्याश्रयो विषयश्च
भवति; एवमेवान्तःकरणमपि स्ववृत्तेराश्रयो विषयश्च
कुतो न स्यादिति चेन्न । गृहान्धकारवद्यत्राश्रयाश्रयिणौ
भिन्नौ भवतस्तत्रैकस्यैवाश्रयत्वं विषयत्वं च स्यात्

। यत्र तु वह्नितदाश्रितदाहशक्तिवदाश्रयाश्रयिणौ न
भिन्नौ भवतस्तत्रैकमेव वस्त्वाश्रयो विषयश्च न स्यात् ।
प्रकृते चान्तःकरणतद्वृत्त्योश्च भेदाभावान्नान्तःकरणं
स्ववृत्तेर्विषयीभवति । किन्त्वाश्रयमात्रं भवति,
उपादानकारणत्वादान्तःकरणस्य स्ववृत्तिं प्रति ।

(६०)

अनेकसाक्षिणामेकेन ब्रह्मणैक्यासम्भवः - एवं चान्तःकरणतद्धर्माणां केवलसाक्षिवेद्यत्वमते
साक्षिण एकत्वाङ्गीकारो न युज्यत एव । पूर्वमेव प्रदर्शितरीत्या एकेन साक्षिणा यदा
एकान्तःकरणस्थसुखदुःखादयो विषयीक्रियन्ते तदा सर्वान्तःकरणगतसुखदुःखादेरपि
विषयीकरणापत्तेरनिवार्यत्वात् । लोके तथाननुभवादनेके साक्षिण इत्येवाभ्युपगन्तव्यम् ।
साक्षिणोऽनेकत्वपक्षे यथा न दोषस्तथोक्तमेव प्राक् । तथा चानेकसाक्षिणामेकेन ब्रह्मणैक्यं न
युज्यत एव ।

(A. 61-65) विषयविषयकाक्षेपाणां समाधानानि-

(६१)

साक्षिस्वरूपं - यदुक्तं जीवो रागद्वेषादिक्लेशविशिष्टः, तद्रहितञ्च ब्रह्म; तस्मात् तयोर्जीवब्रह्मणोरैक्यरूपो
विषयो ग्रन्थस्य न सिद्धेदिति यद्यपि तत्सत्यमेव, तथापि रागादिवियुक्तसाक्षिणो ब्रह्मणैक्यं युज्यत
एव । न च कर्तृत्वभोक्तृत्वादिधर्मविशिष्टजीवादन्त्यः साक्षी वन्ध्यासूनुसमत्वान्नास्तीति वाच्यम्,
उपहितस्य साक्षित्वात् । कर्तृत्वभोक्तृत्वादिरूपसंसारिविशेषणानां यो विशेष्यांशः स एव
साक्षीत्युच्यते । तादृशसाक्षिनिषेधे, संसारिणो विशेष्यांशापलापे कर्तृभोक्तृस्वरूपसंसारिनिषेध
एव पर्यवस्येत् । एकस्यैव चैतन्यस्य साक्षित्वे विवक्षितेऽन्तःकरणमुपाधिर्भवति । तस्यैव
कर्तृत्वभोक्तृत्वविशिष्टजीवत्वे विवक्षितेऽन्तःकरणं विशेषणञ्च भवति । विशेषणेन युक्तं
विशिष्टमुपाधिना युक्तमुपहितमिति चोच्यते । कार्यान्वयित्वे सति विद्यमानत्वे सति
व्यावर्तक उपाधिः । यथा न्यायमते कर्णगोलकान्तर्गत आकाशः श्रोत्रेन्द्रियमित्युच्यते ।
तत्र कर्णगोलकं श्रोत्रस्योपाधिः, यतः कर्णगोलकं स्वावच्छिन्नमाकाशं श्रोत्रेन्द्रियत्वेन बोधयित्वा
स्वयं तेनासम्बद्धं भवति । तस्मात्कर्णगोलकं श्रोत्रस्योपाधिः । एवमन्तःकरणमपि स्वोपहितं
चैतन्यं साक्षित्वेन बोधयित्वा स्वयं तेनासम्बद्धं वर्तते । तस्मादान्तःकरणं साक्षिण उपाधिरिति,
अन्तःकरणस्थचैतन्यमात्रं साक्षीति च सिद्ध्यति ।

(६२)

जीवस्वरूपं - कार्यान्वयित्वे सति विद्यमानत्वे सति व्यावर्तकं विशेषणम् । यथा “कुण्डली आगतः” इत्यत्र कुण्डलं

१. यद्वस्तु स्वसमीपस्थं वस्त्वन्तरं व्यावर्तयति, अपि तु स्वयं तेन न सम्बध्यते, स उपाधिरित्युच्यते ।

२. स्वात्मना सहैव वस्तुनोऽवभासकं विशेषणमित्युच्यते ।

विशेषणं, स्वविशिष्टस्यैव पुरुषस्थगमनक्रियाकर्तृत्वेन बोधकत्वात् । यथा वा “नीलं घटमपश्यम्,”

इत्यत्र नीलवर्णो विशेषणम्, घटस्यैव नीलवर्णस्यापि

दर्शनक्रियायां कर्मत्वेनान्वयात् । तथान्तःकरणमपि

कर्तृत्वभोक्तृत्वविशिष्टजीवचैतन्यस्य विशेषणम्,

स्वावच्छिन्नचैतन्ये कर्तृत्वभोक्तृत्वव्यवहारास्पदत्वस्य

बोधनात् । तस्मात्संसारिणो जीवस्यान्तःकरणं विशेषणम् । तथा

चान्तः-करणं तदवच्छिन्नचैतन्यं चैकीकृत्य संसारीति

व्यपदेशः । अयञ्चोत्तरत्र स्पष्टीक्रियते ।

(६३)

ऐक्योपपत्तिः - रागद्वेषादयः क्लेशाः संसारिण्येव वर्तन्ते, न तु साक्षिणि । तत्रापि संसारिणो विशेषणीभूतान्तःकरणमेवाश्रितास्ते, न तु विशेष्यभूतचैतन्यम् । संसारिणो विशेष्यभूतचैतन्यमेव साक्षीति व्यवहियते । एकमेव चैतन्यमन्तःकरणविशिष्टञ्चेत् संसारीत्युच्यते, तद्विरहितं चेत साक्षीति च । तस्मात्साक्षिस्वरूपस्य, संसारिणो विशेष्यस्वरूपस्य च शब्दभेदं विना न कोऽप्यर्थतो भेदः । यदि विशेष्यस्वरूपेऽपि क्लेशा अङ्गीक्रियेरन् तर्हि साक्षिणोऽपि तेऽङ्गीकृताः स्युः । न चैतदिष्टम् । “साक्षी चेता केवलो निर्गुणश्च,” (श्वे. ६.११) “न लिप्यते लोकदुःखेन बाह्यः,” (क. २.२.११) “असङ्गो ह्ययं पुरुषः,” (बृ. ४.३.१५, ४.३.१६) “स न साधुना कर्मणा भूयान्नो एवासाधुना कनीयान्,” (बृ. ४.४.२२) “न वर्धते कर्मणो नो कनीयान्” (बृ. ४.४.२३) इत्यादिश्रुतिभ्यः साक्षिणो न क्लेशगन्धोऽप्यस्तीति वेदान्तसिद्धान्तात् । अतः संसारिणो विशेष्यस्वरूपे न क्लेशाः सन्ति, किन्तु विशेषणीभूतान्तःकरणमात्रे । “कामः सङ्कल्पो विचिकित्सा श्रद्धाश्रद्धा धृतिरधृतिर्हीर्षीर्भीरित्येत्सर्वं मन एव,” (बृ. १.५.३) “कामो येऽस्य हृदि श्रिताः,” (बृ. ४.४.६, क. २.३.१४) “अकामं रूपं शोकान्तरम्,” (बृ. ४.३.२१) “तीर्णो हि तदा सर्वाञ्छोकान् हृदयस्य भवति” (बृ. ४-३-२२) इत्यादिश्रुतिभ्यः ।

रागेच्छासुखदुःखादि बुद्धौ सत्यां प्रवर्तते ।

सुषुप्तौ नास्ति तन्नाशे तस्माद्बुद्धेस्तु नात्मनः ॥ अ. बो. २३ ॥

इति वृद्धवचनाच्च रागादयो बुद्धिधर्मा एव, न तु जीवात्मधर्मा इत्युक्तम् । तथा चान्तःकरणविशिष्टस्य जीवस्य ब्रह्मणा सहैक्यासम्भवेऽप्यन्तःकरणोपहितसाक्षिणस्तत्सम्भवत्येव ।

(६४)

साक्षिणो नानात्वेऽप्येकेन ब्रह्मणैक्यं सम्भवति - यदुक्तं

साक्षिणोऽनेकत्वादेकत्वाच्च ब्रह्मणः, अनेकसाक्षिणामेकेन ब्रह्मणैक्यं न युज्यते,

यदि युज्यते तर्हि ब्रह्मण इव साक्षिणोऽपि सर्वशरीरवर्तित्वव्यापकत्वैकत्वसिद्ध्या युगपत्सर्वशरीरेषु सुखदुःखसाक्षात्कारप्रसङ्ग इति, तन्न ।

यतः साक्षी द्विविधः, ईश्वरसाक्षी जीवसाक्षी चेति । तत्राद्य एक एव ।

द्वितीयोऽनेकः परिच्छिन्नश्च, तथापि व्यापकब्रह्मणो न भिन्नः । यथा घटाकाशो नाना परिच्छिन्नोऽपि महाकाशादनन्यतया महाकाशस्वरूप एव भवति,

तथा जीवसाक्षी नान परिच्छिन्नोऽपि तत्त्वतो ब्रह्माभिन्नतया ब्रह्मैव भवति ।

(६५)

सुखदुःखादयो वृत्त्यारूढसाक्षिविषयाः - सुखदुःखादयोऽन्तःकरणवृत्तेर्न विषयीभवन्तीति यदुक्तं नैतदस्ति । यद्यपि सुखदुःखादयः साक्षिभास्याः, ते च साक्षिणो नाना; तथापि न केवलः साक्षी

सुखदुःखादीन् भासयति, किन्तु वृत्तिद्वारैव । तथा हि, यदान्तःकरणस्य सुखदुःखाद्याकारः परिणामो भवति, तदैवान्तःकरणस्यान्यापि वृत्तिः सुखदुःखादिविषयकज्ञानाकारा भवति

। तादृशज्ञानरूपवृत्त्यारूढः साक्षी सुखदुःखादीन् प्रकाशयति । अनया रीत्या सुखदुःखादयः साक्षिणो विषयीभवन्ति, वृत्तिमन्तरा तु न केवलसाक्षिणो विषयीभवन्ति;

इति हि प्राचीनग्रन्थकारा आहुः । अत्रैतदाकूतं - केवलेऽप्याकाशे “घटाकाश” इति नाम जलाहरणादिकं कार्यं च घटरूपोपाधिदृष्टिमानु प्रतीयते, न तु तामुपाधिदृष्टिं विना

। उपाधिदृष्ट्यभावे त्वाकाश एव केवलः प्रतीयते । अतो घटाकाशोऽपि महाकाश एव, विकारस्य वाचारम्भणमात्रत्वेन मिथ्यात्वात् । एवमेव साक्षाच्छुद्धचैतन्यमात्रे “साक्षी” इति नाम

सुखदुःखादिधर्माश्रयान्तःकरणप्रकाशकत्वरूपकार्यञ्चान्तःकरणरूपोपाधिदृष्टिमानुसृत्यैव प्रतीयते, न तु तां विना । उपाधिदृष्ट्यभावे तु चिन्मात्रब्रह्मैव केवलं भासते । अतः

साक्ष्यपि ब्रह्मैव । ईदृगभिप्रायेणैवोक्तं “साक्षी एक” एवेति, यत उपाधिप्रयुक्तभेददृष्टिमन्तरा साक्षिणोऽनेकत्वपरिच्छिन्नत्वादिकं न स्वतोऽवभासते । अयमेव साक्षी जीववा१. यथा स्वतः

शुभ्रे पत्रे मषीरेखाभिरक्षराणीव भासन्ते । वस्तुतस्त्वक्षराणां पत्रस्य च शब्दतः केवलं भेदः । मषीरूपोपाधिदृष्टिमन्तरा पृथगक्षराणामनुपलम्भात्, शुद्धपत्रमात्रस्यावशिष्टत्वाच्च । तथान्तःकरणरूपोपाधिजनितभेददृष्टिमन्तरा साक्षीति नामापि न सिद्ध्यति, शुद्धचिन्मात्रमेवास्ते । चकत्वम्पदलक्ष्यार्थः । उपरिष्ठादेतत्स्पष्टीक्रियते । इत्थं जीवब्रह्मैक्यमस्य ग्रन्थस्य विषय इति युक्तमेवोक्तम् ।

(A. 66-82) प्रयोजनविषयकाक्षेपाःआ

(A. 66-72) न ज्ञानेन बन्धनिवृत्तिरित्याक्षेपः-

(६६)

बन्धः सत्य इत्याक्षेपः - अहङ्कारादिदेहान्तानात्मभूतदृश्यवस्तुजातं सर्वमपि बन्ध इत्युच्यते । स बन्धो यद्यध्यस्तः स्यात्तर्हि ज्ञानेन निवर्त्येत । अनध्यस्तश्चेन्नैव ज्ञानेन निवर्त्येत । ज्ञानस्य ह्येषः स्वभावः - यत् स्वविषयीभूतवस्तुनिष्ठाज्ञानतत्कार्याध्यासनिवर्तकत्वमिति । यथा रज्जुसाक्षात्कारः स्वविषयीभूतरज्ज्वध्यस्तसर्पादीन् रज्ज्वज्ञानञ्च निवर्तयति । भ्रमज्ञानविषयीभूतमिथ्यावस्तु तद्विषयकभ्रान्तिज्ञानं च अध्यास इत्युच्यते । यत्र यद्वस्तु मिथ्यात्वमन्तरा परमार्थतो वर्तते, नास्ति तस्य ज्ञानान्निवृत्तिः । एवमात्मन्यप्यहङ्कारादिबन्धो यद्यध्यस्तः स्यात्तर्हि ज्ञानेन निवर्त्येत । आत्मनि मिथ्याभूतबन्धाध्याससामग्री नास्ति, तथाप्यात्मनि प्रतीयते च बन्धः । तस्माद्बन्धः सत्य एव भवितुमर्हति । सत्यत्वादेव ज्ञानेन बन्धनिवृत्त्याशा निरर्थिकैव ।

(६७)

अध्याससामग्र्यः - (१) सत्यवस्त्वनुभवजन्यसंस्कारः, (२) प्रमातृदोषाः, (३) प्रमाणदोषाः, (४) प्रमेयदोषाः, (५) अधिष्ठानविशेषाज्ञानं तत्सामान्यज्ञानं चेत्येता अध्याससामग्र्यः । विना त्वाभिरध्यास एव न सिद्ध्येत् । शुक्तिकायां रजताध्यासः, रज्ज्वां सर्पाध्यासश्च जायते । स च यस्य परमार्थसत्यरजतसर्पाद्यनुभाहितसंस्कारो वर्तते तस्यैव जायते,

१. अध्यासो नामातस्मिंस्तद्बुद्धिः - अतस्मिन् = कालत्रयेऽपि

सर्पाभाववति रज्ज्वादौ, तद्बुद्धिः = प्रातिभासिकसर्पादिबुद्धिः ।

तादृशसर्पादि तज्ज्ञानं चाध्यास इत्युच्यते ।

अयञ्चाध्यासो द्विविधः - अर्थाध्यासो ज्ञानाध्यासश्चेति ।

भ्रान्तिज्ञानविषयीभूतमिथ्यासर्पादिरर्थाध्यासः ।

तादृशमिथ्यार्थज्ञानं ज्ञानाध्यासः । इदञ्च ज्ञानं
परोक्षत्वापरोक्षत्वधर्मभेदाद्विविधम् । तच्च विषयाधीनम्
। ज्ञानाध्यास एव “मिथ्याज्ञानं” “भ्रान्तिः”

इति चोच्यते । अर्थाध्यासोऽपि स्वरूपाध्याससंसर्गाध्यासभेदेन
द्विविधः । अज्ञानतत्कार्यादीनां चेतने आत्मनि स्वरूपाध्यासः ।
सच्चिदानन्दरूपस्यात्मनोऽज्ञानतत्कार्यादौ संसर्गाध्यासमात्रम् ।

२. सामग्री नाम = कारणकलापः । यथा पाकस्य चुल्ल्युदककाष्ठादिः ।

३. प्रमाता = जीवः ।

४. प्रमाणं = इन्द्रियादिकरणम् ।

५. प्रमेयः = विषयः ।

तद्रहितस्य तु न; इत्यतः सत्यवस्तुप्रमाहितसंस्कारोऽध्यासहेतुः । शुक्तिकायां
सर्पाध्यासस्य रज्जौ रजताध्यासस्य चानुदयात्प्रमेयगतसादृश्यदोषोऽप्यध्यासहेतुर्भवति
। एवं प्रमातृगतलोभभयादिदोषाः, चक्षुरादिप्रमाणगतकाचकामलादिदोषाश्चाध्यासहेतवः
। शुक्तिकायां रजताध्याससमये “इयम्” इत्यधिष्ठानसामान्यज्ञाने सति “इयं शुक्तिः”
इति विशेषज्ञानेऽसति चाध्यासो भवति । “शुक्तिः” इति विशेषज्ञाने सति वा “इयम्”
इति सामान्यज्ञानेऽसति वा अध्यासो न जायते । तस्मात् अधिष्ठानसामान्यज्ञानं
तद्विशेषज्ञानं चाध्यासहेतुः । पूर्वोक्तसामग्रीणां पञ्चानामन्यतमाभावे नाध्यासः सिद्ध्यति ।
घटोत्पत्तौ कुलालदण्डचक्रमृत्सलिलादयः सामग्र्यः । यथैतेषामन्यतमाभावे नैवोत्पद्यते
घटस्तथाध्याससामग्रीणामन्यतमाभावेऽप्यध्यासो नोत्पद्यते । तस्मात्पूर्वोक्तानां पञ्चानां
सामग्रीणामावश्यकत्वात्तासां सर्वासां सत्त्व एवाध्यासो जायेत, नान्यथा ।

(६८)

बन्धाध्यासे प्रथमसामग्र्यभावः - बन्धस्याध्यस्तत्त्वसाधको नैकोऽपि हेतुः सम्भवति । तथा
हि, यद्यन्यत्र कदाचित्सत्यबन्धोऽनुभूतः स्यात्तदा तत्प्रमानुभवजन्यसंस्कारवशादात्मनि
बन्धाध्यासो जायेत, न तु तदस्ति । वेदान्तसिद्धान्ते आत्मनोऽन्यस्य सर्वस्यापि मिथ्यात्वेन
सत्यस्य वस्तुनोऽणुमात्रस्याप्यभावनिश्चयात् । तस्मात् सत्यबन्धानुभवजनितसंस्काराभावादात्मनि
बन्धाध्यासो न युज्यते ।

(६९)

द्वितीयतृतीयसामग्र्यभावः - प्रमातृप्रमाणदोषावपि बन्धाध्यासकारणभावं न भजतः ।
प्रमात्रादिनिखिलप्रपञ्चोऽध्यासरूप इति, स चाध्यास एव बन्ध इति च वेदान्तसिद्धान्तः

। तथा च बन्धाध्यासात्पूर्वं प्रमातृप्रमाणस्वरूपस्यैवासिद्धेस्तद्गतदोषाणां सुतरामसिद्धिः । तस्मात्प्रमातृप्रमाणदोषसिद्धेर्बन्धाध्यासो न सिद्ध्यति ।

१. रज्जौ सर्पवत्कौटिल्यदीर्घत्वादि, शुकौ च रजतवच्चाकचक्यादि च प्रमेयगतसादृश्यदोषः ।

२. यो भ्रान्तिदशायामपि प्रतिभाति, यदभावे भ्रान्तिरेव न स्यात्, स एव सामान्यांश आधार इति चोच्यते ।

३. यो भ्रान्तिदशायां न भाति, यद्भ्रान्ते भ्रान्तिर्निःशेषं नश्येत्, स एव विशेषांशोऽधिष्ठानमिति चोच्यते ।

४। अतन्त्यरूपब्रह्मणोऽन्यस्याज्ञानतत्कार्यभूतस्थूलसूक्ष्मप्रपञ्चस्य द्वैतमात्रस्य सर्वस्यापि दृश्यस्य चैतन्ये

ब्रह्मण्यध्यस्ततयान्तःकरणात्मकप्रमातुरिन्द्रियात्मकप्रमाणस्य च दृश्यान्तर्गतत्वेन प्रमातृप्रमाणेऽप्यध्यस्ते एव ।

तस्मात्प्रपञ्चाध्यासात्पूर्वं प्रमात्रादयः प्रपञ्चाध्यासकारणत्वेन न सिद्ध्यन्तीत्युपनिषत्सिद्धान्तः ।

(७०)

चतुर्थसामग्र्यभावः - बन्धात्मनोरन्योन्यं सादृश्यरूपप्रमेयदोषोऽपि नास्ति, तमः प्रकाशवद्विरुद्धस्वरूपत्वात् । आत्मा = प्रत्यक् आन्तरश्च; बन्धः = अनात्मा पराक् बाह्यश्च । आत्मा विषयी = प्रकाशकः । बन्धस्तु विषयः = प्रकाश्यो जडश्च । प्रतीचि पराचः, पराचि प्रतीचश्चाध्यासो न सम्भवति । पुत्राद्यपेक्षया स्वदेहः प्रत्यक्, स्वदेहे पुत्रादीनां पुत्रादौ च स्वदेहस्य चाध्यासो न भवति । तथा विषये विषयिणो विषयिणि विषयस्य चाध्यासो न भवति । विषयात्मकघटादिषु दीपादिविषयिणाम्, दीपादौ वा घटादीनां नाध्यासः । एवमेव सादृश्याभावात्प्रतीचि विषयिण्यात्मनि पराचो विषयस्यानात्मनो बन्धस्य नैवाध्यासः सम्भवति । प्रत्यक्पराचोर्यथा परस्परं विरोधः, एवं विषयविषयिणोरपि । तस्मादीदृशयोरानात्मनोः सादृश्याभावादात्मनि बन्धाध्यासो न शक्यते वर्णयितुम् ।

(७१)

पञ्चमसामग्र्यभावः - बन्धाध्यासे अधिष्ठानविशेषांशाज्ञानमपि न सम्भवति, बन्धाधिष्ठानब्रह्मणः स्वयम्प्रकाशज्ञानस्वरूपत्वात् । “यत्साक्षादपरोक्षाद्ब्रह्म” (बृ. ३.४.१, ३.५.१) इति श्रुतेः । एतादृशो ब्रह्मणि, आदित्ये अन्धकारवदज्ञानं न कथञ्चन युज्येत । यथा प्रकाशात्मकसवितुरन्धकारस्य च विरोधोऽपरिहार्य एवं स्वप्रकाशचैतन्यात्मकब्रह्मणस्तमोरूपाज्ञानस्य च परस्परविरोधोऽस्ति । तस्मात्स्वयम्प्रकाशरूपत्वादाधिष्ठानस्य तद्विशेषांशाज्ञानासम्भव एव ।

(७२)

ब्रह्मणो निर्विशेषत्वादप्यध्याससामग्र्यभावः - इतोऽपि ब्रह्मणि बन्धाध्यासो न सम्भवति । यतोऽत्यन्तमविज्ञाते वा विशेषतो ज्ञाते वाधिष्ठानेऽध्यासो न सम्भवति । किन्तु विशेषतोऽज्ञाते सामान्यतो ज्ञाते एवाधिष्ठानेऽध्यासो जायेत । ब्रह्म हि सामान्यविशेषादिधर्मशून्यं निर्विशेषमिति च वेदान्तसिद्धान्तः । तत्कथं ब्रह्म विशेषतोऽज्ञातं सामान्यतो ज्ञातमिति च वक्तुं शक्यते । अपि चाध्यासलोभेन सामान्यविशेषधर्मकमेव ब्रह्मेति यद्यभ्युपगम्यते, तर्हि निर्विशेषं परं ब्रह्मेत्यभ्युपगमहानिः स्यात् । एवं च निर्विशेषस्वप्रकाशस्वरूपे ब्रह्मणि विशेषाज्ञानस्य सामान्यज्ञानस्य चासम्भवादध्यासो नैव युज्यते । तस्माद्ब्रह्मणि बन्धोऽध्यस्त इति न शक्यत एव वक्तुम् । प्रत्युत बन्धः सत्य इत्येव वक्तव्यम् । सत्यश्चेद्बन्धो न ज्ञानान्निवर्तेत । तस्मादस्य ग्रन्थस्य ज्ञानाद्बन्धनिवृत्त्यात्मकमोक्षरूपप्रयोजनकथनमसङ्गतं स्यात् ।

(A. 73-81) कर्मणैव मोक्षः सिद्ध्यतीत्यैकभविकवादमवलम्ब्याक्षेपः-

(७३)

कर्मणोऽवश्यकर्तव्यत्वं - पूर्वं ज्ञानमात्रान्न सत्यबन्धनिवृत्तिरित्युक्तम् । अधुना त्वैकभविकवादरीत्या कर्मणैव मोक्षसिद्धिरित्यभिप्रायः प्रपञ्च्यते । सत्यबन्धो न ज्ञानमात्रान्निवर्तेतेति पूर्वं साधितत्वान्मुमुक्षुणा नित्यं नैमित्तिकं च कर्मैव यावज्जीवं कर्तव्यम् ।

(७४)

कर्मविवरणं - कर्म हि विहितं प्रतिषिद्धञ्चेति द्विविधम् । तत्र पुरुषप्रवृत्तिमधिकृत्य यद्वेदेन विधीयते तद्विहितम् । वेदेनैव यत्प्रतिषिध्यते तत्प्रतिषिद्धम् । स्वभावसिद्धरागद्वेषादिवशादनुष्ठीयमानास्तु चेष्टारूपाः क्रिया न कर्माणीत्युच्यन्ते । प्रवृत्तिनिवृत्त्यर्थं वेदोक्ता एव क्रियाः कर्माणीत्युच्यन्ते, न तूदासीनक्रियाः सर्वा अपि । तस्माद्विप्रकाराण्येव कर्माणि । न ततोऽधिकानि ।

(७५)

विहितकर्मविवरणं - विहितं कर्म चतुर्विधम् । (१) नित्यं (२) नैमित्तिकं (३) काम्यं (४) प्रायश्चित्तं चेति । तत्र पापपरिहारार्थं विहितं कर्म प्रायश्चित्तमित्युच्यते । यथा प्रमादात् कश्चन सन्न्यासी द्रव्यार्जनेन पापं करोति यदि, स तत्पापक्षयार्थमर्जितं धनं

सर्वं दूरतस्त्यक्त्वा त्रिरात्रं यदुपवसति, तत्तस्य पापस्य प्राश्चित्तं भवति । फलार्थं विहितं कर्म काम्यम् । यथा वृष्टिकामेन क्रियमाणकारिरीयादियागः, स्वर्गाद्यर्थिना क्रियमाणाग्निहोत्रज्योतिष्टोमादिकं च काम्यं कर्म । यस्याननुष्ठानात्प्रत्यवायः श्रूयते, अनुष्ठानाच्च पुण्यापुण्यफलाभावः, यच्च न नित्यमेव विहितं, किन्तु यत्किञ्चिन्निमित्तमधिकृत्यैव विधीयते तत्कर्म नैमित्तिकम् । यथा सूर्योपरागादिनिमित्ते क्रियमाणश्राद्धस्नानादिकं, वयोवृद्धजातिवृद्धाश्रमवृद्धविद्यावृद्धधर्मवृद्धज्ञानवृद्धादीनामागमने अवश्यकर्तव्यप्रत्युत्थानादिकं च कर्म नैमित्तिकम् । अत्र विद्याशब्देन शास्त्रजन्यपरोक्षज्ञानं ज्ञानशब्देनापरोक्षज्ञानञ्च ग्राह्यम् । पूर्वोक्तेषु यथाक्रममुत्तरोत्तरो वरिष्ठः । यस्याननुष्ठानात्प्रत्यवायो भवति, अनुष्ठानाच्च न सुकृतं भवति, यच्च नित्यतया

१. वेदेनानिषिद्धमविहितं च सदरागद्वेषतः कृतं

गमनागमनशौचादि स्वाभाविकं सर्वप्राणिसाधारणं कर्म उदासीनमिति कथ्यते ।

२. अवश्यानुष्ठेयकर्मणो विस्मरणं, सत्यामपीच्छायामननुष्ठानं

वा प्रमादः । विहितम्, तन्नित्यं कर्म । यथा स्नानसन्ध्याग्निहोत्रादिकम् ।

इत्थं चतुर्विधानि विहितकर्माणि । निषिद्धेन सह पञ्चविधानि

कर्माणि भवन्ति ।

(A. 76-80) मुमुक्षुणा अनुष्ठेयकर्मणां निरूपणम्-

(७६)

मुमुक्षुणा नित्यनैमित्तिककर्माणि कर्तव्यानि - मुमुक्षुणा काम्यनिषिद्धानि कर्माणि सर्वथानानुष्ठेयानि; काम्यकर्मणां देवाद्युत्तमजन्महेतुत्वात्, निषिद्धानां कर्मणां कृमिकीटस्थावरादिनीचजन्महेतुत्वात् । तस्मान्मुमुक्षुस्तानि काम्यनिषिद्धानि कर्माणि वर्जयित्वा सदा नित्यान्यनुतिष्ठेत्, सति च निमित्ते नैमित्तिकान्यपि । अन्यथा नित्यनैमित्तिकाननुष्ठायी प्रत्यवेयात्, प्रत्यवायेन तिर्यगादिनीचयोनिं च प्राप्नुयात् । तस्मात् पापपरिहाराय नित्यनैमित्तिकानि कर्माण्यवश्यमनुष्ठेयान्येव । नित्यनैमित्तिककर्मणां तदननुष्ठानप्रयुक्तप्रत्यवायपरिहार एव फलम्, न तु फलान्तरमस्ति । तस्मादवश्यं नित्यनैमित्तिककर्माणि कुर्यादेव मुमुक्षुः ।

(७७)

मुमुक्षुणा प्रायश्चित्तकर्माप्यनुष्ठेयं - यः प्रमादात्पापं कर्म कदाचित्सकृत्प्रसङ्गात्समाचरेत् तदोषपरिहाराय तदुक्तप्रायश्चित्तं तेनानुष्ठेयम् । इह जन्मनि निषिद्धाचरणासम्भवेऽपि जन्मान्तरार्जितपापपरिहाराय साधारणप्रायश्चित्तमवश्यं सर्वैरनुष्ठेयम् । प्रायश्चित्तं च द्विविधं साधारणमसाधारणञ्चेति । अस्य पापस्येदं प्रायश्चित्तमिति शास्त्रविहितं यत्तदसाधारणम्, यथा पूर्वोक्तोपवासादि । सर्वपापक्षयाय शास्त्रविहितं प्रायश्चित्तं साधारणं, यथा गङ्गादिपुण्यतीर्थस्नानेश्वरनामोच्चारणपञ्चाक्षरादिजपोपवासादि । एवं शास्त्रेणैव द्विविधमपि प्रायश्चित्तं विहितम् । तत्र चेह जन्मनि बुद्धिपूर्वकृतपापपरिहाराय शास्त्रोक्तासाधारणप्रायश्चित्तं कार्यम् । इह जन्मनि जन्मान्तरे वानुष्ठितस्याज्ञातस्य सर्वस्य पापस्य परिहारार्थं शास्त्रविहितसाधारणप्रायश्चित्तमनुष्ठेयम् । असाधारणप्रायश्चित्तस्य ह्ययं स्वभावः - यत्पापनिवृत्तये यत् प्रायश्चित्तत्वेन विहितं तेन तत्पापमवश्यं निवर्तते, तद्भिन्नपापनिर्हरणे तदसमर्थमिति । इदमित्थमेवेति जन्मान्तरानुष्ठितपापपरिज्ञानात्तन्निवृत्तये साधारणप्रायश्चित्तमेवानुष्ठेयम् ।

(७८)

साधारणप्रायश्चित्तस्य द्विविधं फलं - साधारणप्रायश्चित्तेन सर्वाण्यपि पापानि निवर्तन्ते । गङ्गास्नानादिसाधारणप्रायश्चित्तानि न केवलं प्रायश्चित्तत्वेन भवन्ति, किन्तु काम्यानि भवन्ति कामिनां प्रायश्चित्तरूपाणि च भवन्ति पापक्षये । गङ्गास्नानेश्वरनामोच्चारणादीन्युत्तमदेवादिलोकप्राप्तिहेतुत्वेन शास्त्रविहितत्वात् काम्यानि, पापपरिहाराय विहितत्वात्प्रायश्चित्तरूपाण्यपि । यथाश्वमेधक्रतुर्ब्रह्महत्यादिपापानि निवर्तयति, स्वर्गादिकाम्यफलं च प्रयच्छतीत्युभयात्मकः, एवं गङ्गास्नानेश्वरनामोच्चारणादीन्यपि पापपरिहारहेतुत्वात् प्रायश्चित्तात्मकानि, उत्तमलोकप्राप्तिहेतुत्वाच्च काम्यानीत्युभयात्मकान्युच्यन्ते । गङ्गास्नानादिकं कामिनां पापपरिहारद्वारोत्तमलोकञ्च प्रयच्छति । उत्तमलोकप्राप्तिमनिच्छतो मुमुक्षोस्तु पापपरिहारमात्रं करोति । तस्मात्सकामेन कृतगङ्गास्नानादि प्रायश्चित्तरूपं काम्यं च भवति, मुमुक्षुणा कृतं तु केवलप्रायश्चित्तरूपम् । यथा वेदान्तिनां मते सर्वाण्यपि कर्माणि सकामस्य संसारकारणानि, निष्कामस्यान्तःकरणशुद्धिद्वारा मोक्षकारणानि च भवन्ति; तथा गङ्गास्नानेश्वरनामोच्चारणादिकं कर्म सकामस्य काम्यं प्रायश्चित्तरूपं च भवति, निष्कामस्य तु मुमुक्षोः केवलप्रायश्चित्तरूपम् । तस्मान्मुमुक्षुणा साधारणप्रायश्चित्तमनुष्ठेयम् । इत्थमेव जन्मान्तरसञ्चितं सर्वमपि पापं ज्ञानं विनैव नश्यति ।

(७९)

मुमुक्षोः सञ्चितं काम्यकर्म न फलहेतुः - किञ्च मुमुक्षोर्जन्मान्तरानुष्ठितानि काम्यकर्माणि वन्द्यावत् फलं न प्रसुवते । यथा वेदान्तसिद्धान्ते कर्मानुष्ठानकाले सत्यामेव फलेच्छायां तत्कर्म स्वर्गादिलोकप्राप्तिहेतुर्भवति, फलेच्छाभावे तु स्वर्गादिफलप्राप्तिहेतुर्न भवति; तथैकभविक्वा-देऽपि कर्मणः सिद्ध्यनन्तरमपि पुरुषेच्छैव फलहेतुः । यद्यपि जन्मान्तरे फलेच्छया काम्यं कर्मानुष्ठितं, तथापीदानीं तस्यैव पुरुषस्य मुमुक्षुत्वेन फलेच्छानिवृत्तौ तदीयसञ्चितं काम्यं न फलहेतुर्भवति । यथा कश्चन दरिद्रः कञ्चन धनवन्तं धनेच्छया आराधयति, पश्चात्कतिपयकालानन्तरं येन केनचिद्धेतुना भाग्योदये धनेच्छया तस्य व्यपगच्छति, तदानीं न तस्य धनिकाद्धनप्राप्तिरूपमाराधनफलं जायते; तथा जन्मान्तरीकर्मभ्यः काम्येभ्यः फलेच्छाविरहान्मुमुक्षोर्न फलं जायते । तस्मात् केवलकर्मणो मोक्षो जायेतैव ।

(८०)

मुमुक्षोः प्रारब्धं भोगेन नश्यति - वर्तमानजन्मनि काम्यनिषिद्धकर्मानुष्ठानादूर्ध्वाधोलोकप्राप्तिर्न सम्भवति । जन्मान्तरीयाणां प्रारब्धफलानां निषिद्धकाम्यकर्मणां भोगेनैव क्षयः । नित्यनैमित्तिककर्मानुष्ठानजन्यप्रत्यवायरूपपापं तदनुष्ठानेन मुमुक्षोर्न जायते । जन्मान्तरसञ्चितनिषिद्धकर्माणि साधारणप्रायश्चित्तेन निवर्तन्ते । जन्मान्तरसञ्चितकाम्यकर्माणि तु मुमुक्षोरिच्छाभावादेव फलं न प्रयच्छन्ति । तस्मान्मुमुक्षुणा नित्यनैमित्तिकसाधारणप्रायश्चित्तरूपाणि कर्माण्यनुष्ठेयानि । वर्तमानजन्मनि बुद्धिपूर्वमाचरितपापकर्मक्षयार्थमसाधारणप्रायश्चित्तमप्यनुष्ठेयमेव ।

(८१)

मुमुक्षोः प्रायश्चित्तमप्यनावश्यकं - अथवा मुमुक्षुणा नित्यनैमित्तिककर्ममात्रमनुष्ठेयम्, प्रायश्चित्तरूपं कर्म त्यक्तुं शक्यते । तथा हि, (१) मुमुक्षोः सञ्चितनिषिद्धकाम्यकर्माणि निष्फलानि भवन्ति । यथा वेदान्तिनां मते ज्ञानिनः सञ्चितकर्माणि नश्यन्तीत्युच्यन्ते, तथैतन्मतेऽपि निषिद्धानि काम्यानि च वर्जयित्वा नित्यनैमित्तिकान्यनुतिष्ठतोऽस्य मुमुक्षोः सञ्चितानि सकलान्यपि कर्माणि क्षीयन्ते । (२) अथवा सञ्चितानि काम्यनिषिद्धानि कर्माणि सकलान्यपि सम्भूयैकमेवान्यजन्म प्रयच्छेयुर्मुमुक्षोः । अतो मुमुक्षुणा वर्तमानजन्मनोऽन्यदेकमेव जन्म प्रतिपत्तव्यं भवेत् । (३) अथवा योगी कायव्यूहेनेव, मुमुक्षुरपि भाविजन्मन्येकस्मिन्नेव सकलसञ्चितकर्मभिर्युगपदारब्धानन्तशरीरैर्जन्मान्तरसञ्चिताशेषकर्मणां फलमनुभवितुं शक्नुयात् । (४) अथवा नित्यनैमित्तिकानुष्ठानजनितक्लेश एव जन्मान्तरसञ्चितनिषिद्धकर्मणां फलं भवति । अतो न जन्मान्तरसञ्चितनिषिद्धं कर्म पुनर्जन्महेतुर्भवति । सञ्चितकाम्यकर्म

निखिलमपि भाव्येकस्मिन्नेव जन्मनि नानाशरीरारम्भद्वारा स्वफलं सर्वं दास्यति । तज्जन्मनि मुमुक्षोः क्लेशलेशोऽपि न भवेत्, तस्य जन्मनः पुण्यफलत्वात्सुखमेव जायेत; अतो जन्मान्तरसञ्चितेन निखिलेन विहितेन कर्मणा तज्जन्म लब्धम् । सञ्चितं सर्वमपि निषिद्धं कर्म नित्यनैमित्तिकानुष्ठानजनितक्लेशेनैव प्रकृते जन्मन्येकस्मिन्नेव नश्यति । इत्थं विनैव प्रायश्चित्तं नित्यनैमित्तिककर्माणि मोक्षं प्रदास्यन्ति । तस्मात् सदा नित्यकर्माणि, निमित्ते सति नैमित्तिकानि चावश्यं साधारणासाधारणप्रायश्चित्तानुष्ठानेऽत्यन्तं श्रममुपलभ्य स्वमते मुमुक्षुर्न प्रविशेदिति मत्वा मोक्षार्थमुपायान्तरं लघुतया कल्पयति ।

३. अनेकपरस्परविलक्षणजन्मप्रयोजकानेककर्मणां

फलमेकस्मिन्जन्मन्यसम्भावितमिति शङ्कायां सदृष्टान्तमाह -

अथवेति ।

४. यद्यनेकजन्मार्जितसुकृतकर्मफलं सुखरूपं

युगपदेकजन्मन्युपभुज्येत, तर्हि दुष्कृतकर्मफलं दुःखमपि

भाविजन्मनि भोक्तव्यं भवेदिति मत्वा मुमुक्षुः स्वमते न

प्रविशेदिति तत्र प्रवर्तयितुं लाघवादायं पक्ष उपन्यस्यते -

अथवेति । मनुष्ठेयमेव । शास्त्रीयप्रसिद्धा त्वस्य मतस्य

एकभविकवाद इति व्यपदेशः ।

(८२)

कर्मणैव बन्धनिवृत्तिसिद्धेरयं ग्रन्थो विफलः - यदुक्तं अयं ग्रन्थो ज्ञानद्वारा बन्धनिवृत्तिहेतुरिति, नायं समीचीनः सिद्धान्तः । यद्येन जायते नान्येन, तत्तस्य फलमित्युच्यते । यथा रूपज्ञानं नेत्रं विना नान्येन केनचिदपि जायते; तस्माद्रूपज्ञानं नेत्रस्यैव प्रातिस्विकं फलम् । बन्धनिवृत्तिस्तु एतद्ग्रन्थजनितज्ञानमन्तरा कर्मणैव जायेतेति नास्य ग्रन्थस्य प्रयोजनम् । एवञ्चास्य ग्रन्थस्य प्रयोजनं न सिद्ध्यतीति नास्यारम्भो युक्तः ।

(A. 83-106) प्रयोजनविषयकाक्षेपाणां समाधानानि

(A. 83-98) “बन्धः सत्यः, स च ज्ञानेन न निवर्त्येत” इत्याक्षेपस्य
समाधानानि-

(८३)

बन्धो मिथ्या - “बन्धः सत्यः, न स ज्ञानेन निवर्त्येत” इत्याक्षेपोऽसङ्गतः । बन्धस्य मिथ्यात्वेन ज्ञानैकनिवर्त्यत्वात् ।

(८४)

सत्यवस्तुज्ञानमध्यासहेतुरिति न नियमः - यदुक्तं “परमार्थसत्यवस्तुज्ञानं संस्कारद्वाराध्यासहेतुः । यथा परमार्थसर्पज्ञानं संस्कारद्वारा प्रातिभासिकसर्पाध्यासहेतुः । यदि बन्धोऽप्येवं सत्यः स्यात्तदा सत्यबन्धज्ञानं स्यात्, तच्च संस्कारद्वाराध्यासहेतुः स्यात् । न तथाद्वैतसिद्धान्तः, सिद्धान्ते आत्मनोऽन्यस्यानात्ममात्रस्यासत्यत्वात् । तस्मात्संस्कारद्वाराध्याससामग्रीभूतसत्यबन्धज्ञानस्यासिद्धेर्न बन्धोऽध्यस्त इति वक्तुं शक्यते । किन्तु सत्य इति - तदयुक्तम् । न हि सत्यवस्तुज्ञानमेव संस्कारद्वाराध्यासहेतुः, किन्तु वस्तुज्ञानमात्रम् । ज्ञानस्य विषयीभूतं वस्तु सत्यं वा मिथ्या वास्तु, न तत्रादरः । यदि नियमेन संस्कारद्वारा सत्यवस्तुज्ञानमेवाध्यासहेतुरित्यभ्युपगम्येत, तर्हि वक्ष्यमाणोऽध्यासो न घटेत् । तथा हि, कश्चित्पुरुषः परमार्थाभ्रवृक्षमजानान ऐन्द्रजालिकप्रदर्शितमिथ्याभ्रवृक्षमेव भृशमनुभूय, “अयमाभ्रवृक्षः” इति तद्वचः श्रुत्वा च मिथ्याभ्रवृक्षज्ञानसंस्कारसंस्कृतो भवति । तस्य कदाचिदपि केनचिदपि प्रमाणेन मधूकवृक्षविषयकदर्शनश्रवणादिरूपज्ञानमपि नास्ति । स पुरुषो यदृच्छया मार्गमध्य मधूकवृक्षं कञ्चन दृष्ट्वा तस्मिन् “आभ्रवृक्षोऽयम्” इत्याभ्रवृक्षाध्यासं

१. ऐकभविकं नाम = एकमेव जन्म, कर्मैव वा,

मोक्षसाधनमिति वादः = कथनम् । कर्मैव मोक्षसाधनमिति

प्रतिपादकमतस्य शास्त्र ऐकभविकवाद इति प्रसिद्धिः । करोत्येव ।

सोऽध्यासः पूर्ववादिमतरीत्या न सम्भाव्येत, तस्य पुरुषस्य

सत्याभ्रवृक्षविषयकप्रमाहितसंस्काराभावात् । सिद्धान्ते तु, तस्य

पुरुषस्यैन्द्रजालिकप्रदर्शितमिथ्याभ्रवृक्षज्ञानजसंस्कारस्य

सत्त्वान्मधूकवृक्षे आभ्रवृक्षाध्यासो भवितुमर्हति ।

तस्मात्पूर्वपूर्वसजातीयवस्तुज्ञानजन्यसंस्कार

एवोत्तरोत्तराध्यासहेतुः । ईदृक्संस्कारजनकं ज्ञानं तद्विषयश्च

सत्यो वास्तु मिथ्या वा, नादरस्तत्र । संस्कारद्वारा ज्ञानमेव हेतुः ।

ज्ञानजन्यसंस्कारो हेतुरिति पक्षेऽपि नार्थतोऽस्ति भेदः । यतो

ज्ञानं संस्कारहेतुः, स च संस्कारोऽध्यासहेतुरित्यवसितम् ।

तस्मात्संस्कारद्वारा ज्ञानं हेतुरित्युक्तेऽपि ज्ञानजन्यसंस्कार

एवाध्यासहेतुरिति सिद्ध्यति ।

(८५)

कारणस्य कार्याव्यवहितपूर्वकालवर्तित्वनियमात्संस्कार एवाध्यासहेतुः - वस्तुज्ञानमात्रमध्यासहेतुरिति तु न युक्तमेव । कारणस्य कार्याव्यवहितपूर्वकालवर्तित्वनियमात् । तथा हि, घटकारणदण्डचक्रादौ यथा नियमेन घटोत्पत्त्यव्यवहितपूर्वकालवर्तिनो भवन्ति, तथा वस्तुज्ञानमात्रस्याध्यासहेतुत्वे तेनापि नियमेनाध्यासाव्यवहितपूर्वकालवर्तिना भाव्यम् । न तु तथास्ति, सर्पज्ञानात्परं मासानन्तरमपि रज्जौ सर्पाध्यासोत्पत्तिदर्शनात् । वस्तुज्ञानजन्यसंस्कारस्य हेतुत्वे तु न दोषः । सर्पज्ञानस्य मासात्पूर्वं नष्टत्वेऽपि तज्ज्ञानजन्यसंस्कारस्य रज्जौ सर्पाध्यासव्यवहितपूर्वकालवर्तित्वात् । तस्मात् ज्ञानजन्यसंस्कार एवाध्यासहेतुः । न वस्तुज्ञानमात्रम् ।

(८६)

अत्रैवमाक्षेपः - कारणेन कार्याव्यवहितपूर्वकालवर्तिना भाव्यमिति नियमो मास्तु । किन्तु कार्यनियतपूर्वकालवर्तित्वमात्रं कारणविशेषणमस्तु । स च पूर्वकालो व्यवहितो वास्त्वव्यवहितो वा । किञ्च, यद्यैकान्ततः कार्याव्यवहितपूर्वकालवर्त्येव कारणमिति नियमोऽभ्युपगम्येत, तर्हि विहितं कर्म स्वर्गप्राप्तये, निषिद्धञ्च कर्म नरकप्राप्तये हेतुरिति वेदच्छास्त्रमप्रमाणं स्यात् । कायिकवाचिकमानसिकचेष्टारूपक्रियाणामेव कर्मेति नाम । ताश्च क्रियाः अनुष्ठानोत्तरक्षणे नश्यन्ति, स्वर्गनरकादितत्तत्फलं तु कालान्तरे भविष्यति । तस्मात्स्वर्गनरकादिफलप्राप्तेरव्यवहितपूर्वकाले तत्कारणीभूतविहितप्रतिषिद्धकर्माणि न सन्ति । यथैवैतानि व्यवहितपूर्वकालवर्तीन्यपि शुभाशुभकर्माणि स्वर्गनरकादिप्राप्तिकारणानि भवन्त्येवमेव व्यवहितपूर्वकालवर्ति सर्पज्ञानमपि रज्जौ जायमानसर्पाध्यासहेतुर्भवेदेव ।

१. मासेत्युपलक्षणमधिककालद्योतनार्थम् ।

(८७)

तत्र समाधानं - नैवायं साधुराक्षेपः । तथा हि, नष्टज्ञानकर्मादिकं यदि क्रमेणाध्यासस्वर्गनरकादिहेतुर्भवेत्तदा मृतकुलालनष्टदण्डचक्रादयोऽपि घटादिकार्यं जनयेयुः । यथा रज्जुसर्पाध्यासस्य व्यवहितपूर्वकालवर्ति सर्पज्ञानं कारणम्, तथा च स्वर्गनरकादिप्राप्तेः व्यवहितपूर्वकालवर्तिशुभाशुभकर्माणि कारणानि, तथा घटस्यापि व्यवहितपूर्वकाले, इदानींविनष्टकुलालदण्डचक्रादयोऽप्यभूवन्नेवेति तैरपि घटाद्युत्पद्येतेव । न तु तथा विनष्टैः कुलालादिभिः घट उत्पद्यमानो दृष्टः । तस्माद्यव्यवहितपूर्वकालवर्ति कारणं न कार्यं जनयेत्, किन्त्वव्यवहितपूर्वकालवर्त्येव कारणं

कार्योत्पादनक्षममिति युक्तम् ।

(८८)

अपूर्वस्य कारणस्य कार्याव्यवहितपूर्वकालवर्तित्वनियमः स्वर्गादिविषयेऽप्यस्ति - तथा हि शुभाशुभकर्माण्यपि न स्वतः कालान्तरभाविस्वर्गनरकादिप्राप्तिहेतवो भवन्ति, क्षणिकत्वात् । किन्तु तानि कर्माणि स्वनाशोत्तरक्षणे धर्माधर्माख्यापूर्वरूपसंस्कारमुत्पादयन्ति । तौ च धर्माधर्मान्तः- करणमाश्रित्य तिष्ठतः । तेन धर्माधर्मादिना कार्याव्यवहितपूर्वकालवर्तिना स्वर्गनरकादिफलं कालान्तरे सिद्ध्यति । ततो धर्माधर्मादि नश्यति । एतदभिप्रायेणैव शास्त्रे शुभाशुभकर्माण्यपूर्वद्वारा फलहेतवो, न साक्षादित्युच्यते । धर्माधर्मयोरेव अपूर्वः, अदृष्टम्, पुण्यापुण्ये इत्यादिशब्दा वाचकाः । केचन धर्माधर्महेतुभूतशुभाशुभकर्माण्यपि धर्माधर्मशब्देन वदन्ति, कार्यकारणयोरभेदात् । लोकोऽपि शुभकर्मकारिणं “अयं धर्मं चरति महात्मा” इति, अशुभकर्मकारिणं “अयमधर्मं चरति दुष्टः” इति चाचष्टे । वस्तुतस्तु, शुभाशुभकर्मणोर्न साक्षाद्धर्माधर्मशब्दवाच्यत्वमुचितम् । अपि तु शुभाशुभकर्मणी धर्माधर्मौ जनयतः, तस्माच्छुभाशुभकर्मणोर्धर्माधर्मत्वप्रसिद्धिः । “आयुर्वै घृतम्” इत्यायुर्वर्धकघृते आयुःशब्दः शास्त्रेण यथा प्रयुज्यते, तद्वत् । तस्मादव्यवहितपूर्वकाले हेतुना भाव्यमेव ।

(८९)

संस्कारस्यैव सर्वत्राध्यासहेतुत्वं - रज्ज्वादौ जायमानसर्पाध्यासं प्रति नियमेनाव्यवहितपूर्वकाले सर्पादिज्ञानं नास्ति, तस्मात्सर्पादिज्ञानं न रज्जुसर्पाद्यध्यासहेतुः, किन्तु सर्पाद्यनुभवजन्यसंस्कार एव नियमेन सर्पाद्यध्यासहेतुरिति पर्यवस्यति । एवमेव शुक्तिरजताद्यध्यासं प्रत्यपि रजताद्यनुभवजन्यसंस्कार एव हेतुः । सर्वत्र हि तत्तदनुभवाहितसंस्कार एवाध्यासत्वावच्छिन्नं प्रति नियमेन कारणं भवति ।

(९०)

सजातीयवस्तुज्ञानजन्यसंस्कार एवाध्यासहेतुः - वस्तुज्ञानं संस्कारहेतुः । शुभाशुभकर्मजन्यधर्माधर्माख्यायां यथान्तःकरणे सूक्ष्मरूपेण वर्तते, तथा तत्तद्वस्तुज्ञानजन्यसंस्कारोऽप्यन्तःकरणे एव वर्तते । यस्य हि पूर्वानुभवः सर्पविषयो नाभूत्, तस्यान्यवस्तुज्ञानजन्यसंस्कारे सत्यपि रज्जौ सर्पाध्यासो न जायतैव । यस्य वस्तुनोऽध्यासो भवति तत्सजातीयवस्त्वनुभवाहितसंस्कारोऽध्यासहेतुः, न तु विजातीयवस्त्वनुभवाहितसंस्कारः । सर्पस्य सर्प एव सजातीयो नान्यः । यस्य पुनः सर्पविषयकज्ञानमेव नाभूत्तस्य सत्यप्यन्यविषयकज्ञाने, सजातीयवस्तुज्ञानजन्यसंस्काराभावाच्च

रज्जौ सर्पाध्यासो जायेत । संस्कारो हि नाम सूक्ष्मावस्थैव । एवञ्चाध्यासात्पूर्वभाविसजातीयवस्तुज्ञानजन्यसंस्कारो एवाध्यासहेतुः । “सत्यवस्तुज्ञानजन्यसंस्कार एवाध्यासहेतुर्न मिथ्यावस्तुज्ञानजन्यसंस्कारः” इति परोक्तनियमस्यापवादः प्रागैन्द्रजालिकाभ्रवृक्षदृष्टान्तेनोक्तः । तस्मान्मिथ्यार्थानुभवजन्यसंस्कारोऽप्यथ न प्रमाहितसंस्कार एवेति नियमः ।

(९१)

स च संस्कारो बन्धाध्यासेऽपि घटते - अहङ्कारादिनिखिलानात्मवस्तुजातं तज्ज्ञानञ्च बन्ध इत्युच्यते । इदञ्च प्रत्यगात्मविलक्षणं बन्धरूपमनात्मवस्तुजातम्, रज्जुसर्पस्वप्नेन्द्रजालादिवत् यदा प्रतीयते तदैवास्ति; अप्रतीतिदशायां तस्य सत्ता नास्त्येवेति वेदान्तसिद्धान्तः । अत एव “न कञ्चन कामं कामयते न कञ्चन स्वप्नं पश्यति तत्सुषुप्तम्” (मा. आ. ५) “न तु तद्वितीयमस्ति ततोऽन्यद्विभक्तं यत्पश्येत्” (बृ. ४.३.२३) “स यदा तेजसाभिभूतो भवति अत्रैष देवः स्वप्नान्न पश्यति” (प्र. ४.६) “एवं ह वै तत्सर्वं पर आत्मनि सम्प्रतिष्ठते” (प्र. ४.७) “पृथिवी च पृथिवीमात्रा च” (प्र. ४.८) इत्यादिवेदान्तेषु सुषुप्तौ निखिलद्वैतदृश्यप्रपञ्चस्य निःशेषाभावः प्रतिपादितः । यस्मान्न किञ्चिदपि द्वैतं सुषुप्तावुपलभ्यते तस्मात्सुषुप्तौ निखिलद्वैतप्रपञ्चः प्रविलीयते, प्रबोधे च पुनरेवोत्पद्यते । “यदा सुप्तः स्वप्नं न कञ्चन पश्यत्यथास्मिन् प्राण एवैकधा भवति, तथैनं वाक् सर्वैर्नामभिः सहाप्येति, चक्षुः सर्वै रूपैः सहाप्येति, श्रोत्रं सर्वैः शब्दैः सहाप्येति, मनः सर्वैर्ध्यानैः सहाप्येति । स यदा प्रतिबुध्यते यथाग्नेर्ज्वलतो विस्फुलिङ्गा विप्रतिष्ठेरन्नेवमेवैतस्मादात्मनः प्राणा यथायतनं विप्रतिष्ठन्ते प्राणेभ्यो देवा देवेभ्यो लोकाः” (कौ. ४.१९) “सुषुप्तिकाले सकले विलीने तमोऽभिभूतः सुखरूपमेति” (कै. १३) “पुरत्रये क्रीडति यश्च जीवस्ततस्तु जातं सकलं विचित्रम्” (कै. १४) “अथ यदा सुषुप्तो भवति यदा न कस्यचन वेद” (बृ. २.१.१९) “स यथोर्णनाभिस्तन्तुनोच्चरेद्यथाग्नेः क्षुद्रा विस्फुलिङ्गा व्यच्चरन्त्येवमेवास्मादात्मनः सर्वे प्राणा सर्वे लोका सर्वे देवाः सर्वाणि भूतानि व्युच्चरन्ति” (बृ. २.१.२०) इत्येवमादिश्रुतिभिरयमर्थः प्रतिपादितः । अयमेव दृष्टिसृष्टिवाद इति वेदान्तशास्त्रे प्रसिद्धः । उत्तरत्र चैषः प्रपञ्च्यते । इत्थमेवाहङ्कारादिदेहान्ता विषयास्तज्ज्ञानानि चासङ्ख्येतया प्रति क्षणमुत्पद्य विनश्यन्ति । ज्ञातैकसत्ताकत्वेनाज्ञातसत्ताभावादेव स्वप्नहस्तिशुक्तिरजतादिवत् जाग्रत्यहङ्कारादयोऽपि यदा प्रतीयन्ते तदानीमेवोत्पद्यन्ते, अप्रतीतिदशायां प्रलीयन्ते च । अहङ्कारादीनां तज्ज्ञानानाञ्चाध्यासत्वमनिर्वचनीयख्यातिप्रस्तावे निरूपयिष्यते । अहङ्कारः केवलसाक्षिभास्य इति विषयप्रस्तावे निरूपितत्वादहङ्कारप्रतीतिः केवलसाक्षिरूपैव । साक्षिणश्रोतपत्तिलयादयो न सन्ति । तथापि साक्षी अहङ्कारादीन् स्वविषयान् वृत्तिद्वारैव प्रकाशयति, न तु साक्षात् । साक्ष्यविषयकवृत्तेरुत्पत्तिलयसत्त्वादेवाहङ्कारप्रतीतेरप्युत्पत्तिलयादयोऽभ्युपगम्यते । इत्थमेवोत्तरोत्तराहङ्कारादीनां तद्विषयकज्ञानानां चोत्पत्तिं प्रति पूर्वपूर्वमिथ्याहङ्काराद्यनुभवजन्यसंस्कार

एव कारणम् ।

(९२)

प्राथमिकाध्यासे संस्कारस्य हेतुत्वासम्भव इत्याक्षेपः स्यादेतत् - यद्यप्युत्तरोत्तराहङ्काराद्यध्यासं प्रति पूर्वपूर्वाध्यासानुभवजन्यसंस्कारः

कारणमिति युक्तं, तथापि प्राथमिकाहङ्कारस्य तज्ज्ञानस्य चोत्पत्तौ संस्कारो

हेतुरिति न युज्यते, ततः पूर्वं संस्काराभावात् । यदि प्राथमिकाहङ्कारोत्पत्तेः पूर्वमहङ्कारान्तरं स्यात्तदा तद्विषयकज्ञानेन संस्कारो जायेत । न तु

प्राथमिकाहङ्कारात्पूर्वमहङ्कारान्तरमस्तीत्यभ्युपगम्यते । एवमेव सकलवस्तूनां

प्राथमिकाध्यासस्य हेतुः संस्कार इति वक्तुं न शक्यते ।

(९३)

तत्र समाधिः - सिद्धान्तानभिज्ञतयायमाक्षेपः । वेदान्तसिद्धान्तस्त्वयम्जीव ईशो विशुद्धा चित् तथा जीवेशयोर्भिदा । अविद्या तच्चितोर्योगः षडस्माकमनादयः ॥ इति ।

१. दृष्टिर्नाम अविद्यावृत्तिरूपं ज्ञानम् । तादृशज्ञानकाल

एव विषयाणामुत्पत्तिरिति यो वादः स एव दृष्टिसृष्टिवाद इति शास्त्रेषु कथितः ।

(१) जीवः, (२) ईश्वरः, (३) ब्रह्म, (४), अनादिवस्तूनां परस्परं भेदः, जीवेशयोश्च भेदः, (५) अविद्या, (६) अविद्याचैतन्ययोः

सम्बन्धः (स एव काल इत्युच्यते) षडेतानि स्वरूपतः अनादिवस्तूनि

। उत्पत्तिशून्यत्वं स्वरूपतोऽनादित्वम् । षडप्येतान्यनादीनि

भवन्ति, उत्पत्तिशून्यत्वात्, सम्मतवत् । अथवा अहङ्कारादीनां

श्रुतावुत्पत्तेः श्रूयमाणत्वात्तेषां स्वरूपतोऽनादित्वाभावेऽपि

प्रवाहतोऽनादित्वमेष्टव्यम् । एवमेव सकलवस्तूनामपि

सिद्धमेवानादित्वम्, “घटादिकं वस्तु नास्ति” इति

व्यवहारयोग्यकालस्यैवाभावात् । तस्मात् घटादीनां प्रवाहोऽनादिरेव

। एवमात्मातिरिक्तसर्व- वस्तुप्रवाहोऽप्यनादिः । प्रलयकालेऽपि

सुषुप्ताविव सर्वं जगत् संस्काररूपेण स्वकारणे वर्तते ।

तस्मात्प्रपञ्चप्रवाहस्य अनादिकालसिद्धत्वात् प्रपञ्चोनादिः ।

ईदृग्ज्ञानशून्यस्यैव “प्रथमाध्यासहेतुभूतसंस्कारो न

युज्यते”

१. (१) अविद्याया अप्यधिष्ठानत्वान्नाविद्यातो ब्रह्म जायते । अन्तरेण ब्रह्म जीवेश्वरादयो न सिद्ध्यन्तीति न तेभ्यश्चतुर्भ्योऽपि ब्रह्म जायते । तस्मादनादिसिद्धं ब्रह्म ।

(२) ब्रह्मणो निर्विकारत्वान्न ततोऽविद्या जायते । ईश्वरादिचतुष्टयसिद्धेरविद्यासिद्धधीनत्वान्न ततोऽप्यविद्या जायते । इत्यविद्याप्यनादिरेव ।

(३, ४) जीवेश्वरौ न केवलब्रह्मणो वा केवलमायाया वा उत्पद्येते । नापीश्वराज्जीवो वा जीवाद्देश्वरो जायते । जीवेश्वरभेदस्य च जीवेश्वरसिद्धधीनत्वान्न ततोऽपि जीवेश्वरोत्पत्तिः । अविद्याचित्सम्बन्धसिद्धधीना जीवेश्वरसिद्धिः । अविद्याचित्सम्बन्धश्चानादिरेव । अनाद्यविद्याचित्सम्बन्धाधीनजीवेश्वरावप्यनादी एव ।

(५) अविद्याचितोरनादित्वात् तयोस्तादात्म्यरूपसम्बन्धोऽप्यनादिरेव । तस्मात् ब्रह्मणो वाविद्यातो वा न तस्योत्पत्तिः । ईश्वरादित्रयसिद्धिश्चाविद्याचित्सम्बन्धाधीना । अतस्तेभ्योऽपि न तस्योत्पत्तिः । अतऽविद्याचित्सम्बन्धोऽप्यनादिः ।

(६) एतेषामन्योन्यभेदोऽप्यनादिरेव, षण्णामप्येतेषामुत्पत्त्यभावात् । स्वरूपतोऽनादीनि षडेतानि । तत्र कालत्रयाबाध्यत्वात् अनाद्यनन्तं च कूटस्थानित्यं ब्रह्म । ज्ञानबाध्यत्वात्त्वितराणि पञ्च अनादिसान्तानीति विवेकः ।

२. अनादिकालसिद्धत्वात् चिरकालावस्थायित्वाच्च प्रपञ्चः सत्यं इत्याक्षेपस्यैवं समाधानं -

रज्जुसर्पादिभ्रमः स्वप्नभ्रमश्च सर्वजनसाधारणः

। स चानियमेनैकघटिकाप्रभृत्यनेकयामावस्थायी भवति, पूर्वसिद्धत्वेन अनादिसिद्धत्वेन च भाति ।

तथापि रज्जुतत्त्वसाक्षात्कारे जाग्रत्प्रबोधे च सति, सर्पस्वप्नादीनां त्रैकालिकनिषेधप्रतियोगित्वनिश्चयो जायते ।

एवमेव प्रपञ्चाध्यासोऽपि भ्रमदशायामनादिरेव सत्य इव भाति, तत्त्वावबोधे तु कालत्रयेऽपि नास्तीति निश्चयो जायते । तस्मात्प्रपञ्चो मिथ्या । इति शङ्का जायेत । वेदान्तसिद्धान्ते न कोऽप्यध्यासः “अयमेव प्रथमाध्यासः” इति वक्तुं शक्यते, किन्तु सर्वोऽप्युत्तरोत्तराध्यासः स्वपूर्वपूर्वाध्यासकार्यमेव ।

तस्मादियं शङ्कैव न युक्ता । तथा च पूर्वोक्तरीत्यैव
सजातीयवस्तुनः पूर्वानुभवजन्यसंस्कारमात्रेणाहङ्कारादिबन्धाध्यासः
सम्भवति ।

(९४)

सादृश्यदोषो नावश्यमध्यासहेतुः - यदुक्तमध्यासहेतुभूता दोषास्त्रयः, तेषु बन्धाध्यासे हेतुतयान्यतमस्याप्युपलम्भाभावात् बन्धः सत्य इति; तन्न । यथा तुरीतन्तुवेमाद्यभावे पटो नोत्पद्यते, तथा दोषाभावेऽध्यासो यदि नोत्पद्येत तदा दोषोऽध्यासहेतुः स्यात् । न तु तथा भवति, सादृश्यदोषं विनैवात्मनि जात्यध्यास्य जायमानत्वात् । ब्राह्मण्यादिजातिः स्थूलदेहधर्मो नात्मनो नापि सूक्ष्मशरीरस्य । यतः पूर्वशरीरस्थित एवात्मा, सूक्ष्मशरीरं च शरीरान्तरप्राप्तावप्यनुवर्तते, न तु पूर्वशरीरस्थिता जातिः । सा तु भिद्यते । पूर्वशरीरस्थितजातिरेव शरीरान्तरेऽप्यनुवर्तनीयेति न नियमः । आत्मनो वा सूक्ष्मशरीरस्य वा यदि जातिर्धर्मः स्यात्तर्हि जन्मान्तरीयशरीरे विलक्षणा जातिर्न स्यात् । अतो जन्मान्तरे जात्यन्तरविशिष्टशरीरस्यप्युपलब्धेर्न जातिरात्मनो वा सूक्ष्मशरीरस्य वा धर्मो भवति, किन्तु स्थूलशरीरस्यैव । तथापि “अहं द्विजः” इत्यहमर्थं ब्राह्मणत्वक्षत्रित्ववैश्यत्वादिजातिप्रतीत्यन्यथानुपपत्त्या आत्मनि ब्राह्मणत्वादिजात्यध्यासोऽभ्युपेयः । यथा रज्जौ परमार्थतः कालत्रयेऽप्यविद्यमानोऽपि सर्पः प्रतीत्यन्यथानुपपत्त्याध्यस्त इत्यभ्युपगम्यते, तथैवात्मनि परमार्थतः कालत्रेऽप्यविद्यमानापि ब्राह्मणत्वादिजातिः प्रतीयमानत्वादध्यस्यते इत्यङ्गीकार्यम् । परन्तु जात्यात्मनोर्न किञ्चिदपि सादृश्यमस्ति । आत्मा व्यापकः प्रत्यक् विषयी चिद्रूपः । जातिस्तु परिच्छिन्ना पराचीना विषयात्मिका जडा च । तथाप्यात्मनि तद्विलक्षणजात्यध्यासो जायते । यथा सादृश्यमन्तरात्मनि जात्यध्यासः सम्भवति तथा विनैव सादृश्यमहङ्कारादिबन्धाध्यासोऽप्यात्मनि सम्भवत्येव । तस्मात्सादृश्यदोषो नाध्यासहेतुः । किञ्च, सादृश्यस्याध्यासहेतुत्वाभ्युपगमे शङ्के पीतिमाध्यासः, गुडे तिक्तताध्यासश्च न स्यात्;

१. “नित्यमेकमनेकानुगतं सामान्यम्”

इति न्यायमतेऽनेकपदार्थसमवेता एका नित्या च

जातिरित्यङ्गीकाराज्जात्यात्मनोर्लक्षणसादृश्यात्मकप्रमेयदोषसिद्धेरात्मनि जात्याध्यासो जायेत । अतः प्रमेयदोषोऽध्यासहेतुरिति कश्चन मन्येतेति मनसि निधाय शङ्के पीतत्वाध्यासो दृष्टान्तत्वेनोच्यते ।

२. ननु शङ्के पीतिमा नाध्यस्यते । किन्तु,

काचकामलादिदोषदूषितनेत्रस्थपीतवर्णेन ॥ सादृश्याभावात् ।

प्रत्युत श्वैत्यपीतिम्नोः माधुर्यतिक्तत्वयोश्च

विरुद्धयोरप्यध्यासोऽनुभूयते । तस्मादधिष्ठाने मिथ्यावस्तुनः
सादृश्यरूपदोषो नाध्यासहेतुः ।

(९५)

प्रमातृदोषोऽपि नावश्यमध्यासहेतुः - प्रमातुर्लोभायादिदोषा नाध्यासहेतवः, लोभादिशून्यविरक्तानामपि
शुक्तिकादौ रजताद्यध्यासदर्शनात् । परपक्षरीत्या दोषरूपहेत्वभावान्नाध्यासो जायेत । तस्मान्न
प्रमातृदोषोऽध्यासहेतुः ।

(९६)

प्रमाणदोषोऽपि नावश्यमध्यासहेतुः - प्रमाणदोषोऽपि नाध्यासहेतुः । तथा हि, सर्वेषामेव
नीरूपे आकाशे नैल्यामिन्द्रनीलकटाहाकारश्च भाति । ततः सर्वेषामाकाशे समतया
नैल्याद्यध्यासस्य जायमानत्वात्सर्वेषां नेत्रेन्द्रियप्रमाणे पित्तादिदोषसद्भावकल्पना वाच्या;
सा च नाञ्जसी । तस्मात् प्रमाणदोषोऽपि नाध्यासहेतुः । आकाशे नैल्याद्यध्यासविषये न केवलं
प्रमाणदोषाभावः, किन्तु सर्वदोषाभावोऽपि । सादृश्याभावः प्रमातृदोषाभावश्च तत्र सिद्ध एव
। यथा सकलदोषाभावेऽप्याकाशे नैल्याद्यध्यासो जायते तथात्मन्यपि बन्धाध्यासो दोषं विनैव
जायते । तस्मात् “दोषाभावात् बन्धोऽध्यासरूपो न भवति” इतीयं शङ्का न युक्ता । यतः
सर्वदोषविरहे सत्यप्याकाशे नैल्याद्यध्यासो जायते सकलपुरुषाणां तस्माद्दोषो नाध्यासहेतुः
। पित्तादिदोषशून्यनेत्रस्याप्याकाशे इन्द्रनीलकटाहाद्याकारो भासते । तस्मात्प्रमाणदोषो
नाध्यासहेतुः । लिप्तत्वाच्छङ्खः पीतो भातीति चेन्न - घटे खचितं रत्नं, सुवर्णादिलेपो वा तत्कर्तुः
सुवर्णकारादेरन्यस्यापि यथा सममेव प्रतीयते, तथा न सर्वेषां शङ्खे पीतवर्णः प्रतीयते । किन्तु
काचादिदोषदूषितनेत्रस्यैव भाति, नान्यस्य । तस्मात् दोषदूषितनेत्रात् पीतवर्णो बहिर्निगत्य
शङ्खेन नैव संसृज्यते । अपि तु शङ्खे पीतिमप्रतीतिर्भ्रम एव । नन्वाकाशे परिपतन् पक्षी
यस्य नेत्रवृत्तिसंयुक्तदेशादूर्ध्वमुड्डीय गतः, तस्यैव केवलं बहुदूरगमनपर्यन्तमनुसृत्य पश्यतो
विषयीभवति, नान्यस्य । एवं यस्य नेत्रस्थपीतवर्णो लिप्तः शङ्खे, तस्यैव परमुपलभ्यते सः,
नान्यस्येति चेन्न । आकाशे परिपतन् पक्षी यस्य नेत्रगोचरीभूताद्देशेदूर्ध्वमुड्डीय गतः, स एवान्यस्मै
तमङ्गुल्या निर्दिश्य दर्शयति चेत्परोऽपि तं पक्षिणं पश्यत्येव । न त्वेवं शङ्खपीतिमवर्णोऽङ्गुल्या
निर्दिश्य प्रदर्शितोऽपि परस्योपलभ्यते । तस्मान्न शङ्खे पीतवर्णः सत्यः, किन्त्वध्यस्त एव ।
इत्थं शङ्खपीतिमाध्यासोऽन्तरेणैव सादृश्यमुत्पद्यमानोऽपि, स दृष्टान्तः शङ्कासमाधानाभ्यामेव
सिद्ध्यतीत्यतो निर्विवाददृष्टान्तं दर्शयति - गुडे तिक्ततेति । इत्थं दोषो नाध्यासहेतुः । अतो
बन्धाध्यासे न दोषापेक्षास्ति । सङ्क्षेपशारीरके बन्धाध्यासप्रस्तावे दोषोऽपि कारणत्वेनोक्तः ।
ग्रन्थविस्तरभयान्नेह स निरूपितः । दोषो यद्यध्यासहेतुर्भवेत्तदा तद्विशेषविचारो युज्येत ।

तदसम्भवादेव नेह स प्रपञ्चते ।

(A. 97-98) कारणाध्यासनिरूपणम्-

(९७)

स्वयम्प्रकाशोऽपि ब्रह्मण्यज्ञानोपपत्तिः - विशेषतोऽनवगते वस्तुन्यध्यासो जायेत । स्वयम्प्रकाशस्वरूपत्वादात्मन्यज्ञानमेव न घटेत्, तयोरन्योन्यं तमःप्रकाशयोरिव विरोधात् । प्रौढप्रकाशे सति सर्पाद्यध्यासो रज्ज्वादौ यथा न जायेत, तथा सदा स्वयम्प्रकाशस्वरूपे आत्मनि बन्धाध्यासोऽपि न जायेतेति कृताक्षेपोऽपि न साधुः । यद्यप्यात्मालुप्तस्वयम्प्रकाशस्वरूपस्तथापि तस्य स्वरूपप्रकाशो नाज्ञानः, अत्रेदमवगन्तव्यं - निखिलदोषसमवाये सत्येवाध्यासो जायेतेति नियमाभावेऽपि यत्किञ्चिद्दोषे सत्येवाध्यासः सम्भवतीति वक्तव्यम् । यदपि आकाशे नैल्याद्यध्यासे न काऽपि दोषो दृश्यत इत्युक्तम्, तत्राप्ययमाशयः - यस्मिन्नध्यासे हेतुत्वेन सादृश्यादिरूपविशेषदोषः कोऽपि नापेक्ष्यते तत्राप्यविद्याख्यो दोषोऽपेक्ष्यत एव । सर्वथा दोषाभावे अध्यास एव न सम्भवेत् । आकाशे नैल्याद्यध्यासेऽपि विशेषदोषत्रयानपेक्षायामप्यविद्याख्यदोषोऽपेक्ष्यत एव । यस्य कस्यापि दोषलेशस्याप्यभावेऽध्यासस्यासम्भवादेवाद्वैतसिद्धौ मधुसूदनसरस्वतीभिः “दोषजन्यत्वं भ्रमस्य लक्षणम्” इति कथितम् । दोषं विनाध्यासो जायेतेति मूलोक्तिः प्रौढवादेन । प्रौढ्यर्थं = स्वविद्यातिशयख्यापनार्थं, वादः = कथनं, तेनेत्यर्थः ।

२. अन्तःकरणस्थाज्ञानस्य

विक्षेपहेतुभूतशक्तिनिष्ठशुभाशुभकर्मजन्यसंस्काररूपादृष्टं

प्रमातृदोषः । चैतन्ये स्वातिरिक्तप्रमाणाभावात्

स्वस्वरूपमेव प्रमाणम् । तदाश्रिताविद्या प्रमाणदोषः ।

निरपेक्षान्तरत्वं (प्रत्यक्तवं) चैतन्येऽस्ति, प्रपञ्चे

तद्विपरीतं सापेक्षान्तरत्वमस्ति । चैतन्यं परमार्थवस्तु,

प्रपञ्चोऽनिर्वचनीयवस्तु । तस्मात् आन्तरत्ववस्तुत्वरूपधर्माभ्यां

चैतन्यप्रपञ्चयोः सादृश्यं सिद्धम् । अयं च प्रमेयदोषः

। इत्थं दोषा अध्यासकारणत्वेन सङ्क्षेपशारीरकादिग्रन्थेषु

निरूपिताः ।

३. ननु प्रपञ्चकारणमधिष्ठानस्य विशेषांशाज्ञानम्

। तस्याध्यास एव कारणाध्यास इत्युच्यते । तत्र

प्रपञ्चाध्यासकारणमज्ञानम्, अज्ञानाध्यासस्य तु

न किञ्चित्कारणान्तरमस्ति । तस्मादज्ञानाध्यासो न स्यादिति यस्य कस्यचिदाक्षेपे सति तन्निरास एवम्दीपो यथा स्वयमेव प्रकाशमानः सन् स्वसम्बद्धानितरांश्च पदार्थान् स्वपरनिर्वाहकत्वादितरानपेक्षं प्रकाशयति तथाज्ञानमपि स्वस्य स्वकार्यप्रपञ्चस्य चाध्यासकारणं भवतीति । विरोधी । यद्यात्मनः स्वप्रकाशोऽज्ञानविरोधी भवेत्तदा सुषुप्तौ स्वयम्प्रकाशात्मनि नाज्ञानमुपलभ्येत । अपि तु गाढं सुप्तोत्थितः “सुखमहमस्वाप्सं न किञ्चिदवेदिषम्” इति सुषुप्तौ स्वानुभवसिद्धमज्ञानं परामृशति । सुषुप्त्यनुभवस्य विषयः सुखमज्ञानञ्च । सुप्तोत्थितस्य जाग्रद्दशायां जायमानमिदं सुखाज्ञानविषयकं ज्ञानं न प्रत्यक्षम् । अपरोक्षविषयकं हि ज्ञानं प्रत्यक्षमित्युच्यते । जाग्रत्काले सौषुप्तिसुखस्य तदज्ञानस्य चाभावात्तदुभयविषयकं जाग्रत्कालीनं ज्ञानं न प्रत्यक्षम्, किन्तु स्मृतिः । सा च स्मृतिरननुभूतविषयिणी न स्यात् । अतः सुषुप्तौ सुखाज्ञानयोरपरोक्षज्ञानमभ्युपगन्तव्यम् । सुषुप्तौ तद्विषयकं ज्ञानं नैवान्तःकरणेनेन्द्रियैश्च जायते तदान्तःकरणस्येन्द्रियाणां च सर्वेषां कारणे प्रलीनानामभावात् । तस्मात्सुषुप्तौ सुखाज्ञानयोरवभासकं ज्ञानं स्वयम्प्रकाशात्मस्वरूपचैतन्यमेव । प्रकाशो ज्ञानं चैतन्यमित्यर्थान्तरम् । इत्थं सुषुप्तौ स्वयम्प्रकाशस्वरूपे आत्मनि भासमाने एव तस्मिन् स्वरूपसुखमज्ञानञ्च प्रतीयते । यद्यात्मनः स्वरूपप्रकाश एव साक्षादज्ञानविरोधी स्यात्तर्ह्यज्ञानमेव सुषुप्तौ नानुभूयेत । सुषुप्तावात्मा स्वयम्प्रकाशस्वरूप एवास्ते, तथाप्यात्मनः स्वरूपप्रकाशो नाज्ञानविरोधी भवति । प्रत्युत आत्मनः स्वरूपप्रकाशः सर्वाधिष्ठानत्वादज्ञानस्यापि सत्तास्फूर्तिप्रदत्वेन साधक एव भवति । एतदेवाभिप्रेत्योक्तं वेदान्तेषु सामान्यरूपं स्वरूपचैतन्यं नाज्ञानविरोधि, किन्तूपाध्यभिव्यक्तविशेषात्मकं चैतन्यमज्ञानविरोधीति । सर्वत्र व्याप्य वर्तमानमखण्डचैतन्यं सामान्यम् । अन्तःकरणवृत्त्यारूढचैतन्यं विशेषात्मकमिति विवेकः । अरण्यां व्याप्य वर्तमानोऽग्निः सामान्यः, सोऽनभिव्यक्तत्वान्नान्धकारविरोधी । स एव काष्ठमथनेनोद्धूतरूपोऽभिव्यक्तो दीपवर्त्यारोपितो

विशेषात्मकः सन्नन्यकारविरोधी भवति । एवं व्यापकं सामान्यं ब्रह्मचैतन्यमविरोध्यप्यज्ञानस्य, तदेव चैतन्यं विचारितवेदान्तप्रमाणजनितसाक्षात्कारात्मकारखण्डब्रह्माकारान्तःकरणवृत्त्यारूढं सन्निःशेषतया अज्ञाननाशहेतुत्वात्तद्विरोधि भवति । इत्थं च केवलचैतन्यं नाज्ञानविरोधि, किन्तु वृत्त्यारूढं चैतन्यं, चैतन्यविशिष्टा वृत्तिर्वाज्ञानविरोधितयोच्यते । आद्यपक्षेऽज्ञाननाशस्य चैतन्यं हेतुर्वृत्तिः सहकारिणी; द्वितीये तु तन्नाशे वृत्तिः साक्षाद्धेतुश्चैतन्यं साधकम् । इदं त्ववच्छेदवादरीत्योक्तम् । १. अवच्छेदवादे वृत्तिविशिष्टचैतन्यं, चैतन्यविशिष्टा वृत्तिर्वा विशेषचैतन्यमित्युच्यते । एतदेवाज्ञानविरोधि भवति । आवरणनिवृत्तौ वृत्तेरेव नियामकत्वात् द्वितीयः पक्षः श्रेयान् । आभासवादरीत्या तु सामान्यचैतन्यवद्विशेषचैतन्यमपि नाज्ञानविरोधि, किन्तु वृत्तिसहिताभासो वा आभाससहिता वृत्तिर्वाज्ञानविरोधितयोच्यते । इत्थं शुद्धं स्वयम्प्रकाशस्वरूपचैतन्यं नाज्ञानविरोधि । ततश्चाज्ञानं स्वरूपचैतन्यमेवाश्रित्य वर्तते । तेनाज्ञानेनावृते आत्मनि बन्धाध्यासो युज्यत एव ।

(९८)

आत्मा सामान्यतो ज्ञातो विशेषतोऽज्ञातश्च - यत्तुक्तं सामान्यतो ज्ञाते विशेषतोऽज्ञात एव वस्तुन्यध्यासो जायेत । सामान्यविशेषधर्माभावान्निर्विशेषे आत्मनि ज्ञातत्वाज्ञातत्वव्यपदेशोऽध्यासश्च नैव सम्भवतीति; तन्निरस्यते - “अयमहमस्मि” इत्यात्मास्तित्वानुभवस्तावत्सर्वलोकप्रसिद्धः । आत्मा हि नाम स्वस्वरूपमेव । न “नाहमस्मि” इति कोऽपि प्रत्येति । किन्तु “अहमस्मि” इत्येव सर्वः प्रत्येति । अत आत्मानं सद्रूपेण सामान्यतो विजानाति लोकः । परन्तु न कोऽपि “प्रज्ञानघनोऽखण्डानन्दस्वरूपो व्यापको नित्यशुद्धो नित्यमुक्तश्चाहम्” इति विशेषरूपेणात्मानं जानाति । तस्माच्चिदानन्दादिलक्षणलक्षितत्वेन विशेषतो नात्मा विज्ञायते, किन्तु सामान्यतः सत्स्वरूपेण ज्ञायत एव । इदञ्च सर्वानुभवसिद्धम् । न चेदं केवलयुक्त्यापह्नोतुं शक्यते । पामरादिसर्वसाधारण्येन भासमानं सद्रूपमात्मनः सामान्यस्वरूपमित्युच्यते । केवलब्रह्मानुभविंसिद्धचिदानन्दादिस्वरूपं तु विशेषरूपम् । अधिकदेशकालवर्ति यत्तत्सामान्यस्वरूपमिति न्यूनदेशकालवर्ति यत्तद्विशेषस्वरूपमिति च लौकिकपदार्थानां

विवेकः । चिदानन्दयोरप्यात्मनः स्वरूपत्वादेव सद्रूपवत् चिदानन्दस्वरूपमपि व्यापकमेव वर्तते । अत एवात्मनः सत्तापेक्षयानन्दादिकं व्याप्यमिति वा, आनन्दाद्यपेक्षया सत्ता व्यापिनीति वा न शक्यते वक्तुम् । तथा चात्मनः सद्रूपं सामान्यं, चिदानन्दरूपं विशेषरूपमिति यद्यपि न सङ्गच्छते, तथाप्यात्मनः सत्तास्वरूपस्य प्रतीतिः सर्वलोकसाधारण्येनाविद्यादशायामपि जायते, नैवं चिदानन्दस्वरूपप्रतीतिरविद्यादशायां सर्वेषां जायते । केवलं चिन्मात्रनिष्ठानां ज्ञानिनां तु सदा सर्वांशप्रतीतिरस्ति ।

१. प्रचण्डप्रकाशे सूर्ये तमोवत्

स्वयम्प्रकाशात्मचैतन्येऽज्ञानसंसर्गः कथं

घटेतेत्याक्षेपो न युक्तः । विषमो दृष्टान्तः

- सूर्यादिज्योतिषि महातेजसो विशेषरूपाणि, न तु

सामान्यरूपाणि । आत्मनः स्वरूपचैतन्यं तु सामान्यप्रकाश

एव । नैतदज्ञानविरोधि । तस्मात्सूर्यादिदृष्टान्तोऽत्र न

समञ्जसः । यद्यविद्यादशायां चैतन्यानन्दस्वरूपमप्यास्ते

एव, तथाप्यविद्यया न तत् प्रतीयत इत्यविद्यमानवत्कृत्वा

चैतन्यानन्दस्वरूपं परिच्छिन्नदेशकालवर्ति, सत्तास्वरूपं

सकलदेशकालवर्तीति चोच्यते । परमार्थतो नैवास्ति

सामान्यविशेषभावः सच्चिदानन्दस्वरूपस्यात्मनः

। अविद्वत्प्रतीत्यनुसारेण तु स कल्प्यते । “आत्मा

निर्विशेषः” इत्यस्य सिद्धान्तस्य न काप्यनुपपत्तिरनेन ।

यद्यात्मनः सामान्यविशेषभावः पारमार्थिकोऽभ्युपगम्येत तदा

“आत्मा निर्विशेषः” इत्यादिवेदान्तसिद्धान्तो बाध्येतैव ।

परन्तु नैव तथाभ्युपगम्यते । किन्तु सामान्यविशेषभाववान्

इवाविद्यया आत्मनो विभाव्यमानत्वादेवाज्ञानबोधार्थं

सामान्यविशेषव्यवहारः कल्प्यते । इत्थं सत्तारूपसामान्यस्वरूपेण

विदिते नित्यशुद्धबुद्धमुक्ताखण्डचिदानन्दाद्वितीयब्रह्मात्मना

चाविदिते आत्मनि बन्धाध्यासः सम्भवत्येव । आध्यासिकस्य च

बन्धस्य ज्ञानान्निवृत्तिरपि युज्यत एव । अत एव ग्रन्थस्य

प्रयोजनमपि सम्भवत्येव ।

(A. 99-106) कर्मणा मोक्षो न सिद्ध्यति-

(९९)

पूर्वपक्षसङ्ग्रहः - मुमुक्षुणा निषिद्धानि काम्यानि च वर्जयित्वा नित्यनैमित्तिकानि कर्माणि प्रायश्चित्तरूपाणि च कर्माण्यवश्यमनुष्ठेयानि । निषिद्धकर्माभावान्न हीनलोकप्राप्तिः । काम्यकर्माभावान्प्राप्त्युत्तमलोकप्राप्तिः । नित्यनैमित्तिककर्मानुष्ठानजन्यप्रत्यवायरूपपापं तदनुष्ठानेन नैवोत्पद्यते । इह जन्मनि जन्मान्तरे वा प्रागनुष्ठितानि पापानि सर्वाण्यपि साधारणासाधारणप्रायश्चित्ताभ्यां निःशेषं विनश्यन्ति । नित्यनैमित्तिककर्मानुष्ठानजक्लेशैरपि सञ्चितानि निषिद्धकर्माणि विनश्यन्ति । सञ्चितकाम्यकर्माण्यपि मुमुक्षोरिदानीं तत्फलेच्छाया निवृत्तत्वात्स्वफलं न प्रयच्छन्ति । तस्मान्मुमुक्षोरनायासेन विनैव ज्ञानं जन्माभावरूपमोक्षः सिद्ध्यतीति ।

(१००)

नित्यनैमित्तिकाभ्यां स्वर्गफलं स्यादेव - विना ज्ञानं कर्मणैव मोक्ष इत्येतन्न युज्यते । नित्यनैमित्तिककर्मणामपि फलावश्यंभावनियमस्य तत्र तत्र भाष्येषु युक्त्या प्रमाणेन च सम्यङ्गिरूपितत्वात् । अतो नित्यनैमित्तिककर्मणां फलानभ्युपगमे तद्वाधकवेदो निष्फलो भवेत् । यदि नित्यनैमित्तिककर्मानुष्ठानात्पापं जायेत, तदा तदनुष्ठानात्पापानुत्पत्तिस्तत्फलत्वेनेष्यते । न च नित्यनैमित्तिककर्मानुष्ठानात्पापं जायत इति वक्तुं युक्तम्, अभावाद्भावोत्पत्त्यदर्शनात् । तेषामननुष्ठानमभावः, पापञ्च भावरूपम्, न ह्यभावाद्भावो उत्पद्येत । तस्मान्नित्यनैमित्तिककर्मानुष्ठानात्पापे । नित्यनैमित्तिककर्मानुष्ठानात् पापोत्पत्त्यभ्युपगमे “कथमसतः सज्जायेत” (छा. ६.२.२) “नासतो विद्यते भावो नाभावो विद्यते सतः” (भ. गी. २.१६) इत्यादिश्रुतेर्भगवद्वचनस्य च विरोधः स्यात् । तस्मान्नित्यनैमित्तिककर्मानुष्ठानरूपाभावाद्भावोरूपपापोत्पत्तिरनुपपन्नैव । इत्थं च नित्यनैमित्तिककर्मणां प्रत्यवायानुत्पत्तिरेव फलमिति वचनमसङ्गतम्, विनापि नित्यनैमित्तिककर्माणि पापानुत्पत्तेः सिद्धेः । किञ्च, नित्यनैमित्तिककर्मणां स्वर्गादिफलानङ्गीकारे निष्फलानि तानि स्युः, निष्फलं कर्म विदधच्छास्त्रमपि विफलं भवेत् । तस्मान्नित्यनैमित्तिककर्मणां स्वर्गादिफलमवश्यमभ्युपगन्तव्यमेवेति सिद्धम् ।

(१०१)

प्रायश्चित्तादखिलसञ्चितपापक्षयासम्भवः - यदुक्तं साधारणासाधारणप्रायश्चित्तात्सकलाशुभकर्मक्षयो भवतीति, तन्न सम्भवति । विचित्राण्यनेककल्पानुष्ठिताशुभकर्माण्येकस्मिन्नेव जन्मनि न युगपत् प्रायश्चित्तेन विनश्येयुः । सकलपापक्षयकरत्वेनोक्तगङ्गास्नानेश्वरनामोच्चारणादिसाधारण-प्रायश्चित्तमपि चित्तशुद्ध्यादिद्वारा सकलपापक्षयकरज्ञानोत्पत्तिहेतुत्वाद्गौण्या वृत्त्या पापक्षयकरमित्युच्यते, न तु साक्षात् । सकलपापानां युगपत् साक्षान्नाशकं तु ब्रह्मज्ञानमेव ।

“क्षीयन्ते चास्य कर्माणि तस्मिन् दृष्टे परावरे” (मु. २.२.८) “ज्ञानाग्निः सर्वकर्माणि भस्मसात्कुरुते तथा” (भ. गी. ४.३७) इत्यादिश्रुतिस्मृतिभ्यः ।

(१०२)

सञ्चितकाम्यकर्माण्यज्ञस्यावश्यं फलं प्रदद्युः - यच्चोक्तं जन्मान्तरसञ्चितकाम्यकर्माणि, इदानीं मुमुक्षोस्तत्फलेच्छाभावमात्रेण न फलाय कल्पन्त इति, तदप्यसङ्गतमेव । तथा हि, कर्मरूपबीजादङ्कुरद्वयं जायते, अदृष्टं वासना चेति । धर्माधर्मयोरदृष्टमिति नाम । शुभकर्मणः शुभवासना धर्मरूपोऽङ्कुरश्च जायते । अशुभकर्मणोऽशुभवासना अधर्मरूपोऽङ्कुरश्च जायते । शुभवासनया पुनरपि शुभकर्मणि प्रवृत्तिर्जायते । तादृशशुभकर्मजन्येन धर्मेण सुखोपभोगो जायते । एवमेवाशुभवासनया पुनरप्यशुभकर्मणि प्रवृत्तिः, तादृशाशुभकर्मजन्येनाधर्मेण दुःखोपभोगश्च जायते । इत्थं वासना चादृष्टश्चेत्यङ्कुरद्वयं कर्मरूपबीजाज्जायते । तत्र वासनारूपोऽङ्कुर उपायेन नश्यति । अदृष्टरूपोऽङ्कुरस्तु नादत्वा फलं विनश्यति केनचिदप्युपायेन । अयमेव शास्त्रसिद्धान्तः । अशुभकर्मणो जायमानाशुभवासनारूपोऽङ्कुरः सत्सङ्गाद्युपायैर्विनश्यति । शुभकर्मणो जायमानशुभवासनारूपोऽङ्कुरो दुःसङ्गादिना विनश्यति । अतः पुरुषार्थसाधनानुष्ठानमपि सफलमेव । भोगहेत्वदृष्टं तु भोगं विना न विनश्यति । तस्मात् “स्वं फलमदत्त्वा नैव कर्म क्षीयते” इति शास्त्रोक्तं न विरुद्ध्यते । इत्थमज्ञानां फलभोगमन्तरा न विनश्यति कर्म । ज्ञानिनां त्वन्तरापि फलभोगं कर्म निःशेषं समूलं विनश्यति । यस्मात् कर्ता कर्म फलञ्चेत्येतत् त्रयमपि न परमार्थतोऽस्ति । अपि त्वविद्यया स्वप्नवत्कल्प्यते । अस्या अविद्याया ज्ञानं विरोधि । तस्मादविद्याकल्पितानि कर्मादीन्यपि ज्ञानेन नश्यन्त्येव । यथा निद्रया कल्पितस्वप्नोपलब्धपदार्था जाग्रति निद्राक्षये नोपलभ्यन्ते, तथाविद्यारूपनिद्रया प्रतिभासमानकर्मकर्तृफलात्मकत्रिपुट्यपि ज्ञानात्मकजाग्रद्दृशायामविद्यानिवृत्तावभावीभवति । न ह्येतेषां ज्ञानमन्तरा निःशेषतो नाशः कदापि सम्भवति । किञ्चेदानीं भोक्तुरिच्छाभावमात्रेण सञ्चितकर्मफलभोगो यदि न जायेत, तदेश्वरसङ्कल्पो मिथ्या भवेत् । “फलोपभोगमन्तराज्ञानां कर्म न नश्यति” इतीश्वरसङ्कल्पः । भोक्तुरिच्छाभावमात्रेण कर्मफलनाशाभ्युपगमे ईश्वरसङ्कल्पो मिथ्यैव स्यात् । ईश्वरः “सत्यकामः सत्यसङ्कल्पः” (छा. ८.१.५, ८.७.१) इति हि श्रुतिः । तस्मादिच्छाभावमात्रेण सञ्चितं काम्यकर्म न फलिष्यतीति विरुद्धमेवोच्यते । अपि चेच्छाभावमात्रेण सञ्चितं काम्यकर्म न फलाय कल्पत इति चेत् तर्ह्यशुभकर्मणोऽपि फलं न कस्यचिदपि सम्भवेत्, अशुभकर्मफले दुःखे कस्यापीच्छानुदयात् । तस्माज्ज्ञानाभावे कर्मफलाभावो न केनचिदप्युपायेन सम्भवति । अवश्यं च कृतं कर्म स्वफलं दद्यादेव ।

(१०३)

ज्ञानं विना कर्मफलं न नश्येत् - कर्मानुष्ठानकाले निष्कामस्य पुरुषस्य फलेच्छाभावात्कर्म फलाय न कल्पत इति वेदान्तनिश्चयो यथा, तथैवैकभविकवादे कर्मानुष्ठानानन्तरमपि यस्य पुरुषस्य सञ्चितकर्मफलेच्छा निवर्तते तस्य मुमुक्षोः कर्मफलं न जायते इति यदुक्तं पूर्वं, तद्वेदान्तसिद्धान्तानभिज्ञतयैवोक्तम् । फलाभिसन्ध्यनभिसन्धिपूर्वकं कृतवतोरुभयोरपि कर्मावश्यं फलं ददात्येव । तत्र निष्कामनयानुष्ठितं कर्म मुमुक्षोश्चित्तशुद्धिमात्रं फलं जनयेत् । फलाभिसन्धिपूर्वकमनुष्ठितं सकामस्य कर्म भोगरूपमेव फलं प्रयच्छति, न तु चित्तशुद्धिम् । निष्कामनयानुष्ठितं कर्म मुमुक्षोः सत्त्वशुद्धिश्रवणादिद्वारा अपरोक्षज्ञानं जनयति, न तु काम्यफलम् । निष्कामनया कृतमपि कर्म श्रवणाद्यभावाद्वा, कारणान्तराद्धानुत्पत्तन्नज्ञानस्यानिच्छतोऽपि भोगरूपफलं प्रयच्छत्येवेति वेदान्तसिद्धान्तः । तस्माज्ज्ञानाभावे फलमदत्त्वा नैव कर्म क्षीयते ।

(१०४)

नित्यनैमित्तिकानुष्ठानजक्लेशः सञ्चितपापफलमिति न - नित्यनैमित्तिककर्मानुष्ठानजनितक्लेशस्य पूर्वसञ्चितनिषिद्धकर्मफलरूपत्वात् तेषां न पृथक् फलमस्तीति यदुक्तं, तन्न । सञ्चितनिषिद्धकर्मणामनेकप्रकारात् तत्फलस्य दुःखस्याप्यनेकविधत्वनियमात्कर्मानुष्ठानजनितक्लेश एव तेषां फलमिति वक्तुं न शक्यते ।

(१०५)

सञ्चितसकलकाम्यकर्मफलं नैकेन शरीरेणानुभवितुं शक्यं - किञ्च, सकलसञ्चितकाम्यकर्मणां फलत्वेन समुच्चित्यैकमेव शरीरं जायते इति यत्पूर्वमुक्तं, तन्न सम्भवति । सञ्चितनानाकाम्यकर्मणामनेकविरुद्ध फलमेकेनैव जन्मानुभवितुं न शक्यते । एकस्मिन्नेव जन्मनि युगपदेव नानाशरीरैः सकलभोगाननुभवतीति तु सिद्धयोगिविषये घटते, न त्वितरस्य विषये । सिद्धयोगिनोऽपि ह्यष्टैश्वर्यादिसर्वसिद्धिसामर्थ्यं सत्यपि विना ज्ञानं न मोक्षः सिद्ध्यतीति वेदान्तसिद्धान्तः ।

(१०६)

निष्कृष्टार्थस्तु - इत्थं च काम्यकर्माणि निषिद्धकर्माणि च विहाय नित्यनैमित्तिककर्माण्यनुतिष्ठतोऽज्ञस्य तत्तन्नित्यनैमित्तिककर्माणां फलानुभावाय, जन्मान्तरार्जितशुभाशुभकर्मणां फलानुभावाय च प्रत्येकमनेकशरीराण्युत्पद्येरन्नेव, न तु मोक्षः सम्भवेत् । तस्माज्ज्ञानद्वारा बन्धनिवृत्तिरेवास्य ग्रन्थस्य प्रयोजनमिति युक्तमेवोक्तम् । यथा स्वप्ने उपलभ्यमानमिथ्यावस्तु जाग्रत्प्रबोधमन्तरा न निवर्तते, तथाविद्यादशायामुपलभ्यमानमिथ्याप्रपञ्चोऽपि ज्ञानात्मकजागरणमन्तरा न निवर्ततेति

सिद्धम् ।

(A. 107-108) सम्बन्धविषयाक्षेपः समाधानण च-

(१०७)

आक्षेपः - अधिकार्याद्यसिद्धेर्न सम्बन्धोऽपि सिद्ध्यति । तथा हि, (१) विषयासिद्ध्या ग्रन्थविषययोः प्रतिपाद्यप्रतिपादकभावरूपः सम्बन्धो न सिद्ध्यति । (२) अधिकारिफलयोरभावाच्चानयोः प्राप्यप्रापकभावरूपसम्बन्धो न सिद्ध्यति । (३) अधिकार्यसिद्ध्या अधिकारिविचारयोः कर्तृकर्तव्यभावरूपसम्बन्धो न सिद्ध्यति । (४) निष्फलत्वाज्ज्ञानस्य ग्रन्थज्ञानयोर्जन्यजनकभावः सम्बन्धोऽपि न सिद्ध्यति । सफलं च वस्तूत्पद्येत न निष्फलं, ज्ञानं तु पूर्वोक्तरीत्या न सफलम् । (५) किञ्च ज्ञानस्य स्वरूपासिद्ध्यैव न ज्ञानग्रन्थयोः सम्बन्धो घटते । सिद्धान्ते हि जीवब्रह्माभेदनिश्चय एव ज्ञानमित्युच्यते । जीवब्रह्माभेदासम्भवादेव स च निश्चयो मृषेति प्राग्विषयप्रस्तावे आक्षिप्तत्वाद्भेदनिश्चयरूपं ज्ञानं न सिद्ध्यति । इत्थमधिकार्याद्यनुबन्धचतुष्टयासिद्ध्यास्य ग्रन्थस्यारम्भो विफल इति ।

(१०८)

समाधानं - पूर्वोक्तप्रकारेण ग्रन्थस्याधिकारिविषयप्रयोजनानां श्रुतियुक्त्यनुभवैः प्रसाधितत्वाद्देषां सम्बन्धोऽपि सम्भवति । तस्मादस्य ग्रन्थस्यारम्भः शक्यत एव कर्तुम् । इति श्रीवासुदेवब्रह्मेन्द्रसरस्वतीविरचिते संस्कृतविचारसागरे अनुबन्धानां विशेषतो निरूपणं नाम द्वितीयस्तरङ्गः ॥

(A. 109-121)

विचारसागरः

Chapter 3 संस्कृतविचारसागरे गुरुशिष्यस्वरूपनिरूपणं नाम
तृतीयस्तरङ्गः ।

(१०९)

ग्रन्थारम्भप्रतिज्ञा - यस्त्वनुबन्धचतुष्टयं सम्यक् विज्ञाय वेदान्तविज्ञानसुनिश्चितार्थं स्थितप्रज्ञं वरिष्ठं श्रोत्रियं सद्गुरुमासाद्य तत्प्रसादाद्वेदान्तग्रन्थं पठति, शृणोति चात्यादरेण श्रद्धया भक्त्या च, स एव मोक्षसाधनं ज्ञानं प्राप्नोति । गुरुशिष्यसंवादरूपेणार्थनिरूपणे कृते श्रोतॄणां सुखावबोधो भवेदिति गुरुशिष्यप्रश्नप्रतिवचनरूपेण ग्रन्थ आरभ्यते ।

(११०)

गुरुलक्षणं - यः साङ्गवेदाध्यायी तदर्थज्ञो जीवब्रह्मैक्यविषयकदृढतरनिश्चयात्परिनिष्ठितात्मसाक्षात्कारवान् स एव गुरुः । न हि वेदाध्ययनवत्त्वमात्रेणात्मज्ञानशून्यो गुरुर्भवति । आत्मज्ञोऽपि वेदाध्ययनशून्यः, स्वयं मुक्तोऽपि परोपदेशयोग्यगुरुर्न स्यात्; यतो जिज्ञासुशिष्यहृद्गतसन्देहनिवर्तनक्षमाणो युक्तीनां प्रतिभानं वेदाध्ययनशून्यस्य न जायते । सन्देहशून्यस्योत्तमसंस्कारवतश्चरमजन्मनो जिज्ञासोरुपदेशे समर्थोऽप्ययम्, साधारण्येन सर्वमुमुक्षुजनोपदेशसामर्थ्याभावान्नाचार्यो भवितुमर्हति । तस्माद्वेदाध्ययनसम्पन्न आत्मज्ञश्चैवाचार्य इत्युच्यते । स हि शिष्यबुद्धिगतपञ्चविधभेदान्नाना समर्थः स्यात् । ते च भेदाः - (१) जीवेश्वरभेदः, (२) जीवानां परस्परभेदः, (३) जीवजडभेदः, (४) ईश्वरजडभेदः, (५) जडानां परस्परभेद इति । सर्वानेतान् भेदान् खण्डयितुं स एव समर्थः । भेदश्च

१. यथा स्वयं मार्गज्ञो मार्गोपदेशं समर्थस्तथा ब्रह्मस्वरूपज्ञ एव ब्रह्मोपदेशयोग्यो भवति ।

२. पञ्चभेदखण्डनयुक्तयः-

(१) घटाकाशमठाकाशभेदवत्

जीवेश्वरभेदोऽविद्यामायारूपोपाधिजनितत्वात्

कल्पितः ।

(२) नानाघटाकाशभेदवत् जीवानां परस्परभेद
 आभाससहितान्तःकरणरूपोपाधिजनितत्वात् कल्पितः ।
 (३) जीवजडभेदः साभासान्तःकरणनिराभासनामरूपमायोपाधिजनितत्वात् कल्पितः ।
 (४) ईश्वरजडभेदः साभासमायानामरूपमायोपाधिजनितत्वात् कल्पितः ।
 (५) रज्ज्वारोपितसर्पदण्डादिभेदवत् जडानां परस्परभेदो
 नामरूपमायोपाधिजनि० तत्वात् कल्पितः । भयहेतुः ।
 “उदरमन्तरं कुरुते” (तै. ब्र. ७) “द्वितीयाद्वै
 भयं भवति” (बृ. १.४.२) इत्यादिश्रुतिभ्यः ।
 तस्माद्भेदोऽवश्यं खण्डनीयः । उक्तलक्षण एवाचार्यः स्वशिष्यं
 “अविद्यादिसर्वमलशून्याद्वितीयब्रह्मैवाहमस्मि”
 इति साक्षादपरोक्षानुभववन्तं कर्तुं शक्नुयात् ।
 तादृशसाक्षात्कारवानेव शिष्यः, “सर्वोऽपि
 संसारो दृश्यप्रपञ्चो द्वैतः स्वप्नादिवन्मयि चिन्मात्रे
 स्वाज्ञानवशान्मिथ्या प्रतिभासते” इति साक्षाजानीयात् ।
 ईदृशाद्भुतदुर्दर्शस्वात्मतत्त्वोपदेष्टैव आचार्य इत्युच्यते ।
 संसारमहाग्राहग्रस्तं शिष्यं तन्मुखाजीवब्रह्माद्वैतोपदेशेन यो
 मोचयति स एव गुरुः । बहवो गुरवः सन्ति शिष्यवित्तापहारकाः ।
 दुर्लभोऽयं गुरुर्देवि शिष्यहत्तापहारकः ॥ (गु. गी. १६०)
 इति स्मृतेः ।

(१११)

शिष्यलक्षणं - वेदान्तग्रन्थप्रवृत्तिसम्पादकं प्रथमतरङ्गे यदधिकारिविशेषणमुक्तं साधनचतुष्टयरूपं
 तत्सम्पत्तिरेव शिष्यस्य लक्षणं भवति ।

(११२)

गुरुभक्तेः फलं - ईश्वरापेक्षयाप्यधिकतया श्रद्धाभक्तिप्रणामादिकं गुरौ शिष्येण कर्तव्यम् ।
 यतोऽखिलशास्त्रव्युत्पन्नोऽपि गुरूपदेशमन्तरा स्वात्मतत्त्वं न जानीयात् । “नैषा तर्केण
 मतिरापनेया” (क. १.२.९) “नायमात्मा प्रवचनेन लभ्यो न मेधया न बहुना श्रुतेन” (क.
 १.२.२३, मु. ३.२.३) “आचार्यवान् पुरुषो वेद” (छा. ६.१४.२) “आचार्याद्वैव विद्या विदिता
 साधिष्ठं प्रापत् (छा. ४.९.३) इति श्रुतेः । अयमेवार्थो वक्ष्यमाणदृष्टान्तेन स्फुटीक्रियते ।
 तथा हि, वेदरूपसमुद्रो गुरूपदेशाभावे क्षारो भवति । क्षारसागरे पतितस्तज्जलं पीत्वा

केवलं दुःखमेवानुभवति यथा, तथा गुरुपदेशं विनैव शास्त्रान्तरकुशला अपि स्वातन्त्र्येण वेदार्थं विचारयन्तो गुरुसम्प्रदायाभावाद्भेद एव सर्ववेदार्थं इति स्वमतिविभवानुसारेण निश्चित्य भेदरूपक्षारजलमेवास्वाद्य जननमरणप्रबन्धात्मकदुःखमेवाविश्रममनुभवन्ति; न तु मुक्तिरूपनित्यनिरतिशयानन्दं लभन्ते ।

१. जननमरणात्मकं भयम् ।

२. श्रीवासिष्ठद्विविधभागवतसूतसंहितादिसकलेतिहासपुराणादिकेष्वद्वैतमेव प्रतिपाद्यते । तथाष्टोत्तरशतोपनिषतस्वपि । अपि चानधिगताबाधितापूर्वत्वाच्चाद्वैतमेव शास्त्रार्थः । किञ्च “बृह बृहि वृद्धौ” इति धातुर्वृद्धिमाचष्टे । सा च वृद्धिरत्र प्रतियोगिविशेषानुपादानान्निरतिशयैव विवक्षिता । सति तु वस्त्वन्तरे तेन परिच्छेदाद्बुद्धेर्निरतिशयत्वं भज्यते । तथा च वस्त्वन्तरकृतपरिच्छेदरहितमेव ब्रह्मशब्दवाच्यम् । देशकालयोरपि वस्तुत्वात्, वस्तुमात्रस्य च ब्रह्मस्वरूपेऽध्यस्तत्वेन, वस्तुकृतपरिच्छेदनिरासेनैव ब्रह्मणि देशकालकृतपरिच्छेदनिरासो बोध्यः । जीवब्रह्मैक्योपदेष्टैव गुरुरिति गुरुलक्षणं निरूपतिम्; तादृशादखण्डब्रह्मात्मैकत्वविदः सद्गुरोर्मुखाद्ये वेदान्तविचारं कुर्वन्ति, ते देवामृतादप्यधिकं निरतिशयं ब्रह्मानन्दमनुभवन्ति । यथा स्वभावतः क्षारं समुद्रजलं पात्रेण गृहीत्वा पीतञ्चेत्तदा क्षारमेव भवति, तदेव समुद्रजलं मेघैराकृष्य वृष्टं सत् पीतं चेदतिमधुरं भवति; तथा वेदार्थोऽपि स्वातन्त्र्येण गुरुसम्प्रदायं विना विचारितश्चेज्जननमरणदुःखहेतुर्भवति, स एवाद्वैतब्रह्मात्मापरोक्षानुभविश्री सद्गुरुमुखादवाप्यते चेन्नित्यनिरतिशयापरोक्षाखण्डानन्दस्वरूपात्माधिगमाय भवति । तस्माद्गुरुमुखादेव वेदार्थो ग्राह्यो वैदिकेन ।

(११३)

ब्रह्मज्ञाद्गुरोरेव वेदार्थो ग्राह्यः - यथा दृतिमुखाद्वा घटमुखाद्वा गृहीतं समुद्रजलं स्वविलक्षणरसास्वादनहेतुर्न भवति, तथाज्ञपुरुषमुखाद्गृहीतं वेदरूपसमुद्रस्यार्थरूपं जलं विलक्षणानन्दजनकं न भवति । तस्माद्दज्ञः पाठकगुरुर्दृतिघटादिसमः । ज्ञानी गुरुर्मैघसम इति प्रागुक्तम् । तस्मान्मुमुक्षुर्दृतिघटादितुल्यमज्ञपाठकगुरुं हित्वा

मेघतुल्यब्रह्मज्ञगुरुमुखाद्वेदार्थश्रवणं कुर्यात् “तद्विज्ञानार्थं स गुरुमेवाभिगच्छेत् समित्पाणिः श्रोत्रियं ब्रह्मनिष्ठम्” (मु. १.२.१२) “उपदेक्ष्यन्ति ते ज्ञानं ज्ञानिनस्तत्त्वदर्शिनः” (भ. गी. ४.३४) इत्यादिश्रुतिस्मृतिभ्यः ।

(११४)

पौरुषेयप्रबन्धादपि ज्ञानं जायेत - ब्रह्मविन्मुखादेव वेदार्थो ग्रहीतव्य इति पूर्वावर्ते उक्तत्वाद्देदान्तवाक्यार्थविचारेणैव जीवब्रह्मैक्यज्ञानं जायेत, न त्वितरैः पौरुषेयैः संस्कृतग्रन्थैर्वा भाषाप्रबन्धैर्वैति सिद्धम् । अस्य प्रबन्धस्य पौरुषेयत्वादारम्भो व्यर्थ इत्याशङ्कायां उच्यते - “स यो ह वै तत् परं ब्रह्म वेदं ब्रह्मैव

१. विभेत्त्यल्पश्रुताद्वेदो मामयं प्रतरिष्यति ।

इतिहासपुराणाभ्यां वेदं समुपबृंहयेत् ॥

आचिनोतीति हि शास्त्रमाचारे स्थापयत्यपि ।

स्वयमाचरते यस्मादाचार्यस्तेन कथ्यते ॥

गुकारो ह्यन्धकारः स्यात् रुकारस्तन्निवर्तकः ।

ब्रह्मान्धकारनाशित्वाद्गुरुरित्युच्यते बुधैः ॥

२. पौरुषेयवेदान्तप्रकरणग्रन्थैर्ज्ञानं न जायेतेति वदन् वादी

प्रष्टव्यः । (१) किं तादृशग्रन्थैर्वेदवचनानुसारित्वाभावात्

ज्ञानं जायेत, (२) उत वेदार्थानुसारित्वाभावाद्देति ।

वेदवचनानुसारित्वाभावादिति चेत् - स्मृतीतिहासपुराणादीनामपि

तथात्वात्तेभ्योऽपि ज्ञानानुत्पत्तिप्रसङ्गः । अथ

वेदार्थानुसारित्वाभावादिति चेत्, तन्न । यथा बहवः

स्मृतिपुराणादयो ग्रन्था वेदार्थसारिण एव तथा

संस्कृतप्राकृतभाषादिमयवेदान्तप्रकरणग्रन्था

अपि बहवो वेदार्थानुसारिणो भवन्त्येव । यथा

चायुर्वेदानुसारिसंस्कृतप्राकृतादिग्रन्था

रोगतिन्निवर्तकौषधादिज्ञानं जनयन्ति, तथा

वेदार्थानुसारिसंस्कृतप्राकृतादिवेदान्तप्रकरणग्रन्था अपि

अद्वितीयात्मविज्ञानं तदुपायज्ञानं च जनयेयुरेव । भवति”

(मु. ३.२.९) इत्यादिश्रुत्या ब्रह्मवित् ज्ञानी ब्रह्मैव । अत एव तस्य

वाक् वेदरूपैव । सा च वाक्, संस्कृतरूपा वास्तु भाषाप्रबन्धादिरूपा

वास्तु, सर्वथा तस्य वचनं भेदभ्रमं निवर्तयति
निःशेषम् । ननु “वेदान्तविज्ञानसुनिश्चितार्थाः”
(मु. ३.२.६) “तं त्वौपनिषदं पुरुषम्”
(बृ. ३.९.२६) इत्यादिश्रुतिभिर्वेदवाक्यादेव ब्रह्मज्ञानं
जायेत न तु प्रमाणभूतैरपि प्रबन्धान्तरैरिति चेन्न;
तथादर्शनात् । आयुर्वेदोक्तरोगतन्निदानस्थानौषधादीनां
ज्ञानमितरसंस्कृतवैद्यग्रन्थैः

प्राकृतभाषादिग्रन्थैश्च यथा सममेवोत्पद्यते, तथा
सर्वेषां प्रत्यक्कैतन्याभिन्नाद्वितीयब्रह्मज्ञानमपि
पौरुषेयग्रन्थैरपि जायेतैव । अत एव
सर्वज्ञैर्मुनिभिर्महर्षिभिर्ब्रह्मनिष्ठैः वेदान्तार्थानुवादकैः
स्मृतीतिहासपुराणादिबहुग्रन्थैरद्वितीयब्रह्मात्मविद्या स्फुटं
विवृता वर्तते । विनौपनिषदा ज्ञानं चेन्नोत्पद्येत,
तदा तैः स्मृत्यादिप्रणयनं व्यर्थं प्रसज्येत ।
तस्मादुपनिषदामविरोधेनात्मस्वरूपप्रतिपादनपरैर्यैः कैश्चिदपि
ग्रन्थैर्ज्ञानं जायेतैवेत्यभ्युपगन्तव्यम् । तत्प्रतिपादकवाक्यानि
वैदिकानि वा सन्तु भाषान्तरभूतानि वा, नैवास्ति विशेषः । एवञ्च
पौरुषेयग्रन्थैरपि ज्ञानं जायेतेति सिद्धम् ।

(११५)

श्रीगुरुसेवा - यस्य ब्रह्मविदो वाक् वेदवाक्यसमा तमेव ब्रह्मविदमाचार्यबुद्धोपासीत
जिज्ञासुः । यदोपासनया गुरुरावर्जितो भवति तदा जिज्ञासुर्निजस्वरूपमपरोक्षीकरोति
। एतेन गुरुसेवाभ्यधिकेश्वरसेवात् इति सिद्ध्यति । ईश्वरसेवादृष्टफलमात्रहेतुः, सद्गुरुसेवा
तु दृष्टादृष्टोभयफलहेतुः । धर्माधर्मोत्पत्तिद्वारा फलहेतुर्यो भवति सोऽदृष्टफलहेतुरिति,
धर्माधर्मोत्पत्तिं विनैव साक्षात्फलहेतुर्यो भवति स दृष्टफलहेतुरिति चोच्यते । ईश्वरसेवा
धर्मोत्पत्तिद्वारान्तःकरणशुद्धिरूपफलहेतुर्भवति; अत एवेश्वरसेवादृष्टफलहेतुः । सद्गुरुसेवा
तु धर्मनिरपेक्षा आचार्यप्रसादमात्रेणोपदेशात्मकफलहेतुर्भवति । तस्मात् दृष्टफलहेतुः
सद्गुरुसेवेत्युच्यते । किञ्च सद्गुरुसेवा धर्मोत्पत्तिद्वारान्तःकरणशुद्धिरूपफलहेतुश्चेश्वरसेवावद्भवति
। अतोऽदृष्टफलहेतुरपि भवति । एतेनाचार्यसेवा हीश्वरोपासनातोऽधिकतरा विज्ञायते ।
तस्मात्सर्वथा जिज्ञासुमुमुक्षुभिः श्रीसद्गुरुवरो ब्रह्मनिष्ठ एव सदा सेव्यः ।

(११६)

गुरुसेवाक्रमः - श्रीसद्गुरुलाभोत्तरक्षणे तद्दर्शनमात्रात् सा१. पद्भ्यां कराभ्यामूरुभ्यामुरसा शिरसा भुवि ।

पतनं दीर्घतरुवत् प्रणामोऽष्टाङ्ग उच्यते ॥

पद्भ्यां कराभ्यां जानुभ्यामुरसा शिरसा दृशा ।

वचसा मनसा चैव प्रणामोऽष्टाङ्ग उच्यते ॥

ष्टाङ्गं नमस्कृत्य तच्चरणकमलरजांसि परिशुद्धतमानि स्वोत्तमाङ्गे धारयेत् । पश्चात् सद्गुरुप्रसादाद्बन्धमोचनाकाङ्क्षी तीव्रतरमुमुक्षुर्गुरुकुले ब्रह्मचारी वसेत् । तस्मै स्वशरीरमनोवाग्धनानि समर्पयेत् ।

(११७)

शरीरार्पणं - श्रीसद्गुरोरभिमतशुश्रूषां बहुतरं कृत्वा मनागपि तदाज्ञानतिलङ्घनेन वर्तनमेव शरीरार्पणमित्युच्यते ।

(११८)

मनोऽर्पणं - ब्रह्मविष्णुशिवात्मक एव श्रीसद्गुरुर्नान्य इति मनसा निश्चित्य तस्मिन् परमां भक्तिं प्रेमातिशयं च कृत्वा, यथा तस्य कृपाकटाक्षः स्वस्मिन् पतेत्तथा तमनुवर्तेत । स्वप्नेऽपि तस्मिन् दोषदृष्टिं न कुर्यात् । स एव हरिः, हरः, ब्रह्मा, गङ्गा, सूर्यः, इति विजानीयात् । निरतिशयक्षेमार्थी मुमुक्षुः श्रीसद्गुरोः स्वरूपं हृदि धारयन् सदा तमेव ध्यायेत् । एतत्सर्वं मनोऽर्पणमुच्यते ।

(११९)

वागर्पणं - “यान्यस्माकं सुचरितानि तानि त्वयोपास्यानि” (तै. शि. ११-२) इत्यादिश्रुत्युक्तप्रकारेण श्रीसद्गुरूप्रारब्धकर्माधीनशरीरादिगतगुणगणकीर्तनमन्तरा तन्निष्ठदोषाणामनुच्चारणमेव वागर्पणमुच्यते ।

(१२०)

धनार्पणं - पत्नीपुत्रभूमिपशुदासीदासद्रव्यगृहधान्यानां धनमिति लोकप्रसिद्धिः । एतत्सर्वं सन्न्यस्य शरणत्वेन श्रीसद्गुरोरुपसदनमेव धनार्पणमुच्यते । सन्न्यासित्वेन सर्वसङ्गपरित्यागस्य कृतत्वात्कृतार्थः श्रीसद्गुरुर्न धनादिकं किञ्चिदप्यपेक्षेत शिष्येभ्यः । अत एव सर्वपरिग्रहत्यागपूर्वकं

स्वार्पणमेव गुरवे धनार्पणमित्युच्यते । यदि स्याद्गुरुर्गृहाश्रमी तदा सर्वं धनं तस्मा एव समर्पयेत् । “इमे विदेहाः अयमहमस्मि” (बृ. ४.२.४)

१. सा च भक्तिर्नवविधा - (१) श्रवणं (२) कीर्तनं (३) स्मरणं
(४) पादसेवनं (५) अर्चनं (६) वन्दनं (७) दास्यं (८) सख्यं
(९) आत्मनिवेदनम्, इति तथा चोक्तमन्यत्रश्रवणं कीर्तनं चैव
स्मरणं पादसेवनम् । अर्चनं वन्दनं दास्यं सख्यमात्मनिवेदनम् ॥

इति ।

२. श्रीसद्गुरुर्यदा शिष्ये प्रसन्नो भवति तदा स विष्णुरूपेण
वर्तते । यदा क्रुद्धस्तदा शिवरूपेण, यदा राजसव्यापारेण
युक्तस्तदा ब्रह्मरूपेण, यदा प्रशान्तस्तदा गङ्गारूपेण, यदा
वेदान्तवाक्यकरणैः शिष्यभ्रमसंशयादिसहिताज्ञानं निःशेषं
निवर्तयति तदा सूर्यरूपेण च वर्तते इति विज्ञेयम् । इत्थं
ब्रह्मनिष्ठे श्रीसद्गुरौ शिष्येण साक्षादीश्वरबुद्धिः कार्या ।
स्वप्नेऽपि तद्दोषग्राहिणा न भाव्यम् । ज्ञानलाभाय ज्ञानावाप्तेः
प्राक् गुरुः सेव्यः । परमपि कृतघ्नतादोषनिवृत्तये
गुरुः सेव्यः । तथा चोक्तमादौ ज्ञानाप्तये पश्चात्
कृतघ्नत्वनिवृत्तये । यावज्जीवं त्रयो वन्द्या वेदान्तो
गुरुरीश्वरः ॥ इति । इतिवत् । अयमपरो धनार्पणप्रकारः । न
च ब्रह्मविच्चेद्गुरुः स कथं गृहाश्रमी स्यादिति शङ्क्यम् ।
वसिष्ठविश्वामित्रव्यासयाज्ञवल्क्योद्दालकरामकृष्णादयोऽपि
श्रीसद्गुरुवो गृहाश्रम एवावर्तन्त इति
श्रुतिस्मृतिशतेभ्योऽवगम्यते । तस्माद्गृहाश्रमे वर्तमाना अपि
ब्रह्मनिष्ठा गुरवो भवेयुः ।

(१२१)

श्रीसद्गुरुलाभानन्तरं शिष्याचरणप्रकारः - निःश्रेयसार्थिना मुमुक्षुणा पूर्वोक्तप्रकारेण शरीरादीन्
श्रीसद्गुरवे समर्प्य, तद्वसतावन्यत्र वा गुरोः समीपे वसता, दृढतरात्मापरोक्षसाक्षात्कारपर्यन्तं
भिक्षाशिना च भाव्यम् । ताञ्च भिक्षां स्वातन्त्र्येण न भुञ्जीत, श्रीसद्गुरुसन्निधौ समर्पयेत् ।
श्रीसद्गुरोरनुज्ञा स्याच्चेत् तदाश्रीयाद्विज्ञाम् । यदि गुरोः शिष्यभक्त्यतिशयपरीक्षणाय नानुमन्येत
तदा तूष्णीमेवोपवसेत् । न चैकस्मिन्दिवसे द्विर्भिक्षार्थं ग्रामं प्रविशेत् । ततः परेद्युर्यथाविधि

भिक्षाचर्यं चरेत् । एवं गुरुं सेवमानो न मनागपि मनोविकृतिमाद्येत । यदा चिरकालमेवं सेव्यमानो गुरुः प्रसीदति तदा तत्समयं प्रतीक्ष्य स्वजिज्ञासां तस्मै निवेदयेत् ।

स्वामिन्नमस्ते नतलोकबन्धो कारुण्यसिन्धो पतितं भवाब्धौ ।

मामुद्धरात्मीयकटाक्षदृष्ट्या ऋज्ज्यातिकारुण्यसुधाभिवृष्ट्या ॥ (वि. चू. ३७)

इत्यादिस्तुतिपूर्वकं प्रश्नेच्छां निवेदयेत् । यदि पृच्छेत्यनुमतिं दद्यात्तदा स्वसंशयो निवेदनीयः । शिष्यस्यानन्तजन्मान्तरार्जितपुण्यपुञ्जवशात् श्रीसद्गुरुः कृपया केवलं धनाद्यनपेक्षया यद्युपदिशेत्, तदोत्तमाधिकारिणस्तस्य निरतिशयकल्याणं जायेत् । तत्रोत्तमोत्तमब्रह्मनिष्ठश्रीसद्गुरुसेवायाः फलं द्विविधम्; श्रीसद्गुरोर्निरतिशयप्रसादलाभः प्रथमं फलम्, द्वितीयं फलं तु कामक्रोधादिसर्वमलनिवृत्तिद्वारान्तःकरणशुद्धिः । एतद्व्यमप्युत्तमाधिकारिणः शिष्यस्य सिद्धमेव भवति ।

गुरवे यो मनोवाचौ कायार्थादि समर्प्य तम् ।

सेवते भवति ब्रह्म प्रसादातिशयाद्गुरोः ॥

यस्तु मनोवाक्कायादिकं श्रीसद्गुरवे समर्प्याहोरात्रं तं शुश्रूषते स हि ब्रह्मैव भवति । सद्गुरुश्चास्मै साहाय्यं करोति ।

इति श्रीवासुदेवब्रह्मेन्द्रसरस्वतीविरचिते संस्कृतविचारसागरे गुरुशिष्यस्वरूपनिरूपणं नाम तृतीयस्तरङ्गः ॥

१. अयं च नियमो ब्रह्मचारिसन्न्यासिनाम्, न गृहस्थस्य ।

विचारसागरः

Chapter 4 संस्कृतविचारसागरे उत्तमाधिकारिण उपदेशनिरूपणं नाम
चतुर्थस्तरङ्गः ।



इदानीं गुरुशिष्यसंवादात्मिका काचन अपूर्वाख्यायिका विरच्यते । एतच्छ्रवणमात्रेण
जिज्ञासुर्मुमुक्षुरात्मविचारे भृशं समर्थो भवेत् ।

(A. 122-125) शुभसन्ततेः राज्ञः, तत्त्वदृष्टिरिति, अदृष्टिरिति,
तर्कदृष्टिरिति समाख्यातानां तत्पुत्राणां च कथा-

(१२२)

शुभसन्ततेस्त्रैलोक्याधिपत्यं - शुभसन्ततिर्नाम कश्चन राजा लोकत्रयमनुशशास । तस्यासंख्यः
पुत्राः - तत्त्वदृष्टिः, अदृष्टिः, तर्कदृष्टिरिति च विख्याताः, चतुःशास्त्रप्रवीणाश्च । ते च क्रमेणास्मिन्
ग्रन्थे चतुर्थपञ्चमषष्ठतरङ्गेषूत्तममध्यमकनिष्ठाधिकारित्वेन वर्ण्यन्ते । राजा तु शुभसन्ततिः
शैशवं क्रीडायाम्, यौवनं च स्त्रीभोगे विनियुञ्जानोऽपि स्वभुजबलेन लोकत्रयमपि न्याय्येन
मार्गेणापालयत् ।

(१२३)

पुत्रेषु राज्यं समर्प्य शुभसन्ततेः प्रव्रजनं - तस्य राज्ञः कदाचित्स्वपूर्वपुण्यवशात् “आत्मा
अजो नित्यो निरतिशयानन्दस्वरूपश्च; ततोऽन्यत् सर्वं दुःखात्मकम्” इति विवेक उदियाय
। तदा सोऽचिन्तयत् - “अहमात्मविचारं कुर्याम्, त्रयः पुत्रा मम लोकत्रयं पालयन्तु”
इति । ततो मन्त्रिद्वारा पुत्रान् स्वसमीपमानाय्य स्वस्य भोगे वैराग्यमेकान्ते रतिं च तेभ्यो
निवेद्य राज्याधिकारमङ्गीकर्तुं तानाज्ञापयन्नेकैकस्मै एकैकं लोकं विभज्यादात् । विभज्य
राज्यादाने पुत्राणां मिथः कलहः, तन्मूलकतया प्रजानां दुःखं च भवेदिति मन्वानो राजा
स्वयमेव स्वराज्यं पुत्रेभ्यो विभज्यादात् । यत्र मानवो मृतः सन् परमेश्वरात्तारकमन्त्रोपदेशं

लब्धवानायासेन मुक्तिं लभेत, यत्र च सर्वान्तर्यामी विश्वेश्वरः सदा सन्निहितः, यत्र चातिगभीरा गङ्गा “उत्तरवाहिनी” इति प्रथिता प्रवहति, तत्र काशीनगरे स्थित्वा स्वस्वः श्रुत्यादिषूपलभ्यमानजनकयाज्ञवल्क्याद्याख्यायिकावदियं गुरुशिष्यसंवादात्मिका कथा पुराणाद्यप्रसिद्धापि स्वबुद्धिमात्रेणापूर्वतया कल्प्यते ।

२. काश्यां हि जन्तोः प्राणेषूत्क्रममाणेषु रुद्रस्तारकं ब्रह्म व्याचष्टे, येनासावमृतो भूत्वा मोक्षं लभते । यत्र कुत्रापि वा काश्यां मरणे स महेश्वरः । जन्तोर्दक्षिणकर्णे तु मत्तारं समुपादिशेत् ॥ इति श्रुत्यभिप्रायोऽत्र दर्शितः । राज्यं पालयितुं पुत्रानादिदेश स राजा । पुनरपि स पुत्रानवोचत् - “अयमपारः संसारो दुःखरूपः । पामरास्तु तं सुखरूपं मत्वा सांसारिकभोगाया धनमेवात्यादरेणोपार्जयन्ति । न तु मुक्त्यर्थमात्मविचारं कुर्वन्ति । ईदृशपामरजनैः सह वासं विहायैकान्ते निजसुखलाभायाहं यतिष्ये” इति ।

(१२४)

पुत्राणामपि राज्यजिहासा - पितृवाक्यमिदं श्रुत्वा सद्युक्तिबुद्धियुक्तास्त्रयोऽपि पुत्रा एकान्ते सम्भूयैवं समालोचयन् - “पितास्मान् संसारसागरे दुःखोदके पातयित्वा स्वयं ब्रह्मानन्दं प्रतिपित्सति । यस्मादात्मविचारासक्तोऽपारदुःखरूपत्वात्खण्डमसपत्नमपि राज्यं पिता जिहासति, तस्माद्वयमपीदं राज्यमत्यन्तदुःखरूपं परित्यजेम” इति ।

(१२५)

स्वगृहान्निर्गत्य त्रयाणां गुरूपसदनं - एवं निर्णीय ते त्रयोऽपि पुत्रा मुमुक्षवः शुभसन्ततिरिति पितुर्नामान्वर्थीकुर्वन्तः सद्गुरुमन्वेष्टुं राजगृहान्निर्गम्युः । अनेकदेशानटित्वान्ततस्ते गङ्गातटमेव प्राप्य तत्र विविक्ते देशेऽत्युन्नतशाखास्कन्धफलपलाशशालिभिर्वृक्षैर्निबिडिते वने कस्यचिद्वटतरोर्मूले चिन्मुद्रया जीवब्रह्मैक्यं स्वशिष्येभ्यो निर्दुष्टेभ्य उपदिशन्तं गुणातीतं श्रीसद्गुरुं ददृशुः । कैलासे महाभाण्डीरवटमूले सनकादिभ्यस्तत्त्वमुपदिशन्तं परमशिवं श्रीदक्षिणामूर्तिमिव ते तं विभाव्य, साष्टाङ्गं प्रणिपत्य, मोक्षेच्छया यथाविधि तं शरणं गतास्तन्निकटे षण्मासान् ब्रह्मचर्यमूषुः । ततः श्रीसद्गुरुः प्रसन्नो भूत्वा मधुरया गिरा केन प्रयोजनेनागता यूयम्, के यूयम्, कुतो वात्रागमनम्, इति तान् पप्रच्छ । तदा तत्त्वदृष्टिर्भ्रात्रोरिङ्गितज्ञः साञ्जलिपुटः सविनयं प्रत्यब्रवीत् ।

(१२६)

तत्त्वदृष्टिर्गुरोरनुमतिं प्रार्थयते - "हे भगवन् । वयं त्रयोऽपि भ्रातरः शुभसन्ततेः राज्ञः कुमाराः अज्ञाः अत्यन्तं शोच्याः निजस्वरूपजिज्ञासवो भवन्तं शरणं गताः । भवान् हि कृपासमुद्रः कल्पतरुचिन्तामणिकामधेनुवच्च विराजते । वयं तु दुःखवशंवदाः । यद्याज्ञा दीयते

१. अङ्गुष्ठतर्जनीयोगश्चिन्मुद्रेति कीर्त्यते । इयं भद्रामुद्रा,

लोपामुद्रा, तर्कमुद्रा, ज्ञानमुद्रा चेति कीर्त्यते ।

२. स्तेयम्, हिंसा, अब्रह्मचर्यमित्येते त्रयः शरीरदोषाः ।

अनृतम्, परनिन्दा, कटुभाषणम्, वृथालापः, इत्येते चत्वारो

वाग्दोषाः । इच्छा, चिन्ता, बुद्धिमान्द्यमित्येते त्रयो मनोदोषाः ।

नृसिंहतापिन्युपनिषत्प्रसिद्धा एते दश दोषाः ।

३. तृतीयतरङ्गोक्तविधानेन । तर्ह्यस्मदभिप्रायं

निवेदयामः" इति तत्त्वदृष्टिः प्राह । "हे शिष्य ।

शृणु मे वचः । तच्छ्रवणेन त्वद्बुद्धयग्रन्थयः संशयाश्च

समूलमुन्मूलिता भवेयुः, त्वं च परमानन्दं प्राप्नुयाः" इति गुरुरवोचत् ।

(१२७)

मुमुक्षाभिव्यञ्जकस्तत्त्वदृष्टिप्रश्नः - श्रीगुरोः कारुण्यं ज्ञात्वा हृदयानन्दसन्दोहहतुन्दिलः संस्तत्त्वदृष्टिः स्वाभिलषितकार्यं सिद्धमिति निश्चित्य सविनयं पप्रच्छ - हे भगवन् । भवान् कृपानिधिः श्रीसदाशिवदक्षिणामूर्तिसमः सर्वज्ञः । वयं तु सर्वेऽज्ञाः जननमरणादिदुःखरूपसंसारद्विभीमः । अस्माकं तन्निवृत्तेः परमानन्दप्राप्तेश्चोपायो वक्तव्यः । नानाप्रकारोपासनानि कर्माणि चानुष्ठितानि । नैवास्मदभिलषितार्थसिद्धिरभूत्, प्रत्युत संसारात्मकबन्ध एव दृढीभवति । तस्मात् येनोपायान्तरेण वयं कृतार्था भवेम तमुपायमस्मान् शाधि भोः ।

(A. 128-168) ज्ञानोपदेशः-

(१२८)

शिष्यस्य मोक्षेच्छा भ्रान्तिजन्येत्युपपादनपूर्वकं महावाक्योपदेशः - आत्यन्तिकदुःखनिवृत्तिः परमानन्दप्राप्तिश्च मोक्ष इति कथ्यते । शिष्यस्य मोक्षेच्छां ज्ञात्वा गुरुस्तदुपायभूतं वेदान्तैकसमधिगम्यं ज्ञानमुपदिशति । ज्ञानस्वरूपस्य नानाशास्त्रेषु नानाप्रकारेणोक्तत्वेऽपि

जीवब्रह्मभेदनिवर्तकज्ञानस्यैव मोक्षसाधनत्वेन वेदेषु प्रतिपादितत्वात्तादृशमेव ज्ञानमुपदिशति - हे शिष्य । परमानन्दावाप्तौ जननमरणादिदुःखरूपसंसारनिवृत्तौ च तवोत्पन्नेच्छा भ्रान्तिजन्येत्यवेहि । यतस्त्वं निसर्गत एव निरतिशयपरमानन्दस्वरूपोऽसि तस्मात्सदा परमानन्दस्वरूपेणैव सतस्तव पुनस्तत्प्राप्तीच्छा न युज्यते । यन्न प्राप्तं तल्लाभायैवोचितेच्छा । त्वत्स्वरूपं तु त्वया सर्वदा प्राप्तमेवेत्यतस्तत्प्राप्तये तव जायमानेच्छा भ्रममन्तरा न सङ्गच्छते । किञ्च जननमरणादिरूपः संसारो यदि कदाचित् त्वय्यभूत्तदा तव तन्निवृत्तये इच्छोचिता भवेत् । वस्तुतस्तु स संसार ईषदपि कालत्रयेऽपि नास्त्येव त्वयि । तस्मात्कालत्रयेऽप्यविद्यमानस्य संसारदुःखस्य निवृत्त्या ते भ्रममन्तरा न घटते । हे शिष्य त्वं तु जननमरणादिसर्वसंसारशून्यचिन्मात्रस्वरूपब्रह्मैवासि । तस्मान्मा स्मर कदापि जननमरणादिदुःखरूपं संसारम् ।

(A. 129-168) अत्राक्षेपसमाधानानि

(A. 129-132) सुखविषयकाक्षेपसमाधानानि-

(१२९)

आत्मन आनन्दरूपत्वे विषयसम्बन्धादानन्दभानं नोचितमित्याक्षेपः - हे स्वामिन् । ममात्मा यदि नित्यनिरतिशयपरमानन्दरूप एव भवति, तदा विषयेन्द्रियसम्बन्धाधीनतया आत्मन्यानन्दानुभवो नोपपद्येत । अनुभूयत एव तु विषयसम्बन्धादात्मन्यानन्दः । तस्मान्नैवानन्दरूप आत्मा । किन्तु विषयसम्बन्धादेवात्मन्यानन्दो जायते ।

(१३०)

अज्ञस्य विषयप्रवृत्तौ सत्यां तदीयान्तर्मुखवृत्तौ आत्मानन्दो भाति; विषयेषु नास्त्यानन्द इति समाधानं - हे शिष्य । यस्य बुद्धिरात्मस्वरूपं न जानाति तस्य विषयेच्छा जायते । भोगसाधनानां स्त्रीधनपुत्रादीनामत्र विषयशब्देन ग्रहणम् । विषयेच्छस्य पुंसो बुद्धिश्चञ्चला भवति । चञ्चलायां बुद्ध्यावात्मस्वरूपानन्दप्रतिबिम्बो न भासते । अभिलषितविषयलाभे तु क्षणमात्रं बुद्धिः स्थिरीभवति । तदा बुद्धिवृत्तिरन्तर्मुखा भवति । तस्यामन्तर्मुखायां वृत्तावात्मस्वरूपानन्दः प्रतिफलति । तादृशात्मस्वरूपानन्दप्रतिबिम्बमनुभवितुः पुंसो “विषयेभ्यो ममानन्दोऽजायत” इति भ्रान्तिरुत्पद्यते । वस्तुतस्तु नैवास्ति जडे विषये आनन्दलेशोऽपि । किञ्च आनन्दोत्पत्तेर्विषयाधीनत्वे यत्किञ्चिद्विषयजन्यानन्दमनुभवतः

पुंसो विषयान्तरे इच्छोत्पत्तिदशायामपि प्राचीनविषयानन्दोऽनुवर्तितुमर्हति; न तु तथास्त्यनुभवः । अस्मत्सिद्धान्ते तु विषयान्तरासक्त्या पुनरपि बुद्धिचाञ्चल्ये सति तस्यां चञ्चलबुद्धौ न स्वरूपानन्दप्रतिबिम्बो भातीति समाधानं ज्ञेयम् । १. आत्मा स्वभावत एवानन्दस्वरूपः । मनसो व्याकुलतायां सन्निहितोऽपि पदार्थो यथा न चक्षुर्गोचरो भवति, तथा यावद्रजोगुणसम्पर्काद्बुद्धिश्चञ्चला भवति तावदात्मन आनन्दांशो न बुद्धौ प्रतिभासते । यथा दर्पणे प्रचलति सति तस्मिन्नुपलभ्यमानोऽपि मुखादिप्रतिबिम्बो नैव स्फुटस्तथा रजोगुणसम्पर्काच्चलन्त्यां बुद्धावात्मनः सच्चिदंशयोः प्रतिबिम्बे भासमानेऽपि नानन्दांशप्रतिबिम्बो भासते । इष्टवस्तुलाभे सति तद्विषयकेच्छायाः, रजोगुणहेतुकबुद्धिचाञ्चल्यस्य च निवृत्तौ सत्यां प्राप्तेष्टवस्तुविषयकज्ञानरूपया सात्त्विकवृत्त्या विषयोपहितचैतन्यस्वरूपानन्दो विभाव्यते । अथवा इष्टवस्तुलाभमात्रेण तद्विषयकेच्छारूपवृत्तिर्निवर्तते । तेनैव हेतुनान्या काचिदन्तर्मुखा सात्त्विकी वृत्तिरुदेति । तथा अन्तःकरणोपहितात्मानन्दः प्रकाशते । ईदृशान्तर्मुखान्तःकरणवृत्तिप्रतिफलतात्मस्वरूपानन्दप्रतिबिम्बो विषयानन्दः, प्रतिबिम्बानन्दः, लेशानन्द इति च कथ्यते । २. दुःखात्मकविषयानुभवकालीनसुखस्य वस्तुत आत्मस्वरूपसुखत्वेऽपि, विषयनिष्ठतया तज्जन्यत्वेन च तत्सुखस्य भानं भ्रमाद्भवति । यथा शूनः शुष्कास्थिखादनकाले स्वतालजन्यरक्ते अस्थिजन्यत्वभ्रमस्तद्वत् । किञ्चान्यत्, यदि विषयादेवानन्दो नियमेन जायेत तदा प्रवासादागतपुत्रदर्शनजन्यानन्दः सदानुवर्तितुमर्हति; न तु तथा भवति । तथा हिकस्यचित् प्रियतरः पुत्रश्चिरप्रवासी कालान्तरे प्रत्यागमत । तद्दर्शनक्षणे जायमानः पितुरानन्दः चिरकालमविच्छिन्नतयानुवर्तितुमर्हति, आनन्दहेतोः पुत्रस्य सदा सन्निहितत्वात् । न तु तथानुभूयते । सिद्धान्ते तु पुत्रदर्शनादितत्तद्विषयजन्यानन्दस्य चिरमननुवृत्तिरेवमुपपद्यते - तत्तद्विषयलाभक्षणे बुद्धिर्निश्चलीभवति । तदा निश्चलायां बुद्धिवृत्तावात्मस्वरूपानन्दः प्रतिबिम्बितो भवति । स एवानन्दोऽनुभूयते । ततो विषयान्तरेच्छया पुनरपि बुद्धेश्चाञ्चल्ये सति तस्यां बुद्धौ स्वरूपानन्दप्रतिफलनस्य विच्छेदात्, पुरत एव सत्यपि प्राचीनविषये, नानन्दानुवृत्तिः । तस्मान्न विषयेऽस्त्यानन्दः । किञ्च यदि नियमेन विषयाधीन एवानन्दो भवेत्तदा समाधौ योगानन्दो न प्रकाशेत । तथा सुषुप्तावपि नानन्दभानं स्यात् । सुषुप्तिसमाध्योर्दृश्यरूपविषयसम्बन्धस्याभावात् । तस्मान्न विषये आनन्दलेशोऽप्यस्ति । किन्त्वात्मस्वरूपानन्द एव सर्वात्मना सर्वत्रावभासते । “रसो वै सः, रसं ह्येवायं लब्ध्वानन्दी भवति” (तै. ब्र. ७) “एतस्यैवानन्दस्यान्यानि भूतानि मात्रामुपजीवन्ति” (बृ. ४.३.३२) इत्यादिश्रुतेः । हे शिष्य । निरतिशयानन्दस्वरूप एवात्मेति विषयसम्बन्धाच्च स आनन्दोऽभिव्यज्यते इति जानीहिअदृश्यो दृश्यते राहुर्गृहीतेन यथेन्दुना । तथानुभवमात्रात्मा दृश्येनात्मावलोक्यते ॥ इति स्मृतेः । अयमेव समीचीनः सिद्धान्तः । यद्यस्त्यत्र ते संशयो निर्व्यलीकमेव पृच्छ । पुनः सुस्फुटमेव त्वां बोधयेयमिति गुरुराह ।

(१३१)

ज्ञानिनोऽपि विषयेष्विच्छा, विषयसम्बन्धादात्मानन्दावभासश्च भवति न वेति तत्त्वदृष्टिः पृच्छति - हे सद्गुरो । विषयसम्बन्धादात्मानन्दावभासक्रमोऽज्ञानिविषये प्रतिपादितो भवद्भिः, न ज्ञानिविषये । यतो यस्य बुद्धिरात्मस्वरूपविमुखा, तमधिकृत्य प्रस्तावः कृतः पूर्वं भवद्भिः । तादृशज्ञान्येव, न ज्ञानी । तस्मादिदानीं ज्ञानिनोऽपि विषयेष्विच्छा

१. चित्तैकाग्रतारूपयोगाभिव्यङ्ग्य आनन्दः ।

२. सुषुप्तिदृष्टान्तस्तु सर्वजनप्रसिद्धर्थम् । तस्यापि विषयसम्बन्धात्पूर्वोक्तक्रमेण सुखाभिव्यक्तिश्च जायते न वेति बोधयितुमर्हन्ति भवन्तः, इति ।

(१३२)

व्यवहारकाले ज्ञान्यप्यात्मविमुख एव; स विषयानन्दस्य स्वरूपानन्दादभिन्नतां मन्यते - हे शिष्य । शृणु सावधानमनाः । यदुक्तमात्मस्वरूपवैमुख्यमेव विषयेच्छादिकारणमिति, तत् न केवलमज्ञस्यैव, किन्तु ज्ञानिनोऽपि तुल्यमेव तत् । ज्ञानी च यदा व्यवहारे प्रवर्तते तदा स तत्त्वविस्मरणपूर्वकमेव प्रवर्तते । विषयप्रवृत्तिकालेऽज्ञवदास्ते ज्ञान्यपि । ज्ञानिनो हि चित्तं सदैवात्माकारमेव यदि स्यात्तदा तस्य जीवनादिनिमित्तभोजनादिव्यवहारोऽपि न सिद्ध्येत् । तस्मादात्मविमुखा बुद्धिरुभयोः समा । अज्ञस्य बुद्धिः सदा विषयासक्तत्वादात्मविमुखैव तिष्ठति । ज्ञानिनस्तु बुद्धिर्यदात्मनो विमुखा भवति, तदा विषयेच्छा तत्सम्पर्कादात्मस्वरूपानन्दाभिव्यक्तिश्चाज्ञस्येव तस्यापि जायते । तथाप्यस्त्यत्र विशेषः - विषयसम्पर्काद्भासमानोऽप्यानन्दः स्वस्वरूपानन्दान्नातिरिच्यते, किन्तु तदाभास एवेति विजानाति ब्रह्मवित् । तथा च विषयोपभोगेऽपि ज्ञानिनः समाधिरेव सिद्ध्यति । अज्ञस्तु “अयमानन्दः स्वरूपानन्द एव” इति नैव वेद । परमार्थतस्तु ज्ञानी अज्ञानी चेत्युभयोरपि स्वरूपमानन्द एव; अज्ञस्य विषये आनन्दप्रतीतिर्भ्रान्तिरेव ।

(A. 133-168) दुःखविषयकप्रश्नप्रत्युक्तयः-

(१३३)

सांसारिकदुःखस्याश्रयप्रश्नः - हे सद्गुरो स्वामिन् ।

१. जाग्रदाकारवृत्त्युद्भवे न स्वप्नाकारवृत्तिर्जायते,

स्वप्नाकारवृत्त्युद्भवे च न जाग्रदाकारवृत्तिर्जायते ।

एवमेव ज्ञानिनो बुद्धिः यदा आत्माकारा तदा नानात्माकारा

भवति, यदा अनात्माकारा तदा नात्माकारा भवति ।
यद्यप्येकान्तःकरणाधिकरणकभिन्नविषयकसामान्यविशेषरूपवृत्तिद्वयं
युगपज्जायेत, तथापि विशेषरूपवृत्तिद्वयं तु नैव
जायेत । यथा व्यवहारान्तरासक्तः पुरुषः पेटिकास्थधनं
हस्तेन स्पृशन्नपि न स्मरति तत् धनम्, व्यवहारावसाने
तु तद्धनं स्मरति; एवमेव ज्ञान्यपि व्यवहारदशायां यदा
विषयाभिमुखो भवति तदा तस्य तत्त्वविस्मरणं भवति,
व्यवहारसमाप्तौ पुनरपि तत्त्वनिष्ठ एव स भवति । अत
एवोक्तं भाष्यकारैः श्रीभगवत्पूज्यपादैरध्यासप्रकरणे -
“पश्चादिभिश्चाविशेषात् । अतः समानः पश्चादिभिः पुरुषाणां
प्रमाणप्रमेयव्यवहारः” इति ।

२. ज्ञानिनो विषयोपभोगकालेऽपि, विषये दोषदर्शनरूपविवेकस्य,
विषयमिथ्यात्वनिश्चयपूर्वकवैराग्यस्य, विषयभोगानां
परिणामे दुःखपर्यवसायित्वावधारणस्य विषया नन्दस्य
स्वरूपानन्दाव्यतिरिक्तत्वनिश्चयस्य च जागरूकत्वात्,
स्वरूपानुसन्धानरूपसमाधिसदृशत्वाच्च “सिंहो
माणवकः” इतिवत् ज्ञानिनो विषयोपभोगे समाधित्वोक्तिरौपचारिकी ।
“त्वं परमानन्दस्वरूपोऽसि” इति भवता यदुक्तं प्राक्,
तदहं सम्यग्जानामि । “जननमरणादिसंसाररूपमहादुःखं
कालत्रयेऽपि त्वयि नास्त्येव; अतस्तन्निवृत्तये
तवेच्छात्यन्तासङ्गतेति” भवदुक्तविषये तु कश्चन संशयो
भवति । यद्यनुभूयमानमिदं जननमरणादिदुःखं मयि नास्ति,
तर्हि मदन्त्यं कमाश्रित्य तदवतिष्ठते इति दयया मे वद भोः ।
संसारदुःखस्याश्रयान्तरावगमे हि मयि तन्नास्तीति मम दृढा
प्रतीतिः स्यादिति शिष्यः पृच्छति ।

(१३४)

न कस्यापि संसारोऽस्तीति गुरोरुत्तरं - हे शिष्य । शृणु मे वचनम्, तेन ते सर्वसंशयनिवृत्तिः स्यात्
। जननमरणादिसंसारदुःखं न कुत्रचिदप्यस्ति । अनुभूयमानमपीदं दृश्यं जगत् कालत्रयेऽपि
त्वयि मयि अन्यत्र वा कुत्रचिदप्यणुमात्रमपि नास्त्येव । अत एवास्य जगतः अत्यन्तनाशः न
कुत्रचिदपि सम्भवति । इति ।

(१३५)

असतः संसारस्य कथं प्रतीतिरिति प्रश्नः - हे कृपालो सहुरो । जननमरणादिसंसारदुःखं मयि वान्यत्र वा कुत्रचिदपि न स्याच्चेत्, कथं तर्हि तत्प्रत्यक्षीभवति । न ह्यत्यन्तासद्वस्तु कदाचिदप्युपलभ्यते । वन्द्यापुत्रगगनारविन्दाद्यसद्वस्तुवत् संसारोऽप्यत्यन्तासंश्वेन्न कदाचिदप्युपलभ्येत, उपलभ्यते तु, तस्माज्जन्ममरणादिदुःखरूपः संसारो नास्तीत्युक्तिर्न युज्यते; इति शिष्यः पृच्छति ।

(१३६)

संसारप्रतीतिर्मिथ्येति गुरोरुत्तरं - जननमरणादिप्रवाहरूपं जगत् परमार्थतः कालत्रयेऽप्यसदपि, प्रत्यगात्मैव ब्रह्मेत्यजानतां केवलं मिथ्याभूतमवभासते । यथा स्वप्ने अनुभूयमानपदार्थाः, आकाशे नैत्यं, रज्जौ सर्पादयश्च परमार्थतः कालत्रयेऽपि असन्तोऽपि मिथ्यैवावभासन्ते, तद्वज्जगत् परमार्थतोऽसदपि मिथ्यारूपेणावभासते ।

१. यथा रज्जौ कल्पितसर्पस्य व्यावहारिकसत्तयात्यन्ताभावोऽस्ति,
तथा ब्रह्मणि कल्पितस्य जगतः पारमार्थिकसत्तयात्यन्ताभावोऽस्ति ।

तथा च पारमार्थिकसत्तया जगतोऽत्यन्ताभाव एव तस्य
नित्यनिवृत्तिरित्युच्यते ।

२. अर्थे ह्यविद्यमानेऽपि संसृतिर्न निवर्तते ।

ध्यायतो विषयानस्य स्वप्नेऽनर्थागमो यथा ॥ भा. पु. ३.२७.४ ॥

अविद्यमानोऽप्यवभासते द्वयो ध्यातुर्धिया स्वप्नमनोरथौ यथा ।

तत्कर्म सङ्कल्पविकल्पकं मनो बुधो निरुन्ध्यादभयं ततः स्यात् ॥ भा. पु. ११.२.३८ ॥

इति भागवते ॥

(१३७)

रज्जौ सर्पप्रतीतिः कथमिति प्रश्नः - रज्जौ प्रतीयमानसर्पादयो यथा मिथ्या तथैव प्रत्यगात्मनि प्रतीयमानसंसारदुःखमपि मिथ्येति यदुक्तम्, तत्र दृष्टान्तज्ञानमन्तरा दार्ष्टान्तिकज्ञानासम्भवाद्रज्जौ सर्पः कथमवभासत इति प्रथमतस्तावन्मां बोधयन्तु भवन्त इति शिष्यो दृष्टान्तविषये पृच्छति ।

(A. 138-143) शिष्यः स्वप्नस्याशयं वर्णयति-

(१३८)

ख्यातिचतुष्टयं - रज्जुसर्पशुक्तिरजतादिभ्रमविषये मतचतुष्टयं श्रूयते । तत्र (१) शून्यवादी असत्ख्यातिमाह । (२) क्षणिकविज्ञानवादी आत्मख्यातिमाचष्टे । (३) नैयायिका वैशेषिकाश्चान्यथाख्यातिमातिष्ठन्ते । (४) साङ्ख्याः प्राभाकराश्चाख्यातिं वदन्ति ।

(१३९)

असत्ख्यातिः - तत्रासत्ख्यातिमङ्गीकुर्वतां शून्यवादिनामेवमाशयः - रज्जौ तावत्सर्पोऽत्यन्तमसन् । तथैवान्यात्रापि (वल्मीकादावपि) सर्पोऽत्यन्तमसन्नेव । एवमत्यन्तासतः सर्पस्य प्रतीती रज्जौ भवति । इमामेवासत्ख्यातिमाहुः शून्यवादिनः । अत्यन्तासतः सर्पस्य ख्यातिः = स्फुरणमभिवदनं चासत्ख्यातिरिति ।

(१४०)

आत्मख्यातिः - विज्ञानवादिनोऽभिप्रायस्तु - रज्जौ वान्यत्र वा बुद्धेर्बहिः कुत्रचिदपि न सर्पोऽस्ति । एवं सकलपदार्था अपि न बुद्धेर्बहिर्वर्तन्ते । बुद्धिरेव सकलपदार्थानामाकारान् धत्ते । सा च बुद्धिः क्षणिकविज्ञानरूपा । प्रतिक्षणमुत्पत्तिविनाशशालि यद्विज्ञानं तदेव सर्पात्मना अवभासते । इयमात्मख्यातिरिति वर्णयते । आत्मा = क्षणिकविज्ञानरूपा बुद्धिः, तस्याः ख्यातिः = स्फुरणमभिवदनञ्चात्मख्यातिरिति ।

(A. 141-142) अन्यथाख्यातिः-

(१४१)

तत्र नैयायिकवैशेषिकाणां मतं - वल्मीकादौ पारमार्थिकसर्पोऽस्ति । व्यवहितोऽपि स सर्पश्चक्षुषा गृह्यते । चक्षुर्गतदोषबलात् व्यवहितोऽपि सर्पः पुरतश्चक्षुःसन्निकृष्टो भाति । पारमार्थिकसर्पस्य चक्षुषश्च मध्ये कुड्यादिरूपव्यवधानसत्त्वेऽपि दोषसचिवचक्षुषा व्यवहितसर्पोऽपि गृह्यत एव । अस्ति प्रतीत्यवसरे न पुर न पश्चात् आश्चर्यमेतदवभाति तथापि विश्वम् । यद्वा किमद्भुतमिवेह महेन्द्रजालं

मायाविकल्पितमपि प्रतिभासते हि ॥

ननु दोषसमवधानेन वस्तुनः सामर्थ्यहानिरेव दृश्यते, न वृद्धिः । यथा वातपित्तकफादिदोषैर्जाठराग्नेरशितपी कुण्ठिता भवति, तथा तिमिरादिदोषैश्चक्षुषः शक्तिरपि कुण्ठितैव भवेत् । किञ्च, तदि वल्मीकस्थः सर्पो दोषसिंहतचक्षुषा गृह्यते, तर्हि शुद्धनेत्रेण व्यवहितवस्तुप्रत्यक्षं न भवति, किन्तु दुष्टनेत्रेणैवेति वक्तव्यम् । तस्माद्दोषसहितचक्षुषः सामर्थ्यं वर्धत इत्यत्र दृष्टान्तो नास्तीति चेत् । नायं दोषः, दृष्टान्तसद्भावात् । तथा हि, पित्ताधिक्यप्रयुक्तभस्मकरोगाभिभूतस्य कस्यचिच्चतुर्गुणितमप्यन्नं क्षुधां शमयितुं नालं भवति । तत्र पित्तदोषेण यथा जाठराग्नेः पाचनशक्तिर्वर्धते, तथा चक्षुषोऽपि दोषैर्व्यवहितसर्पादिप्रत्यक्षीकरणशक्तिर्वर्धत इति वक्तुं युक्तम् । इत्थं च वल्मीकादिप्रदेशान्तरे स्थितसर्पस्य, अन्यथा = प्रकारान्तरेण = पुरोऽवस्थितरज्जुदेशे ख्यातिः = स्फुरणमभिवदनं च अन्यथाख्यातिरिति कथ्यते ।

(१४२)

अत्र नव्यनैयायिकचिन्तामणिकारमतं - दोषसहितचक्षुषा वल्मीकगतः सर्पो यदि दृश्येत तर्हि मध्यस्थपदाथान्तरदर्शनमप्यापद्यते । तस्माद्व्यवहितं वस्तु न नेत्रेण गृह्यते । किन्तु दुष्टनेत्रस्य रज्जुर्न स्वस्वरूपेण भासते, भासते तु सर्पाद्याकारेण । तस्मात् रज्जोः, अन्यथा = प्रकारान्तरेण = सर्पाद्याकारेण ख्यातिः = स्फुरणमभिवदनं चान्यथाख्यातिरिति ।

(१४३)

अख्यातिमतम्, पूर्वोक्तमतत्रयखण्डनं च - तत्राख्यातिवादिनोऽयमाशयः - असत्ख्यातिमतरीत्या यद्यसदपि प्रतीयेत तर्हि वन्ध्यापुत्रशशशृङ्गादयोऽपि प्रतीयेरन् । तथा प्रतीत्यभावादसङ्गतमेवासत्ख्यातिमतम् । यदि क्षणिकविज्ञानवादिमतरीत्या प्रतिक्षणमन्यथा भवन्ती बुद्धिः सर्पाद्याकारतां प्राप्नुयात्तदा क्षणादूर्ध्वं तस्य सर्पस्य प्रतीतिर्न स्यात् । परन्तु यावद्भ्रमकालं सर्पप्रतीतिरनुवर्तते । तस्मादात्मख्यातिमतमप्यनुपादेयमेव ।

१. व्यवहितं वस्तु शुद्धनेत्रेण नोपलभ्यते, किन्तु दुष्टनेत्रेणोपलभ्यत इत्युक्तिर्लोकविरुद्धा ।

२. इदं प्राचीनमतम् । अस्मिन्मते देशान्तरस्थवस्तुनो देशान्तरे भानमेव भ्रान्तिरित्युच्यते ।

सिद्धान्तोक्तार्थाध्यासज्ञानाध्यासरूपभ्रान्तिर्नास्मिन् मतेऽभ्युपगम्यते ।

३. चिन्तामणिकारमते एकस्य वस्तुनो रूपान्तरेण भासमानता भ्रान्तिरिति कथ्यते । अयमेव ज्ञानाध्यासः ।

४. दोषबलाददृक्स्थरजतं यदि शुक्तौ भ्रान्तिदेशे भासेत, तदा आपणं तत्स्थसुवर्णादिनिखिलं वस्तु

दोषवशादुपलभ्येत । न चैवमुपलभ्यते । अन्यथाख्यातेः

प्रथमः प्रकारः चिन्तामणिकारमतेन खण्डितः ।

चिन्तामणिकारप्रदर्शितान्यथाख्यातिप्रकारोऽप्यसङ्गत एव ।

“ज्ञेयाधीनं ज्ञानम्” इति हि प्रसिद्धिः । अत्र तु ज्ञेया

रज्जुः, ज्ञानं तु सर्पविषयकमिति सुतरां विरुद्धमुच्यते ।

तस्माच्चिन्तामणिकाराभिमतान्यथाख्यातेरादरानर्हत्वात्, अख्यातिरेव

शरणमिति साङ्ख्याः प्राभाकराश्चाहुः ।

अख्यातिमतं - रज्जौ सर्पादिभ्रमदशायां नेत्रं स्ववृत्तिद्वारा रज्ज्वा सह संयुज्य “अयम्” इति रज्जोः सामान्यज्ञानं जनयति । तदा सर्पस्मरणं च जायते । ततः “अयं सर्पः” इति ज्ञानं जायते । तत्र ग्रहणस्मरणात्मकज्ञानद्वयमस्ति । “अयम्” इति रज्जोः सामान्यांशप्रत्यक्षज्ञानम् । “सर्पः” इति तु पूर्वानुभूतसर्पस्य स्मरणरूपमपरं ज्ञानम् । इत्थं “अयं सर्पः” इत्यत्र ज्ञानद्वयमस्ति । अत्र “अयम्” इति रज्जोः सामान्यांशज्ञानस्य पूर्वानुभूतसर्पस्मरणरूपज्ञानस्य च परमार्थत्वेऽपि भयरूपप्रमातृदोषेण तिमिररूपप्रमाणदोषेण च, मम ज्ञानद्वयमभूत् तत्रैकं रज्जुसामान्यांशप्रत्यक्षं सर्पस्मरणरूपज्ञानमपरमिति, विवेकः पुरुषस्य नोत्पद्यते । एतज्ज्ञानद्वयाविवेक एव भ्रम इति साङ्ख्याः प्राभाकराश्च वदन्ति । भ्रमोत्पत्तिस्थले च सर्वत्रैवमेव बोद्धमिति चाहुः । एवं रज्ज्वादौ सर्पादिभ्रमोत्पत्तिविषये मतचतुष्टयं पूर्वोक्तप्रकारेण श्रूयते । तत्र भवदभिमतमुत्तमं मतं यत्, तद्भवदुपदेशाद्विजिज्ञासे इति तत्त्वदृष्टिः पृच्छति ।

(A. 144-145) अख्यातिमतखण्डनम्-

(१४४)

भयपलायनाद्यनुपपत्त्या रज्जौ सर्पानुभवो वाच्यः हे सोम्य । भ्रमस्थले असत्ख्यातिः, आत्मख्यातिः, अन्यथाख्यातिः, अख्यातिः इत्येतन्मचतुष्टयमपि युक्तिविरहितम् । पूर्वोक्तमतचतुष्टयविलक्षणमनिर्वचनीयख्यातिनामकं मतान्तरमस्ति पञ्चमम्; तदेवोपादेयम् । पूर्वोक्तासत्ख्यात्यादिमं. पूर्वोक्तमतचतुष्टयातिरिक्तं “सत्ख्यातिः” इति पञ्चमं पूर्वपक्षमतमस्ति । तन्मतरतीत्या, शुक्तौ शुक्त्यवयवैः सह रजतावयवोऽपि सदा वर्तते । शुक्त्यवयववद् रजतावयवोऽपि सत्यः, न मिथ्या । यथा शुक्तौ दुष्टनेत्रेन्द्रियसम्प्रयोगवशात् सिद्धान्तेऽविद्यापरिणामरूपानिर्वचनीयरजतं तत्काले जायते, तथात्र मते दुष्टनेत्रेन्द्रियसम्प्रयोगवशाद्रजतावयवैः सत्यरजतमपि शुक्तौ जायते । सिद्धान्ते अधिष्ठानसाक्षात्कारादनिर्वचनीयरजतनिवृत्तिवत्, अत्र मते शुक्तिज्ञानात् सत्यरजतमपि स्वावयवेषु लीयत इति वदन्ति । इदमपि मतं हेयमेव । शुक्तिरजतदृष्टान्तेन हि प्रपञ्चमिथ्यात्वानुमितिर्जायते । सत्ख्यातिवादे तु शुक्तिरजतस्य

सत्यत्वात् तदृष्टान्तेन न प्रपञ्चमिथ्यात्वं साधयितुं शक्यते । एतन्मतखण्डनपरयुक्त्यन्तराणि बालानां दुर्बोधत्वाच्चेह लिख्यन्ते । तत्रयं नोपादेयमित्यख्यातिवादिना दर्शितः; अख्यातिमतमपि नोपादानमर्हतीति प्रदर्श्यतेऽधुना । अख्यातिमतरतीत्या “अयं सर्पः” इति ज्ञाने “अयम्” इति रज्जात्मकाधिष्ठानसामान्यांशप्रत्यक्षज्ञानम् । “सर्पः” इति त्वन्यत्र पूर्वदृष्टसर्पस्य स्मरणात्मकज्ञानमिति स्थितिः । तत्र पूर्वदृष्टसर्पस्मरणमेवाङ्गीकृत्य पुरोवर्तिरज्जौ सर्पज्ञानानङ्गीकारे, पुरोऽवस्थितरज्जुं दृष्ट्वा पुरुषो भीत्या न पलायेत, रज्जुं दृष्ट्वा पुरुषः पलायत इति तु सर्वजनीनम् । तस्मात्पुरोऽवस्थितरज्ज्वामेव सर्पः प्रत्यक्षतया भासते इति, न तु पूर्वदृष्टसर्पस्मरणमात्रमिति च वाच्यम् । अन्यथा रज्जौ सर्पज्ञानाभावेन पुरुषस्य पलायनादि नोपपद्येत ।

(१४५)

बाधज्ञानबलादपि रज्जौ सर्पानुभवो वाच्यः - किञ्च रज्जुयाथात्म्यज्ञानानन्तरं “मम मिथ्यासर्पो रज्ज्वामभात्” इति बाधरूपानुभवबलादपि पुरुषस्य रज्जावेव सर्पः स्वरूपतः प्रतीतः, न तु पूर्वानुभूतसर्पस्मरणमात्रमभवदिति वक्तव्यं भवति । अपि च “अयं सर्पः” इत्यत्र जायमानं ज्ञानमेकमेव, न तु ज्ञानद्वयम् । न ह्येकस्मिन् क्षणे एकान्तःकरणवृत्तित्वेन स्मरणात्मकमनुभवात्मकं च ज्ञानद्वयं जायेत । तस्मादख्यातिमतमप्यसङ्गतत्वादनोपादेयमेव । पूर्वोक्तमतचतुष्टयलक्षणं तत्खण्डनादिकं च विवरणस्वाराज्यसिद्ध्यादिग्रन्थेषु विस्तरतो वर्णितम् । तेषां मतानां स्वरूपमात्रजिज्ञासूनां ज्ञानसौकर्यार्थं तत् सङ्क्षिप्योक्तमत्र ।

(A. 146-149) सिद्धान्तिनोऽनिर्वचनीयख्यातिनिरूपणम्-

(१४६)

अनिर्वचनीयख्यातिलक्षणं - अन्तःकरणवृत्तिश्चक्षुरादिकरणद्वारा बहिर्निर्गत्य विषयसमानाकारा भवति । तथा वृत्त्या विषयावरणभङ्गे सति विषय उपलभ्यते । तस्या वृत्तेः सौराद्यालोकोऽपि साधको भवति । आलोकं विना पदार्थो न प्रकाशते, तस्मादालोकः सहकारी; इति क्रमः । रज्जादौ सर्पादिभ्रमोत्पत्तिदशायामन्तःकरणवृत्तिश्चक्षुर्द्वारा बहिर्निर्गत्य रज्जा सह संयुज्यते । तथापि सा तमादिदोषैः प्रतिबद्धा सती न रज्जुः। तमःशब्देन मन्दान्धकारो गृह्यते । तथा हि, प्रौढप्रकाशे रज्जाद्यधिष्ठानस्य विशेषांशाज्ञानं न जायेत । गाढतमसि अधिष्ठानस्य सामान्यांशज्ञानमपि न जायेत । अधिष्ठानस्य सामान्यांशज्ञानम्, विशेषांशाज्ञानं च विना अध्यासो नैव जायेतेति द्वितीयतरङ्गे (६७) आवर्तेऽभिहितम् । मन्दान्धकारे अधिष्ठानसामान्यांशज्ञानतद्विशेषांशाज्ञानयोः

सम्भवात्तमःशब्देन मन्दान्धकारग्रहणमेव न्याय्यम् । नेत्रमान्धरूपतिमिरदोषोऽपि तमःशब्देन गृह्यते । आदिशब्देन काचकामलादिनेत्ररोगाश्च गृह्यन्ते । समानाकारा भवति । ततो न रज्जोरावरणभङ्गो जायते । इत्थमावरणभङ्गकवृत्तिसंसर्गं सत्यपि यदा दोषैः रज्ज्वामावरणभङ्गो न जायते तदा अधिष्ठानभूतरज्ज्ववच्छिन्नचैतन्यनिष्ठाविद्यायां कश्चन विक्षेपो जायते । तदा साविद्या सर्पाकारेण परिणमते । स चाविद्याकार्यभूतः सर्पो यदि सन् स्यात्, न स रज्जुसाक्षात्कारेण निवर्तते; निवृत्तिश्चानुभूयते । तस्मान्नैव सन् स सर्पः । अत्यन्तासंश्लेषात्स सर्पो वन्ध्यापुत्रादिवन्नोपलभ्येत, उपलभ्येत तु । तस्मान्नाप्यसन् स सर्पः । किन्तु सदसद्विलक्षणोऽनिर्वचनीयः । एवमेव शुक्लाद्यधिकरणेष्वपि आरोपितरज्ज्वादायस्तात्कालिकतया अनिर्वचनीयतयोत्पन्नाः सन्तः प्रतिभान्ति । अस्यनिर्वचनीयस्य सर्पादेः ख्यातिः = प्रसिद्धिः = प्रतीतिः = स्फुरणमभिवदनञ्चानिर्वचनीयख्यातिरित्युच्यते ।

(१४७)

भ्रमस्थले सर्पज्ञानमप्यविद्यापरिणामः; सर्पतज्ज्ञानयोर्युगपदेवोत्पत्तिलयौ; सर्पः साक्षिभास्यश्च - यथा सर्पादिरविद्यापरिणामस्तथा तादृशसर्पादिज्ञानरूपवृत्तिरप्यविद्यापरिणाम एव, न त्वन्तःकरणपरिणामः । अत एवाधिष्ठानरज्ज्वादिसाक्षात्कारेण आरोपितसर्पादिरिवारोपितसर्पादिज्ञानमपि बाध्यते । तस्यान्तःकरणपरिणामत्वे तु न बाधो युज्यते । अतः आरोपितसर्पादिवत् तज्ज्ञानमप्यविद्याकार्यत्वात् सदसद्विलक्षणमनिर्वचनीयं भवति । अपि त्वयं विशेषः - प्रातिभासिकसर्पादिः रज्ज्वाद्युपहिताधिष्ठानचैतन्यस्थतमोगुणप्रधानाविद्यांशपरिणामः । तद्विषयकवृत्तिज्ञानन्तु इदमाकारवृत्त्यभिव्यञ्जकसाक्षिचैतन्यस्थसत्त्वगुणप्रधानाविद्यांशपरिणाम इति विवेकः । रज्ज्वाद्युपहितचैतन्यस्थाविद्या यदा सर्पाद्याकारेण परिणमते, तदैव तद्वृत्त्युपहितसाक्षिचैतन्यस्थाप्यविद्या सर्पादिज्ञानाकारेण परिणमते । येन कारणेन रज्ज्वाद्युपहितचैतन्यस्थाविद्यायां क्षोभो जायते तेनैव कारणेन साक्षिचैतन्यस्थाविद्यायामपि क्षोभो जायते । तस्माद्भ्रमस्थले सर्पादिः १. ननु सद्विलक्षणमसत् । अतः सद्विलक्षणस्यानिर्वचनीयस्यासद्विलक्षणत्वं । तथासतो विलक्षणं सदेव । अतोऽसतो विलक्षणस्यानिर्वचनीयस्य सद्विलक्षणत्वोक्तिरप्यसङ्गतैव । तस्मात्सदसद्विलक्षणतृतीयपदार्थस्यैवाभावादननिर्वचनीयपदात् शाब्दबोध एव नोद्देश्यतीति चेन्न । त्रिकालाबाध्यत्वस्यैव सत्त्वात्, तद्विलक्षणमित्यस्य कालत्रयेऽपि बाध्यमित्यर्थः सिद्ध्यति । निःस्वरूपवन्ध्यापुत्रादि असदित्युच्यते । ततो विलक्षणमित्यस्य स्वरूपवदित्यर्थः । तस्माद्बाध्यत्वे सति स्वरूपवत्त्वमनिर्वचनीयपदस्यार्थः । तथा च रज्जुसर्पादिरिव प्रपञ्चस्यप्यनिर्वचनीयतयैव भानं वेदान्तनिपुणानां भवति । २. उपादानस्य कार्याभिमुखत्वं क्षोभः । विषयास्तज्ज्ञानानि च युगपदेवोत्पद्यन्ते, रज्ज्वाद्यधिष्ठानसाक्षात्कारेण युगपदेव

प्रलीयन्ते च । इत्थं च भ्रमस्थले बाह्यचैतन्यस्थाविद्यांशः सर्पादिविषयोपादानाकारणं भवति । अन्तःसाक्षिचैतन्यस्थाविद्यांशः सर्पादिविषयकज्ञानरूपवृत्त्युपादानाकारणं भवति । स्वप्ने त्वन्तःसाक्ष्याश्रयाविद्यागततमोगुणांशो विषयाकारेण परिणमते, तादृशाविद्यागतसत्त्वगुणांशस्तज्ज्ञानाकारेण परिणमते । अत एव स्वप्नेऽन्तःस्थाविद्यैव विषयतज्ज्ञानयोरुभयोरुपादानाकारणं भवति । अनेनैव हेतुना बाह्यरज्जुसर्पादयः आन्तरस्वाम्निकपदार्थाश्च साक्षिभास्या इत्युच्यन्ते । अविद्यावृत्तिद्वारा यद्यत् साक्षी प्रकाशयति तत्तत् साक्षिभास्यमित्युच्यते ।

(१४८)

रज्जुसर्पः तज्ज्ञानं चाविद्यायाः परिणामश्चेतनस्य विवर्तश्च - अनिर्वचनीयरज्जुसर्पादिस्तज्ज्ञानं च भ्रम इति अध्यास इति चोच्यते । अयं च भ्रमोऽविद्यायाः परिणामश्चैतन्यस्य विवर्तश्च भवति । उपादानाकारणसमस्वभावकोऽन्यथाभावः परिणामः, अधिष्ठानविषमस्वभावकोऽन्यथाभावो विवर्त इति च विवेकः । उपादानाकारणमविद्या, स चानिर्वचनीया । तथा रज्जुसर्पादि तज्ज्ञानञ्चानिर्वचनीयमेव । तस्माद्रज्जुसर्पादि तज्ज्ञानञ्चाविद्यासमस्वभावकतदन्यथाभावरूपत्वादविद्यापरिणामो भवति । रज्जाद्यवच्छिन्नाधिष्ठानचैतन्यं तु सत्स्वरूपमास्ते । रज्जुसर्पादि तज्ज्ञानं हि सद्विलक्षणं भवति । तस्माद्रज्जुसर्पादि तज्ज्ञानं च स्वाधिष्ठानचैतन्याद्विरुद्धस्वभावकतदन्यथाभावरूपत्वाच्चैतन्यविवर्तो भवति । ततो रज्जुसर्पादि तज्ज्ञानञ्चाविद्यापरिणामः, चैतन्यस्य विवर्तश्चेति सिद्धम् ।

(१४९)

रज्जुसर्पतज्ज्ञानयोः क्रमेण रज्जुपहितचैतन्यमन्तःकरणोपहितचैतन्यं चाधिष्ठानम् । रज्जुतत्त्वज्ञानं तयोर्निवर्तकमिथ्याभूतसर्पाद्यधिष्ठानं रज्जाद्युपहितचैतन्यमेव, न तु रज्जाद्यचेतनम्; रज्जादेरपि सर्पादिवत्कल्पितत्वात् । न ह्येकं कल्पितं वस्तु कल्पितवस्त्वन्तरस्याधिष्ठानं भवेत् । अतो रज्जाद्युपहितचैतन्यमेव सर्पाद्यधिष्ठानम्, न रज्जाद्यचेतनम् । रज्जुविशिष्टचैतन्यस्याधिष्ठानत्वाङ्गीकारे, उभयोः रज्जोश्चैतन्यस्य चाधिष्ठानत्वं भवेत् । तत्र रज्जोरधिष्ठानत्वस्य बाधितत्वात्, रज्जुपहितचैतन्यमेवाधिष्ठानं न तु रज्जुविशिष्टचैतन्यम् । तथा सर्पादिज्ञानस्यापि साक्षिचैत१. उदाहरणं - यथा घटं प्रति मृदुपादानाकारणम् । कुलालादिर्निमित्तकारणम् । न्यमेवाधिष्ठानम् । इत्थं सर्वत्र भ्रमस्थले विषयस्य तज्ज्ञानस्य चोपाधिभेदादधिष्ठानं भिद्यते, नत्वेकम् । विशेषरूपेण रज्जोरज्ञानं यथाविद्यायां क्षोभोत्पादनद्वारा सर्पादिस्तज्ज्ञानस्य च कारणं तथा विशेषरूपेण रज्जुज्ञानं तदुभयोर्निवृत्तिकारणं भवति ।

(A. 150-159) अत्राक्षेपसमाधानानि-

(१५०)

रज्जुज्ञानेन सर्पनिवृत्तिर्न स्यादित्याक्षेपः - ननु
रज्ज्वादिज्ञानेन न सर्पादिनिवर्तेत । मिथ्यावस्तुनो यदधिष्ठानम्, तज्ज्ञानेनैव
मिथ्यावस्तु निवर्तेतेत्यद्वैतसिद्धान्तः । मिथ्याभूतसर्पाद्यधिष्ठानं तु रज्ज्वाद्युपहितचैतन्यमेव, न
रज्ज्वादिरिति प्रागभिहितम् । तस्माद्रज्ज्वादिज्ञानेन न सर्पादिनिवृत्तिर्भवेदिति चेत्-

(१५१)

रज्जुज्ञानमेव सर्पाद्यधिष्ठानज्ञानं भवतीति समाधिः- अत्रोच्यते - रज्ज्वादिजडपदार्थविषयकज्ञानमन्तःकरणवृत्तिः । वृत्तेस्तु प्रयोजनमावरणभङ्गः । इदञ्चावरणमज्ञानस्य शक्तिः । यस्मादावरणं जडमनाश्रित्य तदधिष्ठानचैतन्यमेवाश्रयति, तस्मादन्तःकरणवृत्त्या रज्ज्वादिविषयाकारापन्नया रज्ज्वाद्यवच्छिन्नचैतन्यावरणमेव भज्यते । वृत्तिस्थचिदाभासस्तु रज्जुमात्रं प्रकाशयति । चैतन्यस्य स्वयम्प्रकाशरूपत्वात्तत्प्रकाशाय नाभास उपयुज्यते । अयमर्थो विस्तरतः उपरिष्ठादस्मिन्नेव तरङ्गे कथयिष्यते । इत्थं चिदाभासविशिष्टान्तःकरणवृत्तिरूपज्ञानस्य केवलवृत्तिरूपांशश्चैतन्यनिष्ठावरणं नाशयति, चिदाभासरूपांशस्तु रज्जुं प्रकाशयतीति प्रयोजनद्वयं सिद्ध्यति । तस्माद्वृत्तिज्ञानस्य न केवलजडात्मकरज्जुर्विषयीभवति । किन्त्वधिष्ठानचैतन्येन सहिता रज्जुः चिदाभाससहिवृत्तोर्विषयीभवति । अत एव सिद्धान्तग्रन्थे “अन्तःकरणजन्यवृत्तिज्ञानं अखण्डं ब्रह्म विषयीकरोति” इत्यभिहितम् । इत्थं यतो रज्जुज्ञानेन भग्नावरणं सत् सर्पाद्यधिष्ठानरज्ज्वाद्यवच्छिन्नचैतन्यं स्वयमेव प्रकाशते, ततो रज्जुज्ञानमेव सर्पाद्यधिष्ठानज्ञानरूपमपि भवति । ततश्च रज्जुज्ञानेन सर्पादिनिवृत्तिर्युज्यते एव ।

(१५२)

रज्जुज्ञानेन सर्पज्ञानं न निवर्तेतेत्याक्षेपः - ननूक्तप्रकारेण रज्जुज्ञानेन सर्पे निवृत्तेऽपि सर्पविषयकज्ञानं नैव निवर्तेत । सर्पस्याधिष्ठानं रज्ज्ववच्छिन्नचैतन्यम्, सर्पज्ञानस्याधिष्ठानं तु साक्षिचैतन्यमिति भेदः । उक्तरीत्या तु रज्जुसाक्षात्कारेण रज्ज्ववच्छिन्नचैतन्यमेव प्रकाशते, न साक्षिचैतन्यम् । अतो रज्जुज्ञाने उत्पन्नेऽपि सर्पज्ञानाधिष्ठानसाक्षिचैतन्यं नैव ज्ञायते । अज्ञाते चाधिष्ठाने तदारोपितनिवृत्तिर्न दृष्टा, किन्तु ज्ञाते एवाधिष्ठाने । तस्माद्रज्जुज्ञानेन सर्पज्ञानस्य निवृत्तिर्नोपपद्यत इति चेत्

(A. 153-155) सर्पाभावात्सर्पज्ञानस्य कारणे लयरूपनिवृत्तिरिति
समाधिः-

(१५३)

सर्पाभावात्सर्पज्ञानाभावः - अत्रोच्यते । विषयाधीनं हि ज्ञानं भवति । रज्जुसाक्षात्कारेणोक्तरीत्या रज्ज्ववच्छिन्नचैतन्यारोपितसर्परूपविषयनिवृत्त्या सर्पज्ञानमपि स्वविषयाभावान्निवर्तत एव ।

(१५४)

साक्षिज्ञानमन्तरा सर्पज्ञानं न निवर्ततेत्याक्षेपः - ननु कथमधिष्ठानज्ञानमन्तरा तदारोपितभ्रमो निवर्तते । सर्पज्ञानमपि कल्पितम् । तस्य ह्यधिष्ठानं साक्षिचैतन्यम् । तज्ज्ञानमन्तरा तत्र कल्पितसर्पज्ञानं न निवर्ततेति चेत्-

(१५५)

साक्षिज्ञानमन्तरापि सर्पज्ञानं निवर्ततेति समाधानमत्राप्युच्यते । निवृत्तिर्द्विविधा - आत्यन्तिकनिवृत्तिः, कारणात्मनावस्थितिरूपा निवृत्तिश्चेति । स्वकारणेन सहैव कार्यस्य निवृत्तिरात्यन्तिकी निवृत्तिरित्युच्यते । कल्पितवस्तूनां सर्वेषां कारणं तु तदधिष्ठानचैतन्याश्रिततदावारकाज्ञानमेव । तस्मादधिष्ठानचैतन्यारोक्षज्ञानेनैवाज्ञानं तत्कार्यञ्च सर्वमारोपितं निःशेषं निवर्तते । कार्यस्य कारणे लयरूपनिवृत्तिस्तु विनाप्यधिष्ठानज्ञानं जायेत । सुषुप्तौ प्रलये च सकलपदार्थानां विनैवाधिष्ठानज्ञानमज्ञाने स्वकारणे लयो भवति । तदा सर्वदृश्यपदार्थलयहेतुस्तत्तद्भोगप्रदकर्मोपरम एव । एवमेवान्तराप्यधिष्ठानसाक्षिज्ञानम्, सर्पज्ञानं निवर्तते । तत्र सर्पज्ञानविषयीभूतसर्पाभाव एव सर्पज्ञाननिवृत्तेः कारणं भवति । इत्थं च रज्जुज्ञानेन सर्पो निवर्तते, ततश्च सर्पज्ञानविषयीभूतसर्पाभाव एव सर्पज्ञानस्य लयरूपनिवृत्तौ निमित्तं भवति ।

(१५६)

रज्जुज्ञानसमये सर्पज्ञानाधिष्ठानभूतसाक्षिभानमपि सम्भवतीति समाधानं - अथवा सर्पस्तज्ज्ञानं चेत्युभयमपि रज्जुज्ञानेनैव निवर्तते । तथा हि, रज्जुसाक्षात्कारसमयेऽन्तःकरणं नेत्रद्वारा बहिर्निर्गत्य रज्जुदेशं प्राप्य तत्समानाकारं भवति । अतो रज्जुसाक्षात्कारसमये वृत्त्युपहितचैतन्यं रज्जुपहितचैतन्यञ्चेत्युभयमप्येकीभवति । न तयोरस्ति भेदः ।

१. पटस्य स्वोपादानभूततन्तुभिः सह दाहः आत्यन्तिकनिवृत्तिः ।
घटस्य ध्वंसे मृद्भावापत्तौ लयरूपनिवृत्तिः । अत्रायं
हेतुः - न हि क्वचिदपि चैतन्यस्यास्ति भेदः स्वरूपतः,
किन्तूपाधिनि बन्धन एव सः । वृत्त्युपहितचैतन्यस्य
रज्जूपहितचैतन्यस्य च भेदप्रयोजकोपाधिर्वृत्ती रज्जुश्च ।
यदा वृत्ती रज्जुश्चेत्युपधिद्वयं विभिन्नदेशस्थं
तदा तदुपहितचैतन्ययोर्भेदः सिद्ध्यति । यदा
तूपाध्योरेकदेशस्थत्वं भवति तदा नोपहितचैतन्ययोर्भेदः ।
अयमर्थो वेदान्तपरिभाषादिग्रन्थेषु प्रसिद्धः ।
विभिन्नदेश-स्थोपाधिभ्यामेवोपहितचैतन्ययोर्भेदः
कल्प्यते । द्वयोरप्युपाध्योरेकदेशस्थत्वे तु
ताभ्यामुपहितं चैतन्यमप्येकमेवेति सिद्ध्यति ।
उक्तरीत्या रज्जुसाक्षात्कारदशायां रज्जूपहितचैतन्यं
वृत्त्युपहितचैतन्यञ्चेत्येतदुभयमेकीभवति । तत्र
साक्षिचैतन्यमेव वृत्त्युपहितचैतन्यमित्युच्यते, अन्तःकरणे
तद्वृत्तौ च स्थित्वाप्यसङ्गतया तयोरवभासकचैतन्यमात्रस्य
साक्षित्वाभिधानात् । उक्तरीत्या रज्जुसाक्षात्कारसमये साक्षिचैतन्यस्य
रज्जूपहितचैतन्यस्य चाभेदः सिद्धः । रज्जूपहितचैतन्यं
च रज्जुज्ञानेनावभासते । रज्जूपहितचैतन्यादपृथग्भूतं
साक्षिचैतन्यमपि रज्जुज्ञानेनैवावभासते । एवं
रज्जुसाक्षात्कारसमये सर्पज्ञानाधिष्ठानभूतसाक्षिचैतन्यस्य
भानसत्त्वात्, तत्र कल्पितसर्पज्ञानस्यापि निवृत्तिः सम्भवति ।

(१५७)

सकलत्रिपुटीभानसमये साक्षिभानमवश्यं भवतीति निरूपणं - अथवा कूटस्थदीपे
विद्यारण्यमुनिभिरित्थमुक्तं - “अन्तःकरणस्य वृत्तिश्चिदाभाससहिता चक्षुरादिकरणद्वारा
बहिर्निर्गत्य घटादिविषयान् प्रकाशयति । तत्र घटादिरूपो विषयः, चिदाभाससहितवृत्तिरूपं
घटादिविषयकं ज्ञानम्, चिदाभाससहितान्तःकरणरूपो ज्ञाता; एतन्नयमपि साक्षी प्रकाशयति”
इति । अस्यायमर्थः - “अयं घटः” इति ज्ञाने साभासान्तःकरणवृत्त्या घटमात्रं प्रकाशते ।
“घटमहं जानामि” इत्यत्र तु “अहम्” इति शब्दस्यार्थो यो ज्ञाता, “घट” इति यो ज्ञेयः, “जानामि”
इति यत् घटविषयकं ज्ञानम्, इत्येतत् त्रयमपि त्रिपुटीरूपं साक्षी प्रकाशयतीति । ज्ञाता,

ज्ञेयम्, ज्ञानं चेत्येतत् त्रयमपि त्रिपुटीत्युच्यते । इत्थमेव सर्वत्र निखिलत्रिपुटीप्रकाशकः साक्ष्येव । यदि साक्षी स्वयमज्ञातः स्यात् तदा त्रिपुटीज्ञानं न साक्षिणा ज्ञायेत् । तस्मात्सकलत्रिपुटीज्ञानदशायां साक्षिज्ञानमप्यवश्यं जायत एव स्वयम्प्रकाशत्वात्साक्षिणः, इत्यभ्युपेयम् । अनेन च साक्षिज्ञानेन सर्पज्ञानं निवर्तते । उक्तरीत्या सर्पादिमिथ्याविषयस्य तज्ज्ञानस्य च पृथगेवाधिष्ठानमित्यभ्युपगमपक्षे इयन्त्याक्षेपसमाधानानि समभवन् ।

(१५८)

मिथ्यासर्पस्य तज्ज्ञानस्य चाधिष्ठानं साक्ष्येवेति निरूपणं - मिथ्यासर्पस्य तज्ज्ञानस्य च पृथगाधिष्ठानत्वपक्षे दोषात्तयोरेकमेवाधिष्ठानमितीदानीं निरूप्यते । तत्र न हि बाह्यरज्ज्ववच्छिन्नचैतन्यं सर्पस्य तज्ज्ञानस्य चाधिष्ठानं भवतीति शक्यते वक्तुम् । यावन्ति ज्ञानानि जायन्ते तानि सर्वाण्यपि प्रमातारं साक्षिणं वाश्रित्य जायन्त इति नियमः । तस्मात् बाह्यरज्ज्ववच्छिन्नचैतन्यं न सर्पज्ञानस्याश्रयो भवितुमर्हति । सर्पस्य तद्विषयकभ्रमरूपज्ञानस्य चाधिष्ठानमन्तःकरणोपहितसाक्षिचैतन्यमित्यभ्युपगमे शरीस्यान्तरेवान्तःकरणप्रदेशे सर्पोपलब्धिरभ्युपगन्तव्या स्यात्, न तु बाह्यरज्जुदेशे । अन्तरेवोत्पन्नः सर्पो मायाबलेन बहिरवभासते इत्यङ्गीकारे आत्मख्यातिमतसिद्धिः प्रसज्यते । तच्च प्रागेव खण्डितम् । इत्थं रज्जूपहितचैतन्यस्य सर्पज्ञानाधिष्ठानत्वासम्भवात्, अन्तःकरणोपहितचैतन्यस्य सर्पाधिष्ठानत्वासम्भवाच्च मिथ्यासर्पतज्ज्ञानयोरेकाधिष्ठानत्वपक्षो यद्यप्यसङ्गत इति भाति, तथापि वक्ष्यमाणरीत्या अन्तःकरणवृत्त्युपहितचैतन्यस्योभयाधिष्ठानत्वसम्भवान्न दोषः । तथा हि, चक्षुर्द्वारा रज्जुदेशं गतस्यान्तःकरणस्येदमाकारवृत्त्युपहितचैतन्याश्रिताविद्या सर्पाकारेण तज्ज्ञानाकारेण च परिणमते । वृत्त्युपहितचैतन्यस्थाविद्यायास्तमोगुणांशः सर्पस्योपादानकारणम्; तस्या एव सत्त्वगुणांशः सर्पज्ञानस्योपादानकारणम् । एवं सर्पतज्ज्ञानयोर्वृत्त्युपहितचैतन्यमेवाधिष्ठानम् । अन्तःकरणवृत्तेर्बाह्यरज्जुदेशस्थत्वात्तद्वृत्त्युपहितचैतन्यमपि बहिरेवास्ते । अतस्तदेव सर्पस्याश्रयः । अन्तःकरणस्य स्वरूपं यावत्तावदेव साक्षिस्वरूपमपि । शरीरान्तःस्थान्तःकरणमेव वृत्तिरूपेण परिणतम् । तस्माद्वृत्त्युपहितचैतन्यं साक्षी भवति । अतस्तदेव सर्पज्ञानस्याश्रयः । रज्जुप्रत्यक्षकाले रज्जूपहितचैतन्यवृत्त्युपहितचैतन्ययोरेकीभावात् रज्जुज्ञानेनैव मिथ्यासर्पतज्ज्ञानयोर्निवृत्तिरुपपद्यते ।

(१५९)

एकस्यामेव रज्जौ नानापुरुषाणां भिन्नभिन्नभ्रमादपि साक्षिचैतन्यमेव भ्रमाधिष्ठानं - किञ्चैकस्यामेव रज्ज्वां नानापुरुषाणां भिन्नभिन्नाः भ्रमाः भवन्ति - यथा कस्यचित् सर्प इति, अन्यस्य दण्ड इति, अपरस्य मालेति, एकस्य भूच्छिद्रमिति, इतरस्य तैलधारेति च । अथवा सर्वेषां

सर्प इत्येकरीत्यैव भ्रमो जायताम् । तत्र यस्य पुरुषस्य रज्जुसाक्षात्कारो जायते तस्यैव तदीयवृत्त्यवच्छिन्नचैतन्ये कल्पितोऽध्यासो निवर्तते । यस्य तु रज्जुसाक्षात्कारो न भवति तस्याध्यासनिवृत्तिर्नास्ति । तस्मात् वृत्त्यवच्छिन्नचैतन्यमेव कल्पितानां सर्वेषामधिष्ठानम्, न तु रज्ज्वादिषयोपहितचैतन्यम् । रज्जूपहितचैतन्यस्य सर्पदण्डाद्यधिष्ठानत्वे नानापुरुषाणां भिन्नभिन्नतया प्रतीयमानानि सर्पदण्डादीनि वस्तूनि सर्वाण्यपि, एकैकस्यापि पुरुषस्य प्रतीयेरन्; न तु तथा प्रतीयते । वृत्त्युपहितचैतन्यस्य मिथ्यासर्पाद्यधिष्ठानत्ववादिमतरीत्या तु न दोषः । यस्य पुरुषस्य वृत्त्युपहितचैतन्ये यद्वस्तु कल्पितं तद्वस्तु तस्यैव प्रतीयते, नान्यस्येति वक्तुं शक्यत्वात् । इत्थं बाह्यभ्रमविषयसर्पादीनां तज्ज्ञानानां च वृत्त्युपहितसाक्षिचैतन्यमेवाधिष्ठानम् । स्वप्नोपलब्धपदार्थानां तज्ज्ञानानां चान्तःकरणोपहितसाक्ष्येवाधिष्ठानम् । एवं च सदसद्विलक्षणानर्वचनीयाविद्यायाः परिणामभूतानिर्वचनीयसर्पादीनां ख्यातिः = प्रतीतिः = प्रसिद्धिः = स्फुरणमभिवदनञ्च अनिर्वचनीयख्यातिः इत्युच्यते ।

(१६०)

मिथ्याजगत आधाराधिष्ठानविषयकप्रश्नः - हे स्वामिन् । प्रतीयमानस्यापारस्य मिथ्याभूतस्यास्य जगत आधारः कः । अधिष्ठानं च किम् । कृपया वद मे प्रभो । इति तत्त्वदृष्टिः पृच्छति ।

(A. 161-162) पूर्वप्रश्नस्योत्तरम्-

(१६१)

मिथ्याजगत आत्मैवाधारोऽधिष्ठानं च - हे शिष्य । त्वन्निजस्वरूपज्ञानात् (आत्मनो ब्रह्मरूपेणाज्ञानात्) तवेदं मिथ्याजगत् प्रतिभासते । अतस्त्वमेवास्य जगत आधरोऽधिष्ठानं च । रज्ज्वज्ञानान्मिथ्याभूतः सर्पः प्रतिभासते । तत्र मिथ्याभूतसर्पादीनां रज्जुराधारोऽधिष्ठानं च भवति । यद्यपि मुख्यसिद्धान्तभूतद्वितीयपक्षे मिथ्यासर्पाद्यधिष्ठानं वृत्त्युपहितचैतन्यमिति प्रथमपक्षे रज्जूपहितचैतन्यमिति चोक्तत्वात् न कस्मिंश्चिदपि पक्षे रज्ज्वादि जडमधिष्ठानं भवति, तथापि प्रथमपक्षे चैतन्यनिष्ठाधिष्ठानत्वे रज्जुरुपाधिर्भवतीत्यतः स्थूलदृष्ट्या रज्जुरेवाधिष्ठानमित्युच्यते । मिथ्याभूतसर्पादेर्यथा रज्जुरधिष्ठानमाधारश्च भवति तथा मिथ्याजगतस्त्वमेवाधिष्ठानमाधारश्च भवति ।

(१६२)

आत्मनः सामान्यरूपमाधारः, विशेषरूपमधिष्ठानमत्रेदमाकूतं - रज्जोः स्वरूपद्वयमस्ति, एकं सामान्यरूपम्, अपरं विशेषरूपमिति च । तत्र “इयम्” इति सामान्यरूपम्; “रज्जुः” इति विशेषरूपम् । “अयं सर्पः” इति भ्रान्तिदशायां मिथ्याभूतसर्पेण तादात्म्यापन्नं सद्भासमानं “अयम्” इति यत्स्वरूपं तत् सामान्यरूपम् । भ्रान्तिदशायां यत्स्वरूपं न भासते, यस्य स्वरूपस्य साक्षात्कारमात्रेण भ्रमो निवर्तते तदेव रज्जोः विशेषरूपम् । एवं आत्मनोऽप्येकः सामान्यरूपमपरं विशेषरूपमिति रूपद्वयमस्ति । तत्र सद्रूपं सामान्यरूपम्, असङ्गत्वकूटस्थत्वनित्यत्वशुद्धत्वमुक्तत्वादि विशेषरूपम् । तथा हि, “स्थूलसूक्ष्मशरीरसङ्घातोऽस्ति” इति कार्यकरणसङ्घातभ्रान्तिदशायामपि मिथ्याभूतकार्यकरणसङ्घातादिभ्रान्ततया सद्रूपं प्रकाशते । अत एव सद्रूपमात्मनः सामान्यरूपं इत्युच्यते । कार्यकरणसङ्घातभ्रमसमये आत्मनोऽसङ्गत्वकूटस्थत्वनित्यत्वशुद्धत्वमुक्तत्वादिस्वरूपं न प्रतिभाति । आत्मनोऽसङ्गत्वादिस्वरूपेण भाने तु शरीरादिसङ्घातभ्रमो निःशेषं निवर्तते । तस्मादसङ्गत्वकूटस्थत्वनित्यत्वशुद्धत्वमुक्तत्वाद्वितीयत्वव्यापकत्वादिकमात्मनो विशेषरूपम् । समस्तभ्रमेषु सामान्यस्वरूपं आधारः इति विशेषरूपं अधिष्ठानं इति चोच्यते । मिथ्यासर्पाश्रयभूतरज्जोः “इयम्” इति सामान्यरूपं सर्पस्याधारः, “रज्जुः” इति विशेषरूपं अधिष्ठानं च यथा भवति, तथा मिथ्याप्रपञ्चाश्रयभूतात्मनः सामान्यात्मकसद्रूपं प्रपञ्चस्याधारः, असङ्गत्वाद्वितीयत्वादिविशेषरूपं अधिष्ठानं च भवति । अयं च विभाग आधाराधिष्ठानयोः श्रीमच्छङ्करभगवत्पादाचार्यप्रशिष्यभूतसर्वज्ञात्ममुनीन्द्रेण सङ्क्षेपशरीरकारख्यग्रन्थे प्रदर्शितः ।

(१६३)

मिथ्याजगत आत्मनोऽन्य द्रष्टा वक्तव्य इति प्रश्नः हे स्वामिन् श्रीसद्गुरो । को वास्य मिथ्याभूतजगतो द्रष्टा भवेत् । न ह्यस्य मिथ्याजगत आधाराधिष्ठानोभयात्मक आत्मैव द्रष्टा भवितुमर्हति । तथा अदृष्टत्वात् । तस्मात् सर्वजगत आधाराधिष्ठानभावेन स्थितत्वादात्मनस्तदन्येनैव केनचित् तद्द्रष्टा भाव्यम् । सर्पाद्याधाराधिष्ठानभूतरज्जुदेरेण एव तद्द्रष्टा पुरुषो यथा भवति, तद्वत् । को वास्ति जगतोऽस्य द्रष्टा प्रत्यगात्मनोऽन्य इति शिष्यः पृच्छति ।

(१६४)

तत्र समाधानं - लोके यद्यन्मिथ्यावस्तु, तत्सर्वं स्वाधिष्ठाने कल्पितं भवति । अधिष्ठानं च द्विविधम्, एकं चेतनात्मकमपरं जडात्मकमिति । यत्राधिष्ठानं जडमित्यङ्गीक्रियते, तत्राधिष्ठानादन्य एव द्रष्टा भवति । यत्र चेतनमधिष्ठानम्, तत्र स्वस्मिन्नारोपितस्य सर्वस्याधिष्ठानमेव

द्रष्टुं, नान्यत् । यथा स्वप्नप्रचञ्चस्याधिष्ठानं साक्षिचैतन्यम्; तदेव तद्रष्टुं च भवति । एवमेवास्य जाग्रज्जगतोऽप्यात्मैवाधिष्ठानम्; स एव तस्य द्रष्टा च । मन्दाधिकारिसमाधानार्थं स्थूलदृष्ट्या रज्ज्वादिकं सर्पाद्यध्यासाधिष्ठानमित्याश्रित्यैतादृशशङ्कासमाधाने कृते । परमार्थतस्त्वद्वैतसिद्धान्ते सर्पाद्यध्यासाधिष्ठानं साक्षिचैतन्यमेव, द्रष्टुं च तदेव । तस्मात् कल्पितसकलदृश्याण्डकोटिसहस्राणामधिष्ठानभूतात्मैव द्रष्टा । नास्मिन् पक्षे शङ्कासमाधानादिकं प्रसज्यत इति गुरुराह ।

(१६५)

मिथ्यासंसारनिवर्तनेच्छा नोचिता - हे सोम्य । इत्थं मिथ्याभूतं संसारदुःखं भ्रान्त्या त्वयि प्रतिभासते । तस्मान्मिथ्यासंसारदुःखनिवृत्त्या तव न युज्यते । तत्रायं दृष्टान्तः - यदि कश्चन मास्त्रिकः कस्मैचित् पुरुषाय स्वमन्त्रप्रभावान्मिथ्याभूतं शत्रुं प्रदर्शयति, तदा तच्छत्रुविनाशाय न स पुरुषो यतते; तद्वन्मिथ्याभूतसंसारनिवृत्तये तवेच्छा न युज्यते । तथा चोक्तं गौडपादैर्माण्डूक्योपनिषत्कारिकायाम्प्रपञ्चो यदि विद्येत निवर्तते न संशयः । मायामात्रमिदं द्वैतमद्वैतं परमार्थतः ॥ (मा. आ. १७) इति । तथा वराहोपनिषदि चोक्तम्-

अज्ञानमेव न कुतो जगतः प्रसङ्गो
जीवेशदेशिकविकल्पकथातिदूरे ।
एकान्तनिर्मलचिदेकरसस्वरूपं
ब्रह्मैव केवलमहं परिपूर्णमस्मि ॥ इति ।

(१६६)

मिथ्यासंसारस्यापि दुःखहेतुत्वात्तन्निवृत्त्युपायप्रश्नः - हे स्वामिन् । “जागत् त्वयि मिथ्यैव स्वप्नादिवत् प्रतिभाति, न चास्ति तत् परमार्थसद्रूपेण” इति यदुक्तं तत्सत्यमेव । तथापि, यथा मयि मिथ्यारूपेण वा रूपान्तरेण वा स जननमरणादिरूपः संसारो न प्रतिभासेत, तथा उपायः कृपयोपदिश्यतां मह्यम् । “मिथ्याभूतसंसारनिवृत्तये साधनान्वेषणं तव न युज्यते” इति भवदुक्तं यद्यपि सत्यमेव तथापि यस्य मिथ्यापदार्थो दुःखहेतुर्भवति तेन स मिथ्यापदार्थस्तन्निवृत्तिसाधनैर्निवर्तनीय एव भवति । तथा हि, कस्यचित् प्रतिदिनं भयङ्करदुःस्वप्नदर्शनं जायते । स च मिथ्याभूतस्यापि तस्य स्वप्नस्य निवृत्तये जपपादप्रक्षालनाद्यनेकोपायाननुतिष्ठति । तथा मिथ्याभूतोऽप्ययं संसारो जन्मादिदुःखहेतुत्वेन मे प्रतिभाति । अतस्तन्निवर्तनमिच्छामि । तस्मात्तन्निवृत्त्युपायं कृपया वद भोः इति शिष्यप्रश्नः ।

।

(A. 167-168) गुरुओरुत्तरम्-

(१६७)

आत्माज्ञानहेतुकसंसारनिवृत्तावात्मज्ञानमेवोपायः - हे शिष्य । जगद्रूपदुःखस्यात्यन्तनिवृत्तये पृष्ट उपायः प्रागेव निरूपितः । श्रद्धाभक्तिपुरःसरं तत्र दृढनिश्चयः क्रियताम् । ततो जगद्रूपदुःखमणुमात्रमपि त्वयि न दृश्येत । हे सोम्य । अद्वितीयासङ्गचिन्मात्ररूपस्वात्मस्वरूपस्यापरिज्ञानाज्जगद्रूपदुःखं तव प्रतिभाति । तच्च तवात्मस्वरूपपरिज्ञानमात्रान्निवर्तते । यद्वस्तु यस्याज्ञानाद्भवति तद्वस्तु तस्य ज्ञानमात्रान्निवर्तते इति नियमः । रज्ज्वज्ञानात्प्रतीयमानः सर्पः “रज्जुरेवेयम्” इति रज्जुज्ञानमात्राद्यथा निवर्तते, तथा आत्मज्ञानात्प्रतीयमानं जगदप्यात्मतत्त्वसाक्षात्कारमात्रेण निवर्तते । तच्चात्मतत्त्वज्ञानमुपदिष्टपूर्वमपि भूयोऽनुव्याख्यास्यामि - कालत्रयेऽपि मयि जगदणुमात्रमपि नास्ति; मिथ्यात्वात्, स्वप्नवत् । यन्मिथ्या तदधिष्ठानं न दूषयेत् । न हि मरीच्युदकमूषरदेशमार्द्रीकरोति । तथा मयि प्रतीयमानमपीदं जगत् मिथ्यात्वान्न मे कामपि हानिं कर्तुं प्रभवति । अहं सच्चिदानन्दानन्ताद्वितीयासङ्गब्रह्मस्वरूप एवास्मि, इत्येवं निश्चय एव ज्ञानं इत्युच्यते । एतदेव ज्ञानमासुप्तेरामृतेश्च निरन्तरमभ्यस्यमानं मोक्षसाधनम्, नान्यत् किञ्चिदपि । तदिदं ज्ञानं पूर्वमेवोपदिष्टवानस्मीति गुरुराह ।

(१६८)

ज्ञानमेवाज्ञाननाशकम्, न कर्मोपासनादि - हे सोम्य । अस्य जगत् उपादानकारणमज्ञानम् । अस्याज्ञानस्य नाशमनु तत्कार्यं सर्वं दृश्यं जगत् स्वयमेव विनश्यति, उपादाननाशानन्तरं तत्कार्यस्य स्थित्ययोगात् । तस्याज्ञानस्य नाशस्तु ज्ञानमात्रेण जायते, न तु कर्मोपासनादिभिः साधनान्तरैः; यतो ज्ञानमेव साक्षादज्ञानविरोधि न कर्मोपासनादिकम् । यथा गृहान्तर्विद्यमानं तमः केनापि व्यापारेणानिवर्त्यमपि केवलप्रकाशेन निवर्त्यते तथाज्ञानरूपं निबिडं तमो ज्ञानात्मकप्रचण्डप्रकाशेनैव निवर्त्यते, न तु केनचिदपि साधनान्तरेण । हे सोम्य । द्वैतरूपं जगत् यथा निःशेषं निवर्तते तथाहं ते साधनमुपादिशाम् । तदेतन्मनसि धारयन् पुनःपुनर्युक्तिभिरनुचिन्तय । ततोऽपि संशयो यदि स्याद्यथेच्छं पृच्छेति गुरुराह ।

(A. 169-225) पूर्वोपदिष्टविषये आक्षेपसमाधानानि

(A. 169-188) जीवब्रह्मणोरभेदनिरूपणम्

(A. 169-171) जीवब्रह्माभेदविषये तत्त्वदृष्टिप्रश्नः-

(१६९)

गुरुपदेशं सङ्ग्रहेणानूद्य शिष्यः स्वशङ्कां सूचयति- हे स्वामिन् । जगत्कारणमज्ञानम्, तस्याज्ञानस्य तत्प्रयुक्तजगतश्च नाशो ज्ञानेनैव जायते” इति भवदुपदिष्टं सम्यगवगच्छामि । परन्तु “जगन्मिथ्या, जीव आनन्दस्वरूपः, अतश्च स जीवो ब्रह्मणो न भिन्नः” इति भवतोपदिष्टेऽर्थे जगन्मिथ्यात्वम्, जीवस्यानन्दरूपत्वं चावगच्छामि । “जीवो ब्रह्माभिन्नः” इत्यंशं तु नावधारयामि, तयोर्भेदशङ्कैव मे मनसि परिवर्तते, इति तत्त्वदृष्टिः पृच्छति ।

(१७०)

जीवब्रह्मणोः स्वरूपभेदात्तयोरैक्यमसङ्गतमिति शङ्काहे स्वामिन् । अहं हि पुण्यपापयोः कर्ता, तत्फलभूतजननमरणसुखदुःखादीन्यनुभवामि । विचित्ररचनाविशिष्टं जगन्मयि प्रतिभाति । जगत्कारणीभूतमूलाज्ञाननिवृत्तयेऽहं ब्रह्म विजिज्ञासे । ब्रह्मणस्तु पुण्यपापे न स्तः । जन्म-मरणसुखदुःखादिक्लेशलेशोऽपि ब्रह्मणो न सम्भवति । अत एव तस्य न ज्ञानेच्छापि । तस्मान्मम ब्रह्मणश्च मिथः स्वरूपतो भेद एव वर्तते । ततो द्वयोरैक्यं नैव घटेत् । यद्यपि जन्मादिसंसारः परमार्थतो मय्यपि नास्त्येव, तथापि मिथ्याभूतो जन्ममरणात्मकः संसारो मयि स्वप्रवत् भ्रान्त्या प्रतिभाति । ब्रह्मणि तु तन्नैव प्रतिभाति । जीवब्रह्मणोरित्थं भेदसद्भावादैक्यं न सम्भवति । अयं च प्रमेयगतसंशयः ।

(१७१)

श्रुत्याकर्मोपासनविधिबलाच्च जीवब्रह्मभेदशङ्काहे स्वामिन् । मम संशयान्तरमपि जायते । श्रुत्यैव वक्ष्यमाणप्रकारेण जीवब्रह्मणोर्भेदः प्रतिपाद्यते - “द्वा सुपर्णा सयुजा सखाया समानं वृक्षं परिषस्वजाये । तयोरन्यः पिप्पलं स्वाद्वत्त्यनश्नन्नन्योऽभिचाकशीति” (मु. ३.१.१, श्वे. ४.६) इति हि श्रुतिः । अयमर्थः - बुद्धिरूपे एकस्मिन् वृक्षे द्वौ पक्षिणौ वसतः । तावुभावपि समानस्वभावौ । तत्रैकः कर्मफलभोक्ता अपरः शुद्धो भोगरहितोऽसङ्गः सन् कर्मफलभोक्तारं प्रकाशयति । अनयोः कर्मफलभोक्ता जीव इति, अपरः परमात्मेति च प्रतीयते । इत्येवं श्रुत्यैव जीवब्रह्मणोर्भेदप्रतिपादनाच्च तयोरैक्यं युक्तम् । किञ्च, वेदे नानाप्रकाराणि कर्माण्युपासनानि च तत्र तत्र कथितानि । तानि निरर्थकानि स्युर्जीवब्रह्मणोरेकत्वाभ्युपगमे

। तथा हि - जीवब्रह्मणोरेकत्वम्, किं ब्रह्मणि जीवस्वरूपान्तर्भावात्, किं वा जीवे ब्रह्मस्वरूपान्तर्भावात् । नोभयथापि सम्भवति । ब्रह्मणि जीवस्वरूपान्तर्भावाभ्युपगमे जीवस्यैव ब्रह्मरूपत्वात् कर्मोपासनाद्यधिकार्यभावप्रसङ्गात् कर्मोपासनादीनि निरर्थकानि स्युः । जीवे च ब्रह्मस्वरूपान्तर्भावाभ्युपगमे जीवभावापन्नत्वाद्ब्रह्मण उपास्याभावप्रसङ्ग इत्युपासनावाक्यानि निष्फलानि स्युः । अपि च कर्मफलदातुरीश्वरस्याभावात् कर्मानुष्ठानमपि निष्फलं स्यात् । “कर्मातिरिक्त ईश्वरो नास्ति, स्वतन्त्रं कर्मैव फलं ददाति” इति मीमांसकोक्तिरपि न युज्यते; जडत्वात्कर्मणः । न हि जडस्य कर्मणः फलदातृत्वरूपसामर्थ्यं घटते । अतः सर्वज्ञादेवेश्वरात् कर्मफलसिद्धिर्वाच्या । तस्माज्जीवात्मपरमात्मनोरेकत्वं न युज्यते इति । अयञ्च प्रमाणगतसंशयः ।

(A. 172-185) स्वरूपभेदाज्जीवब्रह्मणोरैक्यासङ्गतिरिति शङ्कायाः

समाधानम्-

(१७२)

आकाशस्येव चैतन्यस्यापि चतुर्विधो भेदः हे सोम्य । त्वत्सन्देहनिवर्तकविचाररूपमुपदेशं शृणु - यथा एकस्यैवाकाशस्य (१) घटाकाशः, (२) जलाकाशः, (३) मेघाकाशः, (४) महाकाश इति चतुर्विधभेदोऽस्ति तथा एकस्यैव चैतन्यस्य (१) कूटस्थः, (२) जीवः, (३) ईश्वरः, (४) ब्रह्म चेति भेदचतुष्टयं अस्ति । एषां स्वरूपं विचारपूर्वकं यदा सम्यग्विजानासि तदा त्वदीयसन्देहानां समाधानं त्वं सवयमेव जानीयाः । अतस्तेषां स्वरूपं मयाभिधीयमानमवधारय । तदधिगमेन तव निःसंशयज्ञानोदयद्वारा जन्मादिदुःखं निःशेषं विनश्येत् ।

(A. 173-176) चतुर्विधाकाशवर्णनम्-

(१७३)

घटाकाशः - जलपूरितघटावस्थानाय यावानाकाशोऽवकाशं ददाति तावानाकाशः घटाकाश इति पण्डितैरुच्यते ।

१. ननु घटात् बहिः स्थित आकाशो महाकाशः, तस्माद्भिन्नो घटान्तर्वर्त्याकाशो घटाकाश इति च प्रसिद्धिः । तत्र घटाकाशस्य प्रसिद्धं लक्षणं विहाय लक्षणान्तरकरणे किं प्रयोजनमिति चेदत्रोच्यते । “घटान्तर्वर्त्याकाशो घटाकाशः” इति

प्रसिद्धलक्षणस्वीकारे घटो यत्र वर्तते स आकाशः पञ्चमः
कपालाकाश इति वक्तव्यं भवेत् । स च पञ्चमप्रकार आकाशः
शास्त्राप्रसिद्धः; [सिद्धान्ते आरम्भवादानङ्गीकारात्] । तस्मादिदं
द्वितीयं लक्षणमाश्रितं साधुः ।

(१७४)

जलाकाशः - जलपूर्णे घटे नक्षत्रादिसहिताकाशः प्रतिबिम्बति । तादृशाकाशप्रतिबिम्बो
घटाकाशश्चेत्युभयं मिलित्वा जलाकाश इत्युच्यते । नन्वाकाशस्य प्रतिबिम्बो न युज्यते,
किन्तु केवलनक्षत्रादीनामेव स युज्यते । रूपाभावान्नाकाशस्य प्रतिबिम्बः सम्भवति ।
रूपवतो हि प्रतिबिम्बः स्यात् । तस्मान्नाकाशस्य प्रतिबिम्बो युज्यत इति चेन्न । जले
आकाशप्रतिबिम्बानभ्युपगमे गोष्पदपरिमाणकस्वल्पजले महागजादिपरिमाणकगभीरतायाः
प्रतिबिम्बो न स्यात् । तथोपलभ्यमानत्वादाकाशप्रतिबिम्बोऽङ्गीकार्य एव । न च
नीरूपपदार्थप्रतिबिम्बो नास्तीति वाच्यम् । नीरूपस्यापि शब्दस्य प्रतिध्वनिदर्शनात् । स
च प्रतिध्वनिः शब्दस्य प्रतिबिम्ब एव । तस्मान्नीरूपस्याप्याकाशस्य प्रतिबिम्बो युज्यत एव ।

(१७५)

मेघाकाशः - मेघस्थितये यावानाकाशोऽवकाशं ददाति
तावानाकाशः, मेघजले प्रतिबिम्बिताकाशश्चेत्युभयं मिलित्वा मेघाकाश इत्यभिधीयते ।
नन्वाकाशेऽस्ति मेघः । तत्र मेघे जलमाकाशप्रतिबिम्बश्चास्तीत्यत्र किं मानमिति चेन्न । यद्यपि
मेघे जलस्याकाशप्रतिबिम्बस्य च न प्रत्यक्षतो ग्रहणमथाप्यनुमानेन ग्रहणं सम्भवत्येव । तथा हि,
मेघाजलवृष्टेर्दर्शनात्तत्र जलमस्तीत्यनुमीयते । यदि मेघे जलं न स्यात्तर्हि ततो जलवृष्टिर्न स्यात्
। किञ्च, “मेघस्थं जलमाकाशप्रतिबिम्बविशिष्टम्, स्वच्छद्रव्यत्वात्, दर्पणादिवत्” इत्यनुमानेन
मेघस्थजले आकाशप्रतिबिम्बानुमानं च सिद्ध्यति । यद्यस्ति जलं तर्हि तज्जलमाकाशप्रतिबिम्बेन
विना न स्यादिति हि नियमः । एवं मेघे जलम्, तत्राकाशप्रतिबिम्बश्चानुमानेन प्रसिद्ध्यति ।

(१७६)

महाकाशः - ब्रह्माण्डस्यान्तर्बहिश्च व्याप्यैकरूपेण वर्तमान आकाशो महाकाश इत्युच्यते विद्वद्भिः
।

(A. 177-185) चैतन्यस्य चातुर्विध्यवर्णनम्-

(१७७)

उपोद्धातः - हे सोम्य । चतुर्विधाकाशलक्षणमुक्तम् ।

१. जलपूरितघटे दृश्यमानाकाशप्रतिबिम्बो
घटान्तर्वर्त्याकाशप्रतिबिम्ब इति शङ्काव्यावृत्तये
नक्षत्रादिसहितेत्याकाशविशेषणम् । अपि च जलं विना
प्रतिबिम्बासम्भवात् “आकाशप्रतिबिम्बः” इत्यनेन
घटस्थजलसहिताकाशप्रतिबिम्बो ग्राह्यः ।

२. गुणो गुणमाश्रित्य न तिष्ठति, किन्तु द्रव्यमेवेति नियमः ।
अतश्च गुणत्वेनाभिमतानि नीलपीतादिवर्णानि नीरूपाण्येव ।
तथापि तेषां स्वच्छदर्पणादौ प्रतिबिम्बो दृष्टः । एवमेव
रूपरहितयोराकाशचैतन्ययोश्च प्रतिबिम्बः सम्भवेदेव ।
चतुर्विधचैतन्यलक्षणमप्युच्यमानं शृणु । तस्य
श्रवणमात्रेण विचारस्य महाफलं ब्रह्मज्ञानमवाप्येत ।

(१७८)

कूटस्थवर्णनं - बुद्धेर्व्यष्ट्यज्ञानस्य वा अधिष्ठानभूतचैतन्यस्य कूटस्थः इत्यभिधा । यन्मते
बुद्धिविशिष्टचेतनो जीवस्तन्मते बुद्ध्याधिष्ठानचेतनः कूटस्थ इत्युच्यते । यत्र तु मते
व्यष्ट्यज्ञानविशिष्टचेतनो जीव इति कीर्त्यते तन्मते व्यष्ट्यज्ञानाधिष्ठानचेतनः कूटस्थ इति वर्णयते
। अत्रायं सिद्धान्तः - जीवत्वापादकं विशेषणं यत् तदधिष्ठानस्य कूटस्थ इति नाम । अयं कूटस्थ
उत्पत्त्यादिरहितः । अस्यायमभिप्रायः - ब्रह्मणो व्यतिरिक्ततया चिदाभासो यथोत्पद्यते, न तथा
कूटस्थ उत्पद्यते; किन्तु ब्रह्मरूप एव स भवति । यथा घटाकाशो महाकाशान्न व्यतिरिक्तः, किन्तु
माहाकाशरूप एव भवति, तद्वत् । अयं च कूटस्थ आत्मपदलक्ष्यार्थः । कूटस्थस्यैव प्रत्यगिति,
निजस्वरूपमिति, जीवसाक्षीति च व्यपदेशः । कूटस्थो घटाकाशस्थानीयः ।

(A. 179-183) जीवस्वरूपवर्णनम्

(A. 179-182) बुद्धिप्रतिबिम्बितचैतन्यं जीवः-

(१७९)

जीवस्वरूपं - अनन्तकोटिकामकर्मवासनावासितबुद्धौ प्रतिफलितचैतन्यप्रतिबिम्बो जीव इति विद्वद्भिरुच्यते । न हि तत् प्रतिबिम्बमात्रं जीव इत्युच्यते; किन्तु यथा घटाकाशसहिताकाशप्रतिबिम्बो जलाकाश इति कथ्यते, एवं कूटस्थसहितचिदाभासो जीव इति कीर्त्यते । तस्माद्बुद्धिस्थचिदाभासो बुद्ध्यधिष्ठानचैतन्यं चेत्युभयं मिलित्वा जीव इति सिद्ध्यति ।

१. केषुचिदद्वैतग्रन्थेषु जीव ईशो ब्रह्मेति चित्रैविध्यप्रक्रियाश्रिता । अनादिपदार्थषट्कनिरूपणे चैतन्यत्रैविध्यमेवोक्तम् । तत्र कूटस्थपरित्यागान्न कोऽपि दोषः स्यात् । कूटस्थब्रह्मणोर्न नाममात्रभेदादृतेऽन्यः कश्चन भेदोऽस्ति । किञ्च विद्यारण्यमुनिकृतदृग्दृश्यविवेकाख्यग्रन्थे कूटस्थः पारमार्थिकजीवः, जाग्रत्कालिकान्तःकरणप्रतिबिम्बो व्यावहारिकजीवः, स्वप्नदृक् प्रातिभासिकजीव इति च निरूपितम् । अनेन कूटस्थो जीवकोटावन्तर्भावितः ।
२. जीवो बुद्धिप्रतिबिम्ब इति, अविद्याप्रतिबिम्ब इति च वक्ष्यमाणत्वादत्र पक्षद्वयं सूचितम् ।
३. अत्र चिदाभासशब्देन बुद्ध्या (अन्तःकरणेन) सहितश्चिदाभासो ग्राह्यः । तथा चान्तःकरणमथवाविद्या, तत्स्थचिदाभासः, तदुभयाधिष्ठानकूटस्थचैतन्यं चेत्येतत्त्रयं मिलित्वा जीव इत्युच्यते । (१) केवलान्तःकरणस्य जीवत्वोक्तौ घटादेर्जडस्यापि तदा- ॥

(१८०)

आभासस्वरूपविवेचनं - प्राग् बिम्बरूपकूटस्थसहितचिदाभासो जीव इति प्रपञ्चितम् । अत इदं प्रतीयते - बुद्धौ प्रतिफलितो यः प्रतिबिम्बः स कूटस्थस्यैव, न तु बाह्यब्रह्मचैतन्यस्य । यस्य प्रतिबिम्बोऽन्यत्र प्रतीयते, स एव बिम्ब इत्युच्यते । प्रकृते कूटस्थस्य बिम्बत्वाङ्गीकारात् जीवस्तत्प्रतिबिम्ब इत्येव प्रतीयते । तथा हि, अत्यन्तरक्तजपाकुसुमाद्युपाध्युपरिस्थस्वच्छस्फटिके तत्पुष्पादिरक्तिमा प्रतीयते । स

च स्फटिकादिगतरक्तिमा तत्पुष्पादिप्रतिबिम्ब एव । तथा कूटस्थाश्रितबुद्धौ कूटस्थस्य प्रकाशः प्रतिफलति । स प्रकाश एव चिदाभास इत्युच्यते । अत्यन्तस्वच्छस्फटिकवत् बुद्धिरप्यत्यन्तनिर्मला; सत्त्वगुणकार्यत्वात्तस्याः । तत्र प्रतिफलितकूटस्थप्रकाशस्यैव प्रतिबिम्ब इति समाख्या । बुद्धेः कूटस्थाधिष्ठितत्वाद्बुद्धौ कूटस्थस्यैव प्रतिबिम्ब उचित इति जीवः कूटस्थप्रतिबिम्ब इति पक्षः प्रदर्शितः । ॥ पत्तिः । अस्वच्छत्वाद्धटादेस्तन्न सम्भवतीति चेत् - स्वच्छदर्पणादेस्तदापत्तिः । दर्पणादेबाह्यत्वान्नेति चेत्तर्ह्यन्तःस्थानामिन्द्रियाणां तदापत्तिः । इन्द्रियापेक्षया आन्तरत्वादन्तःकरणस्यैव तद्व्याप्यमिति चेत्, ततोऽप्यान्तरस्याज्ञानस्य तदापत्तिः । किञ्च, जीवस्य चेतनत्वादेव नाचेतनस्यान्तःकरणस्य जीवत्वं घटते । (२) केवलप्रतिबिम्बस्यापि न जीवत्वं सम्भवति; अन्तःकरणरूपोपाधिमन्तरा प्रतिबिम्बायोगात् । (३) अधिष्ठानचैतन्यस्य जीवत्वोक्तिरसङ्गता; निर्विकारत्वात्तस्य विकारात्मकजीवत्वं न युज्यते । (४) प्रतिबिम्बविशिष्टान्तःकरणं जीवोऽस्त्विति चेन्न - उभयोः कल्पितत्वाविशेषाज्जीवस्य नित्यत्वासिद्धौ मुक्ताभावप्रसङ्गात् । किञ्च भागत्यागलक्षणासम्भवान्निखिलवाच्यभागत्यागरूपजहल्लक्षणैव सिद्ध्येत्; न चैतद्वाच्यकाराभिमतम् । अपि चाधिष्ठानादपृथग्भूतं सत् यदधिष्ठानमावृणोति तदेवारोप्यमित्युच्यते । न ह्यधिष्ठानमन्तरा पृथगारोप्यं कुत्राप्यवभासते । अनेनानुमानेन “बुद्धिसहितचिदाभासो जीवः” इत्येतदपास्तम् । (५) अधिष्ठानचैतन्यं प्रतिबिम्बचैतन्यं चेत्युभयं मिलित्वा जीव इति चेन्न; केवलचैतन्यस्य निर्विकारतया कर्तृत्वभोक्तृत्वादिविकारोपेतजीवत्वासम्भवात् । (६) अधिष्ठानचैतन्यमन्तः-करणं चेत्युभयं मिलित्वा जीव इति चेत् - दर्पणं दर्पणाधिष्ठानचैतन्यं च मिलित्वा तर्हि जीवः स्यात् । तयोर्जीवत्वं न सम्भवति । तस्मादन्तःकरणम्, तत्प्रतिफलितचैतन्याभासः, तदुभयाधिष्ठानचैतन्यं चेत्येतन्नयमपि मिलित्वैव जीव इत्युच्यते । तत्र कूटस्थस्य संसारासम्भवाज्जीव एव संसारीत्येष्टव्यं भवति । तथा पञ्चदश्यामुक्तमचैतन्यं यदधिष्ठानं लिङ्गदेहश्च यः पुनः । चिच्छाया लिङ्गदेहस्था तत्सङ्घो जीव उच्यते ॥ (द्वै. ११) इति ।

१. पटविलक्षणत्वे सति पटवद्भासमानत्वं पटाभासत्वं यथा,

तथा चिद्विलक्षणत्वे सति चिद्वद्भासमानत्वं चिदाभासत्वम् ।

अथवा ब्रह्मचैतन्यस्य बुद्धौ प्रतिबिम्ब इति पक्षोऽपि सम्भाव्यत एव । तथा हि - घटान्तःस्थजले बाह्यमहाकाशप्रतिबिम्ब एव भवति, न तु घटान्तःस्थस्याकाशस्य प्रतिबिम्बः । घटस्थजले यावान् विस्तार उपलभ्यते तावान् विस्तारो घटान्तःस्थाकाशस्य नास्ति । घटस्थजले उपलभ्यमानविस्तारः आकाशस्य प्रतिबिम्ब एव । तस्माद्बाह्यमहाकाशस्यैव घटस्थजले प्रतिबिम्बो वाच्यः । एवं बुद्धौ व्यापकब्रह्मचैतन्यस्यापि प्रतिबिम्बो भवितुमर्हति । व्यापकस्य ब्रह्मचैतन्यस्य प्रतिबिम्बो न युज्यत इतीयमाशङ्का आकाशदृष्टान्तेनैव निराकार्या । यथा आकाशस्य व्यापकस्यापि प्रतिबिम्बः सम्भवति, तथा व्यापकचैतन्यस्यापि प्रतिबिम्बः सम्भवेत् । रूपवत एव पदार्थस्य रूपविशिष्टे एव पदार्थान्तरे प्रतिबिम्बोदय इति नियमोऽपि नास्ति ।

नीरूपस्यापि शब्दस्य नीरूपाकाशे प्रतिबिम्बो दृश्यत एवेति प्रागुक्तत्वात् । तस्मात्सम्भवत्येव व्यापकनीरूपब्रह्मचैतन्यस्यापि प्रतिबिम्बः । इत्थं बुद्धिस्थचिदाभासो बुद्ध्यधिष्ठानचैतन्यं चेत्युभयं मिलित्वा जीव इत्युच्यते । सोऽयं जीवः त्वम्पदवाच्योऽर्थः । जीवस्थचिदाभासं विहाय परिशिष्टः केवलकूटस्थ एव त्वम्पदलक्ष्यार्थः । अहंशब्दस्य वाच्यार्थो जीवः, लक्ष्यार्थस्तु केवलकूटस्थ इति विवेकः ।

(१८१)

चिदाभास एव पुण्यपापाद्याश्रयः, न कूटस्थः उभयोः कूटस्थचिदाभासयोर्मिलितयोर्जीवत्वव्यवहारेऽपि कर्तृत्वादयो जीवधर्माः सर्वे चिदाभासमेवाश्रयन्ति । पुण्यम्, पापम्, तत्फलभूतसुखदुःखाद्यनुभवः, लोकान्तरं प्रति गमनम्, तत इहागमनमित्यादि सर्वं चिदाभासविशिष्टबुद्धिरेव करोति, न तु कूटस्थः । कूटो नामायोधनविशेषः अयस्कारादिप्रसिद्धः । तद्वन्निर्विकारतया तिष्ठतीति कूटस्थ उच्यते । अथवा मिथ्याभूतबुद्धिचिदाभासयोः कूट इत्याख्या । तत्रासङ्गतयास्ते इति कूटस्थ इष्यते । अतः कूटस्थे कर्तृत्वादयो न सम्भवन्ति, किन्तु चिदाभासस्य । भ्रान्त्या ते धर्माः कूटस्थे प्रतीयन्ते ।

(१८२)

वस्तुतः पुण्यपापादयो न चिदाभासस्यापि धर्माः, किन्तु बुद्धेरेव - विचार्यमाणे तु पुण्यपापतत्फलसुखदुःखलोकान्तरगमनागमनादि
१. पूर्वं प्रतिबिम्बः कूटस्थस्यैवेति साधितम् । अधुना स ब्रह्मचैतन्यस्यापीत्युच्यते । सर्वं बुद्धेरेव, न तु चिदाभासस्य अपि । बुद्धितादात्म्यादाभासे तत्सर्वं भाति । यथा जलपूर्णं घटे ऋजुवक्रादिस्वरूपे सति, तस्मिन् घटेऽन्येन नीयमाने वा आनीयमाने वा सति, तादृशघटसम्बन्धादेव तत्स्थाकाशाभासस्ताः क्रियाः करोति, न तु स्वतः किञ्चिदपि करोति; तथा कामकर्मात्मकजलपूरितबुद्धिरूपघटः पुण्यपापादिसकलविक्रियाश्रयो भवति । तत्सम्बन्धाच्चिदाभासोऽपि विक्रियाश्रयो भवति । कूटस्थस्तु सर्वविकारशून्यः । यथा घटाकाशो जलपूर्णघटगतसर्वविकाररहितस्तथा कूटस्थोऽप्यसङ्ग इति विद्धि । अतो जीवत्वप्रयुक्तनिखिलधर्माश्चिदाभासे भवन्ति । कूटस्थे त्वज्ञानात्प्रतीयन्ते । अतः कूटस्थबुद्धितत्स्थचिदाभाससमुदायो जीव इत्युच्यते ।

(१८३)

अज्ञानप्रतिबिम्बितचैतन्यं जीवः - प्रागुक्तजीवस्वरूपेऽङ्गीक्रियमाणे प्राज्ञस्य हानिरुपजायते । तथा हि - सुषुप्त्यभिमानिनो जीवस्य प्राज्ञ इति नाम । सुषुप्तौ बुद्धेरभावात्तत्स्थचिदाभासोऽपि न सिद्ध्यति । ततश्च प्राज्ञस्वरूपप्रतिपादकशास्त्रं निर्विषयं भवेत् । अतः प्रकारान्तरेण जीवः जलगतशैत्यं तत्र प्रतिबिम्बितादित्यादीन् यथा न स्पृशति तथान्तःकरणगता विकारा अपि तत्र प्रतिबिम्बितचिदाभासं न कदाचिदपि स्पृशन्ति; किमु वक्तव्यं तदन्तःकरणाधिष्ठानभूतं प्रत्यगात्मानं न स्पृशन्तीत्यत्र । यथा पृथिव्यादिगताः तत्कार्यगताश्च विक्रियाः पृथिव्याद्याधारभूतमाकाशं न स्पृशन्ति; तद्वदेवानात्मभूताज्ञानं तत्कार्याहङ्कारदेहेन्द्रियादिप्रपञ्चधर्माश्च अज्ञानतत्कार्यनिखिलदृश्याधिष्ठानभूतचिद्रूपप्रत्यगात्मानं न स्पृशन्त्येव । अज्ञानात्तु ते धर्माः कूटस्थं स्पृशन्तीव भ्रान्तिर्भवति ।

२. वस्तुतस्तु सुखदुःखादिसंसारो न बुद्धेरपि

सम्भवति । तथा चोक्तं गुहाधिकरणभाष्ये

(ब्र. सू. १.२.१२) “इदं हि कर्तृत्वं भोक्तृत्वं च

सत्त्वक्षेत्रज्ञयोरितरेतरस्वभावविवेककृतं कल्प्यते ।

परमार्थतस्तु नान्यतरस्यापि सम्भवति; अचेतनत्वात् सत्त्वस्य,

अविक्रियत्वाच्च क्षेत्रज्ञस्य । अविद्याप्रत्युपस्थापितस्वभावत्वाच्च

सत्त्वस्य सुतरां न सम्भवति । तथा च श्रुतिः - “यत्र

वान्यदिव स्यात्तत्रान्योऽन्यत् पश्येत्” (बृ. ४.३.३१)

इत्यादिना स्वप्नदृष्टहस्त्यादिव्यवहारवदविद्याविषय एव

कर्तृत्वादिव्यवहारं दर्शयति । “यत्र त्वस्य सर्वमात्मैवाभूत्

तत् केन कं पश्येत्” (बृ. ४.५.१५) इत्यादिना च विवेकिनः

कर्तृत्वादिव्यवहाराभावं दर्शयति” इति ।

३. यथा चन्द्रस्य स्वतो निर्विकारतया सदैकरूपत्वेऽपि

तिथिपक्षाभ्यां चन्द्रस्य कलायामेव वृद्धिक्षयादिकं

भवति; यथा वा सदा वृक्षस्यैकरूपत्वेऽपि तत्फलादीनामेव

जन्मादिविकारो जायते; तथा स्वयं निर्विकारेऽपि कूटस्थचिन्मात्रे

प्रत्यगात्मानि देहादीनामेव जन्मादिषड्विकाररूपपरिणामो जायते ।

यदि कूटस्थ एव परिणमेत्, तर्हि स जडः स्यात् । परिणामः =

विकारः = प्रकृतेरन्यथाभावः । तस्मात्कूटस्थस्य विकारो न

कथञ्चनोपपद्यते । स्वरूपनिरूपणं क्रियते । अज्ञानस्यैकदेशो

व्यष्ट्यज्ञानं इति, सम्पूर्णाज्ञानं तु समष्ट्यज्ञानं
इति चोच्यते । तत्राज्ञानैकदेशप्रतिबिम्बितचिदाभासः,
तदज्ञानांशाधिष्ठानभूतकूटस्थचैतन्यं च मिलित्वा
जीव इत्युच्यते । न चैतस्मिन् जीवस्वरूपे प्राज्ञस्याभावः
सम्भवति, सुषुप्तावज्ञानस्य सत्त्वात् । सुषुप्तौ यः
चैतन्यप्रतिबिम्बविशिष्टाज्ञानांशः स बुद्ध्यात्मना
परिणमते । तत्र चैतन्यप्रतिबिम्बोऽपि सहैव वर्तते । अस्यां
चिदाभासयुक्तायां बुद्धौ पुण्यापुण्यादिरूपः संसारः प्रतीयते ।
अनेनाभिप्रायेण बुद्धिरेव शास्त्रेष्वपि क्वचिज्जीवोपाधितया वर्णयते ।
विचारदृष्ट्या तु जीवस्योपाधिरज्ञानमेव ।

(१८४)

ईश्वरस्वरूपवर्णनं - मायायां प्रतिबिम्बितचिदाभासः

१. ईश्वरस्वरूपं तु बहुधानेकैर्वर्णयते । तथा हि
(१) योगमतानुसारिण स्त्वेवमाहुः - चैतन्यसमीपस्थप्रकृतिप्रेरको
जीवविलक्षणः पुरुष ईश्वरः । स चेश्वरः
क्लेशकर्मतत्फलादिभिरसंस्पृष्टो जीववदसङ्गश्चिन्मात्रः ।
जीवस्यापि क्लेशाद्यभावेष्वविवेकवशात् तत्सत्त्वं प्रतीयते ।
अयमेव जीवेश्वरयोर्भेदहेतुः ।
- (२) न्यायमतानुसारिणस्तु असङ्गस्येश्वरस्य नियामकत्वासम्भवात्
योगमतमाक्षिप्य, ईश्वरस्य ज्ञानेच्छाप्रयत्नादिगुणा नित्याः; अतो
जीवाद्विलक्षणो भिन्नश्चेश्वर इत्याहुः ।
- (३) हिरण्यगर्भोपासकास्तु ईश्वरज्ञानादीनां नित्यत्वे
“सोऽकामयत” (तै. ब्र. ६) इत्यादिश्रुतिवाक्यानां
सुष्ट्यारम्भसमये ईश्वरज्ञानादीनामुत्पत्तिप्रतिपादकानां
विरोधः स्यात्; सदा सृष्टिप्रसङ्गश्च स्यात् ।
अतोऽसङ्गतं न्यायमतम् । हिरण्यगर्भ एवेश्वरः । अस्य
लिङ्गशरीरसत्त्वेऽप्यविद्याकामकर्माद्यभावात् जीवविलक्षणः स
इत्याचक्षते ।
- (४) विराडुपासकास्तु विना स्थूलदेहं लिङ्गदेहमात्रस्य
कुत्राप्यननुभूतत्वाद्विराडुरुष एवेश्वर इत्याहुः ।

(५) प्रजापत्युपासकास्तु प्रजाकामाः सन्तः

पाणिपादादियुक्तप्राकृतशरीरवत ईश्वरत्वे

क्रिम्यादेरपीश्वरत्वप्रसङ्गात् हिरण्यगर्भोपासकमतमसङ्गतम्,

तथा विराडुपासकमतमप्यसङ्गतम् । किन्तु चतुर्मुखो ब्रह्मैश्वर

इति प्राहुः ।

(६) वैष्णवास्तु विष्णोर्नाभिकमलोत्पन्नत्वाच्चतुर्मुखस्य

ब्रह्मणस्तत्कारणीभूतो विष्णुरेश्वर इति कथयन्ति ।

(७) शैवास्तु शिवस्य पदान्वेषणेऽशक्तत्वाद्विष्णोः, शिव एवेश्वर इति वदन्ति ।

(८) गणपत्युपासकास्तु त्रिपुरासुरजयार्थमीश्वरेणाप्युपासितो गणपतिरेवेश्वर इति मन्यन्ते ।

(९) भैरवमैरालाद्युपासकास्तु

मारणोच्चाटनवशीकरणस्तम्भनादिसिद्धिहेतुभूतभैरवादिमन्त्रान्,

तत्तत्स्तोत्राणि,

तद्धवनतर्पणपुरश्चरणादिप्रतिपादकतन्त्रग्रन्थांश्च

प्रमाणीकृत्य भैरवादिदेवता ईश्वरत्वेन वर्णयन्ति ॥

मायाधिष्ठानचैतन्यं चेत्युभयं मिलित्वा ईश्वर इत्युच्यते ।

अयं चेश्वरो मेघाकाशतुल्यो भवति । अयमेव अन्तर्यामी इत्युच्यते ।

सर्वेषामन्तःस्थः सन् नियन्तृत्वात् = प्रेरकत्वादन्तर्यामी ।

अयं नित्यमुक्तः, स्वस्वरूपावारकाज्ञानाभावात्तस्य ।

अत एव जन्ममरणादिबन्धप्रतीतिरस्य नास्ति, तत एव

ईश्वरो नित्यमुक्त इत्युच्यते । किञ्चेश्वरः सर्वज्ञः,

तस्योपाधिभूतमायायाः शुद्धसत्त्वगुणप्रधानत्वादस्य

सर्वज्ञत्वसिद्धिः । स्वप्रतिबन्धकीभूतरजस्तमसौ

अभिभूय स्वयं ताभ्यामनभिभूतो यः सत्त्वगुणस्तस्य

शुद्धसत्त्वं इत्यारब्धा । सत्त्वगुणादेव ज्ञानमुत्पद्यते । अतः

सत्त्वगुणः प्रकाशस्वभावः । एवम्भूतसत्त्वगुणप्रधानमायायां

प्रतिफलितचैतन्याभासरूपेश्वरस्य स्वविषये विषयान्तरे वा

नैवावरणं सम्भवति । तस्मादीश्वरो नित्यमुक्तः सर्वज्ञश्च

भवति । जीवेश्वरयोरधिष्ठानभूतं शुद्धचैतन्यं

बन्धमोक्षादिनिखिलभेदशून्यं सदाकाशवदेकरसस्वभावं

तयोरुभयोरपि वर्तते । बन्धमोक्षादिस्तु आभासांशे एव । अधिष्ठाने

चैतन्ये त्वाभासस्य भ्रान्त्या प्रतीयते । तस्मात् केवलाभासे एव

बन्धमोक्षादिव्यवहारः ।

इत्थमनन्तमतानि स्वस्वमतिविलसितानि परस्परविलक्षणान्यन्योन्यविरुद्धानि चोपलभ्यन्ते । सकलमताविरोधेनैतद्बन्धोक्तेश्वरस्वरूपमेव श्रुत्यभिप्रेतम् । तथा चोक्तं पञ्चदश्याम्-
एवमन्ये स्वस्वपक्षाभिमानेनान्यथान्यथा ।

मन्त्रार्थवादकल्पादीनाश्रित्य प्रतिपेदिरे ॥ चित्रदीपे १२० ॥

अन्तर्यामिणमारभ्य स्थावरान्तेशवादिनः ।

सन्त्यश्वत्थार्कवंशादेः कुलदैवतदर्शनात् ॥ १२१ ॥

तत्त्वनिश्चयकामेन न्यायागमविचारिणाम् ।

एकैव प्रतिपत्तिः स्यात् साप्यत्र स्फुटमुच्यते ॥ १२२ ॥

२. मायास्थबुद्धिवासनायां प्रतिफलितचैतन्यप्रतिबिम्ब ईश्वर इति विद्यारण्यकृतपञ्चदश्यामभिहितम् । ईश्वरो मेघाकाशकल्प इत्यत्र मेघसदृशी माया, मेघस्थजलसमाना बुद्धिवासनाः; तज्जलस्थाकाशप्रतिबिम्बसमाश्रिदाभासाः । बुद्धिवासनाप्रतिफलितप्रतिबिम्बसम ईश्वर इति कथने न कोऽपि दोषः प्रसज्यते । मायारूपाज्ञानस्यैवेश्वरत्वापादकोपाधित्वेऽपि बुद्धिगतवासना अज्ञाने अन्तर्गता भवन्ति । सर्वज्ञत्वस्य तु कारणमज्ञानगतसत्त्वगुण एव । अयञ्च सत्त्वगुणो ज्ञानरूपसकलबुद्धीनामुपादानकारणं भवति । तस्मात्सुषुप्तौ सकलबुद्धयः स्वोपादानांशे विलीयोपादानात्मनैव वर्तन्ते । उपादानरूपेणावस्थितिरेव सूक्ष्मसंस्कार इत्युच्यते । अयमेव संस्कारो वासनेत्यपि कथ्यते । इत्थमज्ञानगतसत्त्वांशात् पृथग्वासना नाम न काचनास्ति । तस्माद्बुद्धिवासनाशब्देनाज्ञानस्य सत्त्वांश एव ग्राह्यः । तत्राप्यस्त्येतावान् भेदः - यस्मिन्नाभासे स्वरूपावरणमस्ति तस्मिन्नेव बन्धः । यत्र नास्ति स तु मुक्त एव । ईश्वरे आवरणाभावादेव स नित्यमुक्तः । जीवे त्वावरणसत्त्वात् स बद्धः; यतो यस्या अविद्याया अंशे प्रतिबिम्बितस्य चिदाभासस्य जीवत्वं भवति तस्या अविद्याया आवारकत्वं स्वभावः । यद्यप्येकस्यैव वस्तुनो माया, अज्ञानम्, अविद्या, इत्यादिनामानि तथापि तस्यैव शुद्धसत्त्वगुणप्रधानत्वात् “माया” इति, मलिनसत्त्वगुणप्रधानत्वाच्च “अज्ञानम्”, “अविद्या” इति च व्यवहारः । रजस्तमोगुणाभ्यामभिभूतः

सत्त्वगुणो मलिनसत्त्वगुण इत्युच्यते । रजस्तमोगुणाधिक्यादेवाविद्या
स्वप्रतिबिम्बितजीवरूपचिदाभासांशस्यावरणं करोति । अत एव
जीवो बद्धो नेश्वरः । सर्वाधिष्ठानभूतशुद्धचैतन्यसहितो
मायाप्रतिबिम्बितचिदाभासरूप ईश्वरस्तत्पदवाच्यार्थः ।
केवलाधिष्ठानशुद्धचैतन्यं तत्पदलक्ष्यार्थः । ईश्वरो
जगदुत्पत्तिस्थितिसंहारान् करोतीति शास्त्रोक्तेरयमभिप्रायः
- अधिष्ठानभूतशुद्धचैतन्यमाकाशवदसङ्गम्
। मायाप्रतिबिम्बितचिदाभासांशो जगदुत्पत्त्यादिकं
करोति । सर्वज्ञत्वादिगुणोऽपि तस्यैव ।
भक्तानुग्रहादिकर्तृत्वमैश्वर्यान्तरमपि तस्यैव चिदाभासांशस्य
। चैतन्यस्वरूपं त्वेकरसं सर्वसमम् । तस्मिन् सत्तास्फूर्तिप्रदत्वं
अन्तरा अन्यदैश्वर्यादिकं न किञ्चिदप्युपपद्यते । इति ।

(१८५)

ब्रह्मस्वरूपवर्णनं - महाकाशवत् ब्रह्माण्डानामन्तर्बहिश्च व्याप्य वर्तमानमखण्डपरिपूर्णचैतन्यं
ब्रह्मेत्युच्यते । भाष्ये चोक्तं - “ब्रह्मशब्दस्य हि व्युत्पाद्यमानस्य नित्यशुद्धत्वादयोऽर्थाः प्रतीयन्ते,
बृहतेर्धातोरर्थानुगमात् । सर्वस्यात्मत्वाच्च ब्रह्मास्तित्वप्रसिद्धिः” (ब्र. सू. भा. १.१.१) इति ।
रत्नप्रभायामप्येवं व्याख्यातं - “स चार्थो महत्वरूप इति व्याकरणान्निश्चीयते; “बृहि वृद्धौ”
इति स्मरणात् । सा च वृद्धिर्निरवधिकमहत्त्वमिति, सङ्कोचकाभावात् श्रुतावनन्तपदेन सह
प्रयोगाच्च ज्ञायते” इति, “अतो बृहणाद्ब्रह्मेति व्युत्पत्त्या देशकालवस्तुकृतपरिच्छेदाभावरूपं
नित्यत्वं प्रतीयते” इति च । तथा सूतसंहिताव्याख्यानेऽप्युक्तम् । (यज्ञ. ब्रह्मगी. ३.३१)
“ब्रह्म सत्यज्ञानसुखाद्वयम्, बृहधात्वर्थस्यानुगमात् । तथा हि - “बृह बृहि वृद्धौ” इति
धातुवृद्धिमाचष्टे । सा च वृद्धिः प्रतियोगिविशेषानुपादानान्निरतिशयैव विवक्षिता । सति
च वस्त्वन्तरे तेन परिच्छेदाद् १. सत्तास्फूर्तिप्रदत्वं = स्थितिभानप्रदत्वम् । वृद्धेर्निरतिशयत्वं
भज्येत । तथा च वस्त्वन्तरकृतपरिच्छेदरहितमेव ब्रह्मशब्दवाच्यं भवितुमर्हति ।
द्वैतप्रपञ्चस्य तत्स्वरूपेऽध्यस्ततयैव प्रतीतेर्वस्तुतस्तत्स्वरूपानतिरिक्तत्वात् । तथा च
वस्तुकृतपरिच्छेदनिराकरणेनैव देशकालकृतपरिच्छेदोऽपि निरस्तो वेदितव्यः । देशकालयोरपि
परिकल्पितत्वेन वस्तुतस्तद्रूपानतिरेकात् । एवं द्वैतापरोक्षस्याधिष्ठानत्वेन तद्वाधावधित्वेन च
त्रिविधपरिच्छेदरहितं यदद्वितीयं तत्सत्यमेवेष्टव्यम्” इति । इदं च ब्रह्म न दूरे नाप्यन्तिके
वर्तते । यद्धि वस्तु स्वस्मादन्यत्वेनानात्मभूतं देशादिरूपोपाधिपरिच्छिन्नं च भवति तदेव
दूरे अन्तिके वा वर्तत इत्युच्यते । इदं तु ब्रह्म न प्रत्यगात्मनो भिद्यते; किं तर्हि, सर्वस्य

प्रत्यगात्मभूतं देशादिरूपसर्वोपाधिशून्यं च भवति । तस्मादेव तत् दूरेऽन्तिके वा वर्तमानतया नोच्यते । ब्रह्मशब्दस्य हि वाच्योऽर्थः सोपाधिक एव, व्यापकत्वधर्मविशिष्टस्य वस्तुनो ब्रह्मशब्दाभिधेयत्वात् । इदं च व्यापकत्वं द्विविधम्, सापेक्षं (सातिशयं) निरपेक्षं (निरतिशयं) चेति । यद्वस्तु स्वव्याप्यापेक्षया व्यापकम्, स्वव्यापकापेक्षया व्याप्यं भवति, तद् आपेक्षिकव्यापकं इत्युच्यते । यथा पृथिव्यादिरूपस्वकार्यापेक्षया व्यापिनी माया; चैतन्यापेक्षया तु न व्यापिनी, किन्तु व्याप्या । तस्मान्मायायामापेक्षिकमेव व्यापकत्वमस्ति । यद्वस्तु सर्वापेक्षया व्यापकं भवति तन्निष्ठव्यापकत्वं निरपेक्षव्यापकत्वं इत्युच्यते । इदं च निरपेक्षव्यापकत्वं चैतन्ये एव वर्तते । “न तत्समश्चाभ्यधिकश्च दृश्यते” (श्वे. ६.८) इत्यादिश्रुत्या तत्समं वाधिकं वा न किञ्चन व्यापकं वस्तु विद्यते इति सिद्धत्वात् । तस्माच्चैतन्यस्यैव सर्वापेक्षया व्यापकत्वश्रवणात्तदेव निरपेक्षव्यापकमिति सिद्ध्यति । एतद्विविधव्यापकत्वविशिष्टं वस्तु ब्रह्मशब्दस्य वाच्यार्थः । मायाशबलितचैतन्ये द्विविधमप्येतद्व्यापकत्वं वर्तते । विशिष्टनिष्ठविशेषणीभूतमायारूपांशे आपेक्षिकव्यापकत्वं विशेष्यभूतचैतन्यांशे निरपेक्षव्यापकत्वं च वर्तते । चैतन्यैकदेशे मायायाः सत्त्वात्, मायाविशिष्टचैतन्यापेक्षया शुद्धचैतन्यस्याधिकव्यापकत्वाच्च तदेव निरपेक्षव्यापकम्, न तु माया-

१. न हि घटोपादानत्वशक्तिर्मुत्सामान्ये वर्तते, किन्तु मृद्विशेषे एव । एवमेव माया न ब्रह्मणि सर्वत्र वर्तते, किन्त्वेकदेशे एव । (प. द. २.५४, २.८७, २.८८) विशिष्टचैतन्यम् । तथापि यतो मायाविशिष्टचैतन्यं परमार्थदृष्ट्या शुद्धचैतन्यादनतिरिक्तं सच्छुद्धरूपमेव भवति तस्मान्मायाविशिष्टेऽपि यश्चैतन्यांशस्तत्र निरपेक्षमेव व्यापकत्वमस्ति । इत्थं मायाविशिष्टचैतन्यमेव ब्रह्मशब्दस्य वाच्यार्थ इति युक्तमेवोक्तम् । शुद्धचैतन्यं तु ब्रह्मशब्दस्य लक्ष्यार्थः । तस्मादीश्वरब्रह्मशब्दयोरेक एवार्थः प्रतीयते; न भिन्नार्थता । तथाप्यस्त्ययं विशेषः - ब्रह्मशब्दः स्वरसतो लक्ष्यार्थमेव प्रायशो बोधयति, काचित्कतया तु वाच्यार्थमपि । ईश्वरशब्दस्तु वाच्यार्थमेव प्रायशो बोधयति, लक्ष्यार्थं तु काचित्कतया । ईदृग्भेदसद्भावादेव लक्ष्यार्थमवलम्ब्य ब्रह्मशब्दस्यार्थो भिन्नतया निरूपितः ।

(A. 186-188) “द्वा सपर्णा” इति श्रुत्या जीवब्रह्मभेदः

अवगम्यत इति, अन्यथा कर्मोपासनाविधिवैयर्थ्यमिति च शङ्कायाः समाधानम्-

(१८६)

चैतन्याभासो भुङ्क्ते, कूटस्थोऽसङ्गः प्रकाशते - चतुर्विधं चैतन्यमुक्तम् । तत्र जीवस्वरूपान्तर्गतमिथ्याभूतचित्तं एव पुण्यपापे कृत्वा तत्फलमनुभवति, न कूटस्थः । स त्वसङ्गतया आनन्दस्वरूप एव प्रकाशते । यदुक्तं “बुद्धिरूपवृक्षे जीवः परमात्मा चेति द्वौ पक्षिणो स्तः, तयोर्जीवः कर्मफलं भुङ्क्ते परमात्मा तं प्रकाशयन्नास्ते इति द्वा सुपर्णेति श्रुतेरर्थः” इति, तत्रोच्यते - न तत्र जीवपरमात्मानौ ग्राह्यौ; किन्त्वाभासः कर्मफलं भुङ्क्ते कूटस्थः प्रकाशमान आस्ते इति तस्याः श्रुतेरर्थो ज्ञेयः ।

(१८७)

चैतन्याभास एव कर्मकर्ता, फलदाता च; न तु शुद्धचैतन्यं - जीवस्वरूपान्तर्गतचिच्छायारूपाभासांशः कर्म करोति; कर्म कुर्वत आभासांशस्य ईश्वरस्वरूपान्तर्गतचिच्छायारूपाभासांशः फलं प्रयच्छति । आभास एव कर्मकर्ता, आभास एव फलदाता च । अनेनायमर्थः सिद्धः जीवस्वरूपान्तर्गताभासांशः पुण्यपापे कृत्वा तत्फलानि भुङ्क्ते । ईश्वरनिष्ठाभासांशस्तु कर्मफलानि प्रयच्छतीति । एतदुभयानुगतचैतन्यांशे न कापि वार्तास्ति । जीवगतचैतन्यांशे कर्मकर्तृत्वतत्फलभोक्तृत्वरूपसम्बन्धो न वर्तते । ईश्वरगतचैतन्यांशेऽपि न कर्मफलदातृत्वरूपसम्बन्धोऽस्ति । यस्तु तस्मिन् चैतन्ये कर्मकर्तृत्वफलदातृत्वादिकं वर्णयति स मूर्ख एव । यतश्चैतन्यमुभयत्राप्यसङ्गमेकरूपं च वर्तते । चैतन्यमात्रे न कोऽपि भेदगन्धोऽस्ति । यस्तु जीवचैतन्यमीश्वरचैतन्यात्, ईश्वरचैतन्यं वा जीवचैतन्याद्भिन्नतया मन्यते, स विगर्ह्य एव भवति । तथा च श्रुतिः “ब्रह्म तं परादात् योऽन्तत्रात्मनो ब्रह्म वेद; सर्वं तं परादात् योऽन्यत्रात्मनः सर्वं वेद ।” (बृ. २.४.६, ४.५.७) “मृत्योः स मृत्युमाप्नोति य इह नानेव पश्यति” (क. २.१.११, बृ. ४.४.१९) “उदरमन्तरं कुरुते, अथ तस्य भयं भवति” (तै. ब्र. ७) इति । एतेन, “जीवेश्वरयोरैक्याभ्युपगमे कर्मोपासनप्रतिपादकवेदभागोऽनुष्ठात्राभावान्निरर्थकः स्यात्” इतीयं द्वितीया शङ्कापीदानौ समाहिता । जीवेश्वरानुगतचैतन्यभागयोरभेदः, आभासभागयोर्भेदश्चास्ति; तस्मादुभयविधयोरपि वेदभागयोः प्रामाण्यं समञ्जसम् ।

(१८८)

जीवब्रह्मणोर्लक्ष्यार्थाभेदसम्भवात् “अहं ब्रह्म” इति जानीयादिति गुरोरुपदेशः - हे सोम्य । त्वत्कृतप्रश्नद्वयमध्ये “एकस्मिन् वृक्षे द्वौ पक्षिणौ स्तः; तयोरेको भोक्ता, अपरो निरीहः; अतो जीवब्रह्मैक्यं न घटते;” इति हि प्रथमः प्रश्नः । तत्रैवं समाधानमुक्तं - “एकवृक्षस्थपक्षिणोर्मध्ये एकः कूटस्थोऽपरो बुद्धौ प्रतिफलितचिदाभास इत्येवं ग्राह्यम्, न

तु जीवपरमात्मानाविति ग्राह्यमिति; एतयोर्घटाकाशस्य आकाशच्छायायाश्च भेदः” इति चोक्तम् । त्वत्कृतद्वितीयप्रश्नरीत्या न जीवः कर्मोपासनयोः कर्ता, नापीश्वरस्तत्फलदाता । किन्तु तौ चिदाभासावेव । जीवगताभासांशः कर्मोपासनादि करोति, ईश्वरगताभासांशः फलं ददाति । जीवेश्वरानुगतचैतन्यांशस्तु घटाकाशमहाकाशवद्भेदशून्यः । इत्थं जीवब्रह्मणोरैक्यं सिद्ध्यति । अतः “अहं ब्रह्मास्मि” इत्येव त्वं विजानीयाः । अत्राहंशब्दार्थः कूटस्थ इति, ब्रह्मशब्दार्थो महाकाशसमतयोक्तलक्ष्यार्थभूतशुद्धचैतन्यमिति चावेहि । अहमिति ब्रह्मेति च शब्दयोर्वाच्यार्थयोरैक्यासम्भवेऽपि लक्ष्यार्थयोस्तत्सिद्ध्यत्येव । हे सोम्य । यावत् “अहं ब्रह्मास्मि” इत्यपरोक्षसाक्षात्कारस्तव दृढतरो न जायते, तावद्दुःखदैन्य भयादिकं त्वां न जहाति । स्वस्वरूपाद्भिन्नतया परमात्मनो ज्ञानमेव ते भयहेतुर्भवति । “उदरमन्तरं कुरुते, अथ तस्य भयं भवति” (तै. ब्र. ७) इत्यादिश्रुतेः । तस्मात् “अहं ब्रह्मास्मि” इत्येव त्वं विजानीयाः ।

(A. 189-198) “अहं ब्रह्म” इति ज्ञानं कस्येति विचारः-

(१८९)

तत्त्वदृष्टिप्रश्नः - हे स्वामिन् । “अहं ब्रह्म” इति ज्ञानं कस्य जायते । कृपयैतन्मे वक्तुमर्हसीति । प्रश्नस्यायमभिप्रायः - “अहं ब्रह्म” इति ज्ञानं किं कूटस्थस्य जायते, उत चिदाभासविशिष्टबुद्धेः । यदि कूटस्थस्येत्युच्यते तदा विकारी स्यात्कूटस्थः । यदि चिदाभासविशिष्टबुद्धेरित्युच्यते तर्हि तस्योत्पद्यमानं “अहं ब्रह्म” इति ज्ञानं भ्रमरूपं स्यात् । “कूटस्थो ब्रह्म चेत्युभयमेकमेव, आभासस्तु कल्पितत्वाद्ब्रह्मणो भिन्नः” इति प्रागभिहितं भवता । तस्मात् ब्रह्मणोऽन्यस्य चिदाभासस्य ब्रह्मत्वेन ज्ञानं भ्रमरूपमेव स्यात्; यथा सर्पाद्विलक्षणायां रज्ज्वां सर्पज्ञानं जायमानं भ्रान्तिरूपमेव, तद्वत् । एवं च चिदाभाससहितबुद्धेर्जायमानं “अहं ब्रह्म” इति ज्ञानं न यथार्थानुभवरूपं भवेत्, किन्तु भ्रमरूपमेव स्यात् । “अहं ब्रह्म” इति ज्ञानस्य भ्रमत्वाङ्गीकारे न तेन ज्ञानेन मिथ्याभूतं जगन्निवर्तेत । यथार्थज्ञानादेव हि मिथ्याभ्रमनिवृत्तिर्दृष्टा; रज्जुतत्त्वज्ञानेन मिथ्यासर्पनिवृत्तिवत् । तस्मादाभासविशिष्टबुद्धेः “अहं ब्रह्म” इति ज्ञानं जायते इत्येतद्वचनमनुपपन्नमेवेति ।

(A. 190-196) प्रागुक्तप्रश्नस्योत्तरम्

(A. 190-191) आभासस्य सप्तावस्थाः-

(१९०)

“अहं ब्रह्म” इति ज्ञानमाभासस्यैव - हे सोम्य, शृण्विदानीं मयोच्यमानाश्चिदाभासस्य सप्तावस्थाः । आस्ववस्थासु मध्ये न काप्यवस्था चेतनस्य कूटस्थस्य सम्भवति । “अहं ब्रह्म” इति ज्ञानमप्यासु सप्तावस्थासु मध्ये पञ्चम्यामवस्थायामन्तर्गतम् ।

(१९१)

तासामवस्थानां नामानिअज्ञानमावृतिः सम्यग्विक्षेपश्च परोक्षधीः ।

अपरोक्षमतिः शोकहृतिस्तृप्तिर्निरङ्कुशा ॥ प. द. ७.३३ ॥ इति ।

(१) अज्ञानम्, (२) आवरणम्, (३) भ्रान्तिः (विक्षेपः),

(४) परोक्षज्ञानम्, (५) अपरोक्षज्ञानम्, (६) शोकनाशः (अनर्थनिवृत्तिः),

(७) अतिहर्षः (निरतिशयानन्दप्राप्तिः), इति ।

(१९२)

अज्ञानावरणयोः स्वरूपं - हे सोम्य, “अहं ब्रह्म न जाने” इति व्यवहारे कारणं अज्ञानम् । “ब्रह्म नास्ति, न भाति” इति व्यवहारकारणं तु आवरणम् । आवरणेन द्विविधो व्यवहारो भवति, यतोऽज्ञानस्य शक्तिद्वयं वर्तते । तत्रैका शक्तिरसत्त्वापादिका, अन्या अभानापादिका । उभयोरपि शक्तयोः आवरणं इति साधारणं नाम । “वस्तु नास्ति” इति प्रतीतिहेतुभूता शक्तिः असत्त्वापादिका इति, “वस्तु न भाति” इति प्रतीतिहेतुभूता शक्तिः अभानापादिका इति चोच्यते । इत्थं “ब्रह्म नास्ति” इति व्यवहारकारणमज्ञानस्यासत्त्वापादिका शक्तिरेव । “ब्रह्म न भाति” इति व्यवहारकारणमज्ञानस्याभानापादिका शक्तिरेव । अनयोः शक्तयोः साधारणाभिधा आवरणमिति ।

(१९३)

भ्रान्तिस्वरूपं - कूटस्थे भासमानजन्मादिसंसारो वेदे भ्रान्तिः इत्युच्यते । अयमेव संसारः शोकशब्देनाप्युच्यते । “तत्र को मोहः कः शोक एकत्वमनुपश्यतः” (ई. ७) “तरति शोकमात्मवित्” (छा. ७.१.३) “भिद्यते हृदयग्रन्थिः छिद्यन्ते सर्वसंशयाः । क्षीयन्ते चास्य कर्माणि तस्मिन् दृष्टे परावरे” (मु. २.८) “मत्त परतरं नान्यत् किञ्चिदस्ति धनञ्जय” (भ. गी. ७.७) “न कर्तृत्वं न कर्माणि लोकस्य सृजति प्रभुः” (भ. गी. ५.१४) “अज्ञानेनावृतं ज्ञानं तेन मुह्यन्ति जन्तवः” (भ. गी. ५.१५) वासुदेवः सर्वमिति स महात्मा सुदुर्लभः” (भ. ७.१९) इत्यादिश्रुतिस्मृतिभिः संसारस्यात्मैकत्वज्ञानमात्रनिवर्त्यत्वबोधिकाभिर्भ्रममात्रत्वं बोधितम् ।

(१९४)

परोक्षापरोक्षज्ञानस्वरूपं - “ब्रह्म नास्ति” इत्यसत्त्वापादकावरणांशं “अस्ति ब्रह्म” इति वेदान्तवाक्यजन्यपरोक्षज्ञानं नाशयति । “ब्रह्म सत्यज्ञानानन्तस्वरूपं भवति” इति ज्ञानं परोक्षज्ञानं इत्युच्यते ।

१. देहेन्द्रियप्राणमनोहङ्कारादीनां जन्मादितद्विकाराणां चात्मनि प्रत्यक्कैतन्ये भानम्, आत्मनस्तद्धर्माणां सत्यज्ञानानन्तानन्दादीनां चानात्मनि भानं चाध्यास इत्युच्यते । अस्यैव भ्रान्तिः, विक्षेपः, शोकः इत्यादिव्यपदेशाः ।

२. देशकालवस्तुभिर्यस्यान्तो (परिच्छेदः) न भवति, किन्तु सर्वदेशसर्वकालसर्ववस्तुषु च व्याप्य यद्वर्तते तद् अनन्तम्, विभु, भूमा इति चोच्यते । अत्र “अनन्तं ब्रह्म”

इत्युक्त्या “आनन्दरूपं ब्रह्म” इत्यर्थात्सिद्ध्यति ।

अयमेवार्थः छान्दोग्यसप्तमाध्याये नारदाय सनत्कुमारेणोपदिष्टः ।

“यो वै भूमा तत्सुखम्, नाल्पे सुखमस्ति, भुमैव सुखम्, भूमा त्वेव विजिज्ञासितव्य इति भूमानं भगवो विजिज्ञासे इति” (छा. ७.२३.१) । “यत्र नान्यत् पश्यति

नान्यच्छृणोति नान्यद्विजानाति स भूमा । अथ यत्रान्यत्पश्यति अन्यच्छृणोत्यन्यद्विजानाति तदल्पम् । यो वै भूमा तदमृतमथ यदल्पं तन्मर्त्यम्” (छा. ७.२४.१) । “स एवाधस्तात्

स उपरिष्ठात् स पश्चात् स पुरस्तात् स दक्षिणतः स उत्तरतः

स एवेदं सर्वम्” (छा. ७.२५.१) इति । अत्र योऽनन्तरूपो भवति स भूमा भवति, यो भूमा स आनन्दरूपो भवतीत्युक्तम् ।

अत आनन्तत्वादेव ब्रह्मण आनन्दरूपत्वमपि सिद्धम् । इदञ्च परोक्षज्ञानं “नास्ति ब्रह्म” इति प्रतीतिविरोधि,

न त्वन्यस्य कस्यचिदपि विरोधि । “अहं ब्रह्म” इति

दृढतरनिर्विचिकित्सापरोक्षज्ञानन्तु सकलस्याविद्यातत्कार्यस्य विरोधि । अत एवेदं अपरोक्षज्ञानं (१) “अहं ब्रह्म

न वेद” इत्यज्ञानम्, (२) ब्रह्म नास्ति न भाति”

चेत्यावरणद्वयम्, (३) “नाहं ब्रह्म किन्तु पुण्यपापादिकर्ता तत्फलानां सुखदुःखानां भोक्ता च जीवः” इति भ्रान्तिः,

चेत्येतावन्तमविद्यासमूहं नाशयति ।

(१९५)

भ्रान्तिनाशस्वरूपं - “मयि जननमरणादिभावविकारो नास्ति, मयि सुखदुःखादिकं लेशतोऽपि नास्ति, संसारधर्मगन्धोऽपि मयि नास्ति, किन्त्वहं जन्मादिविकारशून्यकूटस्थ एवास्मि” इत्येवमात्मनि सर्वानर्थानां निषेध एव भ्रान्तिनाशस्वरूपं इत्यवधेयम् । अत्र च कूटस्थे जन्मनिषेधात्सर्वानर्था अपि निषिद्धा एव भवन्ति, जन्मानन्तरभावित्वादितरानर्थव्रातानाम् । आत्मनि जन्मनिषेधात् षडपि भावविकारा निषिद्धा भवन्ति । अयमेव भ्रान्तिनाशः शोकनाशशब्देनाप्युच्यते ।

(१९६)

अतिहर्षस्वरूपवर्णनं - हे शिष्य । “अहं अद्वितीयब्रह्मैवास्मि” इत्येवं निर्विचिकित्सं स्वात्मस्वरूपसाक्षात्काररूपं ज्ञानं यदा तव जायते तदा तव निरतिशयानन्दानुभवो भवत्येव । अयमेव महाहर्षः इत्युच्यते । प्रदर्शिताः सप्तावस्थाश्चिदाभासस्यैव । “अहं ब्रह्म” इति ज्ञानं पञ्चम्यामवस्थायामन्तर्गतं भवति ।

१. महाहर्षरूपोऽयमानन्दः पञ्चदश्यां तृप्तिदीपे

विद्यारण्यमुनिभिः “निरङ्कुशा तृप्तिः” इति व्यपदिष्टः

। “साङ्कुशा विषयैस्तृप्तिरियं तृप्तिर्निरङ्कुशा”

(२५२) । विषयानन्दस्तु सातिशयत्वादुत्तरोत्तरानन्देच्छां

जनयतीति हेतोः “साङ्कुशा” इत्युच्यते ।

आत्मानन्दस्तु स्वस्मादुत्कृष्टानन्दाभावान्निरङ्कुशो भवति ।

दशमपुरुषारख्यायिकायां दशम आत्मानं विहायेतरान् नवैव

पुरुषान् गणयन् स्वस्य दशमत्वं न जानातीति यत् तदेव अज्ञानम् ।

“दशमो नास्ति न भाति” इत्येतद् आवरणम् । “दशमो

ममार” इति कल्पयित्वा रोदनं शोकः । अयमेव भ्रान्तिः,

विक्षेपः इति च कथ्यते । “दशमो न मृतः, जीवति सः”

इत्याप्तोक्त्या दशमसत्त्ववेदनं परोक्षज्ञानम् । “त्वमेव

दशमोऽसि” इति साक्षादुपदिष्टः सन् पुनरपि गणनसमये

स्वात्मानं दशमत्वेन गणयित्वा आत्मानं दशमत्वेन जानातीति यत्

तदेव अपरोक्षज्ञानम् । ईदृशादपरोक्षज्ञानाद्रोदननिवृत्तिरेव

भ्रान्तिनाशः । स्वस्यैव दशमत्वज्ञानात् जायमानसन्तोषः

अतिहर्षः । आस्ववस्थासु “अज्ञानम्, आवरणम्,
विक्षेपः” इतीमास्तिस्त्रोऽवस्था बन्धकारणानि भवन्ति ।
अवशिष्टास्त्ववस्थाश्चतस्रोऽपि मोक्षसाधनानि भवन्ति ।

(१९७)

“अहं ब्रह्म” इत्याभासस्य जायमानं ज्ञानं मिथ्या स्यादित्याक्षेपस्याशयोद्घाटनं - गूढाभिसन्धिः
शिष्यः स्वाभिसन्धिमुद्घाटयति । हे स्वामिन् सदुरो । कूटस्थो ब्रह्माभिन्नः, आभासो ब्रह्मणो भिन्न
इति च प्रागुपदिष्टम् । तत्र ब्रह्मणो विभिन्नस्याभासस्य “अहं ब्रह्म” इति ब्रह्माभिन्नत्वज्ञानं नैव घटेत्
। “ममाधिष्ठानभूतकूटस्थो ब्रह्म” इति ज्ञानं यद्याभासस्य जायेत, तद्यथार्थज्ञानं भवेत्, न तु “अहं
ब्रह्म” इति ज्ञानम् । “अहम्” इति शब्दः स्वकीयं निजं स्वरूपमवगमयति । आभासस्य निजं
स्वरूपं तु मिथ्यैव । अत एवायं ब्रह्मणो भिन्नः । तस्माद्ब्रह्मणो विभिन्नस्याभासस्य “अहं ब्रह्म”
इति स्वस्य ब्रह्माभिन्नत्वज्ञानं मिथ्यैव स्यात् । सर्पाद्विलक्षणायां रज्ज्वां सर्प इति ज्ञानं यथा मिथ्या,
तद्वत् । मिथ्या नाम भ्रान्तिः । वेदान्तप्रमाणजन्यमिदं ब्रह्मज्ञानं भ्रान्तिरूपमिति वदितुं न युज्यते
।

(१९८)

अहंशब्दस्य द्वावर्थौ; तत्र कूटस्थस्य ब्रह्मणा मुख्यसामानाधिकरण्यम्, चिदाभासस्य
बाधायां सामानाधिकरण्यं चहे सोम्य । “अहं ब्रह्म” इति ज्ञानं बुद्धिसहिताभासस्यैव
जायते, न तु कूटस्थस्य । तथापि स आभासः कूटस्थं स्वस्वरूपं चैकीकृत्य
स्वात्मतया “अहं” इति जानाति । तथा च कूटस्थसहितचिदाभासः “अहम्” इति
शब्देन गृह्यत इति, स एव अहंशब्दस्यार्थः । तत्र “अहम्” इति शब्देन प्रतीयमानः
अत्रैवं शिष्यः प्रष्टव्यः - “ब्रह्मज्ञानं मिथ्या, मिथ्यात्मकसंसारान्तर्गतचिदाभासाश्रितत्वात्;
अतोऽनेन मिथ्याज्ञानेन संसारः, मृगतृष्णिकाम्बुना पिपासावत्, कथं निवर्तेतेति पृच्छसि
वा; अथवा ब्रह्मज्ञानं मिथ्या, मिथ्याभूतजीवब्रह्मैक्यविषयकत्वात्; रज्जुसर्पैक्यज्ञानवत्;
अतोऽनेन मिथ्याज्ञानेन कथं संसारनिवृत्तिः स्यादिति पृच्छसि वा” इति । उभयमेवेति
चेत् - उच्यते । तत्र तावत् वेदान्तप्रमाणजन्यमनोवृत्त्यात्मकब्रह्मज्ञानं स्वरूपतो
मिथ्येति निःशङ्कमस्माभिरभ्युपगतमेव, ब्रह्मातिरिक्तस्य सर्वस्य मिथ्यात्वात् । तथापि
तादृशमिथ्याभूतज्ञानेन मिथ्यात्मकसंसारनिवृत्तिरप्युपपद्यत एव, “यक्षानुरूपोऽयं बलिः” इति
न्यायात् । यस्मान्मिथ्याभूतः संसारस्तस्मात्तन्निवर्तकेन ज्ञानेनापि मिथ्याभूतेनैव भाव्यम्
। अथवा “समानसत्ताकयोरेव पदार्थयोः परस्परं साधकबाधकभावः” इति नियमादपि
मिथ्याभूतज्ञानेनैव मिथ्याभूतसंसारनिवृत्तिः सम्भवति । मृगतृष्णिकाम्बुपिपासयोस्तु न

समसत्ताकत्वमस्ति, तयोः प्रातिभासिकत्वव्यावहारिकत्वरूपविषमसत्ताकत्वात् । अत एव मृगतृष्णिकोदकेन प्रातिभासिकेन व्यावहारिकपिपासाशान्तिर्न सम्भवति । अयमर्थः पञ्चमतरङ्गे स्पष्टीभविष्यति । चिदाभासब्रह्मणोरैक्यरूपज्ञानस्य यो विषयः स मिथ्यैव । ततस्तद्विषयकज्ञानमपि मिथ्या स्यादिति द्वितीयप्रश्नस्योत्तरमधुनोच्यतेऽत्रैव मूले १९८ आवर्ते । कूटस्थस्य सर्वदा ब्रह्मणा सहाभेदः सिद्ध एव; यथा घटाकाशमहाकाशयोरभेदः सर्वदा सिद्धस्तद्वत् । अनेनैव हेतुना कूटस्थस्य ब्रह्मणा सह मुख्यसामानाधिकरण्यं वेदान्तशास्त्रेष्वभिधीयते । यस्य वस्तुनो येन वस्तुना सह सदाभेदसम्बन्धोऽस्ति तस्य वस्तुनस्तेन वस्तुना सह मुख्यसामानाधिकरण्यं उच्यते । यथा घटाकाशस्य महाकाशेन सह मुख्यसामानाधिकरण्यं भवति । इत्थं कूटस्थब्रह्मणोः सदाभेदस्य सत्त्वात् कूटस्थस्य ब्रह्मणा सह मुख्यसामानाधिकरण्यं भवति । तस्मादहमिति शब्दबोध्यस्य कूटस्थस्य ब्रह्मणा सह सदाभेद एवास्ते । “अहम्” इति शब्देन प्रतिभासमानचिदाभासस्य तु ब्रह्मणा सह स्वस्वरूपबाधपूर्वकमेवाभेदः सिद्ध्यति । तस्मात् वेदान्तशास्त्रेष्वभासस्य ब्रह्मणा सह बाधायां सामानाधिकरण्यमेवोच्यते । यस्य हि वस्तुनः स्वरूपनाशपूर्वकं येन वस्तुना सहाभेदो जायते, तस्य वस्तुनस्तेन वस्तुना सह बाधायां सामानाधिकरण्यं उच्यते । यथा मुखप्रतिबिम्बस्य स्वरूपबाधपूर्वकं मुखरूपबिम्बेनाभेदस्य दृष्टत्वात्प्रतिबिम्बो मुखमेव नान्यत्, अतः प्रतिबिम्बस्य बिम्बेन सह बाधायामेव सामानाधिकरण्यं भवति; यथा वा स्थाणौ पुरुषभ्रमानन्तरं विचारात् स्थाणुत्वेन ज्ञाने सति “पुरुषः स्थाणुरेव” इति पुरुषस्य स्थाणुना सह बाधायामेव सामानाधिकरण्यं जायते; तथाभासस्यापि बाधानन्तरमेव ब्रह्मणा सहाभेदः सम्भवति ।

१. समानविभक्तिकत्वे सति एकार्थबोधकत्वं ययोः पदयोरस्ति ते पदे परस्परं सामानाधिकरणे इति, तयोः पदयोः परस्परसम्बन्धः सामानाधिकरण्यसम्बन्ध इति चोच्यते । इदं च सामानाधिकरण्यं जीवब्रह्मैक्यबोधकसमानविभक्तिमत्पदघटितचतुर्वेदान्तर्गतचतुर्विधमहावाक्येषूपलभ्यते । तथान्यत्रापि लौकिकवैदिकवाक्येषु बोध्यम् । इदं च सामानाधिकरण्यं द्विधोच्यते - मुख्यसामानाधिकरण्यम्, बाधायां सामानाधिकरण्यमिति च । तत्र समानसत्ताकत्वेन समानस्वरूपत्वेन च वास्तवभेदशून्ययोरद्वयोः पदार्थयोर्बोधकवाक्यगतपदद्वयस्य मुख्यसामानाधिकरण्यं उच्यते । तच्च घटाकाशमहाकाशपदयोः, कूटस्थब्रह्मशब्दयोश्चास्ति । भिन्नसत्ताकयोरुभयोः पदार्थयोः समानविभक्तिकत्वबलेनैक्यप्रतिपादकवाक्यस्थपदद्वयस्य बाधायां सामानाधिकरण्यं बोध्यम् । तच्च स्थाणुपुरुषपदयोः जगद्ब्रह्मपदयोः, बिम्बप्रतिबिम्बपदयोश्च वर्तते । तस्मात् “अहम्” इति शब्दबोध्याभासो ब्रह्मैव, न ततोऽन्यः ।

आभासस्य ब्रह्मणा सहेदृशो बाधायां सामानाधिकरण्यं सम्भवति ।
हे सोम्य । इत्थमेव “अहम्” इति शब्दगम्यस्य कूटस्थस्य
ब्रह्मणा सह मुख्याभेदः, आभासस्य तु बाधायामभेदः इति जानीहि ।

(A. 199-218) कूटस्थाभासयोः “अहंवृत्तौ” भानं किं

क्रमेणोत क्रमं विनेति विचारः-

(१९९)

प्रश्नः - हे स्वामिन्, अहंवृत्तौ साक्षिचिदाभासयोः प्रतिभानं भवतीति भवतोक्तम् । तत्र किं
तयोर्युगपत्प्रतीतिर्जायते, उत कालभेदेनेति मे संशयः । तन्मे भवान् विस्पष्टं बोधयतु ।

(A. 200-218) पूर्वप्रश्नस्योत्तरम्-

(२००)

अहंवृत्तौ साक्षिचिदाभासयोर्युगपद्भानं - हे सोम्य, विस्पष्टं सारतरमुत्तरमुच्यते, शृणु
सावधानमनाः । एतच्छ्रवणजन्यज्ञानसूर्यप्रकाशोदयमात्रेण गाढाज्ञानरूपतमो निःशेषं विनङ्गति
। हे शिष्य, साक्ष्याभासावुभावप्यहंवृत्तौ युगपदेव प्रतीयेते । वेदान्तप्रकरणेषु सर्वत्र “आभासः”
इति शब्देनान्तःकरणसहितचिदाभास एव ग्राह्यः । अन्तःकरणसहितचिदाभासः साक्षिणो
विषयतया भाति । साक्षी तु स्वयम्प्रकाशतया भाति । चिदाभाससहितान्तःकरणवृत्त्या न
साक्षी विषयीक्रियते । घटादिबाह्यपदार्थज्ञानोत्पत्तिक्रमस्त्वेवं - इन्द्रियाणां घटादिविषयैः सह
संयोगदशायामिन्द्रियद्वारा बहिर्निर्गतान्तःकरणं घटादिविषयसमानाकारतां प्राप्नोति । यथायसा
मृदा वा निर्मितमूषायां निषिक्तद्रुतताम्रादिर्मूषासमानाकारतां भजते; एवमन्तःकरणवृत्तिरपि
घटादिसमानाकारतां भजते । इयञ्च वृत्तिश्चैतन्याभाससहितैव जायते, नाभासं विनोदेति ।
वृत्तिरन्तःकरणस्य परिणामः । अन्तःकरणपरिणामस्य वृत्तिः इति संज्ञा । अन्तःकरणं
हि सत्त्वगुणकार्यत्वात् स्वच्छम् । अतस्तत्र चैतन्याभासो जायते । तथैव वृत्तेरपि
स्वच्छान्तःकरणकार्यत्वात् तत्रापि चैतन्याभासो जायते । उत्पद्यमाना सा वृत्तिः
साभासान्तःकरणादेवोत्पद्यते । अतोऽपि कारणात् वृत्तिराभासविशिष्टैवोदेति ।

(२०१)

चैतन्यमेवाज्ञानस्याश्रयो विषयश्च - घटादिविषयस्तमोगुणकार्यत्वात्स्वरूपतो जडः । तस्मादज्ञानं तत्कार्यमावरणं च जडे घटादिविषयेऽस्तीत्याहुः केचन । तदिदमापातरमणीयम् । विचारदृष्ट्या तु चैतन्ये एवाज्ञानतत्प्रयुक्तावरणे स्तः, न तु घटादौ विषये । अज्ञानं चैतन्यमेवाश्रित्य तदेव विषयीकरोतीति वेदान्तसिद्धान्तः ।

आश्रयत्वविषयत्वभागिनी निर्विभागचित्तिरेव केवला ।

पूर्वसिद्धतमसो हि पश्चिमो नाश्रयो भवति नापि गोचरः ॥

(सं। शा. १.३१९) इति वृद्धोक्तेः ।

प्राक् सप्तावस्थानिरूपणप्रसङ्गे अज्ञानाश्रयोऽन्तःकरणविशिष्टचिदाभास इत्युक्तम् । स चाज्ञानस्याभिमानो आश्रयः । “अहमज्ञः” इत्यभिमानोऽन्तःकरणसहिताभासस्य जायते इति यावत् । तस्मादाभासोऽज्ञानाश्रय इत्युच्यते । मुख्याश्रयस्तु चैतन्यमेव, नाभाससहितान्तःकरणम्; आभाससहितान्तःकरणस्याज्ञानकार्यत्वात् । यद्यस्य कार्यं न तत्तस्याश्रयो भवेत् । तस्मादज्ञानस्य केवलचैतन्यमेवाधिष्ठानरूपाश्रयः । विषयश्च तस्य चैतन्यमेव । स्वरूपतिरस्कार एवाज्ञानविषयत्वमित्युच्यते । एतदज्ञानकृत्यमावरणं जडवस्तुनि न युज्यते । जडवस्तुनः स्वरूपत एवावृतत्वात्तत्राज्ञानकृत्यावरणस्य प्रयोजनाभावात् । तथाचाज्ञानं स्वाश्रयचैतन्यमेव विषयीकरोति । यथा गृहान्तःस्थं तमः स्वाश्रयभूतं गृहमेवावृणोति तद्वत् । तस्माद्धटादौ जडेऽज्ञानावरणे न सम्भवतः ।

(२०२)

बाह्यार्थप्रकाशे वृत्तिचिदाभासयोरुपयोगः - अत्रेदं बोध्यं - चैतन्याद्भिन्नं सदसद्विलक्षणमज्ञानं चैतन्यमाश्रित्य वर्तते; तेन च चैतन्यमावृतं भवति । तदेव घटादिस्वरूपाद्विभिन्नमज्ञानं घटाद्यनाश्रितमपि स्वसदृशं प्रकाशशून्यं जडस्वभावं घटादिरूपं कार्यं जनयति । तस्माद्धटादिवस्तु अन्धवत्सदा आवृतमेव भवति । अयं च घटादीनामावृतत्वस्वभावोऽज्ञानहेतुकः । तथा हि, तमोगुणप्रधानादज्ञानात् पञ्चभूतोत्पत्तिद्वारा घटादयो जायन्ते । तमोगुणश्चावरणस्वभावकः । तस्मात् घटादयः प्रकाशशून्या अन्धीभूता एव वर्तन्ते । एवमन्धतारूपमावरणं घटादावज्ञानकार्यत्वात् स्वभावतः सिद्धम् । घटाद्यधिष्ठानचैतन्यमाश्रित्य वर्तमानमज्ञानं चैतन्यमावृत्य, स्वभावत एवावृतं घटादिकमप्यावृणोति ।

१. यथा धनादिकोशस्य मुख्याश्रयः पेटिका, “अहं

धनी” इत्यादौ धनस्याभिमानिरूपाश्रयः पुरुषः;

तथाज्ञानस्य मुख्याश्रयश्चैतन्यम्, अभिमानिरूपाश्रयस्तु

चिदाभासविशिष्टान्तःकरणम् । स्वभावत एव संवृतपदार्थस्य

पुनः संवरणे प्रयोजनाभावेऽपि, आवारकः पदार्थः
स्वप्रयोजनापेक्षां विनैवानावृतपदार्थवदेवावृतमपि
पदार्थं पुनरावृणोत्येव । एतच्च सर्वलोकप्रसिद्धम् ।
तादृशाज्ञानावृतघटादिसंयुक्तान्तःकरणपरिणामरूपायां
चिदाभाससहितघटाद्याकारवृत्तौ यो वृत्तिभागः
स घटादीनामावरणं निवर्तयति । चिदाभासभागः तु
घटादिविषयं प्रकाशयति । इत्थं बाह्यपदार्थप्रकाशविषये
वृत्तितत्त्वचिदाभासयोरुभयोरपि विनियोगो भवति ।

(२०३)

अत्र दृष्टान्तः - तमसि मृद्गाण्डेन केनचित् मृण्मयं लोहमयं वा किञ्चिद्वस्तु संवृतमास्ते । तत्र
दण्डादिना मृद्गाण्डे आवरणे भग्नेऽपि
विना तु दीपादिप्रकाशं तदन्तःस्थं वस्तु न प्रकाशते, अपि तु दीपादिनैव प्रकाशते
। तथाज्ञानावृतघटादेर्विषयस्यावरणे वृत्त्या विनाशितेऽपि न घटादिरूपविषयः
प्रकाशते । यतो घटादिविषयो जडः, वृत्तिरपि जडा; तस्याः विषयावरणनिवृत्तिमात्रं
प्रयोजनम्, न त्वनया विषयप्रकाशो जायेत । तस्मात् घटदाइदविषयावभासको
वृत्तिस्थचिदाभास एव । चक्षुरिन्द्रियगोचरवस्तुप्रत्यक्षज्ञानं पूर्वोक्तक्रमेण जायते ।
श्रोत्रादीन्द्रियगोचरपदार्थप्रत्यक्षज्ञानमपि इत्थमेव जायत इति विज्ञेयम् । वृत्तिविषययो

१.

(१) श्रोत्रेन्द्रियेण शब्दसाक्षात्कारसमये श्रोत्रेन्द्रियद्वारा
बहिर्निर्गतान्तःकरणस्य साभासा वृत्तिर्दूरस्थं वान्तिकस्थं
वा शब्दरूपं विषयं प्राप्य शब्दसमानाकारतां भजते ।
तदान्तःकरणवृत्त्या शब्दनिष्ठावरणं निवर्त्यते ।
तन्निष्ठाभासेन शब्दः प्रकाशते ।

(२) त्वगिन्द्रियेण स्पर्शगुणस्य तदाश्रयघटादिद्रव्यस्य
च साक्षात्कारसमये अन्तःकरणवृत्तिः शरीरात्मकगोलकं
विहाय न बहिर्गच्छति । किन्तु शरीराश्रयया अन्याश्रयया वा
क्रियया शरीरात्मकगोलकेन सह सम्बद्धं घटादिविषयं
तदाश्रितमृदुकठिनादिस्पर्शाश्च शरीररूपगोलके
एव स्थित्वा साभासा वृत्तिर्विषयीकरोति । तदा वृत्त्या
घटाद्याश्रयस्य तदाश्रितस्पर्शादिगुणस्य चावरणभङ्गो जायते ।

तन्निष्ठचिदाभासेन घटादिविषयतद्गतस्पर्शौ प्रकाश्येते ।

(३) रसनेन्द्रियेण मधुराह्लादिरससाक्षात्कारसमये
अन्तःकरणवृत्तिजिह्वारूपगोलकं विहाय न
बहिर्गच्छति । किन्तु जिह्वया रसात्मकविषयसंयोगसमये
जिह्वाग्रवर्तिरसनेन्द्रियनिष्ठसाभासान्तःकरणवृत्तिः रसं
विषयीकरोति । तदा वृत्त्या रसस्यावरणभङ्गो भवति ।
तत्स्थचिदाभासेन मधुरादिरसविशेषः प्रकाश्यते ।

(४) घ्राणेन्द्रियेण गन्धसाक्षात्कारसमये नासारूपगोलकेन
सह गन्धाश्रयपुष्पादेः तत्सूक्ष्मावयवस्य वा संयोगे
नासाग्रवर्तिघ्राणेन्द्रियनिष्ठसाभासान्तःकरणवृत्तिः
पुष्पादिद्रव्याश्रितगन्धमात्रं विषयीकरोति । तदा वृत्त्या
गन्धस्यावरणं भज्यते । चिदाभासेन गन्धः प्रकाश्यते । इत्थं
श्रोत्रादीन्द्रियविषयाणां प्रत्यक्षक्रमो विज्ञेयः । रेकदेशस्थत्वात्
घटज्ञानं प्रत्यक्षं इत्युच्यते । अन्तःकरणवृत्तिर्यदा
घटादिविषयैः सह सम्बन्धालाभात् बहिर्निर्गमनाभावेनान्तरेव
घटाकारा भवति, तदा जायमानं घटादिज्ञानं परोक्षज्ञानं
इत्युच्यते । “अयं घटः” इत्यपरोक्षज्ञानस्याकारः ।
“घटोऽस्ति” इति “सः घटः” इति वा
परोक्षज्ञानस्याकारः । स्मृतिरपि परोक्षज्ञानमेव । तथापि
स्मृतिः अनुभवाहितसंस्कारजन्या, अनुमित्यादिपरोक्षज्ञानं तु
प्रमाणजन्यमितीयान् भेदः ।

(A. 204-209)

प्रमाणप्रसङ्गात्प्रत्यक्षानुमानशब्दोपमानार्थापत्त्यनुपलब्धिप्रमाणानि
निरूप्यन्ते-

(२०४)

प्रत्यक्षप्रमाणं - चार्वाकमतस्थाः प्रत्यक्षमेकमेव प्रमाणमित्यङ्गीकुर्वन्ति ।

(२०५)

अनुमानप्रमाणं - कणादसुगतमतानुसारिणो द्वितीयमनुमानमपि प्रमाणत्वेनाङ्गीकुर्वन्ति । प्रत्यक्षस्यैकेन प्रमाणत्वाङ्गीकारे तृप्तिमिच्छतो भोजने प्रवृत्तिर्न स्यात्; भाविभोजने तृप्तिनिरूपितहेतुत्वस्य प्रत्यक्षप्रमाणजन्यप्रत्यक्षज्ञानाभावात् । अतः “आगामिभोजनं तृप्तिकारणम्, भोजनत्वात्, पूर्वानुभूतभोजनवत्”; इत्यनुमानेन पूर्वभोजनेऽनुभूतं यत्तृप्तिहेतुत्वं तद्भाविभोजनेऽपि ज्ञात्वा तृप्तिकामो भोजने प्रवर्तत इति वाच्यम् । तस्मादनुमानमपि प्रमाणम् । इत्थं कणादसुगतमतानुसारिणः प्रत्यक्षमनुमानं चेति द्वयमपि प्रमाणत्वेनाङ्गीकुर्वन्ति ।

(२०६)

शब्दप्रमाणं - साङ्ख्यशास्त्रप्रणेतृकपिलमतानुसारिणस्तु तृतीयं शब्दमपि प्रमाणत्वेनाङ्गीकुर्वन्ति । तथा हि, देशान्तरे कस्यचित् पिता मृतः । आप्तः कश्चित् वृत्तान्तं तत्पुत्रायाचख्यौ । आप्तवाक्यात् पुत्रः पितृमरणं निश्चिनोति । तच्च न स्यात् प्रत्यक्षानुमानात्मकप्रमाणद्वयमात्राङ्गीकारे; देशान्तरोत्पन्नपितृमरणज्ञानस्य प्रत्यक्षानुमानाभ्यामसम्भवात् । तस्मात् कपिलमतानुसारिणः प्रत्यक्षानुमानशब्दात्मकं त्रयमपि प्रमाणत्वेनाङ्गीकुर्वन्ति ।

(२०७)

उपमानप्रमाणं - न्यायशास्त्रप्रणेतृगौतममतानुसारिणश्चतुर्थमुपमानमपि प्रमाणत्वेनाभ्युपगच्छन्ति । तथा हि, कश्चित् गवयमृगः । भूतपञ्चकमङ्गीकृत्य तत्कार्यभूतो देह एवात्मेति वदन्ति लोकायतिकाः । आकाशं विना भूतचतुष्टयमात्रमङ्गीकृत्य तत्कार्यभूतो देह एवात्मेति वदन्ति चार्वाकाः ।

२. अयमेव वैशेषिकशास्त्रकर्ता । अयं कणभुगिति चोच्यते ।

३. सुगतः = बुद्धः ।

मज्जानानः कुतश्चिदारण्यकपुरुषात् “गवयो गोसदृशः” इति श्रुत्वा कदाचिदारण्यं गत्वा यदा गवयमृगं पश्यति, तदा आरण्यकपुरुषोक्तं “गोसदृशो गवयः” इति वाक्यं तदर्थं च स्मरति । तादृशस्मरणानन्तरं “अयं गवयः” इति ज्ञानं तस्य जायते । तच्च ज्ञानं न स्यात् प्रत्यक्षादिप्रमाणत्रयमात्रमभ्युपगम्योपमानप्रमाणस्यानभ्युपगमे । तस्मादेतादृशविलक्षणज्ञानहेतुभूतं उपमानप्रमाणं अङ्गीकुर्वन्ति गौतममतानुसारिणः ।

(२०८)

अर्थापत्तिप्रमाणं - पूर्वमीमांसकदेशी भट्टशिष्यः प्रभाकरः पञ्चमीं अर्थापत्तिमपि प्रमाणत्वेनाभ्युपगच्छति । दिवा अभुञ्जानस्य पुरुषस्य पीनत्वं दृष्ट्वा “अयं रात्रौ भुङ्के” इति निश्चयो जायते; रात्रिभोजनमन्तरा दिवा अभुञ्जानस्य पीनत्वानुपपत्तेः । भोजनं पीनत्वहेतुरित्यतः पीनत्वं रात्रिभोजनस्य कार्यम् । रात्रिभोजनं पीनत्वस्य कारणम् । तत्र पीनत्वमुपपाद्यम्, रात्रिभोजनमुपपादकम् । तथा चोपपादकरात्रिभोजनस्य ज्ञानं प्रति कारणभूतपीनत्वरूपोपपाद्यज्ञानं अर्थापत्तिप्रमाणं इत्युच्यते ।

(२०९)

अनुपलब्धिप्रमाणं - पूर्वमीमांसको भट्टः षष्ठीं अनुपलब्धिमपि प्रमाणत्वेनाङ्गीकरोति । वेदान्तिभिरपि षट् प्रमाणान्येवाङ्गीक्रियन्ते । “व्यवहारे भट्टनयः” इति न्यायात् । गृहाद्यधिकरणेषु घटादेरभावज्ञानमनुपलब्धेः प्रमाणत्वाभ्युपगमे प्रयोजनम् । यस्य पदार्थस्य प्रतीतिर्न भवति तत्पदार्थविषयकाभावज्ञानं जायते । अस्या अप्रतीतेरनुपलब्धिरिति संज्ञा । घटादेरप्रतीत्या घटादेरभावनिश्चयो जायते । इत्थं पदार्थप्रतियोगिकाभावनिश्चयं प्रति कारणीभूतपदार्थाप्रतीतिरेवानुपलब्धिप्रमाणं इत्युच्यते ।

(२१०)

प्रमाणप्रमयोर्लक्षणं - प्रमारूपज्ञानकरणं प्रमाणम् । स्मृतिभिन्नत्वे सत्यबाधितार्थविषयकं ज्ञानं प्रमा । स्मृतिरूपं ज्ञानं न प्रमा । प्रमाज्ञानं हि प्रमातारमाश्रयति, स्मृतिस्तु न प्रमातारमाश्रिता; किन्तु साक्षिणमाश्रितेत्यभ्युपगम्यते । तथैव भ्रान्तिज्ञानसंशयज्ञाने च साक्ष्याश्रिते इत्यङ्गीकृतम् । अत एव स्मृतिभ्रान्तिः संशयश्चेत्येतत्त्रयमपि चिदाभाससहिताविद्याया वृत्तिरूपम्, नान्तःकरणस्य वृत्तिरूपम् । ततश्च तत्त्रयमपि न प्रमात्राश्रयं किन्तु साक्ष्याश्रयम् । यदेवान्तःकरणस्य वृत्तिरूपं ज्ञानं, तदेव प्रमातारमाश्रयति । अन्तःकरणवृत्तिरूपं ज्ञानमेव प्रमेत्युच्यते । अन्तःकरणवृत्तिरूपत्वा-भावादेव न स्मृतिः प्रमातारमाश्रयति; प्रमापि न सा भवति । अत एव स्मृतिभिन्नत्वं प्रमालक्षणे देयम् । स्मृतेरबाधितार्थविषयज्ञानत्वेऽपि न स्मृतिभिन्नत्वम् । तस्माद्बाधितार्थविषयकं स्मृतिभिन्नमेव ज्ञानं प्रमा इत्युच्यते । नास्मिन् लक्षणे दोषगन्धोऽप्यस्ति ।

(२११)

स्मृतिरपि प्रमेति वादिनां पक्षः - अन्ये तु स्मृतिरूपज्ञानमपि प्रमेत्यभ्युपगच्छन्ति । तन्मतरतीत्या प्रमालक्षणे न “स्मृतिभिन्नत्वम्” देयम् । तन्मतेनाबाधितार्थविषयकज्ञानमेव प्रमेति वर्णयते । भ्रान्तिज्ञानं तु नाबाधितार्थविषयकम्, अपि तु बाधितार्थविषयकमेव । तस्मात्प्रमालक्षणस्य न भ्रान्तिज्ञानेऽतिव्याप्तिः । स्मृतिज्ञानमपि प्रमेत्यङ्गीकर्तुमते स्मृतिज्ञानमन्तःकरणस्य वृत्तिरूपं न त्वविद्याया वृत्तिरूपम् । नापि साक्ष्याश्रयम्, अन्तःकरणवृत्तेः प्रमात्राश्रयत्वेन साक्ष्याश्रयत्वाभावात् । इत्थं केषाञ्चिन्मते स्मृतिज्ञानं अन्तःकरणवृत्तिरूपत्वात् प्रमा भवति । केषाञ्चिन्मते तु अविद्यावृत्तिरूपत्वान्न प्रमा । भ्रान्तिज्ञानं संशयज्ञानं च सर्वमतस्त्वरैप्यविद्यावृत्तित्वेन साक्ष्याश्रितत्वेन चाभ्युपगम्यते । न विवादोऽस्त्यत्र । विचार्यमाणे तु स्मृतिज्ञानमप्यविद्यावृत्तिरूपं साक्ष्याश्रयं च; न प्रमा । वेदान्तसम्प्रदायज्ञा अपि प्रमाज्ञानं षोढा विभजन्ति । स्मृतेस्तत्रानन्तर्भूतत्वात् न स्मृतिज्ञानं प्रमा । मधुसूदनस्वामिनोऽपि स्मृतिज्ञानं साक्ष्याश्रयमित्येवावोचन् ।

(२१२)

षड्विधाः प्रमाः - इदानीं षड्विधप्रमा निर्दिश्यन्ते- (१) प्रत्यक्षप्रमा, (२) अनुमितिप्रमा, (३) उपमितिप्रमा, (४) शाब्दी प्रमा, (५) अर्थापत्तिप्रमा, (६) अभावप्रमा चेति । पूर्वोक्तानि प्रत्यक्षादिप्रमाणानि क्रमेणैतासां षण्णां प्रमाणां करणानि भवन्ति ।

१. यथार्थानुभवः प्रमेति स्मृतिव्यावृत्तं प्रमालक्षणम् ।

यथार्थज्ञानं प्रमेति प्रमालक्षणं तु स्मृतिसाधारणमिति विवेकः ।

२. भ्रमरूपानुभवजसंस्कारजनितस्मृतिर्बाधितार्थविषयकत्वादयथार्थज्ञानम् ।

यथार्थानुभवजसंस्कारजनितस्मृतिर्बाधितार्थविषयकत्वाद्यथार्थज्ञानं भवति । अत एव तादृशस्मृतिज्ञानमन्तःकरणवृत्तिरूपम्, नाविद्यावृत्तिरूपम्; प्रमातारमाश्रितम्, न साक्षिणम् । तथापि प्राचीना न स्मृतिज्ञानं प्रमेति व्यवहरन्ति । तस्माद्विधस्मृतिरप्यप्रमैव । तयोरयथार्थस्मृतिः अयथार्थरूपा अप्रमा यथार्थस्मृतिः यथार्थरूपा अप्रमा इतीयानेव भेदः ।

करणलक्षणं - तत्र प्रत्यक्षप्रमायाः करणं प्रत्यक्षप्रमाणं इत्युच्यते । असाधारणकारणं एव करणम् । यत् सकलकार्याणां तुल्यतया कारणं भवति, तत् साधारणकारणम् । कार्यत्वाविच्छन्ननिष्ठकार्यतानिरूपितकारणताशालि यत् तत् साधारणकारणम् । धर्माधर्मादिकं सकलकार्याणां कारणत्वात् साधारणकारणम् । सकलकार्याणां कारणभावमनासाद्य कतिपयकार्याणामेव विशिष्य कारणभावं यद्भजते तदसाधारणकारणम् । कार्यत्वातिरिक्तधर्माविच्छन्ननिष्ठकार्यतानिरूपितकारणताशालि यत् तदसाधारणकारणम् ।

दण्डो हि न सकलकार्याणां कारणं भवति, किन्तु घटादिरूपकार्यविशेषाणामेव कारणं भवति । तस्माद्दण्डो घटादीनां असाधारणकारणमिति करणमिति चोच्यते । एवमेव प्रत्यक्षप्रमायाः ईश्वरस्तदिच्छादयश्च साधारणकारणानि । यस्मादीश्वरादयः सकलकार्याणि प्रति कारणानि भवन्ति, यस्माच्च न किञ्चिदपि कार्यमीश्वरादिकं विनोत्पद्यते तस्मादीश्वरादयः साधारणकारणानि । चक्षुरादीनीन्द्रियाणि प्रत्यक्षप्रमां प्रत्यसाधारणकारणानि । अतस्तानि प्रत्यक्षप्रमां प्रति कारणानि च भवन्ति । एवञ्च चक्षुरादीनीन्द्रियाणि प्रत्यक्षप्रमाणानीत्युच्यन्ते ।

(२१३)

प्रमातृप्रमाणप्रमाप्रमेयचैतन्यानि - ननु वेदान्तसिद्धान्ते चक्षुरादीन्द्रियाणां प्रत्यक्षप्रमाकारणत्वं न युज्यते । तथा हि, वेदान्तसिद्धान्ते चत्वारश्चैतन्यभेदाः सन्ति (१) प्रमातृचैतन्यम्, (२) प्रमाणचैतन्यम्, (३) प्रमितिः, केवलसाधारणकारणं करणमित्युक्ते यत्रासाधारणकारणद्वयं प्राप्तं तत्रेदमेव करणमिति विनिगमकाभावादेकस्य द्वाररूपकारणत्वमन्यस्य व्यापारवदसाधारणकारणत्वरूपकरो चाभ्युपेयम् । यत्तु द्वाररूपकारणं पुरस्कृत्य कार्यं जनयति, तदेवासाधारणकारणरूपं करणं भवति । तद्यथा कपालद्वयं, संयोगद्वारा घटस्योत्पादकत्वात्, घटं प्रति व्यापारवदसाधारणकरणरूपं करणम् । यत्तु व्यापारशून्यं सत् द्वारकारणमनपेक्ष्य साक्षादेव कार्यं जनयति, तत् केवलकारणम्, न तु करणम् । यथा कपालद्वयसंयोगः साक्षादेव घटोत्पादकत्वात् केवलकारणम्, न तु करणम् । व्यापारवदसाधारणकारणं करणमित्यस्य लक्षणस्य प्रत्यक्षानुमानशब्दाख्यप्रमाणेषु सम्भवेऽपि उपमानार्थापत्त्यनुपलब्ध्याख्यप्रमाणेष्वसम्भवादव्याप्तिः । उपमित्यादीनां जनने विनैव व्यापारमुपमानादीनां कारणत्वसम्भवात्पूर्वोक्तकरणलक्षणस्य तत्राव्याप्तिः स्यात् । अतो व्यापारभिन्नमसाधारणकारणं करणमित्यस्य लक्षणस्य निर्दुष्टत्वात्तदेव सर्वप्रमाणानुगतकरणलक्षणम् ।

२. आदिशब्देन ईश्वरस्य ज्ञानम्, ईश्वरस्य प्रयत्नः, कालः, दिक्, अदृष्टम्, प्रागभावः, प्रतिबन्धकाभावश्चेति सप्त गृह्यन्ते । अमी ईश्वरादयो नव सर्वकार्याणां साधारणकारणानि । चैतन्यमथवा प्रमाचैतन्यम्, (४) प्रमेयचैतन्यमथवा विषयचैतन्यमिति । वेदान्तमते प्रमा नाम चैतन्यमेव । तच्च चैतन्यं नित्यम्, नेन्द्रियजन्यम्; तस्मान्नेन्द्रियं तत्कारणमिति चेत् । तन्न, चैतन्यस्य प्रमात्वापादिका वृत्तिरपि प्रमेत्युच्यते । तस्या वृत्तेरिन्द्रियं करणम् ।

(१) प्रमातृचैतन्यं - देहमध्यवृत्त्यन्तःकरणेनावच्छिन्नं चैतन्यं प्रमातृचैतन्यं इत्युच्यते ।

(२) प्रमाणचैतन्यं - इदमेवान्तःकरणं चक्षुरादीन्द्रियद्वारा बहिर्निर्गत्य घटादिविषयदेशपर्यन्तं दीर्घीभावरूपपरिणामं प्राप्नोति । ततो घटादिविषयैः संसृज्य घटादितत्तद्विषयाकारेण च परिणमते । यथा तडाकोदकं प्रणालीद्वारा बहिर्निर्गत्य कुल्यात्मना परिणामं प्राप्य केदारान् प्रविश्य तत्तच्चतुष्कोणादिरूपकेदारकारं भवति, तथैवान्तःकरणमपि चक्षुरादीन्द्रियच्छिद्रद्वारा बहिर्निर्गत्य विषयरूपकेदारं प्राप्य विषयाकारं भवति । तत्र देहदेशमारभ्य घटादिविषयदेशपर्यन्तं योऽन्तःकरणस्य दीर्घीभावरूपः परिणामः, स एव वृत्तिज्ञानं इत्युच्यते । वृत्तिज्ञानरूपो योऽन्तःकरणपरिणामः स प्रमाणं इति कथ्यते । तेनावच्छिन्नं चैतन्यं प्रमाणचैतन्यं इत्यभिधीयते ।

(३) प्रमितिचैतन्यमथवा प्रमाचैतन्यं - केदारं प्रविश्य यथा जलं केदारसमाकारं भवति, तथा घटादिविषयं प्राप्यान्तःकरणवृत्तिरपि घटादिविषयसमानाकारतां भजते । तादृशविषयसमानाकारतयावच्छिन्नचैतन्यं प्रमाचैतन्यं इत्युच्यते ।

(४) प्रमेयचैतन्यमथवा विषयचैतन्यं - ज्ञानविषयीभूतघटाद्यवच्छिन्नचैतन्यं विषयचैतन्यम्, प्रमेयचैतन्यं इति चोच्यते । एताः सर्वा वेदार्थसम्प्रदायविदाचार्यकृतपरिभाषाः ।

(A. 214-217) प्रमातृलक्षणम्-

(२१४)

अवच्छेदवादरीत्या प्रमातृसाक्षिणोः स्वरूपम्; विशेषणलक्षणमुपाधिलक्षणं च - अवच्छेदवादरीत्या अन्तःकरणविशिष्टचैतन्यं प्रमाता । स एव कर्ता भोक्ता च । अन्तःकरणोपहितचैतन्यं साक्षी । एकमेवान्तःकरणं प्रमातुर्विशेषणत्वेन साक्षिण उपाधित्वेन च भवति । विशेषणलक्षणं - वस्तुस्वरूपे यस्य प्रवेशः अस्ति, तादृशं व्यावर्तकं

१. प्रवेशः = कार्येण सह सम्बन्धः ।

वस्तु विशेषणं इत्युच्यते । कार्यान्वयित्वे सति व्यावर्तकत्वे सति विद्यमानत्वं विशेषणस्य लक्षणम् । पदार्थान्तरेभ्यो विविच्य वस्तुस्वरूपावेदकं यत् तत् व्यावर्तकं इत्युच्यते । इतरेभ्यो भिन्नतया यद्बुध्यते तद्वावर्त्यं इत्युच्यते । “नीलो घटः” इत्यत्र घटस्य नीलवर्णं विशेषणम् । यतो नीलवर्णं नीलघटस्वरूपे प्रविष्टं सत् रक्तपीतश्वेतादिवर्णविशिष्टघटेभ्यो व्यावर्त्यं पृथगिमं नीलघटं बोधयति, तस्मान्नीलवर्णं व्यावर्तकं विशेषणञ्च । घटस्तु परिच्छेद्यः, यतः पीतादिवर्णविशिष्टघटादिभ्यो विविच्यायं नीलघटो बुध्यते । यस्तु विविच्य बुध्यते पदार्थः, स हि परिच्छेद्यः, व्यावर्त्यः, विशेष्यं इति चोच्यते । “दण्डी पुरुषः” इत्यादावपि दण्डादिकं पुरुषस्य विशेषणम् । इत्थं प्रमातुरन्तःकरणं विशेषणं भवति, तस्य प्रमातृस्वरूपे प्रवेशात् । तथा प्रमेयचैतन्याद्वावर्त्यं प्रमातृस्वरूपस्य बोधकत्वाद्दन्तःकरणं व्यावर्तकं च भवति । उपाधिलक्षणं - यस्तु वस्तुस्वरूपे अन्तरेणैव प्रवेशं व्यावर्तको भवति स उपाधिरित्युच्यते । कार्यान्वयित्वे सति व्यावर्तकत्वे सति विद्यमानत्वमुपाधिलक्षणम् । नैयायिकमते “कर्णशष्कुल्यवच्छिन्नं नभः श्रोत्रम्” इत्युच्यते । तत्र कर्णगोलकं श्रोत्रस्योपाधिर्भवति । कर्णगोलकं श्रोत्रेन्द्रियस्वरूपे प्रवेशमन्तरेणैव बाह्यभूताकाशाद्विविच्य श्रोत्रेन्द्रियं बोधयति । तस्मात् कर्णगोलकं व्यावर्तकं भवति । “घटाकाशः प्रस्थपरिमितान्नस्यावकाशं ददाति” इत्यत्र घट आकाशस्योपाधिरेव । प्रस्थपरिमितान्नावाकाशादात्राकाशस्वरूपे प्रवेशं विनैव घटो महाकाशाद्विभज्य घटाकाशं बोधयति । घटस्य पृथिवीकार्यत्वेनावकाशप्रदत्वासम्भवादाकाशस्वरूपे प्रवेशो न युज्यते । तस्माद्धट आकाशस्योपाधिरेव । एवमेवान्तःकरणोपहितचैतन्यं साक्षीत्यत्र साक्षिणोऽन्तःकरणमुपाधिः । न ह्यन्तःकरणस्य साक्षिस्वरूपे प्रवेशो भवति । किन्तुन्तःकरणं प्रमेयचैतन्याद्विविच्य साक्षिणं बोधयति । तस्मादेकमेवान्तःकरणं साक्षिण उपाधित्वेन प्रमातुर्विशेषणत्वेन च भवति । अन्तःकरणोपहितचैतन्यं साक्षी । अन्तःकरणविशिष्टचैतन्यं प्रमाता । उपाधिना युक्तं उपहितं इति विशेषणेन युक्तं विशिष्टं इति चोच्यते । तत्रान्तःकरणविशिष्टः प्रमातैव कर्ता, भोक्ता, सुखी, दुःखी, संसारी, जीवो भवति । इत्थं अवच्छेदवादीत्या प्रमात्रादिलक्षणं निरूपितम् ।

(२१५)

आभासवादीत्या जीवसाक्षिणोः स्वरूपं - आभासवादे आभाससहितान्तःकरणं जीवस्य विशेषणम्, साक्षिण उपाधिश्च भवति । अत एवाभाससहितान्तःकरणविशिष्टचैतन्यं जीवः । आभाससहितान्तःकरणोपहितचैतन्यं साक्षी । यद्यपि पक्षद्वयेऽपि विशेषणसहितचैतन्यं जीवः, स एव संसारी च; तथापि विशेष्यभागे चैतन्ये जननमरणादिसंसारो न सम्भवति । तस्माद्विशेषणमात्रे संसारः पर्यवस्यति; स एव विशिष्टचैतन्ये प्रतीयते । (१) क्वचिद्विशेषणगतधर्माणां व्यवहारो विशिष्टे भवति । (२) क्वचिद्विशेष्यगतधर्माणां व्यवहारो

विशिष्टे भवति । (३) क्वचिद्विशेषणविशेष्योभयगतधर्माणां व्यवहारो विशिष्टे भवति । तद्यथा - (१) “दण्डेन घटाकाशो नश्यति” इत्यत्र विशेषणीभूतघट एव दण्डेन नश्यति, न तु विशेष्य-भूताकाशः । तथापि विशिष्टे घटाकाशे नाशः प्रतीतो भवति । (२) “कुण्डली पुरुषः स्वपिति” इत्यत्र विशेषणे कुण्डले स्वापो नान्वेति; विशिष्ये पुरुषे तु स्वापः सम्भवति । तथापि “कुण्डलविशिष्टः स्वपिति” इति विशिष्टे स्वापव्यवहारो भवति । (३) “आयुधपाणिः पुरुषो योद्धुं याति” इत्यत्र विशेषणस्यायुधस्य विशेष्यस्य पुरुषस्य च युद्धाय गमनादुभयोरपि धर्मो विशिष्टे व्यवहियते । प्रकृते त्ववच्छेदवादेऽन्तःकरणं विशेषणम्, आभासवादे आभाससहितान्तःकरणं विशेषणम्; द्वयोरपि पक्षयोश्चैतन्यं विशेष्यम् । तस्मिंश्चैतन्ये जन्मादिसंसारो न सम्भवति । किन्तु विशेषणस्यान्तःकरणस्य वा आभाससहितान्तःकरणस्य वा धर्मभूतो यो जन्मादिरूपः संसारः सोऽविवेकिभिर्भ्रान्त्या विशिष्टचैतन्ये व्यवहियते । व्यवहारो नाम प्रतीतिः कथनञ्च । अनया रीत्या आभासवादावच्छेदवाद्योर्भेदोऽवगन्तव्यः ।

(२१६)

आभासवादस्य ज्यायस्त्वं - आभासवादेऽन्तःकरणमाभाससहितम्, अवच्छेदवादे तद्रहितं च भवति । द्वयोर्मध्ये आभासवादो ज्यायान् । भाष्यकारैराभासवाद एव स्वीकृतः । अवच्छेदवादे विद्यारण्यमुनयो दोषमप्याहुः । तथा हि, आभासरहितान्तःकरणावच्छिन्नचैतन्यस्य प्रमातृत्वाभ्युपगमे घटावच्छिन्नचैतन्यस्यापि प्रमातृत्वं प्रसज्येत । यतोऽन्तःकरणवद्धटोऽपि भूतकार्यम्, अन्तःकरणं यथा चैतन्यस्यावच्छेदकमथवा व्यावर्तकं तथा घटोऽपि चैतन्यस्यावच्छेदको व्यावर्तकश्च; तस्मादन्तःकरणविशिष्टचैतन्यमिव घटावच्छिन्नचैतन्यमपि प्रमाता भवेदित्यापत्तिरपरिहार्या । अन्तःकरणे आभासस्याङ्गीकारे तु नास्य दोषस्यावकाशः । तथा हि, अन्तःकरणं पञ्चतन्मात्रसमष्टिसत्त्वगुणकार्यत्वात् स्वच्छम् । घटादयः पञ्चीकृतपञ्चभूततमोगुणकार्यत्वाद्स्वच्छाः । यत् स्वच्छं तत्राभासऽथवा प्रतिबिम्बो जायते । मलिने पदार्थे नाभासो जायते । दर्पणस्य तत्पिधायककोशस्य च मृत्कार्यत्वाविशेषेऽपि स्वच्छे दर्पणे मुखस्याभासः प्रतीयते । अस्वच्छे दर्पणपिधायककोशे न मुखस्याभासः प्रतीयते । एवमेव सत्त्वगुणकार्यत्वात्स्वच्छेऽन्तःकरणे चैतन्याभासः प्रतीयते । तमोगुणकार्यत्वाद्स्वच्छे शरीरादौ घटादौ च चैतन्याभासो न प्रतीयते ।

(२१७)

अन्तःकरणगतद्विविधप्रकाश एव प्रमाता; नान्यःइत्थमन्तःकरणे द्विविधः प्रकाशोऽस्ति; एको व्यापकचैतन्यस्य प्रकाशः,

अपर आभासरूपचैतन्यस्य प्रकाशः । शरीरे घटादिषु च व्यापकचैतन्यस्य

प्रकाश एक एवास्ति, द्वितीय आभासस्य प्रकाशो नास्ति । तस्माद्विविधप्रकाशसहितान्तःकरणविशिष्टचैतन्य प्रमाता इत्युच्यते, न त्वेकप्रकाशमात्रसहितघटादिविशिष्टचैतन्यं प्रमाता । येषां मतेऽन्तःकरणे आभासो नास्ति तेषां मते घटादाविवान्तःकरणेऽपि द्वितीय आभासस्य प्रकाशो नास्ति । अपि च य एको व्यापकचैतन्यस्य प्रकाशोऽन्तःकरणेऽस्ति स एव घटादावप्यस्ति । तस्मादन्तःकरणविशिष्टचैतन्यस्य प्रमातृत्वाङ्गीकारे, घटविशिष्टस्य शरीरविशिष्टस्य कुड्यविशिष्टस्य च चैतन्यस्य प्रमातृत्वं स्वीकर्तव्यं भवेत् । इत्थं घटशरीराद्यपेक्षयान्तःकरणे ईदृशं वैलक्षण्यमस्ति । अत्र चायं हेतुः - सत्त्वगुणकार्यत्वादन्तःकरणं स्वच्छम्; अत एव तच्चैतन्याभासग्रहणयोग्यं च । इतरपदार्थास्तु तमोगुणकार्यत्वादस्वच्छाः, अत एव ते चैतन्याभासग्रहणायोग्याश्च । आभासग्रहणयोग्यान्तःकरणविशिष्टचैतन्यमेव प्रमातेत्यभिधीयते; न त्वाभासग्रहणायोग्यघटादिविशिष्टचैतन्यं प्रमाता भवति । अत एवाभासवादः श्रेयान्, न त्ववच्छेदवादः ।

१. आभासवादे आभासस्य स्वरूपमधिकतया कल्पनीयं भवति । अवच्छेदवादे तु न इत्थं यद्यप्याभासवादे गौरवं अवच्छेदवादे लाघवं च, तथापि मन्दजिज्ञासोर्बुद्ध्वाभासवादः स्फुटमारूढो भवेदित्यनेनाभिप्रायेणाभासवादः स्तूयते । भाष्यकारादीनामप्ययमेवाशयः ।

(२१८)

प्रमात्रादिचतुर्विधचैतन्यस्वरूपं - यथान्तःकरणमाभाससहितमेवास्ते तथा तद्वृत्तिरप्याभाससहितैव जायते । आभाससहितवृत्तिविशिष्टचैतन्यं प्रमाणचैतन्यं इत्युच्यते । घटादिविषयाकारान्तःकरणवृत्त्यारूढं चैतन्यं प्रमेति, यथार्थज्ञानं इति वोच्यते । प्रमायाः साधनमिन्द्रियं प्रमाणं इति कथ्यते । अत्रेदं ज्ञेयं - विषयाकारवृत्त्यारूढचैतन्यं प्रमेति कीर्त्यते । तत्र चैतन्यस्य स्वरूपतो नित्यत्वान्नेन्द्रियजन्यत्वसम्भवः । अतश्च प्रमाचैतन्यं प्रतीन्द्रियस्य यद्यपि साधनत्वं न युज्यत एव तथाप्युपचारेणेन्द्रियस्य प्रमासाधनत्वव्यवहारः । तथा हि, उपाधिशून्यचैतन्ये प्रमाव्यवहाराभावात् विषयाकारवृत्त्युपहितचैतन्ये एव तद्व्यवहाराच्च, चैतन्ये प्रमाशब्दप्रवृत्तौ विषयाकारवृत्तेरुपाधित्वात्तस्या वृत्तेरिन्द्रियजन्यत्वात्तादृशवृत्त्युपहितप्रमां प्रत्यपीन्द्रियस्य साधनत्वव्यवहारः । इत्थमेव इन्द्रियं प्रमासाधनं इति व्यवहियते । न ह्यन्तःकरणपरिणामाः सर्वेऽपि प्रमात्वेन व्यवहियन्ते । किन्तु शरीरान्तःस्थमन्तःकरणं विषयरूपघटादिदेशपर्यन्तं दीर्घाभावापत्तिरूपं परिणामं प्राप्नोति, स परिणाम एव प्रमाणं इत्युच्यते । विषयैः सह मिलितस्यान्तःकरणस्य विषयसमानाकारो यः परिणामस्तस्य प्रमेति व्यपदेशः । शरीरान्तःस्थितान्तःकरणदेशमारभ्य घटादिविषयदेशपर्यन्तं दीर्घाभूतस्यान्तःकरणस्य परिणामः प्रमारूपतां धत्ते । तस्मात्प्रमायाः प्रमाणरूपान्तःकरणवृत्तेश्च नाधिको भेदोऽस्ति

। अनेन क्रमेण बाह्यपदार्थानां प्रत्यक्षज्ञानोत्पत्तिदशायामन्तःकरणवृत्तिर्बाहिर्निर्गत्य विषयीभूतघटादिसमानाकारतां धत्ते । शरीरान्तःस्थात्मनः प्रत्यक्षकाले त्वन्तःकरणवृत्तिर्बाहिर्निर्गमनं विना शरीरस्यान्तरेवात्माकारतां धत्ते । तथा आत्माकारया वृत्त्या आत्माश्रितमावरणं निवर्त्यते । आत्मा स्वस्य प्रकाशेन वृत्तौ प्रकाशते । अनेनैव निमित्तेनात्मा वृत्तेर्विषय इत्युच्यते । वृत्तिस्थचिदाभासरूपफलस्य त्वात्मा न विषयो भवति । वर्णितेन प्रकारेण साक्षिरूप आत्मा स्वयम्प्रकाशरूपो भातीति सिद्ध्यति ।

(A. 219-223) इन्द्रियसम्बन्धं विना “अहं ब्रह्म” इति

ज्ञानस्य कथं प्रत्यक्षतेति तत्त्वदृष्टिप्रश्नः-

(२१९)

तत्त्वदृष्टेः शङ्का - “ब्रह्मापरोक्षज्ञानेन सकलाविद्यासमूहो नश्यति, न तु परोक्षज्ञानेन” इति प्रागभिहितम् । अत्रैषा शङ्का भवति-“इन्द्रियजन्यमेव ज्ञानं प्रत्यक्षमित्युच्यते, ब्रह्मज्ञानं तु नेन्द्रियजन्यमविषयत्वाद्ब्रह्मणः । “यतो वाचो निवर्तन्ते अप्राप्य मनसा सह” (तै. ब्र. ४.९) इत्यादिश्रुतेः ।

(A. 220-222) ब्रह्म न ज्ञानेन्द्रियाणां विषयः-

(२२०)

ब्रह्म न चक्षुषो विषयः - रूपवतः पदार्थस्य अथवा नीलादिवर्णस्यैव ज्ञानं चक्षुषा जन्यते । ब्रह्म तु न तादृशम्; अतो न ब्रह्म नेत्रेन्द्रियजन्यज्ञानविषयः । मनुष्याकारेणावतीर्णानां रामकृष्णादीनां मूर्तयो यद्यपि रूपादिमत्यस्तथापि ता मूर्तयो मायिकत्वान्मिथ्या । अतो न ता मूर्तयो ब्रह्मरूपाः । यद्यपि पुराणादिषु रामकृष्णादीनां ब्रह्मरूपेण वर्णनमस्ति तथापि तद्वचनं न तदीयशरीरस्य ब्रह्मत्वबुद्ध्या प्रवृत्तं किन्तु तदीयशरीराधिष्ठानचैतन्यस्य ब्रह्मत्वबुद्धेति ज्ञेयम् । ननु मनुष्यपशुपक्ष्यादिसर्वशरीराणामप्यधिष्ठानं ब्रह्मचैतन्यमेव । अधिष्ठानचैतन्याभिप्रायेण रामकृष्णादीनां ब्रह्मत्वे सर्वशरीराणामपि ब्रह्मचैतन्यस्यैवाधिष्ठानत्वान्मनुष्यपशुपक्ष्यादयोऽपि ब्रह्मरूपा भवेयुः । तथा च पश्चादिसमा एव रामकृष्णादयोऽपि भवेयुः । तस्माद्रामकृष्णादीनां जीवान्तरापेक्षया वैशिष्ट्यसिद्धये तदीयशरीरे एव ब्रह्मबुद्धिरुचिता, न तु तदीयशरीराधिष्ठानचैतन्यदृष्ट्या तेषु ब्रह्मबुद्धिरिति चेत् ।

तन्न । शरीरं बाधित्वा रामकृष्णादिशरीराणां ब्रह्मत्वविवक्षणे पश्चादिशरीराणामपि बाधपूर्वं ब्रह्मत्वं

सिद्ध्येत् । बाधाभावे तु जीवान्तराणां शरीरवत् करचरणाद्यवयवसहितस्य रूपक्रियादियुक्तस्य रामकृष्णादेः शरीरस्य निरवयवत्वेन रूपक्रियादिशून्येन ब्रह्मणा सहाभेदो न घटेत् । तस्मात्सावयवं रूपक्रियादियुक्तं रामकृष्णादेः शरीरं न ब्रह्म । परन्त्वियान् भेदोऽस्ति - जीवानां शरीरं पुण्यपापाधीनं भूतकार्यं च । किञ्च जीवानां देहाद्यनात्मपदार्थेष्वविद्याबलात् “अहम्, मम” इत्यध्यासो भवति, स चाध्यास आचार्योपदेशान्निवर्तते । रामकृष्णादीनां शरीरं तु न तदीयपुण्यपापजन्यं नापि भौतिकम् । परन्तु सृष्टेः प्राक् यदा प्राणिनां कर्मफलदानोन्मुखं भवति तदा आप्तकामस्यापीश्वरस्य प्राणिनां कर्मानुसारेण “अहं जगत्सृजेयम्” इति सङ्कल्पो जायते । तेन सङ्कल्पेन जगदुत्पत्तिरूपा सृष्टिर्भवति । तथैव सृष्टेः परमपि “अहं जगत्पालयेयम्” इतीश्वरस्य सङ्कल्पो जायते । तेन सङ्कल्पेन जगद्रक्ष्यते । कर्मानुसारेण सुखदुःखादिसम्बन्ध एव पालनं इत्युच्यते । पालनसङ्कल्पमध्ये उपासकानामुपासनफलत्वेन “रामकृष्णादिनामसहिता मूर्तयः सर्वेषां प्रतीयन्ताम्” इति चेश्वरस्य सङ्कल्पो भवति । अनेनेश्वरसङ्कल्पेन नामरूपादिरहिते ईश्वरे रामकृष्णादिनामानि पीताम्बरादिसहितसुन्दरविग्रहाश्चोत्पद्यन्ते । न ते रामकृष्णादीनां विग्रहास्तदीयकर्माधीनाः । तैश्च रामकृष्णादिविग्रहैः साधूनां सुखं दुष्टानां दुःखं चोत्पद्यते । यच्छरीरं यस्य सुखदुःखादेर्हेतुर्भवति तच्छरीरं तदीयपुण्यपापजन्यमिति न्यायः । अनेन न्यायेन रामकृष्णादीनां शरीरं साधूनां सुखहेतुत्वात्साधूनां पुण्यपुञ्जफलम्, असुरादीनां दुष्टानां दुःखहेतुत्वात्तेषां पापफलं च भवति । एवमवतारपुरुषशरीरस्यापि पुण्यपापाधीनत्वात्तदनधीनत्वोक्तिरसङ्गतेति चेत् । अत्रेदं तत्त्वं - जीवेन पूर्वशरीरे कृतपुण्यपापयोः फलमुत्तरशरीरे तस्यैव जीवस्य सुखदुःखादिरूपं भवति । तस्माच्छरीराभिमानवतो जीवस्य पूर्वजन्मनि स्वेनैव कृतपुण्यपापयोरीनमुत्तरशरीरमित्युच्यते । रामकृष्णाद्यवतारपुरुषशरीरं तु साध्वसाधुजनसुखदुःखहेतुत्वात्साध्वसाधुजनकृतपुण्यपापाधीनमेव, न तु रामकृष्णादिपुण्यपापाधीनम् । अत एव न तेन शरीरेण रामकृष्णादीनां सुखदुःखभोगः । तस्माद्रामकृष्णाद्यवतारपुरुषशरीरं तदीयपुण्यपापाद्यधीनं नेति सिद्धम् । किञ्च रामकृष्णादिशरीरं न पञ्चभूतपरिणामः, किन्तु चैतन्याश्रितमायापरिणामः । पञ्चीकृतभूतपरिणामत्वे कृष्णशरीरस्य रज्जुकृतबन्धनाविषयत्वं भागवतादिषु वर्णितमसङ्गतं भवेत् । यद्यपि पञ्चभूतकार्ययोगिशरीरस्यापि बन्धनाविषयत्वं दृश्यते, तथापि योगिशरीरं प्रथमं बन्धनविषयतामापद्यैव पश्चाद्योगमहिम्ना बन्धाद्विमुक्तं भवति । कृष्णादिशरीरं तु न योगिशरीररवद्योगमहिम्ना बन्धाविषयतां याति, किन्तु स्वभावत एव बन्धाद्यवशम् । तस्मान्नावतारपुरुषशरीरं पञ्चभूतपरिणामः । भगवत्पादकृतमाण्डूक्योपनिषद्भाष्यस्य टीकायामानन्दगिरिस्वामिभिः रामादिशरीरस्य भूतपरिणामत्वं यदुक्तं तदपि स्थूल-दृष्टीनामितरशरीरतुल्यतयैवावतारपुरुषशरीरमपि प्रतीयते इत्यभिप्रायेणेइत मन्तव्यम् । अत एव भगवत्पादैर्गीताभाष्योपक्रमे “स च भगवान् स्वां मायां वशीकृत्याजोऽव्ययोऽपि सन् स्वमायया देहवानिव जात इव च लोकानुग्रहं कुर्वन्निव लक्ष्यते” इति “जगतः स्थितिं

परिपिपालयिषुः स आदिकर्ता विष्णुर्देवक्यां वसुदेवादंशेन कृष्णः किल सम्बभूव” इति च कृष्णशरीरं मायाकार्यत्वेन वर्णितम् । तस्मान्न भूतेभ्योऽवतारपुरुषशरीरमुत्पद्यते । किन्तु तदुपादानकारणं साक्षान्मायैव । इतरेषां जीवानां देहे “अहम्” इत्यात्मभ्रान्तिरस्ति । रामकृष्णादीनां तु न सा भ्रान्तिरस्ति । जीवस्योपाधिभूता “अविद्या” मलिनसत्त्वयुक्ता; रामकृष्णादीनामुपाधिभूता “माया” तु शुद्धसत्त्वयुता । तस्माज्जीवस्याविद्याकार्यभूता भ्रान्तिः, रामकृष्णादेर्मायाकार्यभूतसर्वज्ञत्वं चास्ति । जीवस्याज्ञानप्रयुक्तावरणभ्रान्त्योर्निवृत्तये आचार्यमुखान्महावाक्योपदेशजन्यज्ञानमपेक्षितम् । रामकृष्णादेरावरणभ्रान्त्योरभावेनोपदेशजन्यज्ञानं नापेक्षितम् । तथापि जीवस्यान्तःकरणवृत्तिरूपज्ञानमिवेश्वरस्य मायावृत्तिरूपज्ञानमुपदेशं विनैव जायते । किन्तु न तेन ज्ञानेन प्रयोजनमीश्वराणां सिद्ध्यति । तथा हि, जीवस्य घटादिज्ञानेनावरणभङ्गो घटादिरूपविषयस्य प्रकाशश्चेति फलं सिद्ध्यति । जीवस्य “अहं ब्रह्म” इति ब्रह्माकारात्मज्ञानोदये तु तादृशज्ञानविषयीभूतस्यात्मन आवरणभङ्गमात्रं ज्ञानेन जन्यते । आत्मरूपो विषयस्तु स्वयमेव प्रकाशते । तस्मादात्मज्ञानेन विषयो न प्रकाशते । एवमीश्वरस्य “अहं ब्रह्मास्मि” इति मायावृत्तिरूपज्ञानस्य विषयभूतः ईश्वरस्यात्मा आवरणरहितस्वयम्प्रकाशस्वरूपोऽस्ति । तस्मादावरणभङ्गो वा विषयप्रकाशो वा नेश्वरज्ञानस्य प्रयोजनम् । यथा जीवन्मुक्तस्य विदुष आवरणरहितमात्मानं विषयीकुर्वन्ती “अहं ब्रह्मास्मि” इत्यन्तःकरणवृत्तिरावरणभङ्गादिप्रयोजनशून्या भवति, तथैवेश्वरस्यापि आवरणभङ्गादिप्रयोजनशून्यं मायावृत्तिरूपं “अहं ब्रह्मास्मि” इति ज्ञानं विनैवोपदेशादिसाधनमुत्पद्यते । इत्थं रामकृष्णादीनां जीवाद्वैशिष्ट्यसत्त्वेनेश्वरत्वं सिद्ध्यति । तथापि तेषां शरीरं मायाकार्यम् । अत एव न तद्ब्रह्मरूपम्, किन्तु मिथ्या । मायाकार्यभूतमवतारपुरुषाणां शरीरं करचरणाद्यवयवोपेतं रूपसहितं चोत्पादितम् । तस्मात्तेषां शरीरं नेत्रेन्द्रियविषयतामापद्यते । तथापि नेत्रेन्द्रियं न ब्रह्म विषयीकरोति ।

(२२१)

ब्रह्म त्वगिन्द्रियस्य न विषयः - त्वगिन्द्रियं तु स्पर्शं तदाश्रयद्रव्यं च विषयीकरोति । ब्रह्म तु न स्पर्शरूपं नापि स्पर्शस्याश्रयः । अतो न ब्रह्मणोस्त्वगिन्द्रियविषयत्वम् ।

(२२२)

ब्रह्म न रसनाघ्राणश्रोत्राणां विषयः - रसनेन्द्रियेण रसज्ञानम्, घ्राणेन्द्रियेण गन्धज्ञानम्, श्रोत्रेन्द्रियेण शब्दज्ञानं च जायते । रसगन्धशब्देभ्यो विलक्षणं ब्रह्म । तस्मान्न रसनाघ्राणश्रोत्रैर्ब्रह्मणो ज्ञानं जायते । “अशब्दमस्पर्शमरूपमवयवं तथारसं नित्यमगन्धवच्च यत्” (क. १.३.१५) “पराञ्चि खानि व्यतृणत्स्वयम्भूस्तस्मात्पराङ्मयति नान्तरात्मन्” (क. २.१.१)

इत्यादिना ब्रह्मण इन्द्रियाविषयत्वं बोध्यते ।

(२२३)

ब्रह्म कर्मेन्द्रियाणामप्यविषयः - कर्मेन्द्रियं न ज्ञानसाधनम्, किन्तु वचनादिक्रियासाधनम् । तस्मात्कर्मेन्द्रियैर्न कस्यचिदपि ज्ञानं जायते । इत्थं न केनापीन्द्रियेण ब्रह्मणो ज्ञानं जायते । इन्द्रियजन्यमेव ज्ञानं प्रत्यक्षं इत्युच्यते । तदेवापरोक्षं इति च कीर्त्यते । तस्माद्ब्रह्मणोऽपरोक्षज्ञानं नैव सम्भवति । शब्देन तु यद्यपि ब्रह्मज्ञानमुत्पद्यते तथापि शाब्दज्ञानस्य परोक्षत्वाच्छब्दजन्यब्रह्मज्ञानं परोक्षं एव भवेत् ।

(A. 224-225) पूर्वोक्तप्रश्नस्योत्तरम्-

(२२४)

सुखदुःखादेः साक्षिभास्यत्वादिन्द्रियसम्बन्धं विना प्रत्यक्षज्ञानं न जायते इति नियमो नास्ति - इन्द्रियसम्बन्धं विना प्रत्यक्षज्ञानं नोदेतीति नियमो नास्ति । सुखदुःखादेर्ज्ञानं न केनापीन्द्रियेण जन्यते, तथापि सुखदुःखादेर्ज्ञानं प्रत्यक्षमेव । तस्मादिन्द्रियसम्बन्धजन्यं ज्ञानमेव प्रत्यक्षज्ञानमिति न नियमः । किन्तु यदा विषयेण वृत्तिः सम्बद्धा विषयाकारा भवति तदा प्रत्यक्षज्ञानं जायत इत्युच्यते । विषयेण सह वृत्तेः सम्बन्धः

१. विषयावच्छिन्नचैतन्यस्य वृत्त्यवच्छिन्नचैतन्येनाभेद एव प्रत्यक्षज्ञानलक्षणम् । स चाभेदः क्वचिदिन्द्रियद्वारा भवति । क्वचिच्छब्देन भवति । क्वचिदिन्द्रियादिरूपबाह्यनिमित्तं विनैव शरीरान्तर्जायमानवृत्तिद्वारा भवति । तत्रापि प्रत्यक्षज्ञानमिति व्यपदेशो भवति । चैतन्यस्य स्वरूपतो न कोऽपि भेदोऽस्ति । किन्तु विषयवृत्तिरूपोभयोपाधिप्रयुक्तभेदोऽस्ति । तयोरुपाध्योर्भिन्नदेशस्थत्वे

तादृशोपाधिविशिष्टचैतन्ययोर्भेदव्यवहारो भवति । वृत्तेर्विषयाकारताकाले द्वयोरुपाध्योरेकदेशस्थत्वं भवति । तदैकदेशस्थोपाधिसहितविषयचैतन्यवृत्तिचैतन्ययोरभेदो व्यवहियते । एवं विषयचैतन्येन सह वृत्तिचैतन्यस्य जायमानाभेद एव प्रत्यक्षज्ञानं इति, अपरोक्षज्ञानं इति, साक्षात्कार इति चोच्यते । तदिदं प्रत्यक्षज्ञानलक्षणं

(१) इन्द्रियजन्यबाह्यघटादिप्रत्यक्षज्ञाने, (२) महावाक्यजन्यब्रह्मप्रत्यक्षज्ञाने, (३) बाह्यनिमित्तं विनान्तरेवोत्पद्यमानसुखदुःखादिप्रत्यक्षज्ञाने, (४) मायावृत्तिरूपेश्वरज्ञाने, (५) अविद्यावृत्तिरूपरज्जुसर्पादिज्ञाने चानुगतम् । क्वचिदिन्द्रियद्वारा भवति, क्वचिच्च शब्देन भवति । “दशमस्त्वमसि” इत्यत्र शब्दाज्जायमानान्तःकरणवृत्तिर्दशमेन स्वात्मना सम्बद्धा दशमाकारा भवति । तस्माच्छब्दजन्यदशमज्ञानमपि प्रत्यक्षमेव । तथैव प्रमातरि सुखदुःखाद्युत्पत्तिकालेऽन्तःकरणस्य वृत्तिः सुखाकारा दुःखाकारा च भवति । तथा वृत्त्या सह सुखदुःखादेः सम्बन्धो जायते । तस्मात्सुखदुःखादेर्ज्ञानं प्रत्यक्षं इत्युच्यते । पूर्वोक्तोत्पन्नसुखदुःखादेर्ज्ञानान्तरं यदा पुरुषस्य तादृशसुखदुःखादिज्ञानं जायते तदा सुखदुःखाद्याकारा अन्तःकरणवृत्तिरुदेति । किन्तु तस्या वृत्तेर्नष्टसुखदुःखादिना सम्बन्धो नास्ति । अतस्तज्ज्ञानं स्मृतिरूपम्, न प्रत्यक्षरूपम् । यद्यप्यन्तःकरणधर्माः सुखदुःखादयः साक्षिभास्यास्तथापि सुखाकारदुःखाकारान्तःकरणवृत्तिद्वारैव साक्षी सुखदुःखादीन् प्रकाशयति । साक्षिभास्यपदार्थमपि साक्षी वृत्तिमपेक्ष्यैव प्रकाशयति । तथा हि, शुक्तिरजतं साक्षिभास्यमेव । तत्रापि साक्षी अविद्यावृत्तिं अपेक्ष्यैव रजतं प्रकाशयति । परन्तु सुख-दुःखादिप्रकाशने अन्तःकरणवृत्तिः साक्षिणः सहायभूता । मिथ्यारजतादिप्रकाशने अविद्यावृत्तिः साक्षिणः सहायभूता । इत्थं साक्षिभास्यपदार्थज्ञानेऽपि वृत्तिरावश्यिकी । सा वृत्तिर्यत्रेन्द्रियादिबाह्यसाधनाजन्या तत्र तस्या वृत्तेर्विषयः साक्षिभास्य इत्युच्यते । सुखदुःखादिविषयकवृत्तौ बाह्येन्द्रियादिकं न कारणम् । अपि तु सुखाद्युत्पत्तिसमये साधनान्तरापेक्षां विनैव सुखाकारा दुःखाकारा १. “अहं दशमः” इति दशमस्य स्वस्वरूपापरोक्षज्ञानं “दशमस्त्वमसि” इति शब्दप्रमाणजन्यम् । नेन्द्रियैर्मनसा वा दशमप्रत्यक्षज्ञानं जायते । तथा हि, यदि शरीररूपो दशम इन्द्रियवेद्य इत्युच्यते तर्हि नेत्रेन्द्रियमात्रेण वेद्येत । तथा सति निमीलितनयस्यापि “दशमस्त्वमसि” इति वाक्याद्दशमज्ञानं

जायमानमसङ्गतं भवेत् । तस्माद्दशमज्ञानं नेत्रेण न जायते । मनस्तु न साक्षाद्वाह्यार्थग्रहणसमर्थम् । आन्तरमेव पदार्थं मनः साक्षात् गृह्णीयात् । देवदत्तयज्ञदत्तादिसंज्ञा अपि सूक्ष्मदेहसहितस्थूलदेहे दृश्यन्ते । “त्वम्”, “अहम्” इत्यादिव्यवहारोऽपि स्थूलदेहे दृश्यते । स्थूलदेहस्य ज्ञानं मनसा साक्षान्न सम्भवति । तस्माद्दशमज्ञानं शब्दप्रमाणेनैव जायते । तत्र नेत्रं मनश्च सहायतां प्रतिपद्येते ।

२. सुखदुःखादयो बुद्धेरेव धर्माः, नात्मनः । अत एव ते बुद्धेः सत्त्वे जाग्रत्स्वप्नयोरेव प्रतीयन्ते । सुषुप्ते बुद्धेरभावात्सुखदुःखादिप्रतीतिर्नास्ति । तथा चोक्तम्रागेच्छासुखदुःखादि बुद्धौ सत्यां प्रवर्तते । सुषुप्तौ नास्ति तन्नाशे तस्माद्बुद्धेस्तु नात्मनः ॥ इति चान्तःकरणवृत्तिर्जायते । तस्यां वृत्तावारूढः साक्षी सुखदुःखादीन् प्रकाशयति । अतः सुखदुःखादिकं साक्षिभास्यं इत्युच्यते ।

(२२५)

ब्रह्मज्ञानस्य प्रत्यक्षत्वोपपत्तिः तत्त्वदृष्टेर्भेदभ्रमनिवृत्तिश्च - बाह्यघटादिभिः सहान्तःकरणवृत्तेः सम्बन्धो नेत्रादीन्द्रियद्वारा जायत इति घटादयो न साक्षिभास्याः । अन्तःकरणवृत्तिर्यदा ब्रह्माकारा भवति तदा सा वृत्तिर्न बहिर्गच्छति, किन्तु शरीरस्यान्तरेव वर्तते । तथा वृत्त्या सह ब्रह्मणः सम्बन्धोऽस्ति । तस्माद्ब्रह्मज्ञानमपि सुखदुःखादिज्ञानमिव प्रत्यक्षरूपं भवति । परन्तु सुखाकारदुःखाकारवृत्तिषु बाह्यसाधनापेक्षा नास्ति । तस्मात्सुखदुःखादयः साक्षिभास्याः । ब्रह्माकारान्तःकरणवृत्तौ तु गुरुमुखाच्छ्रुतवेदान्तवाक्यस्य श्रोत्रेन्द्रियसम्बन्धरूपबाह्यसाधनमपेक्ष्यते । तस्माद्ब्रह्म न साक्षिभास्यम् । इत्थं यत्र विषयेण सह वृत्तिः सम्बद्धा भवति तत्र प्रत्यक्षज्ञानं भवति । “अहं ब्रह्मास्मि” इति वृत्तेः विषयेण ब्रह्मणा सह सम्बद्धत्वात् ब्रह्मज्ञानं प्रत्यक्षं भवितुमर्हति । यत्र धूमदर्शनेन वह्निज्ञानं जायते तत्र धूमज्ञानं प्रत्यक्षम्, वह्निज्ञानं तु न प्रत्यक्षम् । चक्षुर्द्वारा निर्गतान्तःकरणवृत्तेर्धूमेन सह सम्बन्धोऽस्ति; अतो धूमश्च. “चक्षोः सूर्योऽजायत”, “आदित्यश्चक्षुर्भूत्वा अक्षिणी प्राविशत्” (ऐ. १.२) इत्यादिप्रमाणेन चक्षुषि सूर्याभेदोऽस्ति । अङ्गुल्यादिरूपाल्पावरणेन सूर्यतिरोधाने ब्रह्माण्डान्तर्वर्तिसूर्यस्य प्रकाशो न दृश्यते । आवरणनिवृत्तौ तु चक्षुर्गतान्तःकरणवृत्त्या ब्रह्माण्डान्तर्वर्तिसूर्यस्य प्रकाशो दृश्यते । एवमेव साक्षिरूपे आत्मनि ब्रह्मणोऽभेदोऽस्ति

। तस्यान्तःकरणगताज्ञानांशरूपस्वल्पावरणेनाच्छादने सर्वत्र परिपूर्णं ब्रह्म न प्रत्यक्षतया भासते । यदा शरीरान्तर्जायमानब्रह्मात्माभेदाकारवृत्त्या पूर्वोक्तावरणस्य भङ्गो जायते, तदा गृहान्तर्गतस्याकाशस्यासङ्गत्वादिज्ञानेन महाकाशस्यासङ्गत्वादिज्ञानोदयवत् सर्वत्र परिपूर्णब्रह्मणः स्वप्रकाशत्वरूपेण भानं भवति ।

२. यथा ब्रह्म न साक्षिभास्यं तथा

चिदाभाससहितान्तःकरणवृत्तिरूपप्रमातुरप्यगोचरं भवति

। दीपान्तरापेक्षां विना केवलनेत्रस्य यथा दीपो विषयो

भवति, तथा ब्रह्म केवलायाः “अहं ब्रह्मास्मि”

इति ब्रह्माकारान्तःकरणवृत्तेर्विषयतां प्रतिपद्यते ।

तस्माद्ब्रह्म न प्रमातृभास्यमपि । किन्तु स्वप्रकाशं

प्रत्यन्यप्रकाशापेक्षारहितसर्वावभासकस्वयम्प्रकाशस्वरूपं

ब्रह्म । “मलेन मलं हन्यात्” इति न्यायेन वृत्तिर्ब्रह्मणः

आवरणभङ्गं करोति । सोऽयं वृत्तिप्रयुक्तावरणभङ्ग एव

वृत्त्या ब्रह्मणो विषयीकरणमित्युच्यते । न प्रकारान्तरेण

वृत्त्या ब्रह्मणो विषयीकरणं सम्भवति । साक्षी

बाह्यसाधनापेक्षां विनैव “अहं ब्रह्मास्मि” इति

वृत्तिरूपं तत्त्वज्ञानं प्रकाशयति । अत एव तत्त्वज्ञानं

साक्षिभास्यं इत्यभिधीयते । ज्ञानं प्रत्यक्षं इत्युच्यते ।

लिङ्गज्ञानरूपानुमानप्रमाणजन्यान्तःकरणवृत्तिः शरीरस्यान्तरेव

वह्न्याकारं भजते । न हि वृत्तेर्वह्निना सह सम्बन्धोऽस्ति;

तस्माद्ब्रह्मिज्ञानं न प्रत्यक्षम् । इत्थं यत्र वृत्त्या सह

विषयस्य सम्बन्धो भवति तत्र प्रत्यक्षज्ञानं भवति । यत्र

वृत्त्या सह विषयस्य सम्बन्धो न भवति तत्र परोक्षज्ञानं

भवति । यत्र विषयो देशान्तरस्थो नष्टो भावी वा, तत्रानुमानेन

शब्देन वा विषयाकारा वृत्तिः शरीरस्यान्तरेव भवति;

तदोत्पद्यमानं ज्ञानं परोक्षं इत्युच्यते । इन्द्रियजन्यज्ञानमेव

प्रत्यक्षमिति न नियमः । सुखदुःखादिज्ञानमिन्द्रियजन्यमपि

प्रत्यक्षमेव भवति । दशमपुरुषज्ञानं

शब्दजन्यमपि प्रत्यक्षमेव भवति । अनेन न्यायेन

श्रीसद्गुरुमुखाच्छ्रुतमहावाक्यरूपवेदशब्दजन्यब्रह्मज्ञानमपि

प्रत्यक्षमेव भवति । श्रीसद्गुरोरेवंविधमुपदेशं श्रुत्वा

बुद्धिमानुत्तमाधिकारी तत्त्वदृष्टिः स्वात्मानं ब्रह्मरूपेण विदित्वा

भेदभ्रमं विजहौ । “अहं ब्रह्मास्मि” इति वृत्तौ
निरावरणं ब्रह्म भाति । तत्त्वदृष्टिरेवमुवाच ।
निरावरणनिर्भासमहं ब्रह्मेति बुद्धवान् ।
श्रीसद्गुरोः प्रसादेन ह्यखण्डाकारवृत्तितः ॥

इति श्रीवासुदेवब्रह्मेन्द्रसरस्वतीविरचिते संस्कृतविचारसागरे
उत्तमाधिकारिण उपदेशनिरूपणं नाम
॥ चतुर्थस्तरङ्गः ॥

१. यस्यान्तःकरणं पूर्वपुण्यपरिपाकवशादत्यन्तं शुद्धमस्ति, यस्य गुरूपदिष्टमहावाक्यरूपशब्दप्रमाणेन
सदृढो बोधो जातः, यस्य च तादृशसुदृढबोधोदयानन्तरं संशयादिनिवृत्तये श्रवणादिसाधनान्तरं
नापेक्षितं स एवोत्तमाधिकारी । यस्य त्वन्तःकरणं नात्यन्तं शुद्धं किन्त्वीषन्मलविक्षेपादिदोषयुक्तम्,
स मध्यमाधिकारी; अथवा कनिष्ठाधिकारी । महावाक्यरूपशब्दादपरोक्षज्ञानोदयानन्तरमपि
संशयादिनिवृत्तये तेन श्रवणादिकमनुष्ठेयम् ।

विचारसागरः

Chapter 5 संस्कृतविचारसागरे मध्यमाधिकारिण उपदेशनिरूपणं नाम
पञ्चमस्तरङ्गः ।



(A. 226-251) गुरुवेदप्रभृतीनां व्यावहारिकसत्ताप्रतिपादनम्-

(२२६)

वेदेन गुरुणा चाद्वैतज्ञानोदयासम्भव इत्यदृष्टेः प्रश्नः श्रीसद्गुरुमुखादुपदिष्टवेदान्तवाक्यप्रमाणादद्वैतब्रह्मात्मसा
जायत इति पूर्वतरङ्गे उक्तम् । तच्छ्रुत्वा अदृष्टिनामकद्वितीयशिष्य एवं शङ्कते - किं गुरुर्वेदान्ताश्च
सत्या उतासत्याः । आद्यपक्षे अद्वैतहानिर्द्वैतसिद्धिश्च । द्वितीये मिथ्याभूतमरीचिकोदकेन
पिपासानपगमवदसत्यभूतगुरुवेदान्तैः संसारदुःखानिवृत्तिः पुरुषार्थासिद्धिश्च । एवं
पक्षद्वयेऽप्यद्वैतज्ञानोदयासम्भव एवेति शङ्कराचार्यस्थापितमद्वैतमतमप्रामाणिकमेवेति मम
शङ्कां कृपयापनेतुमर्हसीति शिष्यः पृच्छति ।

(A. 227-249) श्रीसद्गुरोरुत्तरम्

(A. 227-229) शाङ्करमतस्याद्वैतस्य प्रामाणिकत्ववर्णनम्-

(२२७)

शाङ्करमतस्य प्रामाणिकत्वे व्यासवचनं - श्रीव्यासेन वायवीयकूर्मादिपुराणेषु शाङ्करमतमधिकृत्यैवमुच्यते
कलौ युगे तु वेदार्थो वर्ण्यते ह्यन्यथान्यथा ।
शङ्कराचार्यरूपेण शिवः साक्षात्तदा किल ॥
अवतीर्यान्यथाभूतं जैनबौद्धादिकं मतम् ।
निर्मूलयिष्यत्यखिलं वेदवाक्यैः सयुक्तिभिः ॥

उद्धृत्य मूर्तिं (लिङ्गं) गङ्गायाः स्थापयिष्यति वै प्रभोः ।
सूर्यालोकेन जगतो ह्यन्धकारविनाशने ॥

यथावस्थितभानं तु पदार्थानां यथा भवेत् ।
नाशश्च विपरीताख्यभावनाया यथा भवेत् ॥

सर्वसंशयनाशश्च भगवत्पूज्यपादभृत् ।
शङ्करोऽपि तथैवेह लोकानुग्रहकाङ्क्षया ॥

वेदार्थविषयाज्ञानं भ्रान्तिसंशयकारणम् ।
निश्शेषं नाशयित्वासौ साधयित्वाद्वयं परम् ॥

अद्वयब्रह्मविद्यां च स्थापयेदवनीतले ।

अन्यथा वर्णयेद्यस्तु वेदार्थं स तु मूढधीः ॥ इति ।

महेतिहासे शिवरहस्ये नवमांशे च शाङ्करमतस्यौपनिषदत्वमुच्यतेशिवे मदंशसम्भूतः शङ्करः
शङ्करोत्तमः ।

चतुर्भिः सह शिष्यैश्च कलाववतरिष्यति ॥

तस्मै चोपनिषद्विद्या मया दत्ता महेश्वरि ।

भूमौ पाषण्डषण्डानां खण्डनं स करिष्यति ॥ इत्यादिना ।

इतिहासपुराणानां च वेदार्थापबृंहण एव उपयोग इत्यभियुक्तवचनमपिविभेत्यल्पश्रुताद्वेदो मामयं
प्रतरिष्यति । इतिहासपुराणाभ्यां वेदं समुपबृंहयेत् ॥ इति ।

(२२८)

अद्वैतमेव प्रमाणिकमिति वाल्मीकेरप्यभिप्रायः श्रीवाल्मीकिरादिकविराडखिलार्थदर्शी
महर्षिरुत्तररामायणे वासिष्ठारख्यग्रन्थे सर्वोपनिषत्सूत्रभूतमाण्डूक्यार्थाविष्करणप्रधाने
श्रीरामवसिष्ठसंवादरूपेणाभिव्यक्तवार्तिकात्मके उपक्रमादिषड्विधतात्पर्यलिङ्गैर्दृष्टान्तसहस्रैरितिहासशतैश्चाद्वै
प्रमाणमिति निरूपयति । तत्राप्यद्वैतमतसारभूतदृष्टिसृष्टिवादैकजीववादैक

१. यत्सङ्कोचविकासाभ्यां जगत्प्रलयसृष्टयः ।

निष्ठा वेदान्तवाक्यानामथ वाचामगोचरः ॥

प्रातीतिकत्वं वेदान्तसिद्धान्ते जगतः स्फुटम् ।

अतः सुप्तौ जगल्लीनं प्रबोधे जायते पुनः ॥

दृष्टिसृष्टिमिमां ब्रह्मानुभवी बहुमन्यते ।

बद्धो मुक्तो महाविद्वान् अज्ञ इत्यादिभेदतः ॥

एक एव सदा भाति नानेव स्वप्नवत्स्वयम् ।
 अतः स्वमुक्त्यैवान्येषामाभासानामपि ध्रुवम् ॥
 मुक्तिं जानाति हे देवा आत्मना ह्यात्मविद्वरः ।
 स्वसंसारदशायां तु स्वभ्रान्त्या सर्वदेहिनाम् ॥
 आभासानां च संसारं वेद मुक्तिं तथैव च ।
 तुच्छानिर्वचनीया च वास्तवी चेत्यसौ त्रिधा ॥

ज्ञेया माया त्रिभिर्बोधैः श्रौतयौक्तिकलौकिकैः । इति ।

सत्तावादान् एव पुनः पुनरत्यादरेणानेकेतिहासैः सम्यक् प्रतिपादयति च ।

इत्थं व्यासवाल्मीक्याद्यभिप्रायेणोपनिषद्भगवद्गीताब्रह्मसूत्रात्मकप्रस्थानत्रयस्य श्रीमच्छङ्करभगवत्पादप्रणीत-
 यथार्थव्याख्यानमिति सिद्ध्यति । इत्थं सर्वज्ञव्यासवाल्मीक्यादिवचनविरोधाद्भेदवादोऽप्रामाणिकः
 । भेदवादो युक्तिविरुद्ध इति च श्रीहर्षमिश्रैः खण्डनग्रन्थे निरूपितम् । भेदधिकारादिग्रन्थेष्वपि
 भेदवादस्यायुक्तत्वं प्रदर्शितम् । इत्थमनादिसिद्धश्रुतितात्पर्यविषयीभूतत्वात्स्मृतिपुराणेतिहासैरुपबृंहितत्वात्
 शाङ्करमद्वैतमतमेव साधु । सर्वैः श्रेयोऽर्थिभिरादरणीयञ्च ।

(२२९)

भेदवादतिरस्कारः - जैनादिमतवद्वेदबाह्यतया प्राचीनमहर्षिवचनविरोधाच्च भेदवादो न
 प्रमाणम् । आस्तिकविषये भेदवादखण्डनयुक्तीनां प्रदर्शनं नापेक्षितमिति कृत्वा, स भेदवादः
 श्रुतिवचनविरुद्ध इत्येव प्रदर्श्यते - कठोपनिषदि भेदवासना भयहेतुः, सर्वदुःखनिदानम्, ततः
 सा वासना दूरीकर्तव्येति मृत्युना नचिकेताः उपदिष्टः । तस्माद्भेदवासना सर्वात्मना मनसो
 निर्मूलमुन्मथनीया । सततमद्वैतनिष्ठाभ्यसनीया श्रेयोऽर्थिना । तथा हि श्रुतयः - “मृत्योः
 स मृत्युमाप्नोति य इह नानेव पश्यति” (क. २.१.१, बृ. ४.४.१९) “द्वितीयाद्वै भयं भवति”
 (बृ. १.४.२) “अन्योऽसावन्योऽहमस्मीति न स वेद यथा पशुरेवं स देवानाम्” (बृ. १.४.१०),
 “उदरमन्तरं कुरुते अथ तस्य भयं भवति” (तै. ब्र. ७) इति । तासां चायमर्थः - य इह परमात्मनि
 प्रत्यगभिन्ने त्रिविधपरिच्छेदत्रिविधभेदशून्ये नानेव (इवशब्दादविद्यमानमेव भेदम्) पश्यति स
 मृत्वा मृत्वा पुनः पुनर्जायते । द्वैताभिनिविष्टस्य सदा भयमेव । चिन्मात्रस्वरूपात्पृथक्
 ज्ञेयत्वेन ध्येयत्वेन वा वस्त्वन्तरमस्तीति मन्वानः पशुप्रायः । अणुमात्रमपि भेदं पश्यतो महद्भयं
 भवति । दुःखनिदानभूतो भेदवादः श्रेयोऽर्थिना सर्वथा विस्मर्तव्यः । द्वैतवचनं यावदनुस्मर्यते
 तावदद्वैतसाक्षात्कारो नोदियात् इत्यदृष्टिनामकं शिष्यं गुरुरुपदिदेश ।

(A. 230-240) दृष्टान्तत्वेन राजामात्यभर्क्षुकथाप्रस्तावः-

(२३०)

भर्क्षुः स्वाधिकाराङ्गशः - हे सोम्य द्वैतवचनानुस्मरणं दृढतरप्राचीनाद्वैतानुभवसंस्कारजन्यामतिदृढामप्यद्वैतप्रतिबध्नाति, तत्त्वसाक्षात्कारं दूरीकरोति चेत्युपपादयितुं काञ्चन कथां प्रस्तौमीति भर्क्षुकथां गुरुः शिष्यं प्रति कथयति आसीत्कस्यचिद्राज्ञो भर्क्षुर्नाम प्रधानामात्यः । स च स्वायत्तीकृतसकलराज्यकार्योऽभवत् । तस्य प्रभावं दृष्ट्वेतरे राजोपजीविनस्तस्मिन्नीर्घ्यालवः सञ्जाताः । तथापि राज्ञो निरतिशयप्रेमास्पदीभूताय भर्क्षुवे नापकर्तुमशकन् । तदा ते सङ्घीभूय भर्क्षुनिरसनोपायमालोच्य रहसि तद्राष्ट्रस्थान् दस्यून् लुण्ठनाय प्रेरयामासुः । दस्युभिर्लुण्ठिते राष्ट्रे राजा राष्ट्रस्य सहसोपनतमुपप्लवं श्रुत्वा सभां सम्मेल्य तत्रस्थान् मुख्याधिकारिणो दस्युविद्रावणाय नियोजयामास । ते सर्वे सङ्घीभूय राजानमेवमवोचन् - “स्वामिन् सदा भर्क्षु भवान् श्लाघते, आपत्काले चास्मान् नियोजयति । किमित्यसौ भर्क्षुरिदानीं न नियुज्यते” इति । श्रुत्वैतद्भर्क्षुः साञ्जली राजानमाह - “स्वामिन् यद्याज्ञाप्यते तर्ह्यस्मिन्नेव क्षणे गत्वा रिपून् जित्वागमिष्यामि” इति । तर्हि तथैव क्रियतामिति राजा भर्क्षुमाज्ञापयाञ्चकार । भर्क्षुरपि तत्क्षणमेव शत्रून् विद्राव्य राज्ये सस्यादिकं संरक्ष्य सर्वेषां क्षेममातनोत् । भर्क्षुर्जयं श्रुत्वेतरे राजपुरुषाः युद्धे भर्क्षुर्मृत इति राजानमावेदयामासुः । विवेकविकलो राजा तेषां व्यलीकवचनं विश्वस्य भर्क्षुस्थाने तेष्वन्यतमं नियुज्य तस्मै शिबिकछत्रचामरादिविरुद्धं च कल्पयामास । नूतनो मन्त्री यथा भर्क्षुर्न राष्ट्रमागच्छेत्, यथा च राज्ञः स्वप्नेऽपि भर्क्षुज्ञानं न स्यात्तथोपायशतैः संविधानमकरोत् ।

(२३१)

भर्क्षुः सन्न्यासः - भर्क्षुरखिलमिमं ज्ञात्वैवमचिन्तयत् । “नेदानीं मम राजनिकटं गन्तुमुचितम् । योऽहमरोगेण दृढेण गात्रेणाविकलैरिन्द्रियैश्च सम्पन्नः सर्वभोगोपकरणभरितेषु रम्येषु हर्म्येषु निवसन् स्वलावण्यावधीरिताप्सरोभिः कामिनीभिरनवरतं रममाणो दिव्यान् भोगान् भुञ्जान एव कालमेतावन्तमनयम् । तस्य मे मरणान्ता विपदिदानीमापतिता । धिञ्चां मूर्खमियन्तं कालं भङ्गरेषु भोगेषु निमग्नम् । मत्समः कोऽन्योऽस्ति मूढ इत्येकान्ते स्थित्वा याभिर्मोहित एतावन्तं कालं श्रेयोमार्गादहूरीकृतोऽभूत्तासामङ्गनानां प्रत्येकमङ्गानामत्यन्तमशोभनतामतिजुगुप्सावहताम्, दारापत्यधनादीनामनधिकदुःखनिदानतां च भूयो भूयोऽनुचिन्तयन् भोगाद्विरतस्तपस्वी सम्बभूव ।

(A. 232-239) भर्च्छोर्वैराग्यवर्णनम्-

(२३२)

पराधीना सेवा दुःखहेतुः । एकान्ते सुखं - नानाविचित्ररसैः सूपाज्यशाल्यन्नशाकदधिघृतपायसापूपाद्यनेकप्र
तृप्तिमनापन्नामिमां जिह्वामेतावन्तं कालं वृथा पोषितवानस्मि । इतः परं न तथेमां जिह्वां पुष्णीयाम्
। क्षुधां शमयितुं किं न सन्ति वने विविधानि कन्दमूलशाकफलादीनि । पिपासोपशमनाय
किं न सन्ति विमलजलाः सरितस्तडाकानि च । निवासाय हर्म्यतलादप्यतिशयिता
वातातपवर्षाद्यनुपद्रुता गुहाः किं न सन्ति । प्रादेशमात्रोदरपूरणाय किमनया श्ववृत्त्या राजसेवया
। ममेदानीमत्र वने पृथिवी शय्या, बाहू उपबर्हौ, कन्दमूलादीन्याहारः, निर्मलोदकपानपात्रं
चाञ्जल्लिरेव । तथा चोक्तं भागवतेसत्यां क्षितौ किं कशिपोः प्रयासै-
र्बाहौ स्वसिद्धे ह्युपबर्हणैः किम् ।

सत्यञ्जलौ किं पुरुधान्नपात्र्या
दिग्वल्कलादौ सति किं दुकूलैः ॥ भा. २.२.४ ॥

चीराणि किं पथि न सन्ति दिशन्ति भिक्षां
नैवाङ्घ्रिपाः परभृतः सरितोऽप्यशुष्यन् ।

रुद्धा गुहाः किमजिनोऽवति नोपसन्नान्
कस्माद्भजन्ति कवयो धनदुर्मदान्धान् ॥ ५ ॥ इति ।

इत्थं भर्च्छुर्विचारयन् विषयभोगेषु नानादोषान् दृष्ट्वा एकान्तस्थितेरेव
परमानन्दप्रदीपकत्वं निरचिनोत् । स्त्रीपुत्रधनादीनां दुःखनिदानत्वमेकान्तस्थितेः सुखहेतुत्वं च
भर्च्छुर्यथा निश्चिकाय तथेदानीं वर्णयते ।

(२३३)

एकान्तसेविनः सार्वभौमादिब्रह्मपर्यन्तानन्दलाभः तथा हि, उदधिमेखलाया वसुधाया
अधिपस्याप्रतिहतपराक्रमस्य नताखिलसामन्तस्य नवयौवनस्य सर्वविद्याविशारदस्यानुकूलसकलपरिवारस्य
सार्वभौमस्यानन्दो मानुषानन्द इत्युच्यते । सोऽप्यानन्दः सातिशय एव । ततः शतगुणि-
तानन्दो मनुष्यगन्धर्वस्य । ततोऽपि शतगुणानन्दो देवगन्धर्वस्य । ततो

१. अस्मिन्नेव कल्पे मनुष्यो भूत्वा पुण्यविशेषाद्गन्धर्वत्वं यः

प्राप्तः स मनुष्यगन्धर्वः ।

२. पूर्वकल्पानुष्ठितधर्माधिक्यादस्मिन् कल्पादावेव गन्धर्वत्वं

यः प्राप्तः सः देवगन्धर्वः । ऽपि शतगुणानन्दः पितृणाम् । ततः

शतगुणानन्द आजानदेवस्य । ततः शतगुणानन्दः कर्मदेवस्य । ततः
 शतगुणानन्दो मुख्यदेवस्य । ततः शतगुणानन्द इन्द्रस्य । ततः
 शतगुणानन्दो बृहस्पतेः । ततः शतगुणानन्दः प्रजापतेः । ततः
 शतगुणानन्दो हिरण्यगर्भस्य ब्रह्मणः । त्रिविधपरिच्छेदरहितस्य
 ब्रह्मणस्त्वानन्दो निरतिशयस्तारतम्यरहितः । न
 तत्र दुःखलेशोऽप्यस्ति । इत्थं प्राप्तव्यस्यानन्दस्य
 क्रमस्तैत्तिरीयोपनिषदि ब्रह्मवल्ल्यामष्टमानुवाके वर्णितः
 । सार्वभौमादिब्रह्मान्तमानन्दमेकान्तवासी अकामहतः
 श्रोत्रियोऽनवरतमुनभवति । अतः एकान्ते सुखमस्ति ।
 दारापत्यधनासङ्गस्तु सदा दुःखप्रद एवेति भर्च्छुर्निधारयामास ।

(A. 234-237) स्त्रीसङ्गजदुःखवर्णनम्-

(२३४)

स्त्रीसङ्गो दुःखहेतुः - यस्य पूर्वपापवशात्कुरूपिणी दुर्भाषिणी च स्त्री प्राप्ता तस्य
 हृदयं सदा दुःखाक्रान्तमेवास्ते । निर्विण्णहृदयः स एवं मन्यते - स्त्रीरूपमिदं पिण्डं
 मूत्रपुरीषाद्यनेकाशुचिपदार्थपरिपूर्णं भाण्डम् । भगवन्, कस्य वा मम पापस्य शिक्षणायेयं
 भवता मे दत्ता । महिषस्य महिष्यामिव, पिशाचस्य पिशाच्यामिव, उष्ट्रस्योष्ट्र्यामिव,
 गर्दभस्य गर्दभ्यामिव मनुष्यस्यापि तिर्यगादेरिव सर्वाशुचिनिधानायां स्त्रियां मोहो जायते
 । वैराग्यमन्तरा व्यभिचारादिदोषरहितायाः स्त्रियाः परित्यागे महान् दोषः । अस्या
 मम स्त्रियाः कुत्सितमिदं रूपं दुर्भाषणं च मम पूर्वकर्मानुसारेण प्राप्तम् । इत्येवमहर्निशं
 क्लेशमनुभवति कुरूपिणीपतिः । यदि पुनर्भार्या रूपवती मधुरभाषिणी च दैववशाद्भवति तदा सा
 कुरुपिणीमपेक्षायधिकदुःखहेतुर्भवति । काञ्चनप्रतिमावत्कान्ता भार्या तु प्रेम्णा पुरुषं निर्जित्य,
 तं कामैकपरायणम्, धर्माद्यनुष्ठानपराङ्मुखं च कृत्वा परमपुरुषार्थाभागिनमेव विदधाति ।

१. पितृलोकेषु चिरकालं ये वसन्ति, अग्निष्वात्तादयस्ते पितरः ।

२. कल्पारम्भ एव ये देवत्वं प्राप्तास्ते आजानदेवाः ।

३. अस्मिन् कल्पे अश्वमेधादिक्रत्वनुष्ठानेन प्राप्तानन्तैश्वर्या
 आजानदेवैरुपास्यमाना ये ते कर्मदेवाः ।

४. यमाग्निवायुसूर्यचन्द्रादिप्रधानदेवा मुख्यदेवाः । केचित्तु

यमादिहिरण्यगर्भान्तदेवान्, अष्टौ वसून्, द्वादशादित्यान, एकादश
 रुद्रानित्येवमेकत्रिंशद्देवांश्च मुख्यदेवान् आहुः ।

(२३५)

स्त्रीसङ्गाद्धर्मानाशः - स्त्रियां कामपराधीनः पुरुषः तस्याः विषयसंसुष्टमधुवदापातमधुरमालापं श्रुत्वा व्यामुग्धचित्तः कामान्धः स्वप्नेऽपि तामेव स्मरन्निरुद्यमो न धनाद्यर्जनाय यतते । गृहे वा बहिर्वा यद्धनाभरणवस्त्रादिकं लभ्यते तत्सर्वं स्वेष्टदेवतायै भार्यायै समर्पयति भक्तिपूर्वकम् । सन्मार्गप्रदर्शकमातापितृगुर्वादीन् न मनसापि स्मरति । स्त्रीरूपः कर्षकः पुरुषरूपं लुलायं मोहमय्या नासारज्वा सुदृढं बद्धाकृष्येतस्ततश्चालयति ।

(२३६)

स्त्रीसङ्गाद्धर्मानाशः - पञ्जरबद्धः शुको यथा विना विवेकं शुभाशुभानि वचनान्यनुवदति, तथैव कामी पुरुषो धर्माधर्मावजानन् कान्तोपदेशमनु मातापित्रादीन् गुरूनधिक्षिपति । यथा च बर्ही बर्हिण्याः पुरतो बहुधा केकालापपूर्वकं ताण्डवं कुर्वस्तां तोषयति, तथैव कामातुरः कामिनीवचनमलङ्घयन् नानावेषधारणेन नटंस्तामाह्लादयति । कामी विवेकाद्धीयते । धर्माद्धृष्टो भवति च । मद्यपो यथा मद्यदुर्गन्धमविगणयन् भ्रान्तो वीथ्यां नष्टसंज्ञो भ्रमति, तथा कामान्धो स्त्रीपुमांसौ विवसनौ अत्यन्तामङ्गलमशुचि मलिनं च देहमन्योन्यं गाढमालिङ्ग्य निर्लज्जौ लुठतः । काममदः संस्कृतमतीनामपि विवेकिनामपि बुद्धिं क्षणेन मलिनयति । अत एवाधीतशास्त्रा अपि कामपरवशाः स्त्रीपुरुषाः स्वकीयपरकीयत्वगम्यागम्यत्वादिव्यवस्थामन्तरा धर्माधर्मविवेकविकलाः परस्परं रमन्ते । एवं कामपरवशता पुरुषं वा स्त्रियं वा धर्माधर्मविवेकात् प्रच्याव्यानेकानर्थप्रदान्यशुभानि कर्माणि कारयति । एवं स्त्रीव्यक्तिः कामाभिवर्धनेन पुरुषबुद्धिमोहनद्वारा नानाविधदुष्कृताचरणद्वारा च नानादुःखनिदानमिति विचार्य विवेकिनो मुनयः ख्यादिविषयेभ्यो विरक्ता एकान्ते रमन्ते ।

(२३७)

स्त्रीसङ्गाद्धिन्दुनाशः - प्राणिभिः प्रतिदिनं भुज्यमानान्नपानादिरसपरिणामो बिन्दुः । स एव रेतः इति चरमधातुरिति चोच्यते । सर्वप्राणिनां स एव जीवनाधारः । विवेकी पुरुषो वृथा बिन्दुक्षयमकुर्वन् महते श्रेयसे कल्पते । सम्यक् संरक्षितो बिन्दुः प्राणिनामोजस्तेजो वीर्यं बलं चाधत्ते । येन बिन्दुः संरक्षितस्तस्य देहो रोगजराद्यनभिभूतः पुष्ट्या कान्त्या च विराजते

। तस्येन्द्रियाणि पटुतराणि वशीकृतानि च भवन्ति । मनश्च शोकमोहाद्यनभिभूतं सदा प्रसन्नमेकाग्रमन्तर्मुखं च भवति । दीपस्तैलेनेव पुरुषो बिन्दुना ओजस्वी तेजस्वी बलिष्ठश्च विराजते । यो जितेन्द्रियः स्वप्नेऽप्यस्वलितबिन्दुः स बलारोग्यादिमान् प्रसन्नेन्द्रियमनाः शुभकर्माण्याचरन् क्रमेण लब्धात्मतत्त्वज्ञानः संसारभयाद्विमुच्यते । योगिनः सिद्धाश्च बिन्दुसंरक्षणबलेनैव खेचरीमुद्राभ्यासादिनाणिमादिसिद्धिमूर्ध्वरेतस्त्वं श्रेष्ठ्यं चाभजन्त । बिन्दुक्षय एव सर्वानर्थनिदानम् । योषित एव बिन्दुक्षयकारणम् । यथा गुडकाङ्कणो मानवा इक्षुदण्डं निष्पीड्य तद्रसं गृहीत्वा निस्सारमिक्षुदण्डं दूरे क्षिपन्ति, तथैव रतिकाङ्कण्यो महिलाः कामातुरं पुरुषं स्वभुजाभ्यां भृशमापीड्य तदङ्गनिस्सृतं वीर्यं गृहीत्वा क्षीणवीर्यं तं दूरतः परित्यजन्ति । सर्वोत्तममिमं बिन्दुं कामपरवशा मूढाः क्षणमात्रसुखलवलिप्सया मत्ताङ्गनासु विनियोज्य क्रमेण क्षीणबिन्दवः कतिपर्यैरेव दिवसैर्लुप्तदेहेन्द्रियमनोवीर्या दुर्बला नानारोगाभिभूता निस्तेजसो भवन्ति । निर्वीर्यः पुरुषो भृशं परिभूयते च स्त्रीभिः । तथापि कामान्धोऽयं पुनरपि रिरंसया तामेवानुधावति । सा तु तं तृणायापि न मन्यते । मदिरेक्षणाः कामिन्यः पण्डितमपि विवेकिनमपि धीरमपि पुरुषं क्षणेन स्वकटाक्षविशिवैः स्ववशतां नयन्ति । काममोहितः पुरुषः प्रज्ञया विहीनः कार्याकार्यविवेकविकलः श्रेयोमार्गाच्च्यवते । सर्वथा स्त्रीषु सङ्गो धर्मादिसकलपुरुषार्थनाशनिदानमेव । यस्य तु जन्मान्तरीयसुकृतपरिपाकवशाद्विवेक उदेति स सामयक्षणिकसुखलवकारणीभूतस्त्र्यादिविषयविमुखः कान्ताकटाक्षविशिवानलदग्धमात्मानं गुरुकृपाकटाक्षामृतरसेनाप्यायति । गुर्वनुग्रहबलात्कमेणोत्पन्नात्मतत्त्वसाक्षात्कारो नित्यनिरतिशयाखण्डात्मानन्दमनुभवति, दुरन्तात्संसारदुःखान्निर्मुक्तश्च भवति ।

(२३८)

पुत्रसङ्गजदुःखवर्णनं - यथा भार्या तथा पुत्रोऽपि दुःखहेतुः । अनुत्पन्नपुत्रस्य तदभावप्रयुक्तदुःखमेकमेव । उत्पन्नपुत्रस्य दुःखं तु नानाप्रकारम् । तथा हि, स्त्रियो गर्भधारणाभावे दम्पत्योरहोरात्रं तदेक

१. कपालकुहरे जिह्वा प्रविष्टा विपरीतगा ।

भ्रुवोरन्तर्गता दृष्टिर्मुद्रा भवति खेचरी ॥

न पीड्यते स रोगेण न च लिप्येत कर्मणा ।

बाध्यते न च कालेन यो मुद्रां वेत्ति खेचरीम् ॥

चित्तं चरति खे यस्माज्जिह्वा चरति खे गता ।

तेनैषा खेचरी नाम मुद्रा सिद्धैर्निषेविता ॥

यावद्विन्दुः स्थिरो देहे तावन्मृत्युभयं कुतः ।

यावद्वद्धा च सा मुद्रा तावद्विन्दुर्न गच्छति ॥ (काशीखण्डे ४० अध्याये)

चिन्तया दुःखम् । दैववशाद्गर्भधारणे सति विना दुरितं प्रसवविषयिणी चिन्ता । जायमानस्यापत्यस्य स्त्रीत्वपुत्रत्वविषयिणी चिन्ता । गर्भविच्छेदहेतोरानन्त्यादसम्पूर्णेषु मासेषु स्त्रावादिदोषं विना दशमे मासि सुखप्रसूतिविषयिणी चिन्ता । प्रसूतिसमये मातुर्जीवितविषयिणी चिन्ता । जातस्य शिशोर्विना बालारिष्टादिकं जीवनविषयिणी चिन्ता । जातशिशोर्नवानामपि ग्रहाणामानुकूल्यस्य लोके दुर्लभतरत्वाद्धित्राणां ग्रहाणां विषमगतिं श्रुत्वा दम्पत्योरहोरात्रं चिन्ता । जातश्च शिशुः स्तन्यं चेन्न पिबति तदाश्रुवृष्टिरेव दम्पत्योर्भवति । ईदृक्चिन्तया सहैव कतिपयमासेषु गतेषु दन्तोत्पत्तिदशायां केषाञ्चिच्छिशूनां बालारिष्टवशान्मरणं श्रुत्वा मातापितृभ्यां व्यसनमनुभूयते । व्याध्यादिना कृशीभूते शिशौ चतुष्पथेषु पीडानिवृत्त्यर्थं बलिहरणं कुर्वन्ति । तत्सौख्यार्थं चण्डालो वा पुल्कसो वान्त्यजो वा म्लेच्छो वा अत्यन्तापशदो वा भवतु यः कश्चन मान्त्रिकः, भिषग्वा तेन मन्त्रयन्ति भिषज्यन्ति च । तदर्थमधीरा भूत्वा म्लेच्छाद्याराधितदेवता अपि प्रणमन्ति । असम्भाष्येण सह पुत्रवात्सल्येन स्नेहं कुर्वन्ति । भैरवाद्यनेकदेवतोद्देशेन स्वप्रार्थनासिद्ध्यर्थं इमशानभूमौ बलिं निक्षिपन्ति । स्वस्य गृहे देवता अपि देवलकेन ढकानादयित्वा साञ्जलिपुटं पूजयन्ति । क्षुद्ररक्षाबन्धनयन्त्रघुटिकादीन् शिशोः कण्ठे धारयन्ति । परमेश्वरात् नारायणाद्वा परं दैवं स्वप्नेऽप्यस्मरन्तोऽपि पुत्राद्यर्थं कुलटा स्त्रीव तत्र तत्र नानादेवता भजन्ते । मसूरिकादिदर्शने मातापित्रादयः सर्वे वृथा मनः क्लेशयन्तो मङ्गलस्नानादिकं वर्जयन्ति । मसूरिकाशान्त्यर्थं तद्देवतावाहनभूतं गर्दभमाराधयन्ति देवताबुद्ध्या । ईत्थं महता प्रयासेन शिशुसंरक्षणं कुर्वन्तौ मातापितरौ शिशोर्यौवनपर्यन्तं दुरन्तां चिन्तां वहतः । शैशवेऽत्यन्तं क्रीडासक्तान् बालांस्ततः प्रतिनिवर्त्य विद्यायां प्रवर्तने प्रतिदिनं महदुःखं जायते पित्रोः । पाठशालायां बालान्तरैः कलहायमानाः स्वयमन्यांस्ताडयन्तोऽन्यैस्ताड्यमानाश्च पुत्राः पित्रोर्दुःखहेतवो भवन्ति । प्राचीनसंस्कारवशाद्धिद्याग्रहणापाटवे, ग्रहणपाटवे सत्यपि प्रवचनपटुताभावे, प्रवचनपटुतायामपि पुत्राणां द्यूतादिदुर्व्यापारासक्तावसह्यं दुःखं पित्रोः । ततो यौवनातिक्रमादवागेव पुत्राणां विवाहसम्पत्तिविषये चिन्ता । कुलशीलादिसम्पन्नवधूप्राप्तिविषयिणी महती चिन्ता । पुत्रादिविवाहार्थं धनाद्यर्जने महान् क्लेशः । इत्थं यौवनावधि मातापित्रोः पुत्र-विषयिण्यनवधिका चिन्ता । दैवज्ञमुखात्पुत्रस्याल्पायुष्यं श्रुत्वापमृत्युपरिहारायानेकोपायानाचरन्ति । भाग्यमान्द्याद्यदि सुतो भ्रियते तदा मातापितरावुरसि शिरसि च ताडयन्तौ यावज्जीवं रुदितः । बालारिष्टादिभ्य उच्चीर्णः पुत्रो यदा कृतदारो भवति तदा दुःशिक्षितः पुत्रः स्वदारापत्यादीनेवात्यादरेण पोषयति, न तु महता क्लेशेन संरक्षितवन्तौ पितरौ । भार्यातद्वन्धुजनाधीनः पितरावधिक्षिपति च मर्मभेदिभिर्निन्दावचनैः । दुष्कृतफलभूतोऽसत्पुत्रः पित्रोर्पार्जितं प्रभूतं धनं सर्वोपकरणानि च बलादादयः पितरौ शरीरमात्रावशेषितौ गृहेऽवस्थाप्य स्वदारापत्यादिभिः सहान्यत्र गत्वा सुखं वसति । महता क्लेशेन संवर्धितवतोः पित्रोरन्नपानेऽपि न कल्पयति । प्रत्युत पित्रोरुपकुर्वन्तं

दयालुं शपत्यपि । इत्थं पापिनं पुत्रं प्राप्य पितरौ दीर्घं निश्चसितः । इत्थं पुत्रवतानुभूयमानं महद्दुःखं नापुत्रस्यास्ति । एवं सर्वदुःखनिदानं जायापुत्रादिकं ज्ञात्वा विवेकिनो दारैषणायाः पुत्रैषणायाश्च व्युत्तिष्ठन्ति । महतः सुकृतस्य फलभूतः, पितरौ देवताबुद्ध्या समाराधयन् सत्पुत्रस्तु दुर्लभतरः ।

(२३९)

धनसङ्गजदुःखं - दारापत्यादिकं परित्यज्य धनमेव काङ्क्षतो महत्तरं दुःखम् । धनं ह्यर्जने, व्यये, रक्षणे, हानौ च दुःखमेव

१. अर्थस्य साधने सिद्धे उत्कर्षे रक्षणे व्यये ।

नाशोपभोग आयासस्त्रासश्चिन्ता भ्रमो नृणाम् ॥ भा. ११.२३.१७ ॥

स्तेयं हिंसानृतं दम्भः कामः क्रोधः स्मयो मदः ।

भेदो वैरमविश्वासः संस्पर्धा व्यसनानि च ॥ १८ ॥

एते पञ्चदशानर्था ह्यर्थमूला मता नृणाम् ।

तस्मादर्धमनर्थाख्यं श्रेयोऽर्थी दूरतस्त्यजेत् ॥ १९ ॥

भिद्यन्ते भ्रातरो दाराः पितरः सुहृदस्तथा ।

एकास्त्रिंशः काकणिना सद्यः सर्वेऽरयः कृताः ॥ २० ॥

अर्थेनाल्पीयसाप्येते संख्या दीप्तमन्यवः ।

त्यजन्त्यसून् मिथो घ्नन्ति सहसोत्सृज्य सौहृदम् ॥ २१ ॥

लब्ध्वा जन्मामरप्रार्थ्य मानुष्यं तद्विजाग्र्यताम् ।

तदनादृत्य ये स्वार्थं घ्नन्ति यान्त्यशुभां गतिम् ॥ २२ ॥

स्वर्गापवर्गयोर्द्वारं प्राप्य लोकमिमं पुमान् ।

द्रविणे कोऽनुषज्येत मर्त्योऽनर्थस्य धामनि ॥ २३ ॥

कस्मात् संश्लिष्यते विद्वान् व्यर्थयार्थेहयासकृत् ।

कस्यचिन्मायया नूनं लोकोऽयं सुविमोहितः ॥ २६ ॥

इति श्रिमद्भागवते एकादशस्कन्धे त्रयोविंशाध्याये भिक्षुगीतायामुक्तम् ॥

विधत्ते । अनवधिकधनार्जनासक्तः पुरुषो निरवधिकान् पापानाचरति । नानानर्थभाजनं च भवति । धनसम्पादनप्रवृत्तो जातिकुलधर्मास्त्यजति । नानाघोरकर्मणा धनार्जने प्रवृत्तोऽपि स्वपूर्वादृष्टायत्तमेव धनं लभते, नाधिकम् । व्यये सति धनं क्षीयेतेति भीत्या न स्वभोगायापीषदपि

धनव्ययं करोति । किन्तु महान्तं क्लेशमनुभवन्नानाकुमार्गैस्तद्धनं वर्धयन्नेव म्रियते । स्वभोगाय वा परोपकाराय वा विनियोगेऽसति यदि दैववशाद्धनं नश्यति तदापारे शोकसागरे निमज्जति । इत्थं धनमनन्तदुःखकारणं भवति । इत्थं सुनिपुणं विचार्य भर्क्षुर्दारापत्यधनाद्यभिमानं दूरीकृत्य वने एकाकी सन् शमदमादिसाधनाभ्यासनिरतो बभूव ।

(२४०)

मृगयार्थं वनं गतो राजा भर्क्षुं दृष्ट्वा भीतः पलायतेभर्क्षुस्थानापन्नो मन्त्री भर्क्षुवृत्तान्तं सर्वं श्रुत्वा स्वानुयायिभिः सहैवं समालोचयत् - यदि राजा “भर्क्षुर्जीवति” इति लोकवार्तां शृणोति, अथवा मृगयार्थं वनं गत्वा स्वयमेव भर्क्षुं पश्यति तदा मिथ्यावादिनोऽस्मान् स राजा सुतीक्ष्णं दण्डयेत् इति । एवमालोच्य सपरिवारो राजानमासाद्य “दस्युभिर्युद्धे मृतो भर्क्षुः पिशाचो भूत्वा भस्मोद्धूलितसर्वाङ्गो वने सञ्चरति । स्वदृष्टिगोचरापन्नं सर्वं जनं मारयति । यस्तं दृष्ट्वा सुदूरं पलायते स जीवेत्” इति विज्ञापयामास । मन्त्रिवाक्यश्रवणमात्रेण राजा तत्त्वमविचारयन्, “मृतो भर्क्षुः पिशाचः समभवत्” इति निश्चिकाय । ततः कदाचिदारखेटार्थं गतो भर्क्षुवनं प्रविवेश । तत्र तरुमूले तपश्चरन्तं भर्क्षुं दृष्ट्वा प्रतारकमन्त्रिवाक्यं स्मरन् “नूनमयं भर्क्षुः पिशाचः” इति भयेन पलायितः । ॥ अयमर्थः - अर्थस्य सम्पादने वर्धने चातिदुःखम् । रक्षणे महदुःखम् । व्यये भोगे च महती चिन्ता । नाशे चित्तभ्रान्तिः । अर्थप्राप्तये स्तेयादयः षडनर्थाः । प्राप्तेऽर्थे स्मयादयः षडनर्थास्त्रिविधव्यसनैः सह नवानर्थाः । तस्मादेकोऽप्यर्थः पञ्चदशानर्थानां निदानं भवति । व्यसनानि = स्त्रीद्यूतमद्यविषयाणि त्रीणि । एकास्त्रिंशः = एके = एकप्राणाः, ते च ते आस्त्रिंशश्चातिप्रिया इत्यर्थः । काकणिरित्यार्थं पुंस्त्वम् । (काकिणी) काकणिः = विंशतिवराटिकाः । “वराटकानां दशकद्वयं यत् सा काकिणी” इति लीलावत्याम् । संख्याः = क्षुभिताः । मिथः = परस्परम् । स्पृध इति पाठे स्पर्धमाना इत्यर्थः । न केवलमिहैवानर्थहेतुरर्थः परलोकेऽपीत्याह = लब्ध्वेत्यादिना । तत् मानुष्यं जन्मेति सम्बन्धः । द्विजाग्र्यतां = ब्राह्मण्यम् । स्वार्थं घ्नन्ति = स्वहितं नाचरन्ति । लोकं = देहम् ।

(२४१)

भर्क्षुदृष्टान्तस्य प्रकृतेन योजनं - प्रतारकमन्त्रिवाक्यं सत्यत्वेन गृह्णन् राजा वने जीवन्तं भर्क्षुं स्वचक्षुषा पश्यन्नपि प्रतारकस्य मिथ्यावाक्ये विश्वासेन भर्क्षुं पिशाचमेव मन्यमानो यथा सुदूरं प्राद्रवत्, तथा द्वैतिनां भेदवादे विश्वसन्नपरिपक्रमतिरज्ञानी “तत्त्वमसि” इति गुरूपदिष्टमहावाक्यजन्यसाक्षात्काररूपं भेदवादिनो मिथ्यावाक्यविश्वासेन महत्तरं दुःखमेवानुभवेत् । न तस्य कदापि ब्रह्मात्मैक्यसाक्षात्कारो भवेत् । भेदवादमसत्यतया गृह्णतो जिज्ञासोरेव महावाक्याद्ब्रह्मात्मैकत्वसाक्षात्कारो

भवेत् । तस्मादवैदिकत्वाद्भेदवादो मिथ्या, न
परमपुरुषार्थसाधक इति निश्चित्य तत्र विश्वासो दूरीकर्तव्यः ।

(२४२)

मिथ्यासंसारदुःखं मिथ्योपायेन निवर्तेतित्येतदुपपादनाय काचन कथा - यदुक्तं गुरुवेदान्तादयो मिथ्या । कथं ते संसारदुःखनिवर्तनक्षमा इति, तत्रोच्यते - संसारदुःखं मिथ्या । तस्मान्मिथ्योपायेन तन्ननिवर्तते; समसत्ताकयोर्निवर्त्यनिवर्तकभावदर्शनात् । गुरुवेदान्तादयो यदि सत्या- स्तर्हि तैर्मिथ्यासंसारदुःखं न निवर्तेत । अत्र कश्चन दृष्टान्तो वर्णयते - देवेन्द्रवत्पराक्रमशाली सार्वभौमः कश्चनासीत् । स कदाचित् निशितकृपाणपाणिभिरहर्निशमनिद्रैर्जागरूकैः रक्षिभिर्गुप्ते हर्म्यतले पुष्पास्तीर्णे मञ्चे रात्रौ शयानः स्वप्नमेवमपश्यत् - जम्बुकः कश्चन तस्य पादमेकं मुखेनाग्रहीत् । पादविधूननेन जम्बुकमपसारयितुं न राजा शशाक । क्रोशमानस्यापि राज्ञः साहाय्यार्थं न कश्चिदपि सौविदल्ल आजगाम । ततः स स्वयमेवोत्थाय लगुडेन जम्बुकं मस्तकेऽताडयत् । स सृगालः पलायितः । परन्तु स्वप्ने जम्बुकदष्टे पादे महती व्यथाभवत् । व्यथामसहमानो राजा दण्डावलम्बनो मन्दं मन्दं भिषजः कस्यचिद्गृहं गत्वा तं क्षतविरोपणक्षममौषधमयाचत । स च भिषक् हस्तगतमौषधमिदानीं नास्ति । यदि दीयते धनं तर्ह्यौषधं सम्पाद्य दद्यामित्यवोचत् । वैद्यस्य वचनं श्रुत्वा राजा स्वहस्ते तदानीं वराटिकाया अप्यभावाद्दीनदीनः प्रतिनिवर्तमानो मनस्येवमचिन्तयत् - “यद्यहं धनी स्यां तदायं भिषक् मम गृहं पुनः पुनरागच्छेत् । दरिद्रोऽयम्, न मेऽस्त्यनेन प्रयोजनमिति मत्वा हि नायं मे औषधमदात् । नास्त्यपराधोऽस्मिन्, प्रति प्रयोजनमन्तरा न कोऽपि कस्मैचिदप्युपकरोति । मातापितृदारापत्यादयः सर्वेऽपि स्वात्मनः कामायैवान्यत्र प्रीतिमावहन्ति । प्रयोजनाभावे न ते चक्षुषापि वीक्षेरन् । यस्य वियोगं क्षणार्धमपि सोढुं ये न शेकुः, यस्य क्षणमात्रवियोगेनाप्यतिदुःखमन्वभन्, विप्रोऽप्यगतं यं दर्शनमात्रेण समालिलिङ्गुः, स एव यदि दुर्दैववशात् कुष्ठी भवति, तदा तं त एव भार्यापुत्रादयः नानेनेतः परं प्रयोजनमिति निश्चिन्वन्तः रूक्षवचनैर्विनिन्दन्ति । “अरे पाप किमद्यापि जीवसि, न भ्रियसे, परित्यज प्राणान्” इति कटु भाषन्ते । चक्षुषापि तं द्रष्टुं नेच्छन्ति, दृष्ट्वा जुगुप्सन्ते च । पतिव्रतापि भार्या दूरतः स्थित्वा तदङ्गतमक्षिकादीन् निस्सारयति । यमुत्सङ्गे निवेश्य लालनपूर्वकं पुपुषुतुर्मातापितरौ तावपि तदपेक्षितं दत्त्वा दूरं निस्सरतः । अन्ये बान्धवाः पराङ्मुखा भवन्ति । एवं सर्वो लोकः स्वात्मप्रयोजनायैवान्यमाश्रयन्ति । अयमपि भिषक् निर्धनोऽहमिति निश्चित्य न मे औषधमदात्” इति चिन्तयन्नेव राजा वैद्यगृहात्प्रतिनिवृत्तः । तत्र मध्ये मार्गं कञ्चन परिव्राजकमपश्यत् । स च राज्ञे किमप्यौषधमदात् । तदुपयोगेन राज्ञो निश्शेषतया व्रणविरोपणमभवत् । एवं स्वप्नं पश्यत एव राज्ञो निद्राक्षयोऽभूत् । राजा प्रबोधमवाप । जाग्रता तेन न सृगालः, न तेन

कृतं पादक्षतम्, न दुःखम्, न परिव्राजकः, नौषधं वा किञ्चिदपि दृष्टम् । एवं दृष्टान्तभूतां कथामुक्त्वा गुरुराह - "हे शिष्य, अनेन दृष्टान्तेनैवं विजानीहि - अनृतेनैवानृतं निवर्तेत । राज्ञो मिथ्यादुःखे सञ्जाते न सत्यं (व्यावहारिकम्) किञ्चिदपि वस्तु तद्दुःखनिवृत्तये प्रबभूव । एवमनृतेनैव गुरुवेदान्तादिरूपसाधनेनानृतं संसारदुःखं निश्शेषं निवर्तेत" ।

(२४३)

दृष्टान्तसमन्वयपूर्वकं मिथ्यासंसारदुःखस्य मिथ्यागुरुवेदान्तादिसाधनेन निवृत्त्युपपादनम्पूर्वोक्तदृष्टान्तस्याह - संसारदुःखं मिथ्या । तस्मात्तन्निवर्तकगुरुवेदान्तादिसाधनेनापि मिथ्याभूतेन भाव्यम् । मिथ्यावस्तुनिरसने सत्य-साधनापेक्षा नास्ति । सत्यसाधनेन न मिथ्यावस्तु नश्यति । पूर्वोक्तदृष्टान्ते राज्ञः शयनगृहं प्रविष्टो मिथ्यासृगालो न सत्यदौवारिकेन निवारितः । राजसकाशे सत्स्वप्यनेकेषु सत्यायुधेषु तैरनिवारितः मिथ्यासृगालो मिथ्यालगुडेनैव ताडितः पलायितः । राज्ञो मिथ्याव्रणमभूत् । तद्व्रणं न सत्यवैद्येन चिकित्सितम्, किन्तु मिथ्यापरिव्राजकेन । राज्ञो मिथ्यादुःखम्, तत्कारणं मिथ्यासृगालं च दूरीकर्तुं न किञ्चिदपि सत्यसाधनमुपयुक्तमभवत् । ईदृशः स्वप्नः सर्वसाधारण एव । जाग्रत्कालीनोपकरणानि कदाचिदपि कस्यचिदपि न स्वप्ने उपयुज्यन्ते । एवं मिथ्याभूतं संसारदुःखं मिथ्यागुरुवेदान्तादिसाधनेन नश्येत् । न मिथ्यासंसारः स्वनिवर्तनाय सत्यगुरुवेदान्तादि साधनमपेक्षते ।

(२४४)

मरीचिकोदकेन पिपासानिवृत्तिर्भवत्विति शङ्का । सत्तावैषम्यात्तत्परिहारश्चननु मिथ्यामरीच्युदकेन न पिपासोपशमो भवति । तथा मिथ्यागुरुवेदान्तादिनापि न संसारदुःखनाशोऽपि स्यात् । यदि स्यात्तर्हि मरीचिकोदकेनापि पिपासोपशमोऽपि भवेत् । न तु तथानुभूयते इति चेन्न । दृष्टान्तस्य वैषम्यात् । प्रातिभासिकमरीच्युदकेन व्यावहारिकपिपासोपशमाभावेऽपि व्यावहारिकगुरुवेदान्तादिसाधनेन व्यावहारिकसंसारदुःखनिवृत्तिः सम्भवेदेव । मरीचिकोदकपिपासयोः सत्तावैषम्यात्, गुरुवेदान्तादिसाधनस्य संसारदुःखस्य च समानसत्ताकत्वाच्च दृष्टान्तवैषम्यं बोध्यम् ।

(२४५)

समसत्ताकयोः परस्परं साधकता बाधकता चसंसारदुःखस्य गुरुवेदान्तादीनां च समाना सत्तास्ति । तस्माद्गुरुपदेशेन वेदान्तवाक्यैश्च संसारदुःखक्षयो युज्यते । ययोः परस्परं सत्ता समाना तयोरेव परस्परं साधकता वा बाधकता वा भवति । तद्यथा मृदो घटस्य च सत्ता समाना ।

तस्मान्मृद्धटस्य साधिका । वह्नेः काष्ठस्य च सत्ता समाना । अतो वह्निः काष्ठस्य बाधको भवति । साधकं = कारणम् । बाधकं = नाशकम् । मरीचिकोदकस्य पिपासायाश्च सत्ता न समाना । अतो मरीचिकोदकं न पिपासाया बाधकम् । मरीचिकोदकं पिपासां न निवर्तयतीति यावत् । अत्रेदमाकूतं - चैतन्ये पारमार्थिकी सत्तास्ति । चैतन्यभिन्नेषु मिथ्यापदार्थेषु व्यावहारिकी वा प्रातिभासिकी वा सत्तास्ति ।

१. अत्रैवं शङ्का भवेत् - समसत्ताकयोरेव परस्परं

साधकबाधकभाव इति नियमो नास्ति; यतो विषमसत्ताकयोरपि क्वचित्साधकबाधकभावो दृश्यते । तथा हि, सर्वत्राधिष्ठानस्य सत्तापक्षेया आरोप्यस्य सत्ता विषमैव । अथाप्यारोप्यस्याधिष्ठानं साधकं भवति । कल्पितरजतस्याधिष्ठानं शुक्तिः ।

शुक्तेः सत्ता व्यावहारिकी । कल्पितरजतस्य सत्ता प्रातिभासिकी ।

तादृशरजतस्य साधकत्वं (कारणत्वम्) शुक्तावस्ति । किञ्च

जगतोऽधिष्ठानं ब्रह्म । ब्रह्मणि पारमार्थिकी सत्तास्ति

। जगति तु व्यावहारिकी सत्ता । व्यावहारिकसत्ताकजगतः

साधकत्वं ब्रह्मण्यस्ति । तस्माद्विषमसत्ताकमपि साधकं

भवति । अपि चान्तःकरणवृत्तिरूपशुक्तियाथार्थ्यज्ञानेन

रजततज्ज्ञानयोर्बाधो भवति । तत्र रजततज्ज्ञानयोः सत्ता

प्रातिभासिकी । शुक्तियाथार्थ्यज्ञानस्य तु सत्ता व्यावहारिकी ।

अतश्च ॥

(A. 246-248) व्यावहारिकप्रातिभासिकपारमार्थिकसत्तानां

वर्णनम्-

(२४६)

व्यावहारिकसत्तायस्य पदार्थस्य ब्रह्मज्ञानमन्तरा न बाधः, किन्तु ब्रह्मज्ञानेनैव बाधो भवति तस्य व्यावहारिकसत्तात्वेन व्यपदेशः । ब्रह्मज्ञानेतराबाध्यत्वे सति ब्रह्मज्ञानमात्रबाध्यत्वं व्यावहारिकसत्त्वमिति यावत् । सा च सत्तेश्वरसृष्टपदार्थेष्वस्ति । यतो देहेन्द्रियादिप्रपञ्चरूपेश्वरसृष्टेर्ब्रह्मज्ञानं न बाधो भवति, किन्तु ब्रह्मज्ञानेनैव भवति । तस्मादीश्वरसृष्टपदार्था व्यावहारिकसत्ताका इति ज्ञेयम् । बाधो नामापरोक्षमिथ्यात्वनिश्चयः । तथा चोक्तं पञ्चदश्याम्-

नाप्रतीतिस्तयोर्बाधः किन्तु मिथ्यात्वनिश्चयः ।

नो चेत्सुषुप्तिमूर्च्छादौ मुच्येतायत्नतो जनः ॥ चि. १३ ॥

परमात्मावशेषो हि तत्सत्यत्वविनिश्चयः ।

न जगद्विस्मृतिर्नो चेज्जीवन्मुक्तिर्न सम्भवेत् ॥ १४ ॥

अयं चापरोक्षमिथ्यात्वनिश्चय ईश्वरसृष्टपदार्थेषु ब्रह्मज्ञानात्प्राङ् कस्यचिदपि भवति । किन्तु ब्रह्मज्ञानादनन्तरमेव तादृशनिश्चयो भवति । अतो मूला ॥ विषमसत्ताकमपि बाधकं भवति । तथा च विषमसत्ताकयोः परस्परं साधकबाधकभावो नास्तीति नियमोऽसङ्गत एव । इति ।
अत्रैवं समाधानं भवति - केवला शुक्तिर्न रजतस्याधिष्ठानम्, न वा केवलं ब्रह्म जगतोऽधिष्ठानं (विवर्तोपादानकारणम्) । किन्तु तूलाविद्यासहिता शुक्तिः रजतकल्पनाधिष्ठानम्, मूलाविद्यासहितं ब्रह्म जगत्कल्पनाधिष्ठानम् । क्वचिद्विशेषणगतधर्मा विशिष्टेऽपि व्यवहियन्ते । अनेन नियमेन प्रातिभासिकतूलाविद्यासहिता शुक्तिः, अथवा शुक्त्यवच्छिन्नचैतन्यं प्रातिभासिकमिति वर्णयते । व्यावहारिकमूलाविद्यावच्छिन्नं ब्रह्मचैतन्यं व्यावहारिकमित्यप्यभिधीयते । यद्यप्यविद्या उपाधिरेव न विशेषणम्, अथापि अविवेकिदृष्टौ विशेषणवदुपलभ्यमानत्वाद्विशेषणमिति व्यवहियते । अत एवाविद्याधर्मभूतप्रातिभासिकसत्ता व्यावहारिकसत्ता वा तद्विशेष्य (आश्रय) भूतशुक्तौ ब्रह्मणि वा व्यवहियते । तस्मान्नेह विषमसत्ताकं साधकम्, किन्तु समसत्ताकमेव साधकम् । किञ्च पञ्चपादिकाकाररीत्या मूलाविद्यातोऽन्या तूलाविद्या नास्ति । तस्मात्तन्निवृत्तिः शुक्तिज्ञानान्न भवति । किन्तु ब्रह्मज्ञानेनैव । परन्तु व्यावहारिकान्तःकरणवृत्तिरूपशुक्तिगोचरयथार्थज्ञानेन शुक्तिनिष्ठाविद्यायास्तिरस्कारो भवति । ततस्तत्कार्यरजततज्ज्ञानयोरपि तिरस्कारो भवति । अतो नात्र विषमसत्ताकं बाधकम् । एतच्च प्रासङ्गानुसारि समाधानम् ॥ विद्याकार्यजाग्रत्पदार्थात्मकेश्वरसृष्टौ व्यावहारिकसत्ता विद्यते । जन्ममरणबन्धमोक्षाद्यखिलव्यवहारसिद्धिप्रयोजिका सत्ता व्यावहारिकसत्तेति वर्णयते ।

(२४७)

प्रातिभासिकसत्ताब्रह्मज्ञानेतरबाध्यत्वं प्रातिभासिकत्वम् । तादृशं सत्त्वं यत्रास्ते स प्रातिभासिकपदार्थ इत्युच्यते । ब्रह्मज्ञानं विनैव रज्जुशुक्तिकोषरादिज्ञानेन यथाक्रमं सर्परजतोदकानां बाधदर्शनात्तेषां प्रातिभासिकं सत्त्वं अस्ति । प्रातिभासिकः = प्रतीतिकालमात्रसत्ताकः । सत्ता = स्वरूपं = स्थितिः । प्रतीतिकालमात्रभाविनः पदार्थस्य प्रातिभासिकसत्तोच्यते । तूलाविद्याकार्यशुक्तिरजतादेः प्रतीतिकालमात्रभाइवत्वात् तेषां प्रातिभासिकसत्ता युज्यते ।

(२४८)

पारमार्थिकसत्ताकालत्रयाबाध्यत्वम् = पारमार्थिकत्वम् । चैतन्यमेकमेव न कदापि बाध्यत इति पारमार्थिकसत्ता चैतन्यस्यैव ।

(२४९)

गुरुवेदान्तादेः संसारदुःखस्य चोभयोरपि व्यावहारिकसत्ताकत्वाद्गुरुवेदान्तादिना संसारदुःखनिवृत्तिर्युक्ता - इत्थं गुरुवेदान्तादेः संसारदुःखस्य चैकैव व्यावहारिकी सत्ता । ततः समसत्ताकत्वात्तयोः मिथ्यागुरुवेदान्तादिना मिथ्यासंसारदुःखं निवर्त्येतैव । क्षुत्पिपासादिकं तु प्राणधर्मः । प्राणाः तद्धर्माश्च ब्रह्मज्ञानमन्तरा न निवर्तन्ते । अतः पिपासा व्यावहारिकसत्ताका । मरीचिकोदकं तु ब्रह्मज्ञानं विनैव मरुभूमिज्ञानेन बाध्यते । अतो मरीचिकोदकं प्रातिभासिकसत्ताकम् । मरीचिकोदकपिपासयोः समसत्ताकत्वाभावात् मरीचिकोदकेन पिपासोपशमो भवति । दार्ष्टान्तिके तु बाधकगुरुवेदान्तादेर्बाध्यसंसारदुःखस्य च समाना सत्ता । दृष्टान्ते तु ॥ तत्त्वदृष्ट्या विचार्यमाणे तु अधिष्ठानरूपसाधके अधिष्ठानज्ञानरूपबाधके च समसत्ताकत्वनियमो नास्ति । तथा हि, अधिष्ठानरूपं साधकं विषमसत्ताकमेव, न क्वचिदपि समसत्ताकम् । अधिष्ठानज्ञानरूपं बाधकं तु क्वचिद्विषमसत्ताकम्; यथा शुक्तिरजतस्य बाधकं शुक्तिज्ञानम्, स्वाप्नजगतो बाधकं जाग्रज्ज्ञानं च बाध्यापेक्षयाधिकसत्ताकत्वाद्विषमसत्ताकम् । क्वचित्तु समसत्ताकमपि भवति; यथा व्यावहारिकजगतो बाधकं ब्रह्मज्ञानम् । परन्तु मिथ्याज्ञानमेव मिथ्यावस्तुनो बाधकमिति नियमो भवत्येव । तस्मादिहोक्तो यो नियमः स अधिष्ठानरूपसाधकमधिष्ठानज्ञानरूपबाधकं च विनावशिष्टपदार्थविषयक इति ज्ञेयम् । मरीचिकोदकपिपासयोः विषमा सत्ता । तस्माद्दृष्टान्तो विषमो दार्ष्टान्तिकाननुरूपः । विषमत्वं = भिन्नविषयत्वम् ।

(२५०)

शुक्तिरजतादेर्ब्रह्मज्ञानमन्तरा बाध्यत्वे, संसारदुःखस्य ब्रह्मज्ञानेनैव बाध्यत्वे च विनिगमकप्रश्नः ननु ब्रह्मभिन्नं निखिलं मिथ्येति पूर्वमुपदिष्टम् । तादृशमिथ्यापदार्थेषु शुक्तिरजतरज्जुसर्पमृगतृष्णिकोदकादयो ब्रह्मज्ञानमन्तरैव बाध्यन्ते, संसारदुःखं तु ब्रह्मज्ञानेनैव बाध्यत इति भेदे को हेतुः । सोऽयं संशयश्छेत्तव्य इति शिष्यो गुरुं पृच्छति ।

(२५१)

यदज्ञानाद्यस्योत्पत्तिस्तज्ज्ञानात्तस्य बाध इत्युत्तरम्ब्रह्मणोऽन्यस्य सर्वस्याविद्याकार्यत्वान्मिथ्यात्वं सममेव । नैवात्र द्वैते सत्यत्वगन्धोऽप्यस्ति । परन्तु यदज्ञानाद्यदुत्पद्यते तज्ज्ञानेन तद्बाध्यत इति नियमः । रज्जुशुक्तिकोषराद्यज्ञानात् सर्परजतोदकादिकमुत्पन्नम् । रज्ज्वादिज्ञानेन सर्पादयो बाध्यन्ते । तथैवाद्वितीयप्रत्यगभिन्नब्रह्मणोऽज्ञानाद्विजृम्भितमिदं जननमरणादिदुस्सहसंसारदुःखमप्यद्वितीयप्रत्यगभिन्नब्रह्मसाक्षात्कारेण बाध्यते ।

(A. 252-283) संसारविषयकविचारः-

(२५२)

संसारोत्पत्तिक्रमप्रश्नः

१. घटादिनिखिलानात्मजडपदार्थोपहितचैतन्यावारिकाविद्या तूलाविद्येतत्पुच्यते । इयमेव अवस्थाज्ञानमिति, सादिमलिनाविद्येति च कथ्यते । सा च तूलाविद्या अंशभेदेन नाना भूत्वा भिन्नभिन्नपदार्थावारिका भवति । यदा यत्पदार्थाकारान्तःकरणवृत्तिरुदेति तदा तत्पदार्थावारकतूलाविद्यांशो नश्यति । यदा त्वन्तःकरणवृत्तिः पदार्थान्तरमनुधावति तदा पुनरपि पूर्वपदार्थावारकः तूलाविद्याया अन्योंऽश उत्पद्यते । एतादृशतूलाविद्यांशनाशाय न ब्रह्मज्ञानापेक्षा । तस्य तूलाविद्यांशस्य प्रातिभासिकसत्ताकत्वात् घटादितत्तत्पदार्थज्ञानेनैव नाशः सम्भवति । पञ्चपादिकाकृतस्त्वेवमाहुः - मूलाविद्यैव तूलाविद्या, न ततोऽतिरिक्तेति । तन्मते यथा जनसमुदायमध्येऽशनिपाते सति तदा तत्रस्था जनास्ततोऽपसरन्ति, पश्चात्तत्र पुनरपि जनाः सम्मिलन्ति, तथा यदा यत्पदार्थाकारा अन्तःकरणवृत्तिरुदेति तदा तत्पदार्थाकारा अविद्या ततस्तिरोभवति । यदा त्वन्तःकरणवृत्तिः पदार्थान्तराकारा भवति, तदा पुनरपि साविद्या पूर्वपदार्थे प्रसृता तमावृणोति । परन्तु ब्रह्मज्ञानं विना न तस्या अविद्याया नाशो भवति । एवमेव स्वाप्नपदार्थानां प्रातिभासिकरज्जुसर्पादेश्चाविद्यानाशमन्तरेणैव विरोधिपदार्थान्तरज्ञानेन वा अविद्यायास्तिरोधानेन वा अविद्यायां लयरूपो नाशो वा तिरोधानं वा भवति । अत्र प्रसङ्गात्तूलाविद्यावर्णनं कृतम्

। ब्रह्माज्ञानादुत्पद्यमानः संसारः केन क्रमेणोत्पद्यत इति सुनिश्चितं
वर्णनीयमिति शिष्यो गुरुं पृच्छति ।

(A. 253-283) पूर्वप्रश्नस्य गुरोरुत्तरम्-

(२५३)

स्वप्रवृद्धिना क्रमं जगतः प्रतीतिःस्वाप्नपदार्था यथा क्रममन्तरेणाप्युत्पद्यन्ते तद्वदेव
मिथ्याजगत्प्रतिभासते । मिथ्याजगतः क्रमजिज्ञासुः मरीचिकोदकावगाहनमपीच्छेत् ।
उपनिषत्सु जगदुत्पत्तिरनेकधा वर्णिता । जाग्रत्स्वप्रयोः सर्वथा साम्यमेव श्रूयते - “तस्य
त्रय आवसथान्त्रयः स्वप्नाः” (ऐ. १.३) इति । अत एव तत्र युगपत्सृष्टिरप्युक्ता । “स इमान्
लोकानसृजत” (ऐ. १.१) इति । “स इदं सर्वमसृजत । यदिदं किञ्च” (तै. ब्र. ६) इति च । तथैव
पञ्चदश्यामप्युक्तम्-

स्वप्नेन्द्रजालसदृशमचिन्त्यरचनात्मकम् ।

दृष्टनष्टं जगत्पश्यन् कथं तत्रानुरज्यति ॥ तृ. १७१ ॥

स्वस्वप्नमापरोक्ष्येण दृष्ट्वा पश्यन् स्वजागरम् ।

चिन्तयेदप्रमत्तः सच्चुभावनुदिनं मुहुः ॥ १७२ ॥

चिरं तयोः सर्वसाम्यमनुसन्धाय जायते ।

सत्यत्वबुद्धिं सन्त्यज्य नानुरज्यति पूर्ववत् ॥ १७३ ॥

निद्राकल्पितदेशकालविषयज्ञात्रादि सर्वं यथा

मिथ्या तद्वदिहापि जाग्रति जगत्स्वाज्ञानकार्यत्वतः ।

यस्मादेवमिदं शरीरकरणप्राणाहमाद्यप्यसत्

तस्मात्तत्त्वमसि प्रशान्तममलं ब्रह्माद्वयं यत्परम् ॥ वि. चू. २५२ ॥

स्वप्नेऽर्थशून्ये सृजति स्वशक्त्या

भोक्त्रादि विश्वं मन एव सर्वम् ।

तथैव जाग्रत्यपि नो विशेषः

तत्सर्वमेतन्मनसो विजृम्भणम् ॥ वि. चू. १७० ॥

इत्यादिना चोक्तम् ।

ननु यदि जगदुत्पत्तिक्रमेण तर्हि किमिति तैत्तिरीयादिषु क्रम उक्त इति चेदत्रोच्यते । यदि श्रुतेः
जगदुत्पत्तिविषये क्रमविवक्षा स्यात्तर्हि श्रुतिषु सृष्टिकथने वैषम्यं न स्यात् । दृश्यते तु वैषम्यम् ।

तथा हि, छान्दोग्ये ब्रह्मणः सकाशादग्निजलपृथिवीनां क्रमेणोत्पत्तिः श्रूयते - “तदैक्षत । बहु स्यां प्रजायेयेति । तत्तेजोऽसृजत” (छा. ६.२.३) इत्यादिना । तैत्तिरीये आकाशवाय्वग्निजलपृथिवीनां पञ्चभूतानां क्रमेणोत्पत्तिः श्रूयते - “तस्माद्वा एतस्मादात्मन आकाशः सम्भूतः” (तै. ब्र. १) इत्यादिना । क्वचिच्च परमेश्वरः सर्व- मसृजदिति क्रममन्तरैवोत्पत्तिः श्रूयते - “इदं सर्वमसृजत” (तै. ब्र. ६) इत्यादिना । इत्थं वेदेषु जगदुत्पत्तेर्नानाप्रकारेण वर्णनस्यायमाशयः - जगन्मिथ्यैव । वस्तुभूतं चेज्जगत्स्यात् तदुत्पत्तिक्रमो वेदेष्वनेकप्रकारेण नोच्येत । वस्तुनि विकल्पासम्भवात् । अतश्चोपनिषदां जगदुत्पत्तिक्रमे न तात्पर्यम् । ब्रह्मणोऽद्वितीयत्ववर्णने परमतात्पर्यात्तदङ्गत्वेन जगन्निषेधस्य विवक्षितत्वान्निषेध्यत्वेनाक्षिप्तस्य जगतो यथाकथञ्चिदारोपः कर्तव्य इत्येव तात्पर्यम् । तत्रायं दृष्टान्तः - लीलार्थं कश्चन कृत्रिमं गजं निर्माय यन्त्रेण तमाकाशे उत्थापयति । आकाशगमनसमये तस्य गजस्य कर्णवालाद्यवयवेषु वक्रतासम्पत्तौ तत्समीकरणाय स पुरुषो न प्रयतते । एवमेव ब्रह्मणोऽद्वितीयत्वज्ञानसिद्धये द्वैतरूपो दृश्यप्रपञ्चो निषेधार्थं कल्पितः । तथा च भाष्ये प्रकृतैतावत्त्वाधिकरणे (३.२.६) वर्णितं - “लोकप्रसिद्धं त्विदं रूपद्वयं ब्रह्मणि कल्पितं परामृशति प्रतिषेध्यत्वाय शुद्धब्रह्मस्वरूपप्रतिपादनाय चेति निरवद्यम्” इति । तस्माच्छ्रुतीनां प्रपञ्चविषयेऽनादरादेव तदुत्पत्तिक्रमस्यैकविधत्वेन वर्णने न यत्नः । तदुत्पत्तिविषये श्रुतीनां विगानदर्शनादेव प्रपञ्चनिषेध एव श्रुतीनां नैर्भयं न तदुत्पत्ताविति ज्ञेयम् ।

(२५४)

श्रुत्युक्तक्रमेण जगदुत्पत्तिकथने सूत्रकारभाष्यकृतोरभिप्रायः यदपि सूत्रभाष्यकृतौ द्वितीयाध्याये जगदुत्पत्तिप्रतिपादकश्रुतिवाक्यानां परस्परविरोधं परिहरन्तौ तैत्तिरीयोक्तसृष्टिक्रम एव सर्वोपनिषदामर्थ इति वर्णितवन्तौ, तन्मन्दाधिकारिसमाधानार्थमिति ज्ञेयम् । पूर्वं वर्णितमुत्पत्तिवाक्यानां वस्तुभूतमभिप्रायमवगन्तुमसमर्था मन्दजिज्ञासवः परस्परविरुद्धानि वाक्यानि दृष्ट्वा भ्रान्ता मा भूवन्निति सूत्रभाष्यकृतौ सर्वोपनिषदामाकाशादिक्रमेणैव जगदुत्पत्तौ तात्पर्यमिति प्रदर्शयामासतुः । किञ्च वेदान्तविचारेण यथार्थज्ञानमलभमानस्य लयचिन्तनार्थमपि श्रुतीनां वैमत्यपरिहारेण विवक्षितो जगदुत्पत्तिक्रमः सूत्रभाष्यकृत्यां प्रदर्शितः ।

।

१. सूत्रशब्देन व्यासकृतब्रह्मसूत्रम्, भाष्यशब्देन

श्रीशङ्करभगवत्पादभाष्यं च ग्राह्यम् । येन

क्रमेणोत्पत्तिस्तद्विपरीतक्रमेण जगतो लयश्चिन्तनीयः ।

तथा लयचिन्तनेनाद्वितीये ब्रह्मणि बुद्धिः स्थिरा भवेत् ।

सोऽयं लयचिन्तनप्रकारः वार्तिककारैः सुरेश्वाचार्यैः

पञ्चीकरणाख्यग्रन्थे वर्णितः । अस्य ग्रन्थस्य

उत्तमाधिकारिविषयत्वाद्यद्यपि जगदुत्पत्तिलयक्रमवर्णनस्य
नात्रावसरस्तथापि सागररूपत्वादस्य ग्रन्थस्य मन्दानुग्रहाय
सङ्क्षेपतः स उच्यते । असङ्गत्वादक्रियत्वाच्च
शुद्धब्रह्मणः सकाशाज्जगदुत्पत्त्यादिकं न सङ्गच्छते ।
किन्तु मायाविशिष्टशबलब्रह्मणः सकाशाज्जगदुत्पद्यते ।
तस्मान्मायेश्वरयोः स्वरूपं प्रतिपाद्यते ।

(A. 255-272) श्रुत्युक्तोत्पत्तिक्रमनिरूपणम्

(A. 255-260) प्रसङ्गान्मायास्वरूपप्रतिपादनम्-

(२५५)

मायास्वरूपं - जीवेश्वरादिविभागशून्यशुद्धचैतन्याश्रिता माया । इयमुत्पत्तिरहितत्वादानादिः ।
तस्या उत्पत्त्यङ्गीकारे पुत्रात्पितुरुत्पत्तिकथनस्येव मायाकार्यात्प्रपञ्चान्मायोत्पत्तिकथनमसङ्गतं
भवेत् । तस्माच्चैतन्यान्मायोत्पत्तिर्वक्तव्या । तथा सति जीवत्वेश्वरत्वयोर्मायाकार्यत्वान्न
जीवचेतनान्न वेश्वरचेतनान्मायोत्पत्तिर्भवेत् । जीवेश्वरसिद्धौ तत्सकाशान्मायोत्पत्तिर्मा-
यासिद्धौ जीवेश्वरसिद्धिरित्यन्योन्याश्रयप्रसङ्गात् । शुद्धचैतन्यं त्वसङ्गमक्रियमविकारि च ।
तस्मान्मायोत्पत्त्यङ्गीकारे शुद्धचैतन्यं विकारि भवेत् । किञ्च यदि शुद्धचैतन्यान्मायोत्पत्तिरुच्यते
तर्हि मोक्षदशायां शुद्धचैतन्यस्य सत्त्वात्पुनर्मायोत्पत्तिप्रसङ्गः स्यात् । मोक्षसाधनवैयर्थ्यं
च स्यात् । तस्मान्मायोत्पत्तिरहिता; अत एव चानादिः । सा चैकैव । ज्ञाननाशयत्वात्
सान्ता च । सेयं माया सदसद्विलक्षणा । त्रिकालाबाध्यं यत्तत् सद् इत्युच्यते
। त्रिकालाबाध्यत्वाच्चैतन्यमेव सत् । माया तु ज्ञानबाध्यत्वात् सद्विलक्षणा ।
कालत्रयेऽप्यप्रतीयमानं शशशङ्खवन्ध्यासुताकाशपद्मादिकं असद् इत्युच्यते । ज्ञानात्पूर्वं
माया तत्कार्यं च प्रतीयते । तथा हि, जाग्रत्काले “अहमज्ञो ब्रह्म न

१. दृष्टिसृष्टिवादैकसत्तावादैकजीववादिषु दृढतरसंस्कारवान् उत्तमाधिकारी ।

२. जगद्विवर्तोपादानभूतमधिष्ठानं मायोपहितचैतन्यमेव,

न तु मायाविशिष्टम् । तथापि मायाविशिष्टस्योपादानत्वं ततो

जगदुत्पत्तिश्चाविवेकिदृष्टोच्यते । विवेकिदृष्ट्या

तु जगतः परिणाम्युपादानं वा विवर्तोपादानं वा न

मायाविशिष्टचैतन्यम् । किन्तु जगतः परिणाम्युपादानं

केवला माया । विवर्तोपादानं मायोपहितचैतन्यम् ।
 अविवेकिनस्तूभयविधमुपादानत्वं मायाविशिष्टचैतन्ये भ्रान्त्या
 प्रतीयते । तस्माच्छास्त्रकारैरविवेकिनां दृष्टिरनूद्यते केवलम्,
 न तु तात्पर्येणोच्यते इति ज्ञेयम् । जानामि” इत्यनुभूयते माया ।
 स्वप्रकाले प्रतीयमानसर्वपदार्थानामुपादानकारणतया मायैव विभाति
 । सुप्तोत्थितस्य “सुखमहमस्वाप्सं न किञ्चिदवेदिषम्”
 इति परामर्शः (स्मृतिः) भवति । सा च स्मृतिरननुभूतेऽर्थे
 न सम्भवेत् । तस्मात्सुषुप्तावज्ञानानुभवोऽस्ति । अज्ञानं मायेति
 चैकमेव वस्तूच्यते । इत्थमवस्थात्रयेऽपि माया प्रतीयते ।
 अतः सा असद्विलक्षणा । सदसद्विलक्षणमायाकार्यं जगदपि
 सदसद्विलक्षणमेव । अद्वैतमते सदसद्विलक्षणमेव वस्तु
 मिथ्येति, अनिर्वचनीयमिति च कथ्यते । तस्मान्मायातत्कार्याभ्यां न
 द्वैतं सिद्ध्येत् । मायातत्कार्ययोः सदसद्विलक्षणत्वान्मिथ्यात्वमेव
 । न हि मिथ्यापदार्थेन द्वैतसिद्धिर्भवति, स्वप्ने दृष्टपदार्थेन
 यथा न द्वैतसिद्धिस्तथा मिथ्यामायातत्कार्याभ्यां न ब्रह्मणः
 सद्वितीयत्वसिद्धिः ।

(२५६)

अज्ञानस्य स्वाश्रयविषयकत्वं - जीवेश्वरविभागशून्यशुद्धब्रह्माश्रिता माया शुद्धं ब्रह्मैवावृणोति,
 गृहाश्रितं तमो यथा गृहमेवावृणोति, तद्वत् । अयमेव स्वाश्रयस्वविषयकत्वपक्ष
 इत्युच्यते । स्वशब्देन शुद्धं ब्रह्मोच्यते । तदेव ब्रह्माज्ञानस्याश्रयो भवति, तदेव
 ब्रह्माज्ञानेनाव्रियते च । तस्मादज्ञानं स्वाश्रयस्वविषयकं इत्युच्यते । विषयत्वं = आवृतत्वम् ।
 सङ्क्षेपशारीरकविवरणवेदान्तमुक्तावत्यद्वैतसिद्ध्यद्वैतदीपिकादिग्रन्थेषु अज्ञानं स्वाश्रय- विषयकं
 इति वर्णितम् ।

(२५७)

उक्तार्थे वाचस्पतिमतं - अज्ञानं जीवमाश्रित्य स्थित्वा ब्रह्म विषयीकरोति । “अहमज्ञो ब्रह्म
 न जानामि” इत्यनुभवे “अहम्” इति शब्दार्थो जीवः “अज्ञः” इत्यज्ञानाश्रयत्वेन प्रतीयते
 । तस्माज्जीवस्याज्ञानाश्रयत्वं व्यक्तीभवति । “ब्रह्म न जानामि” इति शब्दैरज्ञानस्य विषयो
 ब्रह्मेति सिद्ध्यति । तथा चाज्ञानं जीवाश्रितं सद्ब्रह्म विषयीकरोति = आवृणोतीति सिद्धम् ।
 तच्चाज्ञानं नैकम्, किन्तु नाना । अज्ञानस्यैकत्वे एकस्य ज्ञानोदयेनाज्ञाने नष्टे इतरेषामप्यज्ञानं

तत्कार्यसंसारो वा न प्रतीयेत; प्रतीयते तु । अद्यावधि न कस्यचिदपि ज्ञानं नोदितमित्यभ्युपगमे इतः परमपि न कस्यचिदपि ज्ञानं जायेत । श्रवणादिसाधनानामानर्थक्यप्रसङ्गश्च स्यात् । तस्मादनन्तजीवाश्रितान्यज्ञानान्यनन्तानि । अनन्तजीवानामनन्ताज्ञानैः कल्पिता ईश्वरा अपि अनन्ताः । तथा ब्रह्माण्डान्यप्यनन्तानि । यस्य जीवस्य ज्ञानमुदेति तस्याज्ञानं तदज्ञानकल्पितेश्वरब्रह्माण्डानि च नश्यन्ति । यस्य ज्ञानं नोदितं तस्य बन्धोऽनुवर्तत एव ।

(२५८)

वाचस्पतिमतासाङ्गत्यम्; अज्ञानैकत्वं च ईश्वरो जीवाज्ञानकल्पित इत्युक्तिः श्रुतिस्मृतिपुराणविरुद्धा । “ईश्वरा अनन्ताः, प्रतिजीवं सृष्टिर्भिन्ना” इत्यपि प्रमाणविरुद्धम् । तस्मादज्ञानस्य नानात्वमाश्रित्य ईश्वरस्य सृष्टेश्चैकत्वाभ्युपगमोऽपि न सङ्गच्छते । तथा हि, जीवेश्वरप्रपञ्चा अज्ञानकल्पिताः । अज्ञानस्य नानात्वे एकैकाज्ञानकल्पितजीववदीश्वरप्रपञ्चानामप्यानन्त्यं प्रसज्येतैव । अत एव वाचस्पतिमिश्रैरनन्तेश्वरानन्तसृष्टय उक्ताः । तस्मादज्ञानमेकमिति मतमेव ज्यायः ।

(२५९)

अज्ञानस्य स्वाश्रयस्वविषयकत्वपक्षाङ्गीकारः तदिदमेकमज्ञानं न जीवाश्रितम्, किन्तु शुद्धब्रह्माश्रितमेव । जीवभावश्चाज्ञानकार्यम् । तच्चाज्ञानं न कदाचिदपि स्वतन्त्रं तिष्ठति । तस्मान्निराश्रयाज्ञानेन न जीवभावः सिद्ध्येत् । यद्यज्ञानं प्रथमं यत्किञ्चिदाश्रयमाश्रित्य तिष्ठेत्तदा तत्कार्यजीवभावः सिद्ध्येत् । जीवभाव इवेश्वरभावोऽप्यज्ञानकार्यमेव । तस्मादज्ञानं नेश्वराश्रितमपि । परिशेषादिदमनाद्यज्ञानं शुद्धब्रह्माश्रितं भवति । अनादिचैतन्याज्ञानयोः सम्बन्धः (कालः) अप्यनादिरेव । चैतन्याज्ञानयोरनादिसम्बन्धाधीनजीवेश्वरभावोऽप्यनादिरेव । परन्तु जीवेश्वरभावयोरज्ञानाधीनत्वात् जीवेश्वरयोः अज्ञानकार्यत्वव्यपदेशः । “अहमज्ञः” इति जीवाश्रितत्वेन यद्यप्यज्ञानमापाततः प्रतीयते, तथापि शुद्धब्रह्माश्रितेऽज्ञाने जीवस्य योऽभिमानः स एवार्थोऽनेन वाक्येनाभिलष्यते इति परमार्थः । अज्ञानकार्यत्वाज्जीवस्य न तस्याज्ञानाधिष्ठानत्वरूपमाश्रयत्वं युज्यते । किन्तु शुद्धब्रह्मैवाज्ञानास्य अधिष्ठानरूपाश्रयः । “अहमज्ञः” इति तु प्रतीतिर्जीवस्याज्ञानाभिमानित्वरूपमाश्रयत्वं विषयीकरोति । शुद्धब्रह्मरूपाधिष्ठानाश्रितमज्ञानं स्वाश्रयं ब्रह्मैवावृणोति । तदनन्तरं जीवः “अहमज्ञोऽस्मि” इत्येवमज्ञानस्य अभिमानिरूपाश्रयो भवति । अनेन प्रकारेणाज्ञानं स्वाश्रयविषयकमिति सिद्धम् ।

१. “अहमज्ञः” इत्यनुभवबलादज्ञानस्याश्रयो जीव इति

वाचस्पतिमिश्रा आहुः । अयं पक्षो मुमुक्षुबुद्धौ सुखं प्रविशेदिति
 तैस्तथा वर्णितम् । वस्तुतस्तेषामेवमाशयःअहंशब्दस्य
 वाच्यार्थोऽन्तःकरणविशिष्टचैतन्यरूपो जीवः ।
 तत्र विशेष्यांशभूतसाक्षिचैतन्यमेव ब्रह्म । तच्च
 ब्रह्माज्ञानस्याश्रयः । विशेष्यधर्मस्य विशिष्टे व्यवहार इति
 न्यायेन जीवस्याज्ञानाश्रयत्वव्यपदेशः कृतः ।

(२६०)

एकाज्ञानपक्षे बन्धमोक्षव्यवस्था; एकाज्ञानपक्षस्य ज्यायस्तवम्; नामभेदेन मायास्वरूपं
 चतच्चाज्ञानमेकमेव । ज्ञानेन तदज्ञानं निवर्त्यते । परन्तु यस्मिन् अन्तःकरणे ज्ञानमुदेति
 तादृशान्तःकरणावच्छिन्नचैतन्यनिष्ठाज्ञानांशस्तेन ज्ञानेन निवर्त्यते । स एव मुक्तो भवति ।
 यस्मिन् अन्तःकरणे ज्ञानं नोदेति तत्राज्ञानांशो बन्धश्च तथैवावतिष्ठते । अनेन प्रकारेणाज्ञानस्य
 एकत्वपक्षे बन्धमोक्षव्यवहारसिद्धिः । यदि वाचस्पतिमिश्रमतानुसारेण केषाञ्चिन्नानाज्ञानपक्षो
 मनसि प्रविशति तदा सोऽपि पक्षोऽद्वैतज्ञानोपाय एव । न तन्मत्तखण्डने आग्रहः कार्यः । यया
 प्रक्रियया जिज्ञासोरद्वैतबोधो भवति तस्यां प्रक्रियायां तस्य बुद्धिः स्थिरीकर्तव्या । शुद्धब्रह्माश्रितां
 मायां अविद्येति अज्ञानमिति चाहुः । अचिन्त्यानन्तशक्तिमत्त्वाद्युक्तीनामविषयत्वाच्च मायेति
 व्यपदेशः । विद्यानाशयत्वादविद्येति वर्ण्यते । स्वरूपावारकत्वाद् अज्ञानमिति च भण्यते ।
 मायाया आश्रयभूतं चैतन्यं सामान्यचैतन्यम् । न तन्मायाया विरोधि, किन्तु साधकम् । मायायाः
 सत्ताप्रदं स्फुरणप्रदं च । वृत्त्यारूढं चैतन्यमथवा चैतन्यसहितां वृत्तिं मायाया विरोधितया
 जानीयात् । अत्र सूर्यकान्तशिलारूढसूर्यप्रभा दृष्टान्तत्वेनावगन्तव्या । इत्थमेका अनादिः
 सान्ता सदसद्विलक्षणानिर्वचनीया अविद्याज्ञानादिशब्दव्यपदेश्या सामान्यचैतन्यमाश्रिता
 वृत्त्यारूढचैतन्यविनाश्या च माया वर्णिता ।

१. अत्रायमभिप्रायः - अंशिरूपान्धकारस्यैकत्वेऽपि अंशभूता नानान्धकाराः
 प्रतिगृहं वर्तन्ते । यस्मिन् गेहे दीपोऽस्ति तत्रस्थोऽंशभूतोऽन्धकारो विनश्यति । न
 गेहान्तरस्थान्धकारांशस्य नाशः । एवमेवांशिभूतमज्ञानमेकमेव । तस्यांशभूतानानाज्ञानानि
 नानान्तःकरणप्रदेशस्थसाक्षिचैतन्यमाश्रित्य तिष्ठन्ति । यस्मिन्नन्तःकरणप्रदेशे वृत्तिज्ञानमुदेति
 तादृशान्तःकरणप्रदेशस्थाज्ञानांशो विनश्यति । स एव मुक्तो भवति, नेतरे । तस्मादेकस्य
 ज्ञानोदये सति सर्वेषामप्यज्ञानतत्कार्यनाशद्वारा मुक्त्यापत्तिर्न कार्या । इत्थमेकाज्ञानाङ्गीकारपक्षे
 बन्धमोक्षव्यवस्थासिद्धिः । किञ्च “जीवाज्ञानकल्पित ईश्वरोऽनन्तः, जीवभेदेन सृष्टिरपि नाना”
 इति श्रुतिस्मृतिपुराणादिविरुद्धपक्षो न युक्तः । अत एकाज्ञानपक्षो ज्यायान् ।

२. यया यया भवेत्सुंसां व्युत्पत्तिः प्रत्यगात्मनि । सा सैव प्रक्रियेह स्यात् साध्वी सा चानवस्थिता

॥ (बृ. भा. वा. १.४.४०२) इति नैष्कर्म्यसिद्धिकारा आहुः ।

(A. 261-262) प्रसङ्गादीश्वरस्वरूपवर्णनम्-

(२६१)

ईश्वरस्वरूपम्; द्विविधकारणलक्षणं च - शुद्धसत्त्वगुणसहिता माया, मायाधिष्ठानं चैतन्यम्, मायाप्रतिफलितचैतन्याभास इति त्रयं मिलित्वा ईश्वर इत्यभिधीयते । सोऽयमीश्वरः सर्वज्ञः । स एव जगतः कारणम् । कारणं द्विविधं - उपादानकारणम्, निमित्तकारणं चेति । यत् कार्यस्वरूपे प्रविशति, यद्विना कार्यस्य स्थितिर्नास्ति, तदुपादानकारणं उच्यते । यथा मृद्धटस्योपादानकारणम् । घटस्वरूपे मृदः प्रवेशोऽस्ति, मृदं विना घटो न स्थितिं लभते च । यत् कार्यस्वरूपे न प्रविशति, किन्तु कार्यात्पृथक् स्थितं सत्कार्यमुत्पादयति, यस्य नाशेन कार्यं न नश्यति तन्निमित्तकारणं इत्यभिधीयते । यथा घटस्य कुलालो दण्डचक्रादयश्च निमित्तकारणानि । न कुलालादयो घटस्वरूपे प्रविशन्ति; घटात्पृथग्भूता घटमुत्पादयन्ति; घटोऽ. कार्यात्पत्तिस्थितिलयकारणत्वमुपादानकारणस्य लक्षणम् । जगदुत्पत्तिविषये आरम्भपरिणामविवर्तवादानां मध्ये विवर्तवाद एव श्रेयानिति विचारतः सिद्ध्यति । तथा हि-

- (१) सावयवैरनेकैः कारणद्वयैः संयोगसचिवैरेकमवयवि कार्यमुत्पद्यत इत्यारम्भवादः । यथा अनेकैस्तन्तुभिः संयोगसचिवैरेकं पटरूपकार्यमुत्पद्यत इत्यारम्भवादः । अत्र मते कार्यकारणयोरत्यन्तभेदोऽभ्युपगम्यते । जगदुत्पत्तिविषये आरम्भवादो न सम्भवति । अद्वितीयब्रह्मणोऽपरिच्छिन्नत्वेन निरवयवत्वान्न ततः सावयवं जगत्पृथग्जायेत ।
- (२) परिणामवादोऽपि न प्रपञ्चोत्पत्तिविषये युज्यते । कारणवस्तुनः प्राक्सिद्धकारणावस्थापरित्यागपूर्वकावस्थान्तरप्राप्तिः परिणामः । यथा मृत्परिणामो घट इति प्रधानपरिणामो जगदिति च साङ्गो वदन्ति । ब्रह्मपरिणामो जगदिति केचनोपासका मन्यन्ते । तदुभयं सूत्रभाष्यकारादिभिः खण्डितम् । चैतन्यस्याकाशादपि सूक्ष्मत्वेन निरवयवत्वादेवोपासकमतमत्यन्तमसङ्गतमेव । इत्थं परिणामवादोऽपि न युज्यतेऽत्र ।
- (३) विवर्तवादे तु पूर्वोक्तदोषलेशोऽपि न सम्भवति । कारणवस्तुनो नित्यसिद्धस्वरूपापरित्यागेनैवान्यथा भानमात्रं विवर्त इति

श्रुतियुक्त्यनुभवसिद्धम् । यथा शुक्त्यादौ रजतावभासः । अयमेव पक्षो वेदान्ताभिमतः । अत्र जगद्विवर्तोपादानरूपाधिष्ठानं मायोपहितचैतन्यमेव । न मायाविशिष्टम् । अविवेकिनस्तथा कथयन्ति । परिणाम्युपादानं माया, विवर्तोपादानमुपहितचैतन्यमिति विवेके सिद्धेऽपि तदुभयं मायाविशिष्टचैतन्यमिति वदन्ति विवेचनाकुशलाः ।

२. कार्योत्पत्तिमात्रकारणत्वं निमित्तकारणस्य लक्षणम् । तच्च निमित्तकारणमनेकविधम् । त्पत्त्यनन्तरं कुलालादीनां नाशेऽपि घटो न नश्यति । इत्थं उपादानं निमित्तं इति च कारणं द्विविधम् ।

(२६२)

ईश्वर एव प्रपञ्चस्योपादानकारणं नीमित्तकारणं च ईश्वर एव जगत उपादानकारणं निमित्तकारणं च भवति । यथैक एव लूताकीटस्तन्तुरूपकार्यं प्रत्युपादानकारणं निमित्तकारणं च भवति । तद्वदेवेश्वरः प्रपञ्चं प्रत्युपादानं निमित्तं च । तत्र लूताकीटस्य जडं शरीरं तन्तोरुपादानकारणम्, तच्छरीरस्थमन्तःकरणसहितचैतन्यं निमित्तकारणम् । एवमेवेश्वरशरीरभूतजडमाया जगत उपादानम्, चेतनभागो निमित्तकारणम् । इत्थमेकस्यैवेश्वरस्य प्रपञ्चं प्रत्युपादाननिमित्तोभयकारणत्वे लूताकीटो दृष्टान्तः । मुख्यदृष्टान्तस्तु स्वप्न एव । यदा पुनरीश्वरो जीवानां कर्मफलदानाय न सम्मुखो भवति तदा जगतः प्रलयः, यदा च स ईश्वरो जीवानां कर्मफलदानायाभिमुखो भवति तदा जगतः सृष्टिश्च भवति । इत्थं जगत्सृष्टेर्जीवकर्माधीनत्वाज्जीवस्वरूपमिदानीं निरूप्यते ।

१. न्यायमते घटेनेश्वरस्य संयोगे

ईश्वरस्याभिन्ननिमित्तोपादानत्वमुक्तम् । तथा

जीवाश्रितज्ञानसुखादिगुणानां जीवस्याभिन्ननिमित्तोपादानत्वमभिमतम्

। किञ्च यथास्मन्मते जीवस्य स्वप्नप्रपञ्चं

प्रत्यभिन्ननिमित्तोपादानत्वमिष्टं तथेश्वरस्य जाग्रत्प्रपञ्चं

प्रत्यभिन्ननिमित्तोपादानत्वं भवति ।

२. ननु दुःखतत्साधनपरिहारे वा सुखतत्साधनसम्पादाने

वेच्छा दृष्टा । ईश्वरस्य तु दुःखतत्साधनयोरभावान्न

तन्निवृत्तीच्छासम्भवः । पर्याप्तकामत्वादीश्वरस्य नापि

सुखतत्साधनसम्पादानेच्छा । अत ईश्वरस्येच्छा न कुत्रचिदपि

युज्यते । बालानामकस्मादेव क्रीडायामिच्छावदीश्वरस्यापि

जगत्सृष्टिरूपविनोदेच्छा निमित्तं विनैव भवतीत्यपि न ।
यथा बालानां चित्ते आह्लादरूपसुखप्राप्तिनिमित्तकेच्छा भवति
तथा पूर्णकामस्येश्वरस्याह्लादरूपसुखप्राप्तीच्छा न सम्भवतीति
चेन्न । यथा कल्पवृक्षादिः स्वाश्रितपुरुषसङ्कल्परूपनिमित्तेन
स्वस्वभावादेवाश्रितपुरुषमनोरथं पूरयति, तथेश्वरोऽपि
प्राणिनां फलदानोन्मुखो यदा भवति तदा जीवाद्येष्टरूपनिमित्तेनैव
स्वस्वभावादेव जगत्सृष्ट्यादिविषयक- ज्ञानेच्छाप्रयत्नादिकं
करोति । ईश्वरीयेच्छाज्ञानप्रयत्नमध्ये एकैकापि व्यक्तिः
सृष्ट्यारम्भकाले उत्पन्ना प्रलयपर्यन्तं तिष्ठति ।
तस्मादीश्वरेच्छाप्रयत्ना नित्या उच्यन्ते । किञ्चेश्वरीयेच्छादयो
भूतभविष्यद्वर्तमानकालगतसकलपदार्थान् विषयीकरोति ।
अत एव सदा सृष्टिः प्रलयो वा, सदा शैत्यमौष्णं वा, सदा
वृष्टिरवग्रहो वा न सम्भवति । किन्तु समयानुसारेणैव भवन्ति ।

(२६३)

जीवस्वरूपवर्णनम्रजस्तमसी अभिभूयोद्भूतो यः सत्त्वगुणः स शुद्धसत्त्वगुण इत्यभिधीयते ।
रजस्तमोभ्यामभिभूतो यः सत्त्वगुणः स मलिनसत्त्वगुण इति कीर्त्यते । ईदृशमलिनसत्त्वगुणसहिताज्ञानांश
अज्ञानं, अज्ञानाधिष्ठानकूटस्थचैतन्यं चेति त्रयं मिलित्वा जीव इति वर्णयते । सोऽयं जीवः कर्म
करोति । तत्फलं चेच्छति ।

(A. 264-272) जगत्सृष्टिवर्णनम्-

(२६४)

ईश्वरस्य वैषम्यनैर्घृण्याभावः जीवस्य स्वकर्मानुसारेणोच्चावचभोगानुभवायेश्वरः प्राणिनां
पुण्यपापानुरूपां सृष्टिं करोति । तस्मादीश्वरस्य न वैषम्यनैर्घृण्ये स्तः । नन्वाद्यसर्गात्पूर्वं न
कर्मास्ति । प्रथमसर्गे चेश्वरः प्राणिनामुच्चनीचशरीराणि उच्चावचभोगांश्च सृजति । तस्मादीश्वरो
विषमदृष्टिरेवाकस्माद्विषमसृष्टिकरणादिति चेन्न । संसारोऽनादिः । तस्मादुत्तरोत्तरसृष्टेः
पूर्वपूर्वसृष्टौ तत्तत्प्राणिकृतं कर्मैव कारणम् । सृष्टेरिदम्प्रथमत्वासम्भवान्नेश्वरे दोषः ।

(२६५)

जीवभोगार्थमीश्वरस्य जगत्सिसृक्षा - जीवकर्मफलप्रदानाद्यदेश्वरो विमुखो भवति तदा जगत्प्रलयो भवति । प्रलये सर्वपदार्थसंस्कारा मायायां लीना भवन्ति । तस्माज्जीवानां कर्मशेषोऽपि सूक्ष्मरूपेण मायायां निलीनो भवति । यदा प्राणिनां कर्मफलदानाभिमुखो भवतीश्वरस्तदा “जीवानां भोगार्थमहं जगत् सृजे” इतीश्वरस्येच्छा जायते ।

(A. 266-270) सूक्ष्मसृष्टिनिरूपणम्-

(२६६)

सूक्ष्मपञ्चभूतानां तद्गुणानां चोत्पत्तिः - एतादृशेश्वरेच्छावशात् माया तमोगुणप्रधाना भवति तादृशतमोगुणप्रधानमायासकाशात् आकाशवायुतेजोजलपृथिव्यात्मकपञ्चभूतान्युत्पद्यन्ते । तेषु भूतेषु क्रमेण

१. यथा पुत्रार्थिनी जाया पत्या सङ्गता शुक्ररूपं बीजम्, ततः

क्रमेण पुत्ररूपेण परिणतं गर्भं च वहन्ती प्रसवात्पूर्वं सन्ततिलाभनिमित्तेन सदा प्रसन्ना सत्त्वगुणप्रधानेव भवति । पश्चात्प्रसवकाले वेदनानिमित्तेन प्रसन्नतायाः

तिरोधाने सति शून्यचित्ता तमोगुणप्रधानेव भवति; यथा वा पूर्वं श्वेतवर्णो मेघो वर्षाकाले श्यामो भवति;

तथा सृष्टेः पूर्वं ब्रह्मप्रतिबिम्बरूपजगद्बीजधारिणी अविद्योपाधिकानन्तजीवसहितप्रपञ्चरूपगर्भधारिणी च शुद्धसत्त्वप्रधाना माया (ईश्वरस्योपाधिः) भवति ।

पश्चात्सृष्ट्यारम्भकाले सा माया शुद्धसत्त्वस्वरूपतिरोधानेन सृष्टियोग्यतमोगुणप्रधानप्रकृतिरूपा भवति ।

शब्दस्पर्शरूपरसगन्धाख्यपञ्चगुणा वर्तन्ते ।

मायायाः सकाशाच्छब्दसहित आकाश उत्पन्नः । आकाशाद्वायुः ।

वायोराकाशकार्यत्वात्कारणगुणेन शब्देन स्वासाधारणगुणस्पर्शनं च द्विगुणो वायुः । वायोरग्निः सम्भूतः । कारणाकाशवायुगुणाभ्यां शब्दस्पर्शाभ्यां स्वासाधारणरूपगुणेन च त्रिगुणोऽग्निः ।

अग्नेरापः सम्भूताः । कारणाकाशवाय्वग्निगुणैः शब्दस्पर्शरूपैः

स्वासाधारणरसगुणेन च चतुर्गुणा आपः । अद्भ्यः पृथिवी

सम्भूता । कारणाकाशवाय्वग्निगुणैः शब्दस्पर्शरूपरसैः

स्वासाधारणगन्धगुणेन च पञ्चगुणा पृथिवी । आकाशे
 प्रतिध्वनिरूपशब्दो वर्तते । वायौ बीसीतिशब्दः, शीतोष्णकठिनानां
 विलक्षणस्पर्शश्च वर्तते । अग्नौ भुग्भुग्शब्दः, उष्णस्पर्शः,
 प्रकाशाख्यरूपं च वर्तते । जले चिलिचिलिशब्दः, शीतस्पर्शः,
 शुक्लरूपम्, मधुररसश्च वर्तते । लवणतिक्ततादिरसास्तु
 पृथिवीसम्बन्धादेव जले विभान्ति । माधुर्यमेव स्वाभाविकरसो
 जलस्य । स च हरीतक्यामलकादिभक्षणसंस्कृतरसनया
 जलपानेऽभिव्यज्यते । पृथिव्यां कडकडाशब्दः,
 अनुष्णाशीतस्पर्शः, शुक्लकृष्णपीतरक्तहरितादिरूपम्,
 मधुराम्ललवणकटुकषायतिक्ताख्यषड्रसाः,
 सुगन्धदुर्गन्धरूपद्विविधगन्धश्च वर्तते । इत्थमाकाशे एको
 गुणः । वायौ द्वौ । अग्नौ त्रयः । जले चत्वारः । पृथिव्यां
 पञ्चगुणाः । तत्रापि प्रतिभूतं प्रातिस्विकगुणस्त्वेक एव ।
 तदितरगुणाः कारणादनुगताः । सर्वस्य मूलकारणमीश्वरः । ईश्वरे
 चांशद्वयमस्ति । चैतन्यांशो मायांशश्चेति । सर्वेषु भूतेषु
 विद्यमानो नामरूपात्मकमित्यांशो मायायाः, सत्तास्फुर्तिरूपांशस्तु
 चैतन्यस्येति ज्ञेयम् ।

(२६७)

चतुर्विधभेदसहितान्तःकरणोत्पत्तिः अपञ्चीकृतपञ्चभूतानां सत्त्वगुणांशसमष्टिः सत्त्वं
 इत्यभिधीयमानमन्तःकरणमुत्पादयति । अन्तःकरणं ज्ञानोत्पत्तिहेतुः । ज्ञानोत्पत्तिः
 सत्त्वगुणादित्यङ्गीकृतम् । “सत्त्वात्सञ्जायते ज्ञानम्” (भ. गी. १४.१७) इति । तस्मादन्तःकरणं
 भूतानां सत्त्वगुणकार्यम् । तच्चान्तःकरणमपञ्चीकृतपञ्चभूतव्यष्टिसत्त्वगुणकार्यपञ्चज्ञानेन्द्रियाणां
 स्वस्वविषयग्रहणे सहकारि । तस्मादपि पञ्चभूतसमष्टिसत्त्वगुणकार्यमेवान्तःकरणम् । न
 वैशेषिकादीनामिवान्तःकरणं नित्यम् । अन्तः = देहस्यान्तः स्थित्वा, करणं = ज्ञानसाधनं
 इत्यन्तःकरणं उच्यते । पञ्चभूतसमष्टिसत्त्वगुणकार्यत्वेनान्तःकरणं सत्त्वं इत्यपि कीर्त्यते ।
 अन्तःकरणपरिणामस्य वृत्तिरिति संज्ञा । अन्तःकरणस्य वृत्तयश्चतस्रः । तत्र पदार्थस्य
 स्वरूपनिश्चयात्मिका वृत्तिर्बुद्धिः । सङ्कल्पात्मिका वृत्तिर्मनः । चिन्तनात्मिका वृत्तिश्चित्तम् ।
 “अहम्” इत्यभिमानात्मिका वृत्तिरहङ्कारः ।

(२६८)

पञ्चभेदसहितप्राणोत्पत्तिः अपञ्चीकृतपञ्चभूतसमष्टिरजोगुणांशात् पञ्चवृत्तिप्राणः सम्भूतः । स प्राणः क्रियाभेदात् स्थानभेदाच्च पञ्चविधः । यस्य हृदयं स्थानम्, क्षुत्पिपासे क्रिया स प्राणः । यस्य गुदः स्थानम्, मूत्रपुरीषयोरधोनयनं क्रिया स अपानः । यस्य नाभिः स्थानम्, भुक्तपीतयोरन्नपानयोः पाचनयोग्यसमीकरणं क्रिया स समानः । यस्य कण्ठः स्थानम्, श्वासः क्रिया स उदानः । यस्य सर्वशरीरं स्थानम्, अन्नपानादिरसस्य सर्वनाडीषु प्रवेशनं क्रिया स व्यानः । क्वचित् नागकूर्मकृकरदेवदत्तधनञ्जयाख्याः पञ्च वायवोऽधिकतया पठ्यन्ते । तत्रोद्धमनकृत् नागः । उन्मीलनहिकादिकृत् कूर्मः । क्षुतहेतुः कृकरः । जृम्भणकरो देवदत्तः । श्वयथुकरो धनञ्जयः । एत उपवायवः । तेषां च पृथिवीजलतेजोवाय्वाकाशानां रजोगुणांशेभ्यः क्रमेणोत्पत्तिः । तथैवापानसमानप्राणोदानव्यानानामपि क्रमेण पृथिव्यादीनामेकैकस्य रजोगुणांशादुत्पत्तिः । सर्वेषां समष्टिरजोगुणांशान्नोत्पत्तिः इति चोक्तं क्वचिद्ग्रन्थेषु । परन्त्वद्वैतसिद्धान्ते एषा प्रक्रिया नास्ति । विद्यारण्यस्वामिभिः, पञ्चीकरणग्रन्थे वार्तिककारैश्च सूक्ष्मशरीरे पञ्चकोशे च नागकूर्मादीनां ग्रहणं न कृतम् । अपि च तैरपानादिपञ्चप्राणानां पञ्चभूतसमष्टिरजोगुणांशादुत्पत्तिर्वर्णिता । तस्मादेकैकभूतव्यष्टिरजोगुणांशादपानादीनामुत्पत्तिकथनमयुक्तमेव । तस्मात्सूक्ष्मशरीरे नागकूर्मादीनां ग्रहणमसङ्गतम् । पञ्चप्राणानामेव सूक्ष्मशरीरे ग्रहणं युक्तम् । किञ्च प्राणो विक्षेपरूपः । रजोगुणस्य विक्षेपः स्वभावः । तस्मात्पञ्चभूतरजोगुणांशात्प्राणोत्पत्तिकथनं युक्तमेव ।

(२६९)

ज्ञानेन्द्रियाणां कर्मेन्द्रियाणां चोत्पत्तिः अपञ्चीकृतैकैकभूतसत्त्वगुणांशात् पञ्चज्ञानेन्द्रियाणि रचितानि । एकैकभूतरजोगुणांशादेकैकं कर्मेन्द्रियं रचितम् । आकाशस्य सत्त्वगुणात् श्रोत्रम्, वायोः सत्त्वगुणांशात् त्वक्, तेजसः सत्त्वगुणांशात् नेत्रम्, जलस्य सत्त्वगुणांशात् रसना, पृथिव्याः सत्त्वगुणांशात् घ्राणं चाजायत । एतानि पञ्चेन्द्रियाणि ज्ञानस्य साधनानि, अतो ज्ञानेन्द्रियाणीत्युच्यन्ते । ज्ञानं सत्त्वगुणाज्जायते । अतश्चैतानि पञ्चेन्द्रियाणि भूतानां सत्त्वगुणादुत्पन्नत्वेनोच्यन्ते । श्रोत्रेन्द्रियमाकाशस्य गुणं शब्दं गृह्णातीति तदाकाशस्य सत्त्वगुणकार्यम् । एवमेव यदिन्द्रियं यस्य भूतस्य गुणं गृह्णाति तत्तस्य भूतस्य सत्त्वगुणकार्यमिति ज्ञेयम् । आकाशस्य रजोगुणांशात् वाक्, वायो रजोगुणांशात् पाणिः, अग्ने रजोगुणांशात् पादः, जलस्य रजोगुणांशात् उपस्थः, पृथिव्या रजोगुणांशात् गुदं चोत्पद्यते । स्त्रीयोनौ पुरुषलिङ्गे च वर्तमानं विषयानन्दलवसाधनमिन्द्रियं उपस्थ इत्युच्यते । कर्मेति क्रियोच्यते । एतानि पञ्चेन्द्रियाणि क्रियासाधनत्वात् कर्मेन्द्रियाणीत्यभिधीयन्ते । क्रियाया रजोगुणकार्यत्वाद्भूतानां

रजोगुणांशात्कर्मैन्द्रियोत्पत्तिर्वर्णिता । इत्थं सूक्ष्मसृष्टिर्निरूपिता ।

(२७०)

सूक्ष्मसृष्टेरुपसंहारः अपञ्चीकृतभूतानि तत्कार्यभूतान्तःकरणप्राणकर्मैन्द्रियाणि सूक्ष्मसृष्टिरिति कीर्त्यते । सूक्ष्मसृष्टिविषयकं ज्ञानं नेन्द्रियैरुत्पद्यते । नेत्रनासिकादिगोलकानि तु यद्यपीन्द्रियविषयाणि तथापि तत्तद्गोलकान्तःस्थैन्द्रियाणि न कस्यचिदपीन्द्रियस्य विषयीभवन्ति । सूक्ष्मसृष्ट्युत्पत्त्यनन्तरमीश्वरेच्छया स्थूलसृष्टिनिमित्तं भूतानां पञ्चीकरणं निष्पद्यते ।

(A. 271-272) स्थूलसृष्टिः-

(२७१)

पञ्चीकरणप्रकारः पञ्चीकरणे द्वौ प्रकारावुक्तौ । प्रथमप्रकारस्त्वेवं - एकैकसूक्ष्मभूतस्य तमोगुणांशं साम्येन द्विधा विभजेत् । तत्रैकमर्धं पृथगवस्थापयेत् । ततोऽपरमर्धं साम्येन चतुर्धा विभजेत् । एवं पुनर्विभागेन निष्पन्नमेकैकभूतस्याष्टममंशं पृथगवस्थापितेन स्वस्वेतरभूतचतुष्टयस्यार्धभागेन योजयेत् । एवं पञ्चीकरणं निष्पद्यते । तत्रैकैकस्मिन्नपि स्थूलभूते एकमर्धं स्वांशः । अपरमर्धं तु स्वेतरैकैकभूताष्टमांशमेलनेन निष्पन्नम् । एवमेकैकस्मिन्नपि स्थूलभूते पञ्चानामपि भूतानामंशसत्त्वात् स्थूलभूतानि पञ्चीकृतानीति वर्णयन्ते । द्वितीयप्रकारस्त्वेवं - एकैकसूक्ष्मभूतस्य तमोगुणांशं वैषम्येण द्विधा विभजेत् । तत्रैको भागश्चतुर्भिरंशैर्निष्पन्नः । अपरस्तु भागः पञ्चमांशेन । तत्र

१. प्रथमप्रकारे प्रतिभूतमर्धभागस्य

स्वकीयत्वेऽपीतरार्धभागस्य स्वेतरभूतचतुष्टयांशनिष्पन्नत्वात्
तेन भागेन स्वभागस्य तिरोधानं सम्भाव्येत । ततश्चाकाशादीनां
भूतानां प्रत्येकं पृथक् पृथग्भानं दुर्घटं स्यादिति
मत्वा यथा प्रतिभूतं स्वांशाधिक्यं स्यात्तथा द्वितीयः
प्रकार आश्रीयते । चतुरंशनिष्पन्नमधिकपरिमाणकं भागं
पृथगवस्थापयेत् । पञ्चमांशनिष्पन्नं न्यूनपरिमाणकं
भागं पुनः पञ्चधा विभजेत् । तत्रैकमेकमंशं
पृथगवस्थापिताधिकपरिमाणकपञ्चभागेषु पृथक्
पृथग्योजयेत् । अनेनापि प्रकारेण पञ्चीकरणं सिद्ध्यति
। तत्र प्रथमप्रकारे प्रतिभूतमेकमर्धं स्वांशः ।

अपरमर्धं तु स्वैतरभूतचतुष्टयस्यांशः । यथा आकाशे
 एकमर्धं स्वस्यैवांशः । द्वितीयमर्धं तु वायोरष्टमांशेन,
 तेजसोऽष्टमांशेन, जलस्याष्टमांशेन, पृथिव्या अष्टमांशेन
 च निष्पन्नम् । एवं भूतान्तरेष्वप्यूह्यम् । द्वितीयप्रकारे
 तु प्रतिभूतमेको भागः स्वकीयैकविंशत्यंशैर्निष्पन्नः ।
 द्वितीयो भागस्तु स्वैतरभूतानां चतुर्भिरंशैर्निष्पन्नः । यथा
 आकाशे एको भागः स्वकीयैकविंशत्यंशात्मकः । अपरो भागस्तु
 वायोः पञ्चविंशांशेन, तजसः पञ्चविंशांशेन, जलस्य
 पञ्चविंशांशेन, पृथिव्याः पञ्चविंशांशेन च निष्पन्नः ।
 एवं भूतान्तरेष्वप्यूहनीयम् । प्रथमप्रकारापेक्षया द्वितीयप्रकारे
 प्रतिभूतं स्वांशाधिक्याद्विविच्य पृथक् पृथगाकाशादीनां भानं
 सुघटं भवति ।

(२७२)

स्थूलब्रह्माण्डाद्युत्पत्तिः एवं पञ्चीकृतभूतेभ्य इन्द्रियगोचरं स्थूलब्रह्माण्डं उत्पद्यते । तस्मिन्
 ब्रह्माण्डे भूर्भुवस्वर्महर्जनस्तपस्सत्य इत्युपरि सप्त लोकाः, अतलसुतलपातालवितलरसातलतलातलमहात
 इत्यधः सप्त लोका वर्तन्ते । एषु चतुर्दशसु लोकेषु वसतां जीवानां पृथक्पृथगुपभोगयोग्यान्नपानादिकं,
 देवमनुष्यपश्यादिरूपाणि भोगायतनानि स्थूलशरीराणि चोत्पद्यन्ते । इत्थं सङ्क्षेपेण सृष्टिरुक्ता
 । मायावैभवस्य विस्तरेण निरूपणं तु कोटिब्रह्मायुषापि न शक्यते । मायासृष्टपदार्थानां
 नान्तोऽस्तीति वाल्मीकिर्वासिष्ठे नानेतिहासैर्निरूपितवान् ।

(A. 273-183) आत्मविवेकः, अथवा पञ्चकोशविवेकः-

(२७३)

पञ्चकोशास्तैरात्मन आवरणं च१. स्थूलशरीरं - स्थूलसूक्ष्मकारणात्मकानि त्रीणि शरीराणि सन्ति
 । प्रतिक्षणं शीर्यमाणत्वात् शरीरं इति व्यपदेशः । दह्यमानत्वात् देह इति तस्यैव व्यपदेशः ।
 लोमत्वक्सिरामांसास्थिमज्जानां षण्णां समुदायः स्तम्भादिवत्प्रत्यक्षेणोपलभ्यमानत्वात् स्थूलदेह
 इत्युच्यते । स च देहः पञ्चविंशतितत्त्वात्मकः । तानि च तत्त्वानि निम्नदेशे प्रदर्शितपताकया
 सुखं ज्ञातुं शक्यानि ॥ मायायां तत्कार्येषु च त्रीणि शरीराणि पञ्च कोशाश्चान्तर्भवन्ति

। शुद्धसत्त्वगुणप्रधाना मायेश्वरस्य कारणशरीरम् । मलिनसत्त्वप्रधानाविद्यांशो जीवस्य
कारणशरीरम् ।

तदंशा एते

मुख्यतत्त्वानि

पृथिवी

आपः

तेजः

वायुः

आकाशः

पृथिवी

अस्थि

मांसं

नाड्यः

त्वक्

लोम

आपः

रक्तं

शुक्रं

मूत्रं

स्वेदः

लाला

तेजः

आलस्यं

कान्तिः

क्षुत्

पिपासा

निद्रा

वायुः

आकुञ्चनं

गमनं

स्थितिः

धावनं

प्रसारणं

आकाशः

भयं अथवा कटिः

मोहः अथवा उदरं

क्रोधः अथवा हृदयं

कामः अथवा कण्ठः

शोकः अथवा शिरः

॥ अस्याः पताकाया विवरणं - पृथिव्यंशेन पृथिव्यंशसम्बन्धेऽस्थि, अबंशसम्बन्धे मांसम्, तेजोऽशसम्बन्धे नाड्यः, वाय्वंशसम्बन्धे त्वक्, आकाशांशसम्बन्धे लोमानि चोत्पद्यते । इत्थमेव तत्तद्भूतांशसम्बन्धे तत्त्वान्तराणि सम्भवन्तीति विज्ञेयम् । पञ्चविंशतितत्त्वानां पञ्चभूतलक्षणमुच्यते - (क) आकाशे (१) भयकाले पृथिवीवच्छरीरस्य जाड्यसम्भवाद्भयं पृथिव्यंशः । (२) पुत्रदारादिषु जलवत् प्रसरणान्मोहो जलांशः । (३) अग्निवद्दाहकत्वात् क्रोधोऽभ्यंशः । (४) वायुवच्चञ्चलात्मकत्वात् कामो वाय्वंशः । (५) शोक- समये आकाशवद्देहस्य शून्यतापत्तेः शोक आकाशांशः । (ख) वायौ (६) पृथिवीवत् सङ्कुच्यमानत्वात् आकुञ्चनं पृथिव्यंशः । (७) जलवच्चलनात्मकत्वाद्गमनं जलांशः । (८) तेजोवच्छोषणात् प्रकाशनाद्वा स्थितिरभ्यंशः । (९) वायुवद्वावनाद्वावनं वाय्वंशः । (१०) आकाशवत्प्रसरणात् प्रसरणमाकाशांशः । (ग) तेजसि (११) जडस्वाभाव्यादालस्यं पृथिव्यंशः । (१२) जलवद्भूमविशिष्टत्वात् कान्तिर्जलांशः । (१३) भुक्तस्य भस्मीकरणात् क्षुत् तेजोऽशः । (१४) शीकरशोषकवायुवत् कण्ठशोषणात् पिपासा वाय्वंशः । (१५) निद्रागमे आकाशवच्छरीरस्य शून्यत्वापादनाद्निद्रा आकाशांशः । (घ) अप्सु (१६) जपाकुसुमादिवद्रक्तवर्णत्वाद्भक्तं पृथिव्यंशः । (१७) जलवद्द्वीभूतत्वात् गर्भहेतुभूतशुक्रं जलांशः । (१८) तेजोवदुष्णरूपत्वान्मूत्रं तजोऽशः । (१९) वाय्वधीनवृष्टिवत् स्वेदस्य श्रमोत्पन्नत्वात् स्वेदो वाय्वंशः । (२०) आकाशवदधरोत्तरगामित्वात् लाला आकाशांशः । (ङ) पृथिव्यां (२१) काठिन्यादस्थि पृथिव्यंशः । (२२) आर्द्रत्वात् मांसं जलांशः । (२३) नाडीभ्यस्तापसम्भवान्जाड्यस्तेजोऽशः । (२४) शीतोष्णत्वात् त्वग्वाय्वंशः । (२५) आकाशवत् कृन्तनेऽप्यपीड्यमानतया स्थितत्वाद्भ्रामाकाशांशः । एते भयमोहादयो यद्यपि सूक्ष्मशरीरस्यैवासाधारणा धर्मास्तथापि जलाश्रयघटे जलनिष्ठशैत्योपलब्धिवत् स्थूलदेहमाश्रित्योपलभ्यमानत्वात् स्थूलदेहस्य धर्मा इत्युपचारत उच्यन्ते । अत एवैते स्थूलदेहतत्त्वेषु परिगणिताः । एतत्पञ्चविंशतितत्त्वसमुदायस्य स्थूल-॥ उत्तरशरीरारम्भकपञ्चसूक्ष्मभूतानि मनोबुद्धिचित्ताहङ्काराश्रित्वाः, पञ्च प्राणाः, पञ्च कर्मेन्द्रियाणि, पञ्च ज्ञानेन्द्रियाणि च मिलित्वा जीवस्य सूक्ष्मशरीरं भवति । सकलजीवानां सूक्ष्मशरीराणि मिलित्वा ईश्वरस्य सूक्ष्मशरीरं भवति । सकलमपि स्थूलं ब्रह्माण्डं ईश्वरस्य स्थूलशरीरं भवति । जीवस्य व्यष्टिस्थूलशरीरं तु प्रसिद्धमेव ।

शरीरत्रयेऽस्मिन्नेव पञ्चकोशा अन्तर्भवन्ति । कारणशरीरे आनन्दमयकोशस्यान्तर्भावः । सूक्ष्मशरीरे विज्ञानमयमनोमयप्राणमयानां त्रयाणां कोशानामन्तर्भावः । पञ्च ज्ञानेन्द्रियाणि निश्चयात्मकान्तःकरणवृत्तिरूपा बुद्धिश्च मिलित्वा विज्ञानमयकोश इत्युच्यते । पञ्च ज्ञानेन्द्रियाणि सङ्कल्पविकल्पात्मकान्तःकरणवृत्तिरूपमनश्च मिलित्वा मनोमयकोशः । पञ्च प्राणाः पञ्च कर्मेन्द्रियाणि च मिलित्वा प्राणमयकोशः । स्थूलशरीरं अन्नमयकोश इत्युच्यते इति शरीरत्रये पञ्चापि कोशा अन्तर्भवन्ति । ईश्वरशरीरे ईश्वरकोशाः, जीवशरीरे जीवकोशाश्च वर्तन्ते । कोशो नामाच्छादनं पिधानं वोच्यते । असिपिधानं यथा असिस्वरूपमाच्छादयति तथैते पञ्च कोशा आत्मनः स्वरूपमाच्छादयन्तीत्यन्नमयादयः कोशा इति कीर्त्यन्ते । अनेके मन्दमतयो गुरुशास्त्रसम्प्रदायविहीना पञ्चकोशान्तर्गतमनात्म॥देह इति व्यवहारः । नामरूपवर्णाश्रमजातिजन्ममरणादयो धर्माः स्थूलदेहस्यैव । भुक्तस्यान्नस्य स्थविष्ठो भागः पुरीषं भवति । मध्यमो भागो मांसं भवति । सूक्ष्मो भागो मन उपचिनोति । पीतस्य जलस्य स्थूलांशो मूत्रं भवति । मध्यमोऽंशो रक्तं भवति । सूक्ष्मोऽंशः प्राणोपचयं करोति । भक्षितस्य तैलघृतादिस्नेहद्रव्यस्य स्थूलांशोऽस्थि भवति । मध्यमोऽंशो मेदो भवति । सूक्ष्मोऽंशो वाचमुपचिनोति । मातुः शोणितात् शिशो रक्तमांसचर्माणि जायन्ते । पितुः शुक्रादस्थिनाडीमज्जा जायन्ते । एतत् स्थूलशरीरं चतुर्विधं भवति, अण्डजं जरायुजं स्वेदजमुद्विजमिति । अण्डाज्जायमानपक्षिसर्पादयोऽण्डजाः । उल्बाज्जायमानमनुष्यमृगादयो जरायुजाः । स्वेदाज्जायमानयूकामशकादयः स्वेदजाः । बीजं भूमिं वोद्भिद्य जायमाना वृक्षौषधिवीरुधादय उद्विज्जाः । सूक्ष्मशरीरं - अपञ्चीकृतपञ्चभूतकार्यात्मकसप्तदशतत्त्वोपेतं सूक्ष्मशरीरमित्युक्तम्

आत्मबोधेपञ्चप्राणमनोबुद्धिदशेन्द्रियसमन्वितम् ।

अपञ्चीकृतभूतोत्थं सूक्ष्माङ्गं भोगसाधनम् ॥ १३ ॥ इति ।

तत्र प्राणाः पञ्च, कर्मेन्द्रियाणि पञ्च, ज्ञानेन्द्रियाणि पञ्च, मन एकम्, बुद्धिश्चैकेति

सप्तदशतत्त्वानि मिलित्वा लिङ्गं इत्युच्यते । शुभाशुभकर्मकर्तृत्वम्, सुखदुःखादिफलभोक्तृत्वम्, इहलोकपरलोकादिगमनागमने, रागद्वेषादि, शमदमादि, आन्ध्यमान्द्यपटुत्वादि च सर्वं लिङ्गशरीरधर्माः । स्थूलशरीरवत्प्रत्यक्षप्रमाणागोचरत्वात्सूक्ष्मशरीरमित्युच्यते ।

शब्दादिविषयोपलब्धिहेतुत्वात्, लक्षणया आत्मावबोधकत्वाच्च लिङ्गदेह इति कीर्त्यते ॥

भूतं यं कमपि पदार्थमात्मत्वेन मन्यमानाः कोशानां साक्षिभूतान्मुख्यात्मस्वरूपाद्विमुखा भवन्ति । अत एवान्नमयादयः कोशा आत्मस्वरूपाच्छादका इति वर्णयन्ते ।

(२७४)

विरोचनसिद्धान्तः (अन्नमयकोशात्मवादः) केचन पामरा विरोचनसिद्धान्तमनुसरन्तोऽन्नमयकोशमेवात्मेति वदन्ति । तत्रैवं युक्तीः कथयन्ति । (१) यत्राहमिति धीरुत्पद्यते, स आत्मा । सा चाहन्धीः स्थूलशरीरे भवति । “अहं मनुष्यः” “अहं ब्राह्मणः” इत्यनुभवः सार्वजनीनः । मनुष्यत्वब्राह्मणत्वादिधर्माः स्थूलशरीरस्यैव । तस्मादहन्धीविषयः ॥ कारणशरीरं - अज्ञानमेव कारणशरीरमित्युच्यते । स्थूलसूक्ष्मशरीरयोः कारणत्वादज्ञानं कारणशरीरमित्युच्यते । अस्य च स्वरूपं प्रागभितिहम् । तत्त्वज्ञानदाह्यत्वात् कारणदेह इति चोच्यतेऽज्ञानमेव । ईश्वरस्य शरीराणि कोशाश्च - समष्ट्यज्ञानरूपमायेश्वरस्य कारणशरीरम् । सैवेश्वरस्य आनन्दमयकोशः । जीवानां सूक्ष्मशरीरसमष्टिरूपहिरण्यगर्भः ईश्वरस्य सूक्ष्मशरीरम् । अत्रेश्वरस्य विज्ञानमयमनोमयप्राणमयकोशा अन्तर्भवन्ति । श्रोत्रादिपञ्चज्ञानेन्द्रियाधिष्ठातृदेवतारूपदिवपालवायुसूर्यवयानीश्वरस्य पञ्चज्ञानेन्द्रियाणि तानि, समष्टिबुद्धिमयमहत्तत्त्वरूपः, अथवा सर्वबुद्ध्यभिमानिब्रह्मरूपायेश्वरस्य बुद्धिः सा च मिलित्वा ईश्वरस्य विज्ञानमयकोशः । पूर्वोक्तश्रोत्राद्यधिष्ठातृदेवतारूपाणि यानीश्वरस्य पञ्च ज्ञानेन्द्रियाणि तानि, समष्टिमनोमयाहङ्काररूपं वा सर्वमनोऽभिमानिचन्द्ररूपं वा यदीश्वरस्य मनस्तच्च मिलित्वा ईश्वरस्य मनोमयकोशः । अग्नीन्द्रोपेन्द्रप्रजापतियमात्मकानि यानीश्वरस्य पञ्च कर्मेन्द्रियाणि तानि, समष्टिप्राणो वा वाय्वभिमा- निदेवतारूपो वा य ईश्वरस्य प्राणः स च मिलित्वा ईश्वरस्य प्राणमयकोशः । समष्टिस्थूलसृष्टिरूपो विराडीश्वरस्य स्थूलशरीरम् । स एवेश्वरस्यान्नमयकोशः । पञ्चकोशः - मातापितृभ्यामुपभुक्तान्नरसपरिणामरूपशुक्रशोणितसम्बन्धान्मा उत्पन्नो जननानन्तरमपि क्षीरशाकादिरूपात्रेण वर्धितो मरणानन्तरमप्यन्नरूपपृथिव्यामेव लीयमानो देहोऽन्नमयकोश उच्यते । प्राणमयकोशस्तु केवलरजोगुणस्यावस्थाविशेषः । प्राणादयो वायव आपादमस्तकं स्थूलदेहं व्याप्य, तस्य बलमाधायेन्द्रियाणि स्वस्वव्यापारेषु प्रवर्तयन्ति । कर्मेन्द्रिपेर्व्यवहारनिर्वर्तनादिच्छादिरूपरजोगुणवृत्तिसहितत्वाच्च मनोमयकोशः सत्त्वरजोगुणयोरवस्थाविशेषः । विज्ञानमयकोशस्तु केवलसत्त्वरजोगुणस्यावस्थाविशेषः । एवमवस्थाभेदेनैकस्मिन्नेव सूक्ष्मशरीरे त्रयः कोशा वर्णयन्ते । आनन्द एवात्मनः स्वरूपम् । आत्मस्वरूपानन्दप्रतिबिम्बसहिता प्रियमोदप्रमोदरूपवृत्तिलयाविधभूता या अविद्या सैव कारणदेहः । सैवानन्दमयकोशश्च । इष्टवस्तुदर्शनजन्या वृत्तिः प्रिय इति, तल्लाभजन्या वृत्तिः प्रमोद इति च कीर्त्यते । एता वृत्तयो जाग्रत्स्वप्नयोरवस्थयोः पुण्यकर्मफलभूतसुखानुभवकाले उद्भवन्ति । सुषुप्तौ ता वृत्तयः स्वकारणेऽज्ञाने लीयन्ते एतादृशमज्ञानमानन्दमयकोश इत्युच्यते । तत्रान्नमयकोशो भोगस्थानम् ॥ स्थूलदेह एवात्मा । अथवा यत्र मुख्या प्रीतिर्भवति स आत्मा । दारापत्यधनपश्चादयो यतोऽस्य स्थूलदेहस्योपकुर्वन्ति ततस्तेषु प्रीतिर्भवति । यदि तेऽस्य स्थूलदेहस्य नोपकुर्वन्ति तदा तेषु प्रीतिर्नास्ति । यस्य निमित्तेनान्यत्र प्रीतिरुपजायते तस्मिन्नेव स्थूले देहे मुख्या प्रीतिः सर्वेषाम् । तस्मात् स्थूलदेह एवात्मा । तस्माद्ब्रह्माभरणान्नपानाद्युपकरणैः

स्थूलशरीरस्य समलङ्कृत्य पोषणमेव परमपुरुषार्थं इत्यसुरराजविरोचनस्य सिद्धान्तः ।
॥सूक्ष्मशरीरं भोगसाधनम् । तत्रापि प्राणमयकोशः क्रियाशक्तिमत्त्वात् कार्यरूपो भवति । मनोमयकोशस्तु इच्छाशक्तिमत्त्वात्करणरूपो भवति । विज्ञानमयकोशस्तु ज्ञानशक्तिमत्त्वात् कर्तृरूपो भवति । आनन्दमयकोशस्तु भोक्तरूपः ।

१. चार्वाकमतानुसारिणो वाय्वादिभूतचतुष्टयसङ्घातरूपं देहमात्मत्वेन प्रतिपन्नास्तत्रैता युक्तीराहुः - (१) अहन्धीविषयो यः स आत्मा । “अहं मनुष्यः” “अहं स्थूलः” “अहं कृशः” “अहं ब्राह्मणः” इत्याद्यनुभवेषु मनुष्यत्वादिधर्मविशिष्टः स्थूलदेह एव विषयो भवतीति स देह एवात्मा । (२) अथवा परमप्रेमविषयो यः स आत्मा । एतत्स्थूलदेहोपकारकत्वनिमित्तं पुरस्कृत्यैव पुत्रमित्रकलत्रादयः प्रिया भवन्ति । अतो देह एव परमप्रीतेर्विषयः । एवं परमप्रेमास्पदत्वरूपात्मलक्षणयोगात्स्थूलदेह एवात्मा । (३) तस्य देहस्यालङ्करणपोषणादिजन्यभोग एव परमपुरुषार्थः । (४) मरणमेव मोक्षः । (५) प्रत्यक्षमेकमेव प्रमाणं नान्यत्प्रमाणमस्तीति । तदेतच्चार्वाकमतमसङ्गतं - (१) “अहं पश्यामि” “अहं वदामि” इत्यादिव्यवहारेष्विन्द्रियस्याप्यहन्धीविषयत्वं दृश्यते । (२) “मम देहः कृशः” इत्यादिव्यवहारेषु देहस्य ममताविषयत्वमपि भवति । यो ममताविषयः स अहन्ताविषयो न भवितुमर्हति । इत्थं स्थूलदेहे अहन्धीविषयत्वस्य व्यभिचारदर्शनात्स्थूलदेहो नात्मा । (३) पुत्रदाराद्यपेक्षया स्थूलदेहेऽधिकप्रीतिदर्शनेऽपि देहादप्यतिशयिता प्रीतिरिन्द्रियेषु दृश्यते । तथा च परप्रेमास्पदत्वस्याप्यभावात् स्थूलदेहो नात्मा । (४) किञ्च चेतन एवात्मा भवितुमर्हति । जडानां भूतानां सङ्घातरूपे देहे चैतन्याभावाद्देहो नात्मा । (५) पूगचूर्णादिसंयुक्ताम्बूलपत्रे रागजननशक्तिवत् भूतसमुदायात्मकदेहे ज्ञानशक्तिरस्तीत्येतन्न युज्यते । जडभूतसमुदायरूपदेहे ज्ञानशक्तिरस्ति चेत्तर्हि भूतसमुदायरूपघटादावपि चैतन्यं प्रसज्येत । न तु घटादौ चैतन्यमस्ति । (६) सुषुप्तिमूर्च्छामरणाद्यवस्थासु घटादिवद्देहोऽपि जडो भवति । तस्मान्न जडो देह आत्मा भवति

। (७) यदि देह आत्मा भवेत्तदा बालदेहाद्भिन्ने यौवनदेहे
 “सोऽहम्” इति प्रत्यभिज्ञा न भवितुमर्हति । जायते तु
 तथा प्रत्यभिज्ञा । अतोऽपि देहो नात्मा । (८) जन्ममरणादियुक्तस्य
 देहस्य जन्मनः पूर्वं मरणादूर्ध्वं च सत्ता नास्ति । आत्मा त्वस्ति ।
 अन्यथा कृतनाशाकृताभ्यागमप्रसङ्गः स्यात् । अतश्च देहो नात्मा ।
 (९) देहालङ्करणपोषणादिजन्यभोग एव परमपुरुषार्थ इत्यपि न ।
 तथा हि, यः इच्छाविषयः स पुरुषार्थ इत्युच्यते । सा चेच्छा
 सर्वेषां सुखप्राप्तौ दुःखनिवृत्तौ च भवति । अतस्तयोरेव
 पुरुषार्थत्वमुचितम् । तत्रापि सर्वसुखापेक्षया अधिकं यत्सुखम्,
 आत्यन्तिकी च या दुःखनिवृत्तिस्तयोरेव परमपुरुषार्थत्वं भवति
 । तादृशं निरतिशयं सुखम् ॥

(२७५)

इन्द्रियात्मवादः - अपरे केचनैवमाहुः स्थूलशरीरं नात्मा । किन्तु स्थूलशरीरे यत्सद्भावे
 जीवनव्यवहारो भवति, यद्भावे मरणव्यवहारो भवति स आत्मा । स च स्थूलशरीराद्यतिरिक्तः
 । जीवनमरणव्यवहाराविन्द्रियाधीनौ भवतः । शरीरे यावत्कालपर्यन्तमिन्द्रियाणि
 स्वस्वव्यापारक्षमाणि भवन्ति तावत्कालपर्यन्तं “अयं जीवति” इति व्यवहारो भवति । यस्य
 कस्यापीन्द्रियस्य नाशे “अयं मृतः” इति च व्यवहियते । किञ्च “अहं पश्यामि” “अहं
 वदामि” इत्यादिव्यवहारे “अहम्” इति बुद्धिरिन्द्रिये एव भवति । तस्मात् “अहम्” इति
 बुद्धिविषयेन्द्रियमेवात्मा ।

(२७६)

हिरण्यगर्भोपासकानां प्राणात्मवादः - हिरण्यगर्भोपासकाः
 प्राण एवात्मेति वदन्ति ।

आत्यन्तिकी दुःखनिवृत्तिश्च मोक्षे एव स्तः । वैषयिकभोगे दोषसत्त्वान्न स परमपुरुषार्थः ।
 (१०) देहस्यात्मत्वे मरणानन्तरं देहस्य दाहे मोक्षान्वयिनो देहरूपस्यात्मन एवाभावात् “मरणमेव
 मोक्षः” इति शब्दो निरर्थकः । (११) भाविभोजनादौ तृस्यादिहेतुत्वज्ञानमनुमानप्रमाणेन सिद्ध्यति
 । देशान्तरे मृतपित्रादिमरणज्ञानमाप्तवाक्यरूपशब्दप्रमाणात् सिद्ध्यति । तस्मात्प्रत्यक्षमात्रस्य
 प्रमाणत्ववादो हठ एव । इत्थं देहात्मवादिचार्वकमतमसङ्गतमेव ।

१. चार्वाकैकदेशिनो लोकायतिका इन्द्रियात्मवादिनः ।

तन्मतमप्यसङ्गतम् । (१) यद्भावे शरीरं न तिष्ठेत्स आत्मा

। श्रोत्रनेत्रवाक्पादाद्यभावेऽपि बधिरान्धमूकपङ्गुरूपं
शरीरं जीवत्येव । तस्मान्नेन्द्रियमात्मा । (२) “अहं
पश्यामि” “अहं वदामि” इत्यादिव्यवहारे
इन्द्रियस्याहन्धीविषयत्वादिन्द्रियमेवात्मेति यदुक्तं तत्राप्युच्यते,
“चक्षुष्मानहं पश्यामि” इत्येव तत्र वक्तुरभिसन्धिः
। न तु “चक्षुरूपोऽहं पश्यामि” इति । तस्मात्
तत्राहमनुभवस्य विषयश्चक्षुरादीन्द्रियव्यतिरिक्त
एव भवति । किञ्च “मम चक्षुस्तीक्ष्णम्”
“मम चक्षुर्मन्दम्” इति चक्षुरादीन्द्रियेषु
ममताविषयत्वदर्शनात्तेषु अहन्ताविषयत्वं व्यभिचरितम् ।
तस्मादिन्द्रियं नात्मा । (३) यो यत् वेत्ति स वेत्ता वेद्याद्विलक्षणः
। यथा घटस्य द्रष्टा घटाद्विलक्षणस्तथेन्द्रियाणां
पटुत्वमन्दत्वादिवेत्ता आत्मेन्द्रियाद्विलक्षणः । (४)
मनसोऽन्यत्र व्याकुलत्वे श्रोत्रादीनि शब्दादीन् न गृह्णन्तीति
जडानीन्द्रियाणि । अतश्च नेन्द्रियमात्मा । (५) एवं सति
हठादिन्द्रियमेव चेतनमिति यो वदति स एवं प्रष्टव्यः -
“किमेकमेवेन्द्रियं चेतनम्, उत सर्वेन्द्रियाणां समुदायः,
आहोस्वित् प्रत्येकं सर्वाणीन्द्रियाणि” इति । नाद्यः - यदिन्द्रियं
चेतनत्वेनाभिमतं तस्याभावेऽपि ज्ञानं जीवनं च दृश्यते ।
तस्मादेकमेवेन्द्रियं चेतनमिति पक्षोऽसङ्गतः । न द्वितीयः
- इन्द्रियसमुदायमध्ये एकस्येन्द्रियस्य नाशोऽपि समुदायनाशो
भवति । ततश्च समुदायान्तर्गतस्यैकस्येन्द्रियस्य नाशो
समुदायनाशात् ज्ञानजीवनयोर्विलयः प्रसज्यते । न तु तथा
भवति । तस्मादिन्द्रियसमुदायोऽपि न चेतनः । न तृतीयः -
प्रत्येकमिन्द्रियाणामात्मत्वे एकस्मिन् देहे दश चेतना आत्मानोऽङ्गीकार्याः
। दशानां विरुद्धेच्छत्वसम्भवात् विरुद्धेच्छनानाचेतनाधिष्ठितं
शरीरं दशानां मत्तगजानामलनस्तम्भवदुन्मथ्येत ।
इत्थमिन्द्रियाणामचेतनत्वान्न तेषामात्मत्वं युक्तम् । (६)
श्रुतिषु प्रसिद्ध इन्द्रियसंवाद इन्द्रियाभिमानिदेवताविषयो
वेदितव्यः । न ताः श्रुतय इन्द्रियाणां चेतनत्वे प्रमाणम् ।
तस्मादिन्द्रियात्मवादोऽसङ्गतः । तत्रेमां युक्तिमाचक्षते
- मरणसमये मूर्च्छितस्य पार्श्वस्थाः सति प्राणोऽयं

जीवतीति, तदभावेऽयं मृत इति च निश्चिन्वन्ति । किञ्च
चक्षुःश्रोत्रवागादीन्द्रियाभावे तत्तदिन्द्रियव्यापारोपरमेऽपि
अन्धबधिरमूकानां शरीरं यथावदवस्थितमेव
भवति । प्राणोत्क्रमणे तु शरीरं तत्क्षणमेव पतित्वा
भयङ्करं श्मशानवदमङ्गलं च भवति । किञ्च
“चक्षुष्मानहं पश्यामि, श्रोत्रवानहं शृणोमि”
इति व्यवहारादिन्द्रियविलक्षण आत्मा सिद्धः । स चात्मा क
इति जिज्ञासायां सुषुप्तौ सर्वेन्द्रियोपरमेऽपि प्राणो जागर्ति
। प्राणसत्त्वादेव तदा “अयं जीवति” इति व्यवहारो
भवति । स्थूलशरीरात्प्राणवियोगे तु “अयं मृतः”
इति व्यवहारो जायते । तस्माज्जीवनमरणव्यवहारयोः शरीरे
प्राणसद्भावासद्भावाधीनत्वात् प्राण एवात्मेति निश्चयः ।

(२७७)

मनात्मवादः - अन्ये आहुः प्राणो जडः । तस्मात्स नात्मा, घटादिवत् । बन्धमोक्षौ
मनोमात्राधीनौ । विषयासक्तं मनो बन्धहेतुः । विषयवासनाशून्यं मनो मोक्षहेतुः । किञ्च,
मनःसम्बन्धादेवेन्द्रियाणां स्वस्वविषयावबोधनसामर्थ्यम् । नान्यथा । तस्मान्मन एव
सर्वव्यवहारकारणम् ।

१. प्राणात्मवादखण्डनं -

समष्टिप्राणहिरण्यगर्भोपसकमतमसङ्गतम् । (१)
बाह्यवायुवत्प्राणस्यापि वायुविशेषत्वान्न स आत्मा । (२)
प्राणस्यादर्शनं न नियमेन मरणकारणम् । वृक्षादिषु
प्राणादर्शनेऽपि तेषां जीवनात् । मनुष्यस्य मूर्च्छावस्थायामपि
क्वचित् प्राणसत्त्वोपलब्धिर्नास्ति । अथापि मनुष्यो न मृतो
भवति । परन्तु जीवत्येव । तस्मादपि प्राणो नात्मा । (३) अपि च
सुषुप्तौ सन्नपि प्राणः धनाद्यपहारिणं चोरं न निवारयति
। न वा बन्धुजनमागतं पुरस्करोति । तस्मात्प्राणो जडः ।
अतश्च स नात्मा । (४) देहाद्बहिः प्राणोत्क्रमणे देहस्य
मृतत्वप्रसिद्धेः प्राण आत्मेति वचनमप्यसङ्गतम् ।
देहाद्बहिर्जाठराग्नेर्निर्गमादपि लोके मरणप्रसिद्धेः सत्त्वात्
। अतः प्राणोत्क्रमणे मरणप्रसिद्धिर्व्यभिचरिता । श्रुतौ

प्राणश्रैष्ठ्यकीर्तनं प्राणोपासनाविधिस्तुतयेऽर्थवादः । (५)
 श्रुतौ प्राणमयादिकोशानामात्मत्वप्रतिपादनं स्थूलरुन्धतीन्यायेन
 सर्वान्तरप्रत्यगभिन्नाधिष्ठानब्रह्मप्रदर्शनार्थम् । (६) श्रुतौ
 प्राणस्येन्द्रियैः सह संवादस्य देहे तत्प्रवेशस्य च वर्णनं
 प्राणाभिमानिदेवताभिप्रायेणेति ज्ञेयम् । (७) क्षुधया मम प्राणो याति
 । भोजनेन मम प्राणस्तृप्यतीत्यादिव्यवहारात्प्राणो ममताविषय
 एव भवति । न त्वहन्ताविषयः । अतो न स आत्मा । (८) स्वप्राणस्य
 बहिर्गमनस्यान्तरागमनस्य च वेदनात् तद्वेदनकर्ता साक्षी आत्मा
 प्राणादन्य एवेति सिद्धम् । अतो मन एवात्मा ।

(२७८)

विज्ञानवादिबौद्धमतं (बुद्धिरेवात्मा) क्षणिकविज्ञानवादी बौद्ध एवमाह - मनसो व्यापारो बुद्ध्यधीनो
 भवति । यतो बुद्धेराकार एव मनस्तस्मात् क्षणिकविज्ञानरूपा बुद्धिरेवात्मा भवितुमर्हति । मनो
 नात्मेति । तेषामयमाशयः - सर्वे पदार्था विज्ञानस्यैवाकारा भवन्ति । तच्च विज्ञानं प्रकाशरूपम्
 । प्रतिक्षणं विज्ञानमुत्पद्य विनश्यति । पूर्वविज्ञानस्य सममन्यद्विज्ञानमुत्पद्यते । ततः पूर्वविज्ञानं
 विनश्यति । तथैव तृतीयविज्ञानोत्पत्तौ द्वितीयविज्ञानस्य विनाशो भवति । तुरीयविज्ञानस्योत्पत्तौ
 तृतीयविज्ञाननाशो भवति । एवं नदीप्रवाहवद्विज्ञानस्य धाराविच्छिन्नानुवर्तते । सा च
 विज्ञानधारा द्विविधा - एका आलयविज्ञानधारा । अन्या तु प्रवृत्तिविज्ञानधारा । “अहम्,
 अहम्” इति विज्ञानधारा आलयविज्ञानधारेति कीर्त्यते । सैव बुद्धिरिति कथ्यते । “अयं
 घटः, अयं देहः” इति विज्ञानधारा प्रवृत्तिविज्ञानधारेति भण्यते । आलयविज्ञानधारायाः
 सकाशात्प्रवृत्तिविज्ञानधारेत्यद्यते । मनसः स्वरूपमपि प्रवृत्तिविज्ञानधारान्तर्भूतमेव ।
 अतो मन आलयविज्ञानधारारूपबुद्धेः कार्यम् । सा बुद्धिरेवात्मा । आलयविज्ञानधारया
 प्रवृत्तिविज्ञानधारया बाधचिन्तनेन निर्विशेषक्षणिकविज्ञानधारायाः

१. मनात्मवादखण्डनं - नारदपाञ्चरात्रतन्त्रानुसारिणो मन
 एवात्मेति वदन्ति । तदपि न सम्भवति । (१) टङ्कवास्यादिवन्मनसः
 करणत्वान्न मन आत्मा ।

(२) सूषुप्त्यादौ मसनोऽभावेऽपि सामान्यचैतन्यस्य
 सत्त्वात्, “सति मनसि चैतन्यं तदभावे तदभावः”
 इत्यन्वयव्यतिरेकस्य भङ्गात् न मनश्चेतनम्, किन्तु जडमेव ।
 तस्मान्मनो नात्मा ।

(३) “मम मनोऽन्यत्र गतम्, इदानीं प्रत्यागतम्”

इति व्यवहारान्मनो ममताया विषयो नाहन्तायाः । तस्मान्मनसः
स्थैर्यंचाञ्चल्यादिवेत्ता साक्षीभूत आत्मा मनोविलक्षणः सिद्धः ।

(४) चैतन्याभाससहितमेव मनो भोक्तु भवति, न स्वतन्त्रं मनः । अतोऽभोक्तृत्वादपि मनो नात्मा ।

(५) मन एव मनुष्याणां कारणं बन्धमोक्षयोः । बन्धाय
विषयासक्तं मुक्त्यै निर्विषयं स्मृतम् ॥ इति वचनास्यायमाशयः
- विषयवासनावसितं मनो मोक्षसाधनं प्रतिबध्य
जगदध्यासास्पदं भूत्वा बन्धकारणं भवति । तदेव च मनो
विषयवासनारहितं ज्ञानप्राप्तिद्वारा मनसः स्वरूपं बाधित्वा
मोक्षकारणं भवतीति । न तद्वाक्यं मनस एवात्मतां बोधयति ।
किन्तु बन्धसाधनान्निवृत्तिं मोक्षसाधने प्रवृत्तिं तद्वाक्यं
बोधयति ।

(६) “मनो ब्रह्मेति व्यजानात्” (तै. भू. ४) इत्यादिना
मनोमयकोशस्यात्मत्वबोधकश्रुतेस्तात्पर्यं तु स्थूलारुन्धतीन्यायेनेति
प्राक् प्रदर्शितम् । स्थितिः सिद्ध्यति । तादृशी स्थितिरेव
तन्मते मोक्षः । इत्थं विज्ञानवादिनो बुद्धेः क्षणिकतां
स्वयम्प्रकाशरूपतां च कल्पयित्वा, सा बुद्धिरेवात्मेति वर्णयन्ति ।

(A. 279-282) आनन्दमयकोक्ष एवात्मेति मतम्-

(२७९)

तत्र भट्टमतं - पूर्वमीमांसावार्तिककारो भट्ट एवमाह न हि विद्युल्लेखेवात्मा क्षणिकः, किन्तु स्थिरः
। स आत्मा जडरूपः प्रकाशरूपश्चास्ते । अयमस्याभिप्रायः - सुषुप्तेरुत्थित एवं वदन्ति
“एतावन्तं कालमहं जडो निःसंज्ञोऽस्वाप्सम्” इति । तस्मादातमा जडरूप इति सिद्ध्यति । किञ्च
सुषुप्तादुत्थितस्य स्मृतिरपि भवति । अननुभूतेऽर्थे न स्मृतिर्भवेत् । सुषुप्तावात्मस्वरूपातिरिक्तं
न किञ्चिदपि ज्ञानसाधनमस्ति । सुषुप्त्यनन्तरभाविस्मृतेः कारणं सौषुप्तज्ञानमेव वाच्यम् ।
तच्च सुषुप्तिकालीनं ज्ञानमात्मस्वरूपमेव । इत्थमात्मा खद्योतवत्प्रकाशरूपोऽप्रकाशरूपश्च
। ज्ञानरूपत्वात् प्रकाशरूपः, जडरूपत्वादप्रकाशरूपश्च । आनन्दमयकोश एव
प्रकाशरूपोऽप्रकाशरूपश्चास्ति । सुषुप्तौ चैतन्याभाससहिताज्ञानमेवानन्दमयकोश इत्युच्यते
। तत्र चिदाभासः प्रकाशरूपोऽज्ञानमप्रकाशरूपं च भवति । तस्माद्भट्टमते आनन्दमयकोश
एवात्मेति सिद्धम् ।

१. विज्ञानवादमतखण्डनं - बुद्धशिष्यं योगाचारं
येऽनुसरन्ति ते क्षणिकविज्ञानरूपां बुद्धिमात्मेति
वर्णयन्ति । तदसङ्गतं - (१) रूपादीनां ज्ञानरूपं कार्यं
प्रति नेत्रादीन्द्रियं साधनम् । तथा निश्चयरूपकार्यं
प्रति साधनभूता बुद्धिर्नात्मा भवितुमर्हति । किन्तु
सर्वपदार्थनिश्चायिकाया बुद्धेर्यः साक्षी स एवात्मा । (२) स आत्मा
स्वयं स्वयम्प्रकाशरूपत्वात्सदा भासते । अतो भास्यरूपादेर्भासकः
सूर्यादिर्यथा भास्यविलक्षणस्तथा भास्यबुद्धेर्भासक आत्मा
बुद्धेर्विलक्षणः सिद्ध्यति । यथा दीपादेः प्रकाशो घटादिना
सम्बद्धो घटादेराकारमापद्य सम्मिश्रतया भासमानोऽपि वस्तुतो
घटादेर्विलक्षणस्वभाव एव तथा ज्ञानस्वरूप आत्मा बुद्धिवृत्त्या
सम्बद्धस्तदाकारमापद्याविविक्ततया भासमानोऽपि परमार्थतया
बुद्धिवृत्तेर्विलक्षणो नित्यशुद्धासङ्गचिन्मात्ररूपः । (३)
अपञ्चीकृतभूतसमष्टिसत्त्वगुणांशकार्यभूतस्यान्तःकरणस्य
निश्चयरूपक्रियया बुद्धिरिति, सङ्कल्पविकल्परूपक्रियया मन
इति च व्यपदेशः । तस्माद्बुद्धिरन्तःकरणादव्यतिरिक्ता
। ततश्च भौतिकान्तःकरणाव्यतिरिक्तबुद्धेरपि
भौतिकत्वाद्देहेन्द्रियमनोवदनात्मत्वमेव सिद्धम् ।
(४) कठोपनिषत्तृतीयवल्लीयां आत्मनो रथस्वामित्वेन,
बुद्धेः सारथित्वेन च वर्णनं दृश्यते । यथा
सारथिविलक्षणो रथस्वामी तथा बुद्धीवलक्षण
आत्मा भवति । (५) “मम बुद्धिरिदानीं मन्दा, इदानीं
तीक्ष्णा” इति ममताविषयत्वाद्बुद्धेरहन्ताविषयत्वं
न युज्यते । अतो न बुद्धिरात्मा । (६) आत्मनः क्षणिकत्वं
विज्ञानवादिसम्मतमत्यन्तमसङ्गतम् । तथात्वे उत्तमर्णो गतवत्सरे
दत्तं धनमस्मिन् वत्सरेऽधमर्णाच्चा ॥

(२८०)

माध्यमिकबौद्धमतं (आनन्दमयकोश आत्मा) शून्यवादिनो बौद्धास्त्वेवमाहुः, आत्मा
निरंशः । तस्मादेकस्यैवात्मनः प्रकाशरूपत्वमप्रकाशरूपत्वं च न घटेत । खद्योतस्य
सांशत्वादेर्कोऽशः प्रकाशरूपोऽपरोंऽशोऽप्रकाशरूपश्च भवति । न त्वात्मनो निरंशस्य

विरुद्धोभयरूपवत्त्वकथनं युक्तम् । यद्युभयरूपतासिद्धये आत्मनः सांशत्वं अङ्गीक्रियते तर्हि सांशानां घटादीनामुत्पत्तिनाशदर्शनादात्मनोऽपि उत्पत्तिनाशवत्त्वं प्रसज्येत । यदुत्पत्तिनाशवद्वस्तु तदुत्पत्तेः प्रागूर्ध्वं च नाशादसद्भवति । आद्यन्तयोर्दसत्तन्मध्येऽप्यसदेव भवति । “आदावन्ते च यन्नास्ति वर्तमानेऽपि तत्तथा” (मा. का. वै. ६) इति स्मृतेः । तस्मादुत्पत्तिनाशवत्त्वे आत्मा असद्रूपो भवेत् । तथा आत्मभिन्नः सर्वोऽपि पदार्थः उत्पत्तिनाशवत्त्वादसद्रूप एव । अनया रीत्या आत्मानात्मरूपसकलवस्तूनामसद्रूपत्वात् शून्यमेव परमतत्त्वमिति शून्यवादिनो माध्यमिकबौद्धस्य मतम् । तेऽप्यज्ञानरूपानन्दमयकोशमेव प्रतिपादयन्ति । तथा हि, दृष्टिभेदेनाज्ञानं त्रिभी रूपैः प्रतीयते । (१) अद्वैतशास्त्रसंस्काररहितस्य जगदाकारेण परिणतमज्ञानं सत्यत्वेन प्रतीयते । (२) अद्वैतशास्त्रानुसारियुक्तिकुशलानां पण्डितानामज्ञानं तत्कार्यं जगच्च सदसद्विलक्षणानिर्वचनीयत्वेन भाति । (३) ज्ञाननिष्ठां प्राप्तस्य जीवन्मुक्तस्य विदुषोऽज्ञानं तत्कार्यं च तुच्छत्वेन प्रतीयते । तुच्छम्, असत्, शून्यं इति त्रयः शब्दाः समानार्थाः । तथा चोक्तं पञ्चदश्यां चित्रदीपे ॥ दातुमिच्छेत् । प्रथमक्षणे भुक्तवान् पुरुष उत्तरक्षणे “तृप्तोऽहमस्मि” इति न ब्रूयात् । आत्मनः क्षणिकत्वे गतवत्सरे धनं दत्तवत् उत्तमर्णस्य, पूर्वक्षणे भुक्तवत्ः पुरुषस्य चेदानीमभावात् । तस्मादात्मा न क्षणिकः । (७) आत्मनः क्षणिकत्वे मोक्षसाधनकलापो व्यर्थः स्यात् ।

१. आत्मा चिज्जडोभयात्मक इति

भट्टपक्षोऽप्यसङ्गतः “अयमन्धकारः प्रकाशः”

“अयं पुरुषः स्थाणुः” इतिवच्चैकत्र

वस्तुनि चिज्जडांशविरोधात् । उभयांशत्वमङ्गीकृत्य

“नोभावप्यंशावनुभवगोचरौ किन्तु जडांश

एवानुभवगोचरो न चेतनांशः” इति कथनं तु न युक्तम्

। यथा दण्डदर्शनमात्रेण “अयं दण्डी” इति ज्ञानं

न जायते, किन्तु दण्डपुरुषोभयदर्शनेनैव जायते तथा

जडांशमात्रदर्शनेन न चिज्जडोभयात्मकात्मसिद्धिर्भवेत्

। चेतनांशस्याप्यनुभवगोचरत्वाभ्युपगमे जाड्यं तत्र

कल्पितमिति वक्तव्यम् । हठादुभयोरंशयोः सत्यत्वाभ्युपगमे

आत्मनो जडचेतनांशयोः परस्परं कः सम्बन्धः । संयोगो वा

विषयविषयिभावो वेति स प्रष्टव्यः ॥

माया चेयं तमोरूपा तापनीये तदीरणात् ।

अनुभूतिस्तत्र मानं प्रतिजज्ञे श्रुतिः स्वयम् ॥ १२५ ॥

जडं मोहात्मकं तच्चेत्यनुभावयति श्रुतिः ।

आबालगोपं स्पष्टत्वादानन्त्यं तस्य साब्रवीत् ॥ १२६ ॥

इत्थं लौकिकदृष्टैतत् सर्वैरप्यनुभूयते ।

युक्तिदृष्ट्या त्वनिर्वाच्यं नासदासीदिति श्रुतेः ॥ १२८ ॥

नासदासीद्विभातत्वान्नो सदासीच्च बाधनात् ।

विद्यादृष्ट्या श्रुतं तुच्छं तस्य नित्यनिवृत्तितः ॥ १२९ ॥

तुच्छानिर्वचनीया च वास्तवी चेत्यसौ त्रिधा ।

ज्ञेया माया त्रिभिर्बोधैः श्रौतयौक्तिकलौकिकैः ॥ १३० ॥ इति ।

इत्थं जीवन्मुक्तानां तुच्छत्वेन प्रतीयमानेऽज्ञाने मोहमापन्नाः शून्यवादिनो न परमपुरुषार्थं लभन्ते । किन्तु तुच्छरूप आनन्दमयकोश एवात्मेति वदन्ति । ॥ आद्ये पक्षे “अनित्ययोः सावयवयोर्द्वयोर्वस्तुनोरेव संयोगः” इति नियमादात्मनोऽनित्यत्वं प्रसज्येत । द्वितीयपक्षे चिज्जडांशयोरुभयोरप्येकस्यैवात्मनः स्वरूपत्वाच्चिदंशो जडो भवेत् । जडांशश्च चिद्भवेत् । तृतीयपक्षे घटतज्ज्ञानवदुभयोरंशयोरनात्मत्वं भवेत् । “विज्ञानमानन्दं ब्रह्म” (बृ. ३.१.२७) “प्रज्ञानं ब्रह्म” (ऐ. ३.१) “सत्यं ज्ञानमनन्तं ब्रह्म” (तै. ब्र. १) इत्यादिश्रुतिप्रसिद्धज्ञानमात्रस्वरूपस्यात्मनोऽर्धांशस्य जडत्वाभ्युपगमे प्रमाणं नोपलभ्यते । सुप्तोत्थितस्य “जडो निःसंज्ञोऽहमस्वाप्सम्” इत्यात्मनो जडत्वसम्पादिका या स्मृतिरुक्ता सा सौषुप्ताज्ञानमेव विषयीकरोति । तस्मादात्मनो जडचेतनोभयांशकत्वमसङ्गतमेव । “सर्वं शून्यम्; शून्यमेव परमतत्त्वम्, सुषुप्तिकालीनाज्ञानरूपानन्दमयकोश एवात्मा” इतीदं माध्यमिकमतमप्यसङ्गतमेव । तथा हि, किं शून्यं साक्षिरहितमुत साक्षिरहितमुत स्वप्रकाशमिति त्रिधा तत्र विकल्पो भवति । आद्यपक्षे यः शून्यस्य साक्षी स शून्याद्विलक्षण आत्मा सिद्ध्यते । द्वितीयपक्षे साक्षिरहितत्वाच्छून्यमेव न सिद्ध्यति । तृतीयपक्षे स्वप्रकाशत्वादस्मदभिमतं ब्रह्मैव शून्यमिति नामान्तरेणोक्तं भवति । तथा च शून्यासिद्धिरेव । “असद्वा इदमग्र आसीत्” (तै. ब्र. ७) “असदेवेदमग्र आसीत्” (छा. ६.२.१) इत्यादिवाक्यानि पूर्वापरविरोधात् न शून्यं प्रतिपादयन्ति । किन्तु नैयायिकवैशेषिकबौद्धादयः प्रागभावादीन् जगतः कारणत्वेन वर्णयन्ति, तदनूद्य तादृशविपरीतग्रहनिवर्तने एव तादृशश्रुतीनां तात्पर्यम् । असत् = अनभिव्यक्तनामरूपात्मकम्, इदं = जगत, अग्रे = प्राक् सृष्टेरासीदिति श्रुत्यर्थः । इत्थं शून्यवादोऽसङ्गत एव । बौद्धशिष्याश्चत्वारः । (१) माध्यामिकः शून्यवादी, (२) योगाचारः क्षणिकविज्ञानवादी, (३) सौत्रान्तिकोऽनुमेयबाह्यपदार्थवादी, (४) वैभाषिकः प्रत्यक्षबाह्यार्थवादी ।

(२८१)

प्राभाकरनैयायिकयोर्मतं (आनन्दमयकोश आत्मा) पूर्वमीमांसकैकदेशिनः प्राभाकरा नैयायिकाश्चैवं कथयन्ति - नात्मा शून्यरूपः । “आत्मा शून्यरूपः” इति वदन्नेवं प्रष्टव्यः - शून्यरूपं तेनानुभूयते न वेति । यदि शून्यरूपमनुभूयते तदा येन तच्छून्यरूपमनुभूयते स एवात्मा । स च शून्यविलक्षण इति च सिद्ध्यति । यदि शून्यरूपं नानुभूयते तदा शून्यमेव नास्तीति सिद्ध्यति । अनया रीत्या शून्यविलक्षण आत्मा सिद्धः । तस्यात्मनो मनसा संयोगेन ज्ञानमुत्पद्यते । तेन ज्ञानरूपेण गुणेनात्मा चेतनो भवति । स्वरूपतस्त्वात्मा जडः । सुखदुःखेच्छाद्वेषप्रयत्नधर्माधर्मा अप्यात्मनो गुणा इति । तन्मतेऽप्यानन्दमयकोश एवात्मा । विज्ञानमयकोशस्था या बुद्धिः सात्मनो ज्ञानरूपो गुण इत्युच्यते । तथा हि, आनन्दमयकोशे चैतन्यं गूढमास्ते । विवेकहीनानां न तत्प्रतीयते । तस्मात्प्राभाकरा नैयायिकाश्च सुषुप्तमात्मानं ज्ञानहीनं मन्वानाः स्वरूपत एवात्मानं जडमाहुः । तस्माद्गूढचैतन्ये आनन्दमयकोशे एव तयोरात्मत्वभ्रान्तिरस्ति । अपि च तन्मते आत्मस्वरूपं नित्यज्ञानं न जीवेऽभिमतम्, किन्त्वनित्यज्ञानमेव जीवेऽभिमतम् । तच्चानित्यं ज्ञानं सिद्धान्तेऽन्तःकरणवृत्त्यात्मकबुद्धिरूपं भवति । इत्थं प्राभाकरनैयायिकयोर्मते आनन्दमयकोश आत्मा । बुद्धिस्तस्यात्मनो गुणः । इदमपि मतं न समीचीनम् । ज्ञानभिन्नं यद्यज्जडवस्तु घटादिकं तत्सर्वमनित्यमस्ति । यद्यात्मा ज्ञानस्वरूपो न भवेत्तदा घटादिवज्जडोऽनित्यश्च भवेत् । आत्मनोऽनित्यत्वे मोक्षान्वयिनोऽभावात् मोक्षसाधनानां निष्प्रयोजनता स्यात् । इत्थं वेदान्तवाक्येष्वश्रद्धाना बहिर्मुखाः पुरुषा गुरुसम्प्रदायशून्याः पञ्चकोशेष्वन्यतममेव स्वस्वबुद्ध्यनुसारेणात्मत्वेन मन्वाना मुख्यमात्मानं साक्षिणं न जानन्ति । तस्माद्ब्रह्मयादय आत्मन आच्छादकत्वात् कोशा इति वर्णयन्ते ।

१. प्राभाकरनैयायिकयोर्मतखण्डनं - “सुषुप्तौ

ज्ञानाभावादात्मा जडः” इत्येतन्न युज्यते ।

“सुखमहमस्वाप्सं न किञ्चिदवेदिषम्” इति

परामर्शबलात् सुषुप्तौ सुखाज्ञानयोरनुभवस्योपपादितत्वात्

तेषां वचनं बाधितं भवति । आत्मा यदि स्वरूपतो जडः स्यात्

तदा सुषुप्तावनुभूतस्यानन्दस्य स्मरणं न स्यात् । स्मर्यते तु ।

तस्मादात्मा न जडः ।

(२८२)

ईश्वरीयपञ्चकोशैस्तत्स्वरूपाच्छादनम्यथा जीवस्य पञ्चकोशा जीवस्य यथार्थस्वरूपं साक्षिणमावृण्वन्ति तथेश्वरस्य समष्टिपञ्चकोशा ईश्वरस्य यथार्थस्वरूपमावृण्वन्ति । तथा

हि, ईश्वरस्य यथार्थं स्वरूपं तत्पदलक्ष्यं यद्रूपं तदेव । तमेतं श्रौतमर्थं विहाय केचन मायारूपानन्दमयकोशविशिष्टमन्तर्यामिणं तत्पदवाच्यमेव परमतत्त्वमिति वदन्ति । तथैवान्ये हिरण्यगर्भवैश्वानरविष्णुब्रह्मशिवगणेशदेवीसूर्यादिषु खङ्गकुद्दालाश्वत्थार्कवेणवन्तेषु पदार्थेषु परमात्मत्वभ्रान्तिमापन्नाः । यद्यपि सकलपदार्थेषु लक्ष्यभागः परमात्मनो न भिन्नः तथापि तत्तदुपाधिविशिष्टानेव परमात्मत्वेन मन्यन्ते । तदेतन्मतं तेषां भ्रान्तिरेव । पञ्चकोशावृताज्जीवेश्वरयोः परमार्थस्वरूपाद्द्विर्मुखा देहादिष्व्वात्मत्वभ्रान्तिमापद्य पुण्यपापान्याचरन्ति । अन्तर्याम्यादिवंशपर्यन्तानां पदार्थानामीश्वरबुद्ध्या आराधनं कृत्वा सुखं प्राप्तुमिच्छन्ति । यादृशमुपाधिमाराधयन्ति तदनुसारेण फलं च सिद्ध्यति । यस्मात्कारणसूक्ष्मस्थूलरूपः सर्वोऽपि प्रपञ्च ईश्वरशरीरेऽन्तर्भूतस्तस्मात् तत्तदुपासनानुसारि फलं भवति । तथा चोक्तं पञ्चदश्यां चित्रदीपीवमन्ये स्वस्वपक्षाभिमानेनान्यथान्यथा । मन्त्रार्थवादकल्पादीनाश्रित्य प्रतिपेदिरे ॥ १२० ॥

अन्तर्यामिणमारभ्य स्थावरान्तेशवादिनः ।

सन्त्यश्वत्थार्कवंशादेः कुलदेवत्वदर्शनात् ॥ १२१ ॥

इत्यादिना । परन्तु मोक्षो न ब्रह्मज्ञानं विना सिद्ध्यति । यो मोक्षः । यथा जीवस्य पञ्चकोशा जीवस्य निजस्वरूपं प्रत्यगात्मानं जीवदृष्टिं प्रत्याच्छादयन्ति, न तथेश्वरस्य पञ्चकोशा ईश्वरस्य निजं स्वरूपं ईश्वरदृष्टिं प्रत्याच्छादयन्ति । ईश्वरस्यावरणरहितत्वेन नित्यमुक्तत्वात् न तस्य किञ्चिदपि कर्तव्यमस्ति । तस्मात् यथा व्यष्टिपञ्चकोशेभ्यः प्रत्यगात्मनो विवेचनं जीवेन कर्तव्यं तथा समष्टिपञ्चकोशेभ्यो ब्रह्मणो विवेचनमपि जीवेनैव कर्तव्यम् । सद्रूपः, चिद्रूपः, आनन्दरूपः, अद्वय इत्यात्मनश्चत्वारि विशेषणानि । देहादेस्तु अनृतः, जडः, दुःखरूपः, सद्वय इति चत्वारि विशेषणानि । तत्रात्मनः सद्रूपचिद्रूपपाभ्यां देहादेरनृतजडरूपयोस्तिरोधानं भवति । तस्माद्देहादिः सत्त्वेन चेतनत्वेन च भाति । देहादेः दुःखरूपेण सद्वयत्वेन चात्मन आनन्दरूपत्वाद्द्वयत्वयोरभिभवो भवति । अतश्चात्मा दुःखित्वेन सद्वितीयत्वेन च भाति । इत्थमात्मनः पञ्चकोशानां चान्योन्याध्यासोऽस्ति । तस्मान्मुमुक्षुरवश्यं पञ्चकोशविवेचनं कुर्यात् । मिच्छति स विवेकेन जीवेश्वरयोः स्वरूपं पञ्चकोशेभ्यः पृथक्कृत्य जानीयात् । तत्र दृष्टान्तः । यथा मिलितयोः मुञ्जेषीकयोः पृथक्करणं क्रियते, तथा विवेकेन जीवेश्वरयोः स्वरूपं पञ्चकोशेभ्यः पृथक्कृत्य जानीयात् ।

(२८३)

पञ्चकोशविवेकप्रकारः - स्वप्नावस्थायां स्थूलदेहो न भाति । परन्वात्मा भासते । तथा सुषुप्तौ सूक्ष्मशरीरस्य ज्ञानं न भवति । सुखस्वरूप आत्मा स्वयम्प्रकाशस्वरूपेण प्रतीयते । सुषुप्तौ सुखज्ञानाभावे “सुखमहमस्वाप्सम्” इति स्मृतिः सुप्तोत्थितस्य न

स्यात् । तथा स्मृतेर्जायमानत्वादेव सुषुप्तौ सुखानुभवोऽभ्युपेयः । तच्च सुखं सुषुप्तौ न विषयजन्यम् । तदा सर्वकार्यप्रपञ्चप्रविलयात् । किन्तु तदात्मस्वरूपसुखमेव । स चात्मा स्वयम्प्रकाशस्वरूपः । तस्मात्सुखस्वरूप आत्मा स्वयम्प्रकाशरूपेण सुषुप्तौ भासते । निदिध्यासनफलभूतनिर्विकल्पकसमाधौ त्वात्मा अज्ञानकृतावरणरहितः प्रकाशते । कारणशरीररूपाज्ञानमपि तदा न भासते । इत्थं देहत्रयं व्यभिचरति एकामवस्थां विहायावस्थान्तरे अभानात् । तस्माद्देहत्रयमव्यापकम्

१. मुञ्जा नाम कोशविशिष्टदीर्घतृणविशेषः । ईषीका नाम

तत्तृणमध्यस्थकाण्डविशेषः ।

२. प्रातीतिकत्वं वेदान्तसिद्धान्ते जगतः स्फुटम् ।

सुषुप्तौ तु जगल्लीनं प्रबोधे जायते पुनः ॥

दृष्टिसृष्टिमिमां ब्रह्मानुभवी बहुमन्यते । इति ।

३. (१) स्थूलदेहविवेचनं - यथा घटस्योत्पत्तिविनाशयोः

प्रागूर्ध्वं च विद्यमानत्वादेकत्वाच्चाकाशो

घटाद्विभिन्नोऽव्यभिचारी च, तथा स्थूलदेहस्य

जननमरणयोः प्रागूर्ध्वं च विद्यमानत्वादेकत्वाच्चात्मा

स्थूलदेहाद्भिन्नोऽव्यभिचारी च । घट इव स्थूलदेहो

जननमरणयोः प्रागूर्ध्वं चावर्तमानत्वादानेकत्वाच्चात्मनो भिन्नो

व्यभिचारी च । यदधिकदेशकालवर्ति तदव्यभिचारीत्युच्यते ।

सर्वशरीरवर्त्यात्मा एक एव । तस्मादाकाशवदात्मा व्यापकः । अतः

सर्वदेशवर्ती भवत्यात्मा । देहानामुत्पत्तिमरणयोः प्रागूर्ध्वं

चात्मास्ति । तस्मादात्मा कालत्रयाबाध्यः सर्वकालवर्ती च भवति

। एवं सर्वदेशकालवर्तित्वादात्मा अव्यभिचारी । यद्धि वस्तु

स्वल्पदेशे स्वल्पकाले च वर्तते तद्व्यभिचारि । घट इव

देहोऽपि परिच्छिन्नः स्वल्पदेशे वर्तते । उत्पत्तिनाशवांश्च

देहः सर्वकालवर्ती न भवति, किन्तु स्वल्पकाले एव वर्तते

। अतः स्वल्पदेशकालवर्तित्वात् स्थूलदेहो व्यभिचारी । एवं

देहात्मनोर्व्यभिचारित्वाव्यभिचारित्वरूपविलक्षणधर्मवत्त्वादेव

तयोः परस्परं भेदः सिद्ध्यति । तस्मान्नाहं स्थूलदेहः । नापि

मदीयोऽसौ देहः । किन्तु देहः पञ्चभूतकार्यत्वाद्भौतिकः । मम

स्थूलदेहव्यतिरिक्तत्वादेव च तदाश्रितनामरूपजात्याश्रमकर्मादयो

धर्मा न मां स्पृशन्ति । नापि ते धर्मा मत्सम्बन्धिनः

। इति स्थूलशरीरविवेकः ॥ नित्यं च । आत्मा तु सर्वावस्थास्वनुगततया भाति । तस्माद्वापको नित्यश्च । इत्थं देहत्रयविलक्षणतया विविच्यात्मानं जानीयात् । तत्र स्थूलशरीरं अन्नमयकोशः, कारणशरीरं आनन्दमयकोशः । सूक्ष्मशरीरे प्राणमयमनोमयविज्ञानमयाख्यास्त्रयः कोशा अन्तर्भूताः । तस्माच्छरीरत्रयविवेकेन पञ्चकोशविवेको जायते । यथा पञ्चकोशविलक्षणं जीवस्वरूपं तथैवेश्वरस्वरूपमपि ॥

(२) सूक्ष्मदेहविवेचनं - सुषुप्तिर्मूर्च्छां मरणं प्रलयो ज्ञानमिति पञ्चस्ववस्थासु लिङ्गदेहः स्वकारणेऽज्ञाने लीयते । तस्मात्सूक्ष्मदेहो व्यभिचारी असंश्च । आत्मा तु सर्वकालेष्वपि प्रकाशमानत्वादव्यभिचारी । अतः सद्रूपश्च । सद्रूपत्वादात्मा न लिङ्गदेहः । लिङ्गदेहोऽपि नात्मसम्बन्धी । स त्वपञ्चीकृतपञ्चमहाभूतकार्यम् । तस्मान्नाहं लिङ्गदेहः । कर्तृत्वभोक्तृत्वसुखदुःखादिलिङ्गदेहधर्मा अपि नाहम् । नापि ते धर्मा मदीयाः । तेषां साक्ष्यहं तेभ्यो भिन्नः । इति सूक्ष्मदेहविवेचनम् । (३) कारणदेहविवेचनं - अज्ञानमेव कारणदेहः । नाहं कारणदेहः । सोऽपि न मदीयः । कारणशरीरधर्मावावरणविक्षेपावपि नाहम् । न तौ धर्मौ मदीयौ । तयोः साक्ष्यहं ताभ्यां भिन्नः । इति कारणशरीरविवेचनम् । (४) जाग्रदवस्थाविवेकः - अवस्था नाम दशा भोगकालविशेषरूपा । स्वप्नसुषुप्त्यवस्थाविलक्षणत्वे सति इन्द्रियजन्यज्ञानतत्संस्काराधारभूतः कालविशेषो जाग्रदवस्था । तस्यामवस्थायां चतुर्दशत्रिपुटीभिर्जीवो व्यवहरति । अस्यामवस्थायां षड्विंशोः - (१) अवस्थातो जीवस्य स्थानं चक्षुः । सकलशरीरवर्तिनोऽपि जीवस्य चक्षुषो मुख्यस्थानत्वात्तदेव स्थानमित्युक्तम् । (२) शक्तिः क्रिया । (३) वाणी वैखरी । (४) भोगः स्थूलः । (५) गुणः सत्त्वम् । (६) संज्ञा विश्वः । इयं जाग्रदवस्था स्वप्नसुषुप्त्यवस्थयोर्व्यभिचरतीति असन्मयी । तत्साक्षिभूतस्त्वात्मा सर्वास्वप्यवस्थास्वनुवर्तमानत्वात्सत्यस्वरूपः । तस्माज्जाग्रदवस्थातोऽयं विलक्षणो जीवः । इति जाग्रदवस्थाविवेकः । (५) स्वप्नावस्थाविवेकः - यस्यामवस्थायामिन्द्रियाणामुपरमात्

तत्साहाय्यमन्तरेणैव मनो हिताख्यनाड्यन्तः जाग्रत्संस्कारवशात्
विषयाकारेण परिणतं सत् स्वयंज्योतिःस्वरूपेण साक्षिणानुभूयते
सावस्था स्वप्नावस्था । अत्र जीवस्य (१) स्थानं कण्ठः । (२)
शक्तिर्ज्ञानम् । (३) वाणी मध्यमा । (४) भोगः सूक्ष्मः । (५)
गुणो रजः । (६) संज्ञा तैजसः । इति स्वप्नावस्थासामग्र्यः
। जाग्रत्सुषुप्त्यवस्थयोरियं स्वप्नावस्था न भवति । आत्मा
त्ववस्थात्रयसाक्षित्वात् स्वप्नावस्थातोऽपि विलक्षणः । इति
स्वप्नावस्थाविवेकः । (६) सुषुप्त्यवस्थाविवेकः - यस्यां केवलं
सुखमज्ञानं चानुभूयते सा सुषुप्तिः । अस्याः सामग्र्यः (१) स्थानं
हृदयम् । (२) शक्तिर्द्रव्यस्वरूपिणी । ज्ञानक्रियात्मव्यवहाराभावात्
केवलज्ञानस्वरूपेणैव द्रव्येण सत्त्वात् द्रव्यशक्तिरित्युच्यते
। (३) वाणी पश्यन्ती । (४) भोग आनन्दः । (५) गुणस्तमः । (६)
संज्ञा प्राज्ञः । न जाग्रत्स्वप्नावस्थयोः सुषुप्त्यवस्थास्ति ।
आत्मा त्ववस्थात्रयसाक्षित्वात् सुषुप्त्यवस्थातो विलक्षणः । इति
सुषुप्त्यवस्थाविवेकः । समष्टिपञ्चकोशविलक्षणमस्ति
। चतुर्थतरङ्गे चतुर्विधाकाशदृष्टान्तेन
जीवेश्वरयोर्लक्ष्यस्वरूपविवेचनं विस्तरेणोक्तम् । उपरि
षष्ठतरङ्गेऽपि अस्ति-भातिप्रियरूपनिरूपणप्रसङ्गे
महावाक्यार्थनिरूपणप्रसङ्गे चात्मनः परमार्थस्वरूपं
निरूपयिष्यते । सङ्ग्रहेणात्रात्मविवेचनं कृतम् ।

(A. 284-316) महावाक्यार्थोपदेशनिरूपणम्-

(२८४)

महावाक्यार्थोपदेशः-इत्थं पञ्चकोशेभ्यो विविच्यात्मज्ञानेऽपि न कृतकृत्यतासिद्धिः । अतो
जीवब्रह्माभेदनिश्चयाय पनुरपि विचारः कर्तव्य एव । तस्माच्छिष्यस्य कृतकृत्यतासिद्धये
गुरुस्तस्मै महावाक्यार्थमेवमुपदिदेश - “पञ्चकोशविलक्षणतया ज्ञातमात्मानं ब्रह्माभिन्नं
विजानीहि” इति ।

(२८५)

कर्तुर्भोक्तुश्चात्मनो ब्रह्माभेदासम्भव इति प्रश्नः नन्वात्मा पुण्यपापे कृत्वा स्वर्गनरकपृथिव्यादिलोकेषु नानाविधानि सुखदुःखान्यनुभवति । तस्य ब्रह्मणैक्यं नोपपद्येत इति चेत् अत्रोच्यते

(A. 286-316) पूर्वोक्तप्रश्नस्योत्तरम्-

(२८६)

अकर्तुरभोक्तुर्नित्यमुक्तस्यात्मनः सदा ब्रह्माभेदः सिद्ध एव ब्रह्मस्वरूपादात्मनो भिन्नतया दृश्यमानं शास्त्रेषु श्रुतं च पुण्यपापस्वर्गनरकादिकं सर्वं मिथ्येति विजानीहि । न हि मिथ्यावस्त्वधिष्ठानं दूषयति । स्वप्ने भिक्षामटन् राजा न दरिद्रो भवति । न मरीचिकोदकेन भूमिरार्द्रा भवति । न मिथ्यासर्पेण रज्जुः सविषा भवति । अतस्त्वं मिथ्याभूतसकलशुभाशुभकर्मणां कर्तापि वस्तुतो न कर्ता, अकर्तृत्वाभोक्तृत्वादिबोधकश्रुतिप्रमाणात् । इत्थं तव स्वरूपमत्याश्चर्यं निरुपमं च भवति । अस्यायमभिप्रायः । तव ब्रह्माभिन्ने स्वरूपे स्थूलसूक्ष्मशरीरे तत्फलजन्ममरणस्वर्गनरकसुखदुःखादिकं सर्वमविद्यया कल्पितम् । तव ब्रह्मस्वभावस्ताभिः कल्पितसामग्रीभिर्नान्यथा भवति । तस्माज्ज्ञानात्पूर्वमप्यात्मा ब्रह्मस्वरूप एवास्ते । कालत्रयेऽप्यात्मनि शरीरस्य तद्धर्माणां च सम्बन्धो नास्ति । आत्मा सदा नित्यमुक्त एवास्ते । आत्मनो ब्रह्मणश्च न कदापि भेदोऽस्ति ।

(२८७)

जीवन्मुक्तस्य निश्चयः, वेदान्तश्रवणफलं च आत्मा यदि सदा नित्यमुक्तब्रह्मस्वरूप एव तदा ज्ञाननिवर्त्याज्ञानतत्कार्याद्यभावात् ज्ञानसाधनश्रवणाददवैयर्थ्यमिति चेन्न । जीवन्मुक्तस्य विदुषो दृष्ट्या अज्ञानं तत्कार्यं च सर्वं तुच्छमेव । तस्य जीवन्मुक्तस्य निश्चय इदानीं प्रदर्श्यते - अयं प्रपञ्चो गगनारविन्दवन्नास्त्येव । तस्मात् जगतः कर्तेश्वरोऽपि नास्ति । साक्षिणो विषयभूतमज्ञानादिकं साक्ष्यमित्युच्यते । तादृशसाक्ष्याभावात् साक्षी नास्ति । दृश्यावभासकं दृगित्युच्यते । देहादिरूपदृश्याभावात् दृगपि नास्ति । न च केवलकूटस्थचैतन्यस्यैव साक्षीति दृगिति च व्यपदेश्यमानत्वात् साक्षिदृशोर्निषेधो न युज्यते इति वाच्यम् । साक्ष्यापेक्षया हि साक्षीति, दृश्यापेक्षया हि दृगिति च व्यपदेशः । साक्ष्यदृश्ययोरभावे साक्षीति दृगिति च व्यपदेशमात्रं निषिध्यते । न तु स्वरूपं निषिध्यते । यदि बन्धः स्यात्तदा बन्धनिवृत्तिरूपमोक्षोऽपि स्यात् । बन्धोऽपि नास्ति, मोक्षोऽपि नास्ति । यद्यज्ञानं स्यात्तदा ज्ञानेन नश्येत् । अज्ञानाभावात्तन्नाशकज्ञानमपि नास्ति इति ज्ञात्वा कर्तव्यं परित्यजेत्

। मयेदं कर्तव्यमिति बुद्धिं परित्यजेदिति यावत् । यतोऽयं लोकः परश्च लोकस्तुच्छः, तस्मात्तल्लाभार्थमनुष्ठेयं किञ्चिदपि नास्ति । आत्मनि बन्धो नास्ति । तस्मान्मोक्षोऽर्थमपि कर्तव्यं किञ्चिदपि नास्ति । इत्थमात्मानं नित्यमुक्तब्रह्मस्वरूपेण ज्ञात्वा निश्चलो यदा कर्तव्यमखिलं सन्न्यस्यति तदा अक्रियब्रह्मस्वरूपविदेहमोक्षं लभते । अस्यायमभिप्रायः आत्मा ज्ञानात्पूर्वमपि नित्यमुक्तब्रह्मस्वरूप एवास्ते । तथापि ज्ञानात्पूर्वं “आत्मा कर्ता भोक्ता च” इति मिथ्याग्रहणेन सुखप्राप्तये दुःखहत्यै च पुरुषोऽनेकसाधनान्यनुतिष्ठन् वृथा क्लेशमनुभवति । पुरुषस्य बहुजन्मार्जितपुण्यपुञ्जपरिपाकाद्यदोत्तमाचार्यलाभो भवति तदा स गुरुर्वेदान्तवाक्यमुपदिशति । तादृशवेदान्तवाक्यश्रवणेन “नाहं कर्ता भोक्ता वा, किन्त्वहं ब्रह्मस्वरूपः । अतश्च न मे किञ्चिदपि कर्तव्यमस्ति” इति पुरुषस्य ज्ञानमुदेति । एतादृशं ज्ञानमेव वेदान्तश्रवणादिफलम् । ब्रह्मप्राप्तिस्तु न वेदान्तश्रवणफलम्, ब्रह्मणः स्वस्वरूपतया नित्यप्राप्तत्वात् ।

(२८८)

ज्ञान्यज्ञानिनोश्चिह्नमकर्तव्यताबुद्धिर्ज्ञानिनश्चिह्नम् । अज्ञानिनस्तु कर्तव्यताबुद्धिश्चिह्नम् । यः स्वातिरिक्तं किञ्चिद्वस्तु स्वेन प्राप्तव्यमस्तीति मत्वा तत्प्राप्तये मया प्रयत्नः कर्तव्य इति मन्यते सोऽज्ञानी । यः पुनः स्वेन प्राप्तव्यमन्यन्नास्तीति दृढनिश्चयेन रूपान्तरप्राप्तिं नेच्छति, किन्तु शान्तसङ्कल्पो न कञ्चन कामं कामयते स ज्ञानी ।

(२८९)

गोप्यतत्त्वोपदेशः - चैतन्यस्वरूपं ब्रह्मैकमखण्डमसङ्गं जन्मादिभावविकारशून्यमदृश्यं नामरूपरहितमद्वितीयं स्वप्रकाशानन्दरूपं चास्ते । न तत्र मूलाज्ञानमस्ति । न स्थूलसूक्ष्मशरीराणि सन्ति । न समष्टिव्यष्टिप्रपञ्चोऽस्ति । नेशोऽस्ति । न सूत्रात्मा, न वा विराडस्ति । न विश्वतैजसप्राज्ञाः सन्ति । न च भोगो वा योगो वा बन्धो वा मोक्षो वास्ति । न किञ्चिदपि द्वैतं तत्र विद्यते । अथापि तस्मिन् ब्रह्मणि सर्वमप्यस्ति । तथा हि, जाग्रत्काले सकलमिदं दृश्यं जगत्तस्मिन् ब्रह्मणि बुद्धिपरिकल्पितं विलसति । स्वप्नकाले च भोगभोग्यादीनामभावेऽपि विचित्रो नानाविधः प्रपञ्चो बुद्धिपरिकल्पितः प्रतीयते । सुषुप्तिकाले तु सा बुद्धिः प्रविलीना भवति । तदा सकलदृश्यद्वैतप्रपञ्चरहितमद्वैतं चिन्मात्रं ब्रह्म प्रकाशते । बुद्धिपरिकल्पितं सर्वं मनोरथमात्रं मिथ्यैव । निश्चलं कूटस्थं ब्रह्मैव तां बुद्धिं प्रकाशयति । यस्य

१. ज्ञानी स्वव्यतिरिक्तद्वितीयवस्तुदर्शनश्रवणादिकं न करोतीति भगवद्गीतायां पञ्चमाध्याये सप्तमाष्टमनवमेषु श्र्लोकेषूक्तोऽर्थो मुमुक्षुणां बुद्धिवैशद्याय विस्पष्टं व्याख्यायतेऽत्र-

योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ भ. गी. ५.७ ॥

अस्यायमर्थः - योगयुक्तः = निष्कामकर्मयोगेन वा
 ब्रह्मनिष्ठारूपसन्न्यासयोगेन वा युक्तः; अत एव विशुद्धात्मा =
 विशुद्धः = रागद्वेषादिरहितः आत्मा = मनो यस्य सः । अत एव
 विजितात्मा = विजितो विषयेषु तुच्छत्वबुद्ध्या अभावरूपतामापादितः,
 आत्मा = बाह्यवासनारूपस्वभावो यस्य सः । अत एव जितेन्द्रियः =
 जितानि विषयग्रहणाद्विमुखीकृतानि, इन्द्रियाणि = द्विविधानीन्द्रियाणि
 येन सः । अत एव सर्वभूतात्मभूतात्मा = सर्वभूतानां =
 ब्रह्मादिस्तम्बान्तनिखिलप्राणिनाम्, आत्मभूतः = स्वरूपभूतः, आत्मा =
 प्रत्यग्रूप आत्मा यस्य सः । एवं सर्वात्मभावं प्राप्तो यो ब्रह्मवित्
 सः कुर्वन्नपि = प्रारब्धाक्षिप्तशरीरयात्रानिर्वाहककर्माणि
 पुण्यपापमिश्रात्मकानि विधिपूर्वकमविधिपूर्वकं वानुतिष्ठन्नपि
 न लिप्यते = “अकर्ताहमभोक्ताहमसङ्गः परमेश्वरः”
 इति दृढतरनिश्चयवान् कर्मणां फलेन न सम्बध्यते ।

२. निश्चलं कूटस्थं ब्रह्म बुद्धिं प्रकाशयतीति

वेदान्तसिद्धान्तः । अतो न क्षणिकविज्ञानवादिमतेऽतिव्याप्तिः ।

तेषां मते बुद्धतिरिक्तस्य प्रकाशकपदार्थस्याभावात्

। हृदये दृढतरं ज्ञानमेवमुदेति तस्य

हृदयादज्ञानान्धाकारो निश्शेषं ध्रुवं विनश्यति । स सदा

असङ्गैकरसस्वयम्प्रकाशब्रह्मस्वरूपतयैवात्मानमनुभवति । तस्य

दृष्ट्या न किञ्चिदपि दृश्यं द्वैतमभूत् भवति भविष्यति

वा । तस्य दृष्ट्या सकलमिदं जगन्मनोरथमात्रविलसितम् ।

न हि ज्ञानी तादृशस्य जगतः प्राप्तिं निवृत्तिं वा इच्छति ।

न हि ज्ञानिनः काचिदप्याशास्ति । ज्ञानी हि चक्षुषा पश्यन्नपि

न पश्यति । शृण्वन्नपि न शृणोति, रसयन्नपि न रसयति,

स्पृशन्नपि न स्पृशति, जिघ्रन्नपि न जिघ्रति । वदन्नपि न

वदति । गृह्णन्नपि न गृह्णाति । विसृजन्नपि न विसृजति ।

गच्छन्नपि न गच्छति । युवतिमनुभवन्नपि नित्यसन्न्यासी भवति ।

हे सोम्य, महदिदमाश्चर्यं विजानीहीत्याह गुरुः ।

१. इदानीं योगयुक्तत्वविशुद्धात्मत्वविजितेन्द्रियत्वसर्वभूतात्मभूतत्वरूपपञ्चलक्षणविशिष्टस्य
 आहारादिविषये प्रवृत्तस्य ब्रह्मविदो दर्शनश्रवणादिरूपेन्द्रियव्यापारेषु “नाहं
 कर्ता” इति या सुदृढा बुद्धिः सोचितैवेति द्वाभ्यां श्लोकाभ्यामुच्यतेनैव किञ्चित्करोमीति युक्तो मन्येत
 तत्त्वित् ।

पश्यन् शृण्वन् स्पृशन् जिघ्रन्नश्नन् गच्छन् स्वपन् श्वसन् ॥ भ. गी. ५.८ ॥

प्रलपन् विसृजन् गृह्णन्मिषन्निमिषन्नपि ।

इन्द्रियाणीन्द्रियार्थेषु वर्तन्त इति धारयन् ॥ ९ ॥

अनयोरर्थः - तत्त्ववित् = आत्मनः स्वभावं जानन् ब्रह्मवित् । युक्तः =

आत्मनः कूटस्थत्वासङ्गत्वान्तर्बहिःपूर्णत्वादिदर्शनरूपप्रज्ञया युक्तः सन्, पश्यन् रूपम्,

शृण्वन् शब्दम्, स्पृशन् स्पर्शम्, जिघ्रन् गन्धम्, अश्नन् अन्नादिकम्, गच्छन् देशान्तरम्,

स्वपन् = निद्रामनुभवन्, श्वसन् = प्राणव्यापारं कुर्वन्, प्रलपन् = शब्दमुच्चारयन्,

विसृजन् = मलमूत्रादित्यागं कुर्वन्, गृह्णन् = दानादानादिकं कुर्वन्, उन्मिषन् = नेत्रोन्मीलनं कुर्वन्,

निमिषन् = नेत्रनिमीलनं कुर्वन् । अपिशब्दात् यदप्यन्यत्कर्म कर्तव्यतया

प्राप्तं तत्सर्वं बहिर्दृष्ट्यानुतिष्ठन्नपि । इन्द्रियाणि = दशेन्द्रियाणि, इन्द्रियार्थेषु = शब्दादिस्वस्वविषयेषु

वर्तन्ते = श्रवणादिरूपस्वस्वव्यापारं कुर्वन्ति इति = “नाहं श्रोता, स्पृष्टा,

द्रष्टा, रसयिता, घ्राता, भोक्ता, गन्ता वा” इत्यादिलक्षणां वृत्तिं धारयन् = सदा वहन्,

नैव किञ्चित्करोमीति इन्द्रियाण्येव स्वस्वकर्माणि कुर्वन्ति । अहं त्वक्रियत्वान्न किञ्चिदपि

कर्म करोमि । परन्तु तत्तदिन्द्रियकर्मणां साक्षी भूत्वा निष्क्रियस्वरूपेण तूष्णीमस्मीति

मन्येत = जानीयात् । देहेन्द्रियादीनां व्यापारेषु “अहं मम” इति भावनां हित्वा

विद्वान् तूष्णीं स्थातुमर्हतीति श्लोकद्वयस्य सम्पिण्डतोऽर्थः ।

अत्रेदमाकूतं - ज्ञानिनः सदा असङ्गनिर्विकारचिन्मात्रस्वरूपब्रह्मैवाहमिति

दृढनिश्चयसत्त्वात्स परमार्थतो न कामपि क्रियां करोति । प्रारब्धवशात्तु तस्य देहेन्द्रियद्वारा

दर्शनादिकाः क्रियाः सम्भवन्ति । ताश्च क्रियास्तस्य प्रारब्धफलोपभोगरूपाः । परन्तु

प्रारब्धबलायातांस्तान् भोगान् भुञ्जानस्यापि ज्ञानिनो न भोगेषु रागो जायते । तथा हि ॥

॥ रागश्च नेन्द्रियकृतः । इन्द्रियाणां दर्शनादिव्यापारजननेनैव चरितार्थत्वात् ।

नाप्यात्मकृतः । आत्मनः सर्वदृश्यावभासकसाधारणनिर्विकारप्रकाशस्वरूपत्वात् ।

परिशेषात् विषयनिष्ठगुणदोषविवेचनसमर्थमनस एवानुकूले विषये रागो भवति । स

च रागो ज्ञानिनो मनसि नैवोन्मिषति । ज्ञानिनो मनसोऽन्तर्मुखतयातीवोपशान्तत्वात् ।

“रागो लिङ्गमबोधस्य” (नै. सि. ४.६७) इति हि शास्त्रप्रसिद्धिः ।

ज्ञानिनः सर्वथा रागानुदये तस्य शरीरस्थितिनिमित्तभोजनादावप्यप्रवृत्त्यापत्त्यां

ज्ञानिनः प्रारब्धानुभवो नास्तीत्यापद्येत । न चेयमापत्तिरिष्टैवेति वक्तुं शक्यते । कर्मानुसारेण

प्राणिनां फलदातुरीश्वरस्येच्छया ज्ञानिनोऽपि प्रारब्धानुभवस्यावश्यकत्वात् । तस्माज्ज्ञानिनोऽपि

प्रारब्धफलानुभवान्यथानुपपत्त्या भोजनादाविच्छोदेतीति वाच्यमिति चेत्तन्न । प्रारब्धजनितो

रोगादिर्यथा ज्ञानिन इच्छाविरहेऽपि भवति तथैव तस्य

मिथ्याज्ञानाभावात् प्रारब्धफलभोगे अदृढ आभासरूपो रागाभासरूपो रागो जायते ।

अदृढत्वादेव स रागः स्वनिवृत्तये न वेदान्तविचारादिकमपेक्षते ।

सोऽयमदृढो रागः स्वायत्तत्वेन भर्जितबीजवद्दुर्बलत्वेन च शरीरस्थितिमात्रनिमित्तशास्त्रीयभोगमात्रे हेतुर्भवति न तु व्यसनकारणीभूतशास्त्रनिषिद्धभोगहेतुः । अपि च ज्ञानिनो विषयसत्यताभ्रान्त्यभावात्, प्रत्युत दृढतरविषयमिथ्यात्वनिश्चयजनिततीव्रतरवैराग्यबलाच्च दृढरागो नैव भवति । अयमर्थः स्पष्टं षष्ठतरङ्गे वक्ष्यते ।

अथवा शाखाग्रं वा रज्जुं वारुह्य नृत्यतोऽपि मल्लस्य चित्तं यथा स्वावलम्बे एव जागरूकं भवति, यथा वा क्षीरपूर्णं कुम्भं धृत्वा गच्छन्त्या योषितः पथि स्वसखीभिः सह वार्तासल्लापादिकं कुर्वाणायामपि चित्तं क्षीरे एवैकाग्रं भवति, तथा ज्ञानिनोऽपि चित्तं प्रारब्धवशादापाततो विषयेषु प्रवृत्तमपि विशेषतो लक्ष्ये स्वात्मस्वरूप एव निष्ठितं भवति । किञ्च ज्ञानिनो देहेन्द्रियादिवर्गो विनैव रागं प्रारब्धफलत्वेनोपगतदर्शनादिक्रिययैव कृतार्थतां याति । अतश्च स्वात्मस्वरूपेऽवस्थितस्य ज्ञानिनः प्रारब्धफलायातभोगाभासेषु न दृढतररागसम्भवः । कदाचित्, विषयप्रवृत्तिहेतुभूतप्रारब्धवतो ज्ञानिनो मनो मत्तगजेन्द्रवत्प्रमत्तं सत् विषयेषु विक्षिप्तमपि, विषयेषु दोषदृष्ट्यात्मकविवेकमृगेन्द्रोन्मेषात् झटित्येव विक्षेपाद्धिमुक्तं प्रशान्तं भवति ।

स्वान्तःकरणे तीव्ररागाभावात् भोगहेतुप्रारब्धसत्त्वाच्च गङ्गानिमग्नार्धगात्रः पुरुष इव ज्ञानी मुख्यतया स्वरूपसुखे रमते । अमुख्यतया वेतनग्राही भूतक इव क्लेशं सहमानः तीव्रप्रारब्धफलं चानुभवति । शिथिलप्रारब्धफलभूतनिषिद्धविषयान् प्रयत्नेन परिहरति च । तथापि ज्ञाननिर्भिन्नहृदयग्रन्थेर्ज्ञानिनोऽन्तःकरणस्य क्षीणवासनत्वात्तीव्रतररागाभावाच्च निषिद्धविषयपरित्यागेनादृढरागेण विहितविषयभोगेऽपि विकल्पपुरुषचित्तस्येव ज्ञानिनोऽन्तःकरणस्य न मुख्यतेत्ययमभिप्रायः, इन्द्रियाणीन्द्रियार्थेषु वर्तन्ते इति जडेन्द्रियाणामेव स्वस्वविषयेषु प्रवृत्तिं वर्णयता गीताश्लोकेन बोध्यते ।

“ज्ञानी युवतिमनुभवन्नपि सन्न्यासी” इत्युक्तेरयमाशयः - विरक्तस्य दारैषणातो व्युत्थितस्य सन्न्यासिनो ज्ञानिनो न स्त्रीभोगप्रसक्तिः । तस्य स्त्रीप्रसक्तो व्युत्थानशास्त्रं निरर्थकं भवेत् । वान्ताशी स सन्न्यास्येव न भवेत् । किन्तु वेषधारी डाम्भिको गृहस्थादप्यधमोऽपूज्यश्च । परिशेषात् गृहस्थे ज्ञानिनि स्त्रीभोगः प्रसज्यते । स ज्ञानी गृहस्थो घृता- ॥

(A. 290-292) लयचिन्तनक्रमः-

(२९०)

सकलमपि प्रपञ्चमीश्वरस्वरूपतया चिन्तयेति तथं परमार्थतत्त्वे उपदिष्टेऽपि शिष्यमुखेऽप्रसन्नतामालक्ष्य “नूनमयमकृतार्थो यतोऽस्य मुखमप्रसन्नमास्ते” इति गुरुर्निरचिनोत् । अतः पुनरपि तं स्थूलदृष्ट्योपदिशन्प्रपञ्चलयचिन्तनप्रकारमाह - यथा मृत्कार्यभूतो घटोऽन्तर्बहिश्च मृदेव भवतीति मृत्कार्यं सर्वमपि मृदेव । यथा च जलकार्यभूतफेनबुद्बुदादिकं सर्वमपि जलमेव भवति । तथा यद्यस्य कार्यं तत्तादृशकारणस्वरूपमेव भवति । न कार्यं कारणस्वरूपादतिरिच्यते । सकलस्य प्रपञ्चस्य मूलकारणमीश्वर एव । तस्मात्सकलोऽपि कार्यप्रपञ्च ईश्वरस्वरूपान्नातिरिच्यते । सकलप्रपञ्चस्यापि स्वरूपमीश्वर एव । “स चेश्वरोऽहमेव” इति ज्ञात्वा सकलप्रपञ्चस्य लयं स्वस्मिन्ननुचिन्तयेत् ।

(२९१)

स्थूलप्रपञ्चस्य पञ्चीकृतभूतस्वरूपत्वं सूक्ष्मसृष्टेरपञ्चीकृतभूतस्वरूपत्वं च चिन्तयेत् ॥ शिनस्तैलपाने प्रवृत्तिवत् सन्तानार्थी सन् शास्त्रविधिमनतिक्रम्य विधिनोटां जायाभृतुकाले गच्छन्नपि न लिप्यते, यतः स भोगासत्त्वा न स्त्रियं गच्छति । विषयमिथ्यात्वदर्शनेन विवेकवैराग्यादिसम्पन्नत्वात् तादृशो गृहस्थो ज्ञानी उपचारात्सन्न्यासीत्युच्यते । सन्न्यासिन इव तस्यापि विवेकवैराग्यादिसम्पन्नत्वात् । यस्तु विवेकवैराग्यादिविकलो भोगासत्तयैव स्त्रियं गच्छति स वेदान्तप्रवचनपटुरपि न ज्ञानी । रागादेरनिवृत्त्या सोऽज्ञान्येव । अत्र स्त्रीरूपविषयमधिकृत्य कृतो विचारः सर्वविषयविचारोपलक्षणार्थः । रागरूपदोषप्रतिषेधश्च द्वेषादिसर्वदोषप्रतिषेधोपलक्षणार्थो वेदितव्यः । अयमभिप्रायः - “इन्द्रियेषु स्वस्वव्यापारेषु व्यापृतेष्वपि न मे तत्रास्ति सम्पर्कः । नाहमिन्द्रियवर्गः । इन्द्रियवर्गश्च न मम । अहं तु साक्षी कूटस्थोऽसङ्गः । इन्द्रियाणि विषयेषु प्रवर्तन्तां वा ततो निवर्तन्तां वा । न मे तत्र सम्बन्धलेशोऽपि” इत्येवं ज्ञानिनो निश्चयसत्त्वादेव स कर्माणि कुर्वन्नैव लक्ष्यमाणोऽपि न परमार्थतः किञ्चिदपि करोति ।

१. अभिलषितार्थप्राप्तौ चित्तचाञ्चल्यहेतुभूतेच्छारूपवृत्तिनाशे तेनैव निमित्तेनोदितायामन्तर्मुखायामन्तःक सात्त्विकवृत्तौ निश्चलदर्पणादाविव स्वरूपानन्दप्रतिबिम्बो भवति । तमानन्दमनुभवतो मुखविकासो भवति । प्रकृते च शिष्यस्याविद्यातत्कार्यनिवृत्तिपूर्वकपरमानन्दरूपज्ञानद्वारा प्राप्तुमिष्टः । अभिलषितार्थसिद्ध्यभावाच्च शिष्यस्येच्छारूपचित्तवृत्तिविनाशो नाभवत् । इच्छारूपवृत्तिनिवृत्त्यात्मकनिमित्ताभावादान्तर्मुखवृत्त्युदयः, तस्मिन् स्वरूपानन्दप्रतिबिम्बोदयः, तदनुभवजन्यमुखविकासश्च न शिष्यस्याभवत् । तेन मुखविकासाभावेन शिष्यस्याकृतार्थतानुमिताभूत् ।

२. कार्यस्य कारणस्वरूपतां ज्ञात्वा तदनतिरिक्तत्वचिन्तनमेव लयचिन्तनमुच्यते । स्थूलमिदं ब्रह्माण्डमखिलमपि

पञ्चीकृतभूतकार्यम् । तत्र पृथिवीकार्यं सर्वं
 पृथिवीस्वरूपम् । जलकार्यं सर्वं जलस्वरूपम् । इत्थमेव
 यद्यद्भूतकार्यं तत्तद्भूतस्वरूपमित्यखिलस्यापि ब्रह्माण्डस्य
 पञ्चीकृतपञ्चभूतस्वरूपत्वमनुचिन्तयेत्
 । तथैव पञ्चीकृतं सर्वमपि
 भूतमपञ्चीकृतभूतकार्यत्वादपञ्चीकृतभूतस्वरूपमिति
 चिन्तयेत् ।
 अन्तःकरणादिसूक्ष्मसृष्टिरप्यपञ्चीकृतभूतकार्यत्वादपञ्चीकृतभूतस्वरूपमिति
 चिन्तयेत् । अन्तःकरणं सर्वभूतसमष्टिसत्त्वगुणकार्य-
 त्वात्सत्त्वगुणस्वरूपमेव । तथा प्राणोऽपि
 पूर्वोक्तपञ्चभूतसमष्टिरजोगुणकार्यत्वात् रजोगुणस्वरूप एव ।
 पाण्डिन्द्रियं पृथिव्या रजोगुणकार्यत्वात् पृथिव्या रजोगुणस्वरूपमेव
 । घ्राणेन्द्रियं पृथिव्याः सत्त्वगुणकार्यत्वात् पृथिव्याः
 सत्त्वगुणस्वरूपमेव । तथैव रसनेन्द्रियमुपस्थेन्द्रियञ्च जलस्य
 क्रमेण सत्त्वगुणरजोगुणकार्यत्वात् तत्तत्स्वरूपमेव । चक्षुरिन्द्रियं
 पादेन्द्रियञ्च तेजसः क्रमेण सत्त्वगुणरजोगुणस्वरूपे । त्वगिन्द्रियं
 पाणीन्द्रियञ्च वायोः क्रमेण सत्त्वगुणरजोगुणस्वरूपे । श्रोत्रेन्द्रियं
 वागिन्द्रियं चाकाशस्य क्रमेण सत्त्वगुणरजोगुणस्वरूपे । इत्थं
 सूक्ष्मसृष्टिः समग्राप्यपञ्चीकृतभूतस्वरूपैवेति चिन्तयेत् ।

(२९२)

अपञ्चीकृतभूतानां प्रकृतौ प्रधाने प्रधानस्य ब्रह्मणि च लयं चिन्तयेत् - प्रागुक्तचिन्तनानन्तरमपञ्चीकृतभूतानां
 लयश्चिन्तनीयः । पृथिवी जलकार्यत्वात् जलस्वरूपा । जलं तेजःकार्यत्वात्तेजःस्वरूपम् । तेजो
 वायुकार्यत्वाद्वायुस्वरूपम् । वायुराकाशकार्यत्वादाकाशस्वरूपः । आकाशस्तमोगुणप्रधानप्रकृतिकार्यत्वात्
 । प्रकृतिर्मायाया अवस्थाविशेषत्वान्मायास्वरूपा । एकमेव वस्तु “प्रधानम्, प्रकृतिः, माया,
 अविद्या, अज्ञानम्, शक्तिः” इत्यनेकशब्दैर्व्यपदिश्यते । तदेव वस्तु सकलमपि कार्यजातं
 स्वस्मिन्नुपसंहृत्य प्रलयकाले उदासीनस्वरूपेण वर्तमानत्वात् प्रधानं इत्युच्यते । तदेव
 वस्तु प्रपञ्चसृष्ट्युपादानतायोग्यतमोगुणप्रधानस्वरूपेण विद्यमानत्वात् प्रकृतिरित्याखायते ।
 देशकालादिसामग्रीं विनैवेन्द्रजालेन दुर्घटानेकः । सकलमिदं जगत् यस्मात् प्रकर्षेण क्रियते
 तादृशं सृष्ट्युपादानभूतं वस्तु “प्रकृतिः” इत्युच्यते । अथवा “प्र” इति सत्त्वगुणः, “कृ” इति
 रजोगुणः, “ति” इति सत्त्वरजस्सहिततमोगुण उच्यते । तथा च तमोगुणप्रधाना प्रकृतिरिति

सिद्ध्यति । पदार्थोत्पादनकाले इन्द्रजालं “माया” इति व्यपदिश्यते । तद्वदेवासङ्गेऽद्वितीये ब्रह्मणि दुर्घटेच्छाद्युत्पादकत्वात्तदेव वस्तु मायेति भण्यते । तदेव वस्तु ब्रह्मस्वरूपावारकत्वादज्ञानमिति कीर्त्यते । तदेव वस्तु ब्रह्मविद्याविनाश्यत्वादविद्येति वर्ण्यते । तदेव वस्तु कदापि स्वातन्त्र्येणानवस्थितं सत् ब्रह्मचैतन्यमाश्रित्यैव वर्तमानत्वाच्छक्तिरिति च व्यपदिश्यते । इत्थं प्रकृत्यादयः प्रधानस्यावस्थाविशेषत्वात्प्रधानस्वरूपा एव भवन्ति । तच्च प्रधानं ब्रह्मचैतन्यस्य शक्तिः । यथा पुरुषगता सामर्थ्यरूपा शक्तिः पुरुषात्पृथक्तया नास्ति तथा ब्रह्मचैतन्यगता प्रधानरूपा शक्तिरपि ब्रह्मचैतन्याद्व्यतिरेकेण नास्ति । इत्थं ब्रह्मचैतन्ये सकलानात्मपदार्थानां लयश्चिन्तनीयः । ततः “तादृशमद्वितीयं ब्रह्माहमेव” इति चिन्तयेत् । यस्य हि मन्दबुद्धेर्बुद्धिमान्धादिरूपप्रतिबन्धैर्वेदान्तविचारे न प्रवृत्तिरुपजायते । कृते वा विचारे साक्षात्कारो न सम्पद्यते तस्येदं लयचिन्तनरूपं ध्यानमुक्तम् ।

(२९३)

ज्ञानध्यानयोर्भेदः, अहङ्ग्रहध्यानं चज्ञानं हि प्रमाणप्रमेययोरधीनम्, न तु विधेः पुरुषेच्छादेर्वाधीनम् । ध्यानं तु विधेः पुरुषेच्छाश्रद्धयोः हठात्कारस्य चाधीनम् ।

१. ननु यदि ब्रह्मणः शक्तिर्ब्रह्मणो भिन्ना

तदा अद्वैतश्रुतिविरोधः । यद्यभिन्ना तदा तस्या

ब्रह्मस्वरूपत्वादेव “ब्रह्मणः शक्ति” इति

पृथक्तया व्यवहारानुपपत्तिः । तस्माद्ब्रह्मणः शक्तेश्च

भेदाभेदौ वाच्यौ । तथात्वे च तमःप्रकाशयोरिव

विरुद्धस्वभावयोर्भेदाभेदयोः सामानाधिकरण्यानुपपत्तिरिति

चेन्न । रज्जा सह सर्पस्येव ब्रह्मणा सह शक्तेः कल्पितभेदो

वास्तवाभेदश्चेत्यनिर्वचनीयतादात्म्यसम्बन्धोऽभ्युपेयते ।

ततश्च शक्तेः स्वाश्रयेण सह वास्तवभेदाभावात् केनापि प्रमाणेन

तस्याः स्वाश्रयाद्भिन्नतया प्रतीत्यभावाच्च प्रलयकाले मायायाः

सत्त्वेऽपि न तया ब्रह्मणः सद्वितीयत्वम् । सृष्टिकालेऽपि

मायाकार्यद्वैतप्रपञ्चे प्रतीयमानेऽपि न तेन प्रपञ्चेन

ब्रह्मणः सद्वितीयत्वम् । रज्जौ कल्पितसर्पादेर्यथा परमार्थतो

रज्जुस्वरूपत्वमेव तथा ब्रह्मणि कल्पितप्रपञ्चस्यापि परमार्थतो

ब्रह्मस्वरूपत्वेन तदतिरेकेण प्रपञ्चस्याभावात् । तस्माद्ब्रह्म

सदाद्वितीयमेव ।

२. अत्रादिशब्देन वर्तमानो भूतो भावी चेति त्रिविधः प्रतिबन्धो

ग्राह्यः । तत्रेष्टवस्तुष्वहं ममेति दृढतरवासनारूपा
विषयासक्तिः, परोक्तार्थग्रहणसामर्थ्याभावरूपबुद्धिमान्द्यम्,
आचार्याद्याप्तोक्तार्थे विश्वासाभावादन्यथाकल्पनरूपः कुतर्कः,
देहादिष्वात्मबुद्धिरूपो विपर्ययाख्यदुराग्रह इत्येतच्चतुष्टयं
वर्तमानप्रतिबन्धः । धनपुत्रकलत्रादीष्टवस्तुनाशानन्तरमपि
तदनुचिन्तनं भूतप्रतिबन्धः । ब्रह्मलोकादिप्राप्तीच्छा
भाविजन्महेतु-

भूतप्रारब्धकर्मशेषो वा भाविप्रतिबन्धः । एतेषां ज्ञानोत्पत्तिप्रतिबन्धकानां निरूपणं पञ्चदश्यां
ध्यानदीपे ३८-५३ श्लोकेषु द्रष्टव्यम् । तत्र प्रत्यक्षज्ञाने प्रमाणं चक्षुरादीन्द्रियम्, प्रमेयो घटादिः
। घटचक्षुषोः सन्निकर्षे सति विनापि पुरुषस्येच्छादिकं घटप्रत्यक्षं भवति । “चतुर्थ्यां चन्द्रो
न द्रष्टव्यः” इति निषेधोऽस्ति । तथा सत्यपि “अस्मिन् दिने चन्द्रमहं न पश्येयम्” इति
निश्चयवतोऽपि पुरुषस्यानिच्छत एव येन केनापि कारणेन चक्षुश्चन्द्रयोः प्रमाणप्रमेययोः सन्निकर्षे
सति चन्द्रस्य प्रत्यक्षज्ञानं जायत एव । इत्थं ज्ञानं प्रमाणप्रमेयमात्राधीनम् । न तु विधेः
पुरुषेच्छादेर्वाधीनम् । “सालग्रामशिला विष्णुरूपा” इति ध्यायत उत्तमं फलं भवति । तत्र पुरुषः
शास्त्रेण विष्णुं चतुर्भुजत्वेन शङ्खचक्रगदापद्मलक्ष्मीसहितत्वेन च जानाति । चक्षुषा तु सालग्रामं
शिलात्वेनैव जानाति । तथापि शास्त्रविधौ विश्वासेन ध्यानफले इच्छया च “सालग्रामं विष्णुः”
इति ध्यायति पुरुषः ।

१. ज्ञानं त्रिविधं - भ्रमज्ञानम्, स्मृतिज्ञानम्, प्रमाज्ञानं
चेति । तत्र भ्रान्तिज्ञानं केवलं कल्पितवस्त्वधीनम्
। स्मृतिज्ञानं स्वविषयसदृशवस्तुदर्शनेन
वा तत्सम्बन्धिवस्तुदर्शनेन वोदिता या
पूर्वानुभूतवस्तुविषयकमनोवृत्तिस्तदधीनम् ।
प्रमाज्ञानं त्वन्तर्गतसुखादिविषयकज्ञानं न्यायमते
वाचस्पतिमते च मनोरूपप्रमाणस्य सुखादिरूपप्रमेयस्य
चाधीनम् । सिद्धान्ते तु मनसः प्रमाणत्वानभ्युपगमेन
सुखादिज्ञानं केवलप्रमेयाधीनम् । बाह्यप्रमाज्ञानं
तु इन्द्रियानुमानादिरूपप्रमाणस्य प्रमेयरूपवस्तुनश्च
सम्बन्धाधीनम् । शब्दप्रमाणजन्यब्रह्मज्ञानरूपा शाब्दीप्रमा तु
महावाक्यरूपशब्दप्रमाणस्य प्रत्यगभिन्नब्रह्मरूपप्रमेयस्य
च यो लक्षणावृत्तिरूपपरम्परासम्बन्धस्तज्ज्ञानाधीना
। इतरलौकिकपदार्थविषयकशाब्दी प्रमा तु
क्वचित् शक्तिवृत्तिरूपसम्बन्धज्ञानाधीना ।

क्वचिल्लक्षणावृत्तिरूपसम्बन्धज्ञानाधीना । इत्थं
 च किञ्चिज्ज्ञानं ज्ञेयवस्तुमात्राधीनम् । किञ्चिज्ज्ञानं
 प्रमाणप्रमेयसम्बन्धाधीनम् । अथवा तत्सम्बन्धज्ञानाधीनम् ।
 भ्रमप्रमासाधारण्येन ज्ञानस्य विषयो प्रमेय इत्युच्यते ।
 तत्र ज्ञेयत्वमप्यस्ति । इत्थं सर्वमपि ज्ञानं वस्त्वधीनमेव
 । “इदं वस्तु” [इह “ज्ञानम्”] इति शब्देन
 ईश्वरसृष्टेन वा मनोमयेन वा (परोक्षज्ञानविषयेण वा)
 भ्रमसिद्धेन वा वस्तुना प्रमाणद्वारा साक्षाद्वा वृत्तेः सम्बन्धो
 गृह्यते । तस्माज्ज्ञानं न विध्याद्यधीनम् । ध्यानरूपमुपासनं
 तु न वस्त्वधीनम् । किन्तु कर्त्रधीनम् । यद्यपि ध्यानमपि
 मनोवृत्त्यात्मकमेव तथापि पुरुषस्येच्छाद्यधीनं तद्भवति
 । न वस्त्वधीनम् । तस्माद्धानं मानसत्वेऽपि न ज्ञानम् ।
 किन्तु क्रियैव । ब्रह्मसाक्षात्काररूपज्ञाने प्रत्यगभिन्नं ब्रह्म
 प्रमेयं वेदान्तमहावाक्यं प्रमाणम् । गुरुमुखाद्वेदान्तश्रवणं
 कुर्वतो वेदान्तमहावाक्याद्ब्रह्मात्मसाक्षात्कारो जायते ।
 महावाक्यरूपप्रमाणमन्तरा केवलेच्छादिना नात्मसाक्षात्कारो भवति
 । उपासनं त्वैश्वर्यं विधिमपेक्षते । शास्त्रविधिमनुसृत्य
 क्रियमाणमेवोपासनं फलाय कल्पते । विधिमन्तरा स्वेच्छया
 स्वसङ्कल्पानुसारेण यत्किञ्चिदर्थध्यानं नेष्टफलाय
 प्रभवति । तदिदं ध्यानमनेकविधम् । सालग्रामशिलायां
 विष्णुबुद्धिकरणवदन्यस्मिन्नन्यबुद्धिकरणं प्रतीकध्यानम्
 । वैकुण्ठवासिनो विष्णोश्चतुर्भुजत्वादिरूपेण ध्यानं तु
 नान्यस्मिन्नन्यबुद्धिकरणरूपं प्रतीकध्यानम् । किन्तु तद्धानं
 ध्येयवस्तुस्वरूपानुसारि ध्यानमेव । वैकुण्ठवासिनो विष्णोः स्वरूपं
 न प्रत्यक्षगोचरम्, किन्तु शास्त्रैकसमधिगम्यम् । शास्त्रे च
 विष्णोः स्वरूपं चतुर्भुजत्वेन शङ्खचक्राद्युपेतत्वेन च
 वर्णितम् । अतस्तथा विष्णोर्ध्यानं ध्येयवस्तुस्वरूपानुसार्येव
 । विधिशास्त्रे विश्वासस्य, इच्छादेश्चाभावे ध्यानं न
 सिद्ध्यति । “इदमुपासीत” इत्येवंरूपं पुरुषस्य
 प्रवर्तकं वचनं विधिः । तद्वचने श्रद्धा विश्वासः ।
 अन्तःकरणस्य रजोगुणपरिणामरूपा कामात्मिका वृत्तिरिच्छा
 । हठादपि ध्यानं सिद्ध्यति । ज्ञाने तु न तदपेक्षा ।

नैरन्तर्येण ध्येयाकारचित्तवृत्तिप्रवाहो हि ध्यानम् ।
 तत्र चित्तवृत्तेर्विक्षेपे सति हठात्तां स्थिरीकुर्यात् ।
 ज्ञानरूपान्तःकरणवृत्त्युदयकाल एव विषयावरणभङ्गस्य
 सिद्धत्वाद्दृष्टिस्थैर्यसम्पादनस्य नास्त्युपयोगः । तस्मान्न ज्ञाने
 हठापेक्षा । अहङ्ग्रहध्यानम्वैकुण्ठवासिचतुर्भुजविष्णुध्यानवत्
 “अहं ब्रह्म” इति ध्यानमपि ध्येयस्वरूपानुसार्यैव
 ध्यानम्, न तु प्रतीकध्यानम् । किन्त्विदमहङ्ग्रहध्यानम् ।
 ध्येय- स्वरूपस्य स्वाभिन्नतयानुसन्धानं अहङ्ग्रहध्यानं
 उच्यते । यस्य वेदान्तविचारेऽप्यपरोक्षज्ञानं नोदेति, स
 वेदस्याज्ञारूपोपासनाविधिवाक्ये विश्वासवान् नैरन्तर्येण हठात्
 “अहं ब्रह्मास्मि” इत्यहङ्ग्रहध्यानमनुतिष्ठेत् । तस्य
 क्रमेण ज्ञानोत्पत्तिद्वारा मोक्षः सिद्ध्यति ।

(A. 294-326) प्रणवोपासननिरूपणम्-

(२९४)

प्रणवे अहङ्ग्रहध्यानं - प्रकारान्तरेणाहङ्ग्रहध्यानमि

१. यस्य बुद्धिः शास्त्रोक्ते परोक्षे ध्येये न सहसा स्थिरीभवति, स
 पुरुषप्रेरकेण शास्त्रविधिना बोधिते परोक्षध्येयप्रतिनिधिभूते
 प्रत्यक्षे सालग्रामादौ अन्यस्मिन् वा ध्येयविष्णुबुद्धिकरणरूपं
 अन्यबुद्धिकरणरूपं वा प्रतीकध्यानं कुर्यात् । “अहं
 ब्रह्मास्मि” इति निर्गुणोपासनं त्वहङ्ग्रहध्यानं
 ध्येयस्वरूपानुसारित्वात्तस्य ।

२. यद्यप्यत्र ध्यानविषयीभूतं ब्रह्म न परमार्थरूपम्, किन्तु
 मनःकल्पितमेव । तस्मात्तद्विषयकचित्तवृत्तिप्रवाहरूपध्यानमपि
 भ्रान्तिज्ञानमेव, न यथार्थज्ञानम् । तथापि मणिप्रभायां
 मणिबुद्धिरूपसंवादिभ्रान्त्या धावतः पुंसो मणिज्ञानद्वारा
 मणिलाभवत् प्रकृताहङ्ग्रहध्यानेन ब्रह्मज्ञानलाभेन
 मोक्षः सिद्ध्यत्येव । दानीमुच्यते - प्रणवरूपे ओङ्कारे
 अहङ्ग्रहध्यानं माण्डूक्यादिश्रुत्यनुसारेण सुरेश्वराचार्यैः
 कथितम् । तदनुष्ठानमप्युचितं मोक्षकामस्य । तस्यैवं क्रमः -

प्रणवरूपमक्षरं ब्रह्मस्वरूपमेव । तादृशप्रणवस्वरूपं ब्रह्म
अहमेव इति नैरन्तर्येणानवरतं ध्यायेत् । नैतत्समं किञ्चिदपि
ध्यानमस्ति । एतद्धानस्य विशेषक्रमः सुरेश्वराचार्यैः
पञ्चीकरणारख्ये ग्रन्थे प्रतिपादितः । एतदुपासकोऽपारं संसारं
तरति । अत्राधिकारी सन्न्यास्येव ।

(२९४)

निर्गुणप्रणवोपासनस्य सगुणप्रणवोपासनस्य च फलम्प्रणवोपासनमनेकोपनिषत्सु वर्णितम्
। माण्डूक्योपनिषदि विशेषेण वर्णितम् । तदुपनिषद्वाख्याने भाष्यकारैरानन्दगिर्याचार्यैश्च
विस्पष्टं वर्णितञ्च । तत्र यः क्रमः स एव वार्तिकारैः पञ्चीकरणग्रन्थे प्रतिपादितः ।
तादृशप्रौढग्रन्थविचारासमर्थानामनायासेन बोधाय प्रणवोपासनक्रमोऽत्र निरूप्यतेउपनिषत्सु
प्रणवोपासनं द्विधा वर्णितं - परब्रह्मरूपेण प्रणवस्योपासनम्, अपरब्रह्मरूपेण प्रणवस्योपासनं
चेति । निर्गुणं ब्रह्म “परं ब्रह्म” इत्युच्यते । सगुणं ब्रह्म “अपरं ब्रह्म” इति कीर्त्यते । परब्रह्मरूपेण
प्रणवोपासको मोक्षमेव लभते । अपरब्रह्मरूपेण प्रणवोपासकस्तु ब्रह्मलोकं आप्नोति । इत्थं
निर्गुणसगुणभेदेन प्रणवोपासनं द्विविधम् ।

(A. 296-315) निर्गुणप्रणवोपासनक्रमः-

(२९६)

सर्ववस्तूनामोङ्कारस्वरूपत्वं - निर्गुणप्रणवोपासनक्रम एवात्र निरूप्यते, न सगुणोपासनक्रमः
। सगुणोपासनस्य फलमपि निर्गुणोपासनेऽन्तर्भवति । तथा हि, निर्गुणोपासकस्यापि
ब्रह्मलोकेच्छावत इच्छारूपप्रतिबन्धसत्त्वान्न ज्ञानद्वारा मोक्षलाभः । किन्तु तस्य
ब्रह्मलोकप्राप्तिर्भवति । स तत्र हिरण्यगर्भसमान् भोगाननुभूय तत्रैव ब्रह्मविचारेण ज्ञानोदयद्वारा
मोक्षं लभते । ब्रह्मलोकेच्छारहितस्य निर्गुणोपासकस्य त्विहैव लोके ज्ञानलाभान्मोक्षः सिद्ध्यति
। इत्थं सगुणोपासनफलस्य निर्गुणोपासनान्तर्भूतत्वादिह निर्गुणोपासनमेव निरूप्यते ।
कारणकार्यरूपं सर्वं वस्त्वोङ्कारस्वरूपमेव । अतः सर्वोऽपि रूपप्रपञ्च ओङ्कार एव । सर्वेष्वपि
पदार्थेषु नाम रूपं चेत्यंशद्वयमस्ति । तत्र

१. माण्डूक्यशब्देन गौडपादकारिकापि ग्राह्या ।

आदिशब्देन कठप्रश्नाद्युपनिषदो गृह्यन्ते ।

रूपात्मकोऽशः तत्तन्नामात्मकांशान्नातिरिच्यते । किन्तु

नामस्वरूपमेव रूपांशोऽपि । तथा हि, पदार्थानां रूपात्मको य
 आकारविशेषस्तदभिधायकनामपदैरेव सर्वे पदार्था निरूपतिआः
 सन्तो गृह्यन्ते त्यज्यन्ते वा । तत्तदभिधानज्ञानमन्तरा
 केवलाकारमात्रेण व्यवहारो न सिद्ध्यति । अतो नामैव
 सारभूतम् । आकारनाशोऽपि नामावशिष्यते । यथा नष्टेऽपि
 घटे मृदवशिष्यते इति मृद्वतिरेकेण घटो नास्ति
 । किन्तु मृत्स्वरूपमेव भवति । तथा आकारे नष्टेऽपि
 मृद्वदवशिष्यमाणानाम्नो न भिद्यते आकारः । किन्तु नामस्वरूपमेव
 भवत्याकारोऽपि । अथवा घटशरावोदञ्चनादिषु मृदनुगता
 भवति । घटशरावोदञ्चनादयः परस्परं व्यभिचरन्ति ।
 तस्माद्धटशरावादयो मिथ्या । तेष्वनुगता मृत्सत्या । एवं
 घटस्याकारा नाना । तेषामभिधायकं “घटः” इति
 नामैकमेव । एकस्य घटस्याकारो न घटान्तरेऽस्ति । तस्मादाकारा
 व्यभिचारिणः । सर्वेष्वपि घटाकारेषु एकमेव नामानुगतं वर्तते
 । तस्मान्मिथ्याभूत आकारः सत्यभूतान्नामो नातिरिच्यते । इत्थमेव
 सर्वपदार्थानामाकारोऽपि तत्तन्नामो न व्यतिरिक्तः । तस्मान्नामस्वरूप
 एवाकारः । सर्वोऽयं नामप्रपञ्च ओङ्कारव्यतिरेकेण नास्ति ।
 किन्तु ओङ्कारस्वरूपमेव सर्वं नाम । तथा हि, वाचकशब्द एव
 “नाम” इति कथ्यते । लोके वेदे च प्रयुक्तः सर्वः शब्द
 ओङ्कारादेवोत्पन्न इति श्रुतिषूच्यते । “तद्यथा शङ्कुना
 सर्वाणि पर्णानि सन्तृण्णानि एवमोङ्कारेण सर्वा वाक् सन्तृण्णा”
 “ओङ्कार एवेदं सर्वम्” इति । कार्यं सर्वं कारणस्वरूपमेव
 भवति । तस्मादोङ्कारकार्यभूतानि वाचकशब्दात्मकानि नामानि
 ओङ्कारस्वरूपाणि । इत्थं रूपांशो यः पदार्थाकारः स नामस्वरूपः ।
 नाम च सर्वमोङ्कारस्वरूपम् । तस्मात्सर्वस्वरूप ओङ्कारः ।

(२९७)

ओङ्कारस्य ब्रह्माभेदेन चिन्तनम्यथा सर्वस्वरूप ओङ्कारः । तथा सर्वस्वरूपं ब्रह्म । तस्मादोङ्कारो
 ब्रह्मरूपः । अथवा ओङ्कारो ब्रह्मणो वाचकः । ब्रह्म ओङ्कारस्य वाच्यम् ।

१. यथा पुण्याधिक्यान्मनुष्यापेक्षयाधिककालस्थायी
 देवः “अमरः” इत्युपचारेणोच्यते तथैव

घटादिपदार्थानामाकारापेक्षया घटादिनाम्नामधिककालस्थायित्वात्
 नाम्नां सत्यत्वमुपचारादुच्यते । वाच्यवाचकयोरभेदोऽस्ति ।
 तस्मादप्योङ्कारो ब्रह्मरूपः । किञ्च विचार्यमाणे यदक्षरं
 ब्रह्मण्यध्यस्तं तस्य ब्रह्माधिष्ठानं भवति । अध्यस्तस्य
 स्वरूपमधिष्ठानान्नातिरिच्यते । तस्मादप्योङ्कारो ब्रह्मैव ।
 तस्मादोङ्कारं ब्रह्मरूपेण चिन्तयेत् ।

(A. 298-305) ब्रह्मस्वरूपस्योङ्कारस्यात्मनश्चाभेदः-

(२९८)

आत्मनो ब्रह्मणश्च पादचतुष्टयादिनिरूपणम्ब्रह्मरूपमोङ्कारमात्मनोऽभिन्नतया चिन्तयेत् । तथा
 हि, आत्मनः ब्रह्मणा सह मुख्यभाभेदोऽस्ति । ब्रह्मण इवात्मनश्चत्वारः पादाः सन्ति । पादो नाम
 भागोऽंशो वा । विराट्, हिरण्यगर्भः, ईश्वरः, तत्पदलक्ष्यार्थभुतेश्वरसाक्षी चेति ब्रह्मणश्चत्वारः
 पादाः । विश्वः, तैजसः, प्राज्ञः, त्वम्पदलक्ष्यजीवसाक्षी चेति चत्वार आत्मनः पादाः ।
 जीवसाक्षिण एव तुरीय इति व्यपदेशः । समष्टिस्थूलप्रपञ्चसहितचेतनस्य विराडिति नाम ।
 व्यष्टिस्थूलाभिमानिनो विश्व इति नाम । विराजो विश्वस्य च स्थूलोपाधिकत्वाद्धिश्वो विराडूप एव न
 ततोऽन्यः । विराडूपस्य विश्वस्य सप्ताङ्गानि सन्ति । द्यौः = स्वर्गलोकः शिरः । सूर्यश्चक्षुः । वायुः
 प्राणः । आकाश उरः । समुद्रादिरूपं जलं मूत्रस्थानं (वस्तिः) । पृथिवी पादौ । आहवनीयः =
 होमाधिकरणोऽग्निः मुखम् । इत्येतानि सप्त विश्वस्याङ्गानि । द्युलोकादीनि यद्यपि न विश्वस्याङ्गानि
 तथापि विराजोऽङ्गानि भवन्ति । तस्य विराजो विश्वेनाभेदोऽस्ति । तस्मान्माण्डूक्योपनिषदि
 विश्वाङ्गत्वेन तान्युक्तानि । एवमेव विराडात्मकविश्वस्यैकोनविंशतिमुखानि सन्ति । प्राणाः पञ्च,
 कर्मेन्द्रियाणि पञ्च, ज्ञानेन्द्रियाणि पञ्च, अन्तःकरणचतुष्टयमित्येतानि मुखानि ।

१. सकलप्राणिशरीरेष्वहमित्यभिमानकरणात् ईश्वरो वैश्वानर
 इति कथ्यते । विविधं राजते = अनेकधा प्रकाशते इति स एव
 वैश्वानरः “विराट्” इत्यभिधीयते ।
२. सकलजीवानां कर्मानुसारेण फलदानात् “ईश्वरः” इति नाम ।
३. सूक्ष्मदेहाभिमानापरित्यागेनैव स्थूलदेहे “अहम्”
 इत्यभिमानवान् जाग्रदभिमानो जीवः “विश्वः” इत्युच्यते ।
४. तेजश्शब्दवाच्यान्तःकरणसहितः प्राणेन्द्रियाध्यक्षः
 स्वप्नाभिमानो जीवः “तैजसः” इत्यभिधीयते ।
५. प्राज्ञः = प्र + अज्ञः । सुषुप्तिकाले स्वप्रकाशात्मानन्देन

सहाज्ञानवृत्तेः सत्त्वात् सुषुप्त्यभिमानी जीवः “प्राज्ञः”
इति कीर्त्यते । भोगस्य साधनभूतत्वात् मुखानीत्युच्यन्ते ।
जाग्रदवस्थायामेतैरेकोनविंशतिमुखैः स्थूलशब्दादयो
बाह्यवृत्त्यानुभूयन्ते । तस्माद्विराडूपो विश्वः स्थूलभुगिति,
बाह्यवृत्तिरिति, जाग्रदवस्थ इति च कथ्यते ।

(२९९)

चतुर्दशत्रिपुट्यः - भोगसाधनेषु प्राणादिष्वेकोनविंशतिमुखेषु श्रोत्रादिदशेन्द्रियाणि
अन्तःकरणचतुष्टयं चेति चतुर्दशमुखानि स्वस्वविषयाणां साहाय्यं स्वस्वदेवतानां च
साहाय्यमपेक्षन्ते । देवताविषययोः साहाय्यमन्तरा केवलैरैतैश्चतुर्दशमुखैर्भोगो न सम्भवति
। तस्मात्पञ्च प्राणाश्चतुर्दश त्रिपुट्यश्च विराडूपविश्वस्य मुखानीत्युच्यन्ते । मुखम्, देवता,
विषयश्चेति त्रयाणां समूहस्य “त्रिपुटी” इति नाम । सा च त्रिपुटी एवं वर्णयते - (१)
श्रोत्रेन्द्रियमध्यात्मम्, तद्विषयः शब्दोऽधिभूतम्, दिगभिमानीनी देवता अधिदैवम् । अत्र
क्रियाशक्तिज्ञानशक्तिभ्यां युक्तानीन्द्रियाणि अन्तःकरणं चाध्यात्मं इत्युच्यते । तेषां
विषयोऽधिभूतं इति कीर्त्यते । तेषां सहायभूता देवता अधिदैवं इत्यभिधीयते । (२)
त्वगिन्द्रियमध्यात्मम्, तद्विषयः स्पर्शोऽधिभूतम्, वाय्वभिमानीनी देवता अधिदैवम् । (३)
नेत्रेन्द्रियमध्यात्मम्, रूपमधिभूतम्, सूर्योऽधिदैवम् । (४) रसनेन्द्रियमध्यात्मम्, रसोऽधिभूतम्,
वरुणोऽधिदैवम् । (५) घ्राणेन्द्रियमध्यात्मम्, गन्धोऽधिभूतम्, अश्विनीकुमारौ अधिदैवम् ।
अथवा पृथिव्यभिमानीनी देवता अधिदैवम् । (६) वागिन्द्रियमध्यात्मम्, वक्तव्यं अधिभूतम्,
अग्निदेवता अधिदैवम् । (७) पाणीन्द्रियमध्यात्मम्, पदार्थग्रहणमधिभूतम्, इन्द्रोऽधिदैवम्
। (८) पादेन्द्रियमध्यात्मम्, गमनमधिभूतम्, विष्णुरधिदैवम् । (९) पायुरध्यात्मम्,
मलविसर्जनमधिभूतम्, यमोऽधिदैवम् । (१०) उपस्थेन्द्रियमध्यात्मम्, ग्राम्यसुखोत्पत्तिः
(मैथुनसुखोत्पत्तिः) अधिभूतम्, प्रजापतिरधिदैवम् । (११) मनोऽध्यात्मम्, मन्तव्यं
(सङ्कल्पः) अधिभूतम्, चन्द्रोऽधिदैवम् । (१२) बुद्धिरध्यात्मम्, बोद्धव्यं (निश्चयः) अधिभूतम्,
बृहस्पतिरधिदैवम् । (१३) अहङ्कारोऽध्यात्मम्, अहङ्कर्तव्यमधिभूतम्, रुद्रोऽधिदैवम् । (१४)
चित्तमध्यात्मम्, चिन्तनीयम्

१. सूर्याश्वस्य घ्राणाभ्यामश्विनीकुमारयोरुत्पत्तिवर्णनात्
घ्राणदेवते अश्विनीकुमाराविति केचनाहुः । पृथिव्या
घ्राणस्योत्पन्नत्वात्पृथिव्यभिमानीनी देवता घ्राणदेवतेति वार्तिककारा
आहुः ।

२. वचनक्रियाया विषयभूतः पदार्थो वक्तव्यमित्युच्यते । स

वचनक्रियाद्वारा वागिन्द्रियस्याधिभूतम् । एवमेव सर्वेन्द्रियाणां
स्वस्वक्रियाद्वारा विषयभूतः पदार्थः अधिभूतमिति ज्ञेयम् ।
कच्चित्तु स्थूलदृष्ट्या वचनादिक्रियैवाधिभूतमित्युच्यते ।
धिभूतम्, क्षेत्रज्ञः साक्षी अधिदैवम् । एताश्चतुर्दश
त्रिपुट्यः पञ्च प्राणाश्च मिलित्वैतानि विराडूपस्य
विश्वस्यैकोनविंशतिमुखानि ।

(३००)

विश्वः, विराट्, अकारमात्रा, इत्येतेषामभेदचिन्तनम्विराजो विश्वस्य च यथाभेदस्तथा
ओङ्कारप्रथममात्राया अकारस्य विराडूपविश्वेन सहाभेदोऽस्ति । तथा हि, ब्रह्मणश्चतुर्षु पादेषु
प्रथमः पादो विराट् । आत्मनश्चतुर्षु पादेषु प्रथमः पादो विश्वः । ओङ्कारस्य मात्रात्मकेषु चतुर्षु
पादेषु प्रथमः पादोऽकारः । त्रयाणामेषामादित्वरूपधर्मसामान्यसत्त्वात् विश्वविराडकाराणामभेदं
चिन्तयेत् । इत्थं विश्वस्य सप्ताङ्गान्येकोनविंशतिमुखानि च व्याख्यातानि ।

(३०१)

विश्वतैजसयोर्भेदः - विश्वस्योक्तानि सप्ताङ्गान्येकोनविंशतिमुखानि च तैजसस्यापि
सन्तीत्यवगन्तव्यम् । किन्तु इयानस्ति भेदःविश्वस्याङ्गानि मुखानि चेश्वरसृष्टानि । तैजसस्य
त्विन्द्रियदेवताविषयरूपत्रिपुट्यः शिराद्यङ्गानि च मनोमयानि । तैजसस्य भोगः सूक्ष्मः ।
भोगो नाम सुखदुःखाद्यनुभवः । यद्यप्यनुभवरूपे ज्ञाने स्थूलत्वसूक्ष्मत्वभेदो न सम्भवति ।
तथापि बाह्यशब्दादिविषयसम्बन्धात्साक्षाज्जायमानसुखदुःखादिसाक्षात्कारः स्थूल इत्युच्यते ।
मानसशब्दादिसम्बन्धाज्जायमानसुखदुःखादिसाक्षात्कारः सूक्ष्म इत्युच्यते । तथा च श्रुतिः -
“स्थूलभुग्वैश्वानरः” (मा. आ. ३) “प्रविविक्तभुक्तैजसः” (मा. आ. ४) इति । “विश्वो हि स्थूलभुङ्क्षित्यं
तैजसः प्रविविक्तभुक्” (मा. आ. ५) इति च तैजसस्य भोगयोग्याः शब्दादयो मानसत्वात्सूक्ष्माः
। तदपेक्षया विश्वस्य भोगयोग्याः शब्दादयो बाह्यत्वात्स्थूलाः । किञ्च विश्वो बहिष्प्रज्ञः ।
तैजसस्त्वन्तःप्रज्ञः । यतो विश्वस्यान्तःकरणवृत्तिरूपा प्रज्ञा बहिर्गच्छति । तैजसस्य प्रज्ञा न
बहिर्गच्छति । तस्मात्तौ क्रमेण बहिष्प्रज्ञत्वेनान्तःप्रज्ञत्वेन च व्यपदिश्येते ।

(३०२)

तैजसः, हिरण्यगर्भः, उकारः, इत्येतेषामभेदचिन्तनम्यथा विश्वविराजोरभेदस्तथा
तैजसहिरण्यगर्भयोरभेदो ज्ञेयः । तैजसस्योपाधिः सूक्ष्मः । हिरण्यगर्भस्योपाधिरपि सूक्ष्मः

। तस्मात्तयोरैक्यं

१. साक्षिचैतन्यं चित्तस्याश्रयत्वात्तस्यानुग्रहं करोति ।
तस्मात्साक्षिचैतन्यं चित्तस्याधिदैवमित्युच्यते । अत एव
केचनाचार्याश्चिन्तनरूपं स्मृतिज्ञानं साक्ष्याश्रितमाहुः ।
क्वचिच्चित्तस्याधिदैवं नारायणः (वासुदेवः) इत्युक्तम् । बोध्यम् ।
तैजसहिरण्यगर्भयोरेकत्वं निश्चित्य ओङ्कारस्य द्वितीयमात्रया
उकारेण सह तयोरभेदं चिन्तयेत् । आत्मनश्चतुर्षु पादेषु द्वितीयः
पादस्तैजसः । ब्रह्मणो द्वितीयः पादो हिरण्यगर्भः । ओङ्कारमात्रासु
द्वितीया मात्रा उकारः । द्वितीयत्वं त्रयाणामेषां समानधर्मः ।
तस्मात्त्रयाणामैक्यं चिन्तयेत् ।

(३०३)

प्राज्ञः, ईश्वरः, मकारः, इत्येतेषामभेदचिन्तनम्प्राज्ञमीश्वररूपं जानीयात् । प्राज्ञस्य
कारणशरीरमुपाधिः । ईश्वरस्यापि कारणमेवोपाधिः । ईश्वरः प्राज्ञश्च पादेषु तृतीयौ ।
ओङ्कारस्य तृतीया मात्रा मकारः । त्रिष्वेतेषु तृतीयत्वस्य समानधर्मत्वात्तेषामैक्यं चिन्तयेत्
। सोऽयं प्राज्ञः “प्रज्ञानघनः” भवति । यस्मात् जाग्रत्त्वप्रयोर्यावन्ति ज्ञानानि स्थितानि
तानि सर्वाणि सुषुप्तौ घनीभवन्ति, अविद्यामात्ररूपतां भजन्तीति यावत् । तस्मात्प्राज्ञः
“प्रज्ञानघनः” इत्युच्यते । अयं प्राज्ञः “आनन्दभुक्” इति श्रूयते । “आनन्दभुक् प्राज्ञः”
(मा. आ. ५) यतोऽयं प्राज्ञोऽविद्यावृतमानन्दं भुङ्क्ते ततः “आनन्दभुक्” इति व्यपदिश्यते ।
विश्वतैजसयोरिव प्राज्ञस्यापि भोगे त्रिपुटी वर्ण्यते - चैतन्यप्रतिबिम्बसहिताविद्यावृत्तिरध्यात्मम्,
अज्ञानावृतस्वरूपानन्दोऽधिभूतम्, ईश्वरोऽधिदैवमिति । इत्थं विश्वो बहिष्प्राज्ञः ।
तैजसोऽन्तःप्राज्ञः । प्राज्ञः प्रज्ञानघनश्च भवति ।

(३०४)

विश्वादीनां त्रयाणामेकत्वम्, तुरीयस्येश्वरसाक्षिणाभेदं च चिन्तयेत्तत्थं विश्वादीनां त्रयाणां
मिथो भेद उपाधिप्रयुक्त एव । विश्वस्य स्थूलं सूक्ष्ममज्ञानं चेति त्रयमप्युपाधिः, तैजसस्य
सूक्ष्ममज्ञानं चेति द्वयमुपाधिः, प्राज्ञस्याज्ञानं एकमेवोपाधिः । इत्थमुपाधीनामाधिक्यन्यूनत्वाभ्यां
त्रयाणां भेदेऽपि वस्तुतः स्वरूपेण न भेदः । विश्वतैजसप्राज्ञेषु त्रिष्वनुगतं चैतन्यं परमार्थत
उपाधित्रयासम्बद्धमवतिष्ठते । त्रयाणामुपाधीनामधिष्ठानं तुरीयम् । तद्धि न बहिष्प्राज्ञम् ।
नान्तःप्राज्ञम् । न प्रज्ञानघनम् ।

१. यथा तण्डुलकणा जलेन पिण्डीकृता एकीभवन्ति

यथा वा वृष्ट्युदकविन्दवो निम्नदेशं प्राप्य
 तडागादिरूपेणैकीभवन्ति । तथा जाग्रत्स्वप्नकालीननानाज्ञानानि
 सुषुप्ताविद्यायामेकीभवन्ति । तादृशाविद्याप्रतिबिम्बितचैतन्यरूपः
 प्राज्ञजीवोऽधिष्ठानकूटस्थसहितः प्रज्ञानधन
 इत्युच्यते । न कर्मेन्द्रियाणां ज्ञानेन्द्रियाणां वा विषयः । न
 बुद्धेर्विषयः । न कस्यापि शब्दस्य विषयः । एतादृशं तुरीयं
 परमात्मनश्चतुर्थपादात्मकेश्वरसाक्षिरूपशुद्धब्रह्मस्वरूपं
 जानीयात् ।

(३०५)

द्विस्वरूपस्यात्मनो द्विस्वरूपेणोङ्कारेणाभेदं आत्मपादानामोङ्कारमात्राणां चाभेदं चिन्तयेदित्यं
 परमार्थरूपमपरमार्थरूपमित्यात्मनो द्विविधं स्वरूपमुक्तम् । तत्र त्रयः पादा अपरमार्थस्वरूपम्
 । तुरीयः पादः परमार्थस्वरूपम् । आत्मन इवोङ्कारस्यापि स्वरूपद्वयमस्ति ।
 अकारोकारमकारात्मकमात्रात्रयरूपाण्यक्षराणि अपरमार्थस्वरूपम् । मात्रात्रयव्यापकम्,
 अस्तिभातिप्रियरूपमधिष्ठानचैतन्यं परमार्थस्वरूपम् । ओङ्कारस्य परमार्थस्वरूपं श्रुतौ
 “अमात्रः” इति शब्देन व्यपदिश्यते । “अमात्रश्चतुर्थोऽव्यवहार्यः” (मा. आ. १२) इति
 । यतस्तस्मिन् परमार्थस्वरूपे मात्राणां विभागो नास्ति तस्मात्तदमात्रमित्युच्यते ।
 इत्थं स्वरूपद्वयवत् ओङ्कारस्य स्वरूपद्वयवता आत्मना सहाभेदं जानीयात् । (१)
 व्यष्टिसमष्टिस्थूलप्रपञ्चसहितयोर्विश्वविराजोरकारेणाभेदं जानीयात् । आत्मनः पादेषु विश्वः
 प्रथमः । ओङ्कारस्य मात्रासु अकारः प्रथमा मात्रा । अतस्तयोरैक्यं विद्यात् । (२)
 सूक्ष्मप्रपञ्चसहितहिरण्यगर्भात्मकतैजसमुकाररूपेण जानीयात् । आत्मनः पादेषु तैजसो
 द्वितीयः । ओङ्कारस्य मात्रासु उकारो द्वितीया मात्रा । तस्मात्तयोरैक्यं विद्यात् । (३)
 कारणोपाधिसहितेश्वररूपं प्राज्ञं मकाररूपेण विद्यात् । आत्मनः पादेष्वीश्वरस्वरूपः
 प्राज्ञस्तृतीयः । ओङ्कारमात्रासु मकारस्तृतीया मात्रा । ततस्तयोरभेदं जानीयात् ।
 आत्मनस्त्रिष्वपि पादेष्वनुगतं परमार्थरूपं तुरीयं ओङ्कारस्य तिसृष्वपि मात्रास्वनुगतात् ओङ्कारस्य
 परमार्थस्वरूपादमात्रादभिन्नतया जानीयात् । विश्वादिषु तुरीयोऽनुगतः । तथा अकारादिषु
 तिसृषु मात्रासु अमात्रोऽनुगतः । तस्मादोङ्कारस्य परमार्थस्वरूपममात्रं तुरीयं चाभिन्नं जानीयात्
 । अनया रीत्या आत्म- पादानां त्रयाणां ओङ्कारमात्राणां तिसृणां चैकताचिन्तनरूपं लयचिन्तनं
 कुर्यात् ।

(३०६)

लयचिन्तनानुवादः एकैकमात्रारूपविश्वादीनामन्यमात्रारूपता - लयचिन्तनमिदानीं निरूप्यते । विश्वात्मकोऽकारः तैजसात्मकादुकारान्न भिन्नः । किन्तूकाररूप एव । एवं चिन्तनमेव लय इत्युच्यते । एवमेवेतरास्वपि मात्रासूक्ष्मम् । यस्मिन्नुकारेऽकारस्य लयः कृतस्तं तैजसात्मकमुकारं प्राज्ञात्मकमकारे लीनं कुर्यात् । प्राज्ञरूपं मकारमपि तुरीयरूपे ओङ्कारस्य परमार्थस्वरूपे अमात्रे लीनं कुर्यात् । यतः स्थूलस्योत्पत्तिः सूक्ष्माद्भवति स्थूलस्य लयश्च सूक्ष्मे भवति, तस्माद्विश्वरूपोऽकारस्तैजसरूपे उकारे लीयेत । सूक्ष्मस्योत्पत्तिः कारणाद्भवति, सूक्ष्मस्य लयश्च कारणे भवति । तस्मात्तैजसरूप उकारः तत्कारणे प्राज्ञरूपे मकारे लीयेत । अत्र विश्वादिग्रहणेन स्वस्वत्रिपुट्या सह समष्टिविराडादयोऽपि गृहीता भवन्ति । यस्मिन् प्राज्ञरूपे मकारे उकारस्य लयः कृतः तं मकारं तुरीयरूपे ओङ्कारस्य परमार्थरूपे अमात्रे लीनं कुर्यात् । ओङ्कारपरमार्थस्वरूपस्य तुरीयस्य चाभेदोऽस्ति । तच्च तुरीयं ब्रह्मैव । तस्मिन् शुद्धे ब्रह्मणीश्वरः प्राज्ञश्च कल्पितौ । यद्यस्मिन् कल्पितं तत्तत्स्वरूपमिति न्यायः । तस्मादीश्वरसहितप्राज्ञरूपमकारस्यामात्रे लयो युज्यत एव । इत्थं यस्मिन् ओङ्कारस्य परमार्थस्वरूपे अमात्रे सर्वेषां प्रविलयः कृतः “स एवाहमस्मि” इत्यैकाग्र्येणानवरतं चिन्तयेत् । निखिलचराचरप्रपञ्चात्मकासङ्गाद्वयासंसारिनित्यमुक्तनिर्भयब्रह्मरूपो य ओङ्कारस्तस्य यत् परमार्थस्वरूपं “तदेवाहमस्मि” इत्यादरेण नैरन्तर्येण च दीर्घकालं यश्चिन्तयति तस्य ज्ञानमुदेति । ततो ज्ञानद्वारा मुक्तिरूपफलमपि सिद्ध्यति । तदेवमोङ्कारस्य निर्गुणोपासनं सर्वोपासनेभ्यः श्रेष्ठम् ।

(३०७)

ओङ्कारोपासने परमहंसस्यैवाधिकारः - पूर्वोक्तरीत्या ओङ्कारस्वरूपं यो जानाति स मुनिः । मननान्मुनिरित्युच्यते । एवमोङ्कारस्य चिन्तनं मननरूपं भवति । यस्यैवमोङ्कारचिन्तनरूपमननं नास्ति न स मुनिः । इत्थं माण्डूक्योपनिषदुक्तरीत्या सङ्क्षेपेणोङ्कारचिन्तनं वर्णितम् । नृसिंहतापिन्याद्युपनिषत्स्वप्योङ्कारोपासनं वर्णितः (नृ. उ. ५) । इदं चोङ्कारचिन्तनं परमहंसानामेव गोप्यं धनम् । बहिर्मुखस्य नास्त्यत्राधिकारः । अत्यन्तान्तर्मुखस्यैवात्राधिकारः । गृहस्थानां नास्त्यत्राधिकारः । दारापत्यवित्तादिपरिग्रहरहितः परमहंस एवात्राधिकारी ।

(A. 308-309) ओङ्कारध्यानफलम्-

(३०८)

ओङ्कारध्यानं ज्ञानद्वारा मोक्षफलकमुत्तरीत्या ब्रह्मरूपेणोङ्कारोपासकस्य ज्ञानद्वारा मोक्षः सिद्ध्यति ।

परन्तु यस्य पुनरैहिकभोगे आमुष्मिकब्रह्मलोकभोगे वेच्छास्ति तीव्रवैराग्यं च नास्ति, तथापि हठादिच्छां निरुध्य दारापत्यधनादिकं परित्यज्य परमहंसगुरूपदेशेन यावज्जीवमोङ्काररूपं ब्रह्माभिध्यायेत्, तस्य भोगेच्छा ज्ञानप्रतिबन्धिका भवति । तस्मात्तस्येह न ज्ञानं जायते । किन्तु स ध्यानानुष्ठानपूर्वकमेवैतच्छरीरं त्यक्त्वा शरीरान्तरमादत्ते । ऐहिकभोगेच्छानिरोधपूर्वकं

ध्यानानुष्ठानकारणात्स मनुष्यलोके सतां शुचीनां श्रीमतां कुलेऽभिजायते । तत्र पूर्वजन्मेच्छाविषयभूतान् सकलान् भोगान् भुक्त्वा पूर्वजन्मानुष्ठितध्यानसंस्कारबलाद्भूयोऽपि ध्याने वा विचारे वा प्रवर्तते । ततो ज्ञानम्, ज्ञानान्मोक्षं च लभते ।

(३०९)

ओङ्कारध्यानं ब्रह्मलोकप्राप्तिफलकम्यः पुनर्ब्राह्मलौकिकभोगेच्छां निरुध्योङ्काररूपब्रह्मध्यानमकरोत्स शरीरपातानन्तरं ब्रह्मलोकं गच्छति । तत्र मनुष्यपितृदेवानां दुर्लभं स्वातन्त्र्यं तत्प्रयुक्तमानन्दं चानुभवति । हिरण्यगर्भतुल्यभोगान् सत्यसङ्कल्पत्वाच्चैश्वर्यविशेषांश्च लभते ।

(A. 310-316)

(३१०)

ब्रह्मलोकमार्गः ब्रह्मलोकगमनमार्गक्रमस्त्वेवं - ब्रह्मोपासनतत्परः पुरुषो यदा म्रियते तदा तस्यान्तःकरणमिन्द्रियाणि च सम्मूर्च्छितानि भवन्ति । ततः स न किञ्चिदपि बोद्धुं कर्तुं वा शक्नोति । तथापि यमदूतास्तस्य लिङ्गशरीरं नेतुं न तदन्तिकमागच्छन्ति । किन्त्वग्र्यभिमानिनी देवता तस्य मरणसमये तमुपासकं शरीराद्वियोज्य स्वलोकं नयति । ततोऽग्निलोकात्तमुपासकमहरभिमानिनी देवता स्वलोकं नयति । ततः शुक्लपक्षाभिमानिनी देवता तमुपासकं स्वलोकं नयति । तत उत्तरायणाभिमानिनी देवता तमुपासकं स्वलोकं नयति । ततः संवत्सराभिमानिनी देवता तमुपासकं स्वलोकं नयति । ततो देवलोकभिमानिनी देवता

तमुपासकं स्वलोकं नयति । ततो वाय्वभिमानिनी देवता तमुपासकं स्वलोकं नयति । ततः सूर्याभिमानिनी देवता तमुपासकं स्वलोकं नयति । ततश्चन्द्राभिमानिनी देवता तमुपासकं स्वलोकं नयति । ततो विद्युदभिमानिनी देवता तमुपासकं स्वलोकं नयति ।

१. मरणसमये जीवापेतस्थूलदेहाल्लिङ्गशरीरं वियुक्तं भवति । तदा चैतन्याभावात्सम्मूर्च्छितान्युपासकस्यान्यत्र च स्वतः न किञ्चिदपि ज्ञातुं शक्नुवन्ति । क्रियाशक्तियुक्तप्राणोऽपि स्वरूपत एवाचेतनत्वेनेच्छाभावान्न क्वचिदपि गन्तुं शक्नोति । तत्र विद्युल्लोके हिरण्यगर्भाज्ञया हिरण्यगर्भलोकवासी हिरण्यगर्भसरूपश्च कश्चनामानवो दिव्यपुरुषस्तमुपासकं नेतुमागच्छति । स चामानवः पुरुषस्तमुपासकं विद्युल्लोकाद्वरुणलोकं नयति । विद्युदभिमानिनी देवता च वरुणलोकपर्यन्तं तमनुगच्छति । ततोऽप्यमानव एव पुरुषस्तमुपासकं वरुणलोकादिन्द्रलोकं नयति । वरुणदेवता चेन्द्रलोकपर्यन्तं तमनुसरति । ततोऽपि स दिव्यः पुरुष एव तमुपासकमिन्द्रलोकात्प्रजापतिलोकं नयति । इन्द्रश्च प्रजापतिलोकपर्यन्तं तमनुसरति । प्रजापतेर्ब्रह्मलोकगमनसामर्थ्याभावादमानवपुरुषोऽसह एव तमुपासकं प्रजापतिलोकात् ब्रह्मलोकं नयति । ब्रह्मलोकस्याधिपतिर्हिरण्यगर्भः । समष्टिसूक्ष्माभिमानी चेतनो हिरण्यगर्भ इति कीर्त्यते । तमेव हिरण्यगर्भमपरब्रह्मेति कार्यब्रह्मेति च वदन्ति । कार्यब्रह्माधिष्ठित एव लोको ब्रह्मलोक इत्युच्यते ।

(३११)

सायुज्यमुक्तिवर्णनम्यद्यपि पूर्वोक्तरीत्या ओङ्कारोपासनं शुद्धब्रह्मरूपेणोक्तम्, शुद्धब्रह्मोपासकस्य शुद्धब्रह्मप्राप्तिरेवोचिता । “यथाक्रतुरस्मिन् लोके पुरुषो भवति तथेतः प्रेत्य भवति” (छा. ३-१४-१) इति श्रुतेः ।

यं यं वापि स्मरन् भावं त्यजत्यन्ते कलेवरम् ।

तं तमेवैति कौन्तेय सदा तद्भावभावितः ॥ भ. गी. ८.६ ॥

इति स्मृतेर्न्यायाच्च । तथापि शुद्धब्रह्मप्राप्तेर्वेदान्तप्रमाणजन्यद्वैतमिथ्यात्वपूर्वकाद्वैतज्ञानमात्रसाध्यत्वात् भोगेच्छारूपप्रतिबन्धसत्त्वाच्च यस्य ज्ञानं न सञ्जातं तस्य कार्यब्रह्मप्राप्तिरूपसायुज्यमुक्तिरेव सिद्ध्यति । ब्रह्मलोकं गतस्योपासकस्य हिरण्यगर्भस्य मानविभूतैश्वर्यादिकं सिद्ध्यति । सत्यसङ्कल्पत्वमिच्छानुरूपं शरीरं सङ्कल्पमात्रेणाभीष्टभोगलाभश्च सिद्ध्यति । युगपदेव नानाशरीरैर्नानाभोगानुभवेच्छायां सत्यां सङ्कल्पमात्रादेव क्षणेनैव नानाविचित्रशरीराणि पृथक् पृथक् भोगोपकरणसिद्धिश्च भवति । किं बहुना । यद्यत्सङ्कल्पयति तत्सर्वमप्रत्यूहेन सद्यः सम्पद्यते । परन्तु जगत्सृष्टिपालनसंहरणव्यतिरिक्ताः सर्वा विभूतयो हिरण्यगर्भसमाः सिद्ध्यन्ति । अनेकेश्वरत्वे जगत उन्मथप्रसङ्गात् सृष्ट्यादित्रिकातिरिक्तसकलैश्वर्याण्युपासकस्य सिद्ध्यन्ति । इयमेव सायुज्यमुक्तिरिति कथ्यते । एवमुपासको हिरण्यगर्भसमः सन् चिरकालं सङ्कल्पमात्रसिद्धान् नाना दिव्यभोगान् भुञ्जानः प्रलयकाले हिरण्यगर्भलोकस्यावसानकाले

समुदिताद्वैतात्मज्ञानो विदेहमोक्षं लभते ।
 ब्रह्मणा सह ते सर्वे सम्प्राप्ते प्रतिसञ्चरे ।
 परस्यान्ते कृतात्मानः प्रविशन्ति परं पदम् ॥ कू. पु. १२.२६९ ॥
 इत्यादिवचनात् ।

(३१२)

अहङ्ग्रहध्यानादेव ब्रह्मलोकप्राप्तिरिति नियमः - यथा
 ओङ्काररूपब्रह्मोपासकस्य ब्रह्मलोकप्राप्तिद्वारा मोक्षलाभः फलं तथोपनिषत्सूक्तानामितरेषामपि
 ब्रह्मोपासनानामिदमेव फलम् । किन्तु अहङ्ग्रहोपासनं विनेतरोपासनेन न ब्रह्मलोकोऽवाप्यत इति
 सूत्रकारैर्भाष्यकारैश्च ब्रह्मसूत्रेषु भाष्यादिषु च चतुर्थाध्याये वर्णितम् । नार्मदबाणानां शिवरूपेण,
 सालग्रामशिलानां विष्णुरूपेण च ध्यानं तु प्रतीकध्यानमेव । नाहङ्ग्रहध्यानम् । एवमेव “मनो
 ब्रह्मेत्युपासीत” (छा. ३.१८.१) “आदित्यो ब्रह्मेत्यादेशः (छा. ३.१९.१) इत्यादिश्रुत्युक्तोपासनमपि
 प्रतीकध्यानमेव । नाहङ्ग्रहध्यानम् । तेषां तत्तत्प्रकरणे पृथक् फलश्रवणात्तैर्न ब्रह्मलोकोऽवाप्यते
 । सगुणस्याथवा निर्गुणस्य ब्रह्मणः स्वात्माभेदेन चिन्तनमहङ्ग्रहध्यानमित्युच्यते । तेनैव ध्यानेन
 ब्रह्मलोकोऽवाप्येत ।

(३१३)

उत्तरायणमार्गेण ब्रह्मलोकं गतानां पुनः संसाराप्राप्तिः; ज्ञानद्वारा मोक्षप्राप्तिश्चपूर्वोक्तो मार्ग
 उत्तरायणमार्गो देवयानमार्गोऽर्चिरादिमार्ग इति चोच्यते । तेन देवमार्गेण ब्रह्मलोकं गत
 उपासकः पुनः संसारं न प्रतिपद्यते, किन्तु तत्रैव ज्ञानोत्पत्त्या स विदेहमुक्तिमाप्नोति । तत्र
 ज्ञानसाधनीभूतगुरुपदेशाद्यपेक्षा नास्ति । ब्रह्मलोके गुरुपदेशादिसाधनं विनैव ज्ञानोत्पत्तिर्भवति
 । तत्र च कारणं ब्रह्मलोके रजस्तमोगुणयोर्लेशतोऽप्यभावः । तस्य लोकस्य केवलः राज्ञः
 प्रजानां राज्य इव ईश्वरलोके वासमात्रं सालोक्यमुक्तिः । ततोऽपि श्रेष्ठा राजसेवकवदीश्वरसमीपे
 वासरूपा सामीप्यमुक्तिः । ततोऽप्युत्कृष्टा राजानुजवदीश्वरसमानरूपप्राप्तिः सारूप्यमुक्तिः
 । ततोऽप्यतिशयिता राज्ञो ज्येष्ठपुत्रयुवराजवदीश्वरसमानसत्यसङ्कल्पाद्यैश्वर्यप्राप्तिः
 सार्ध्यमुक्तिरित्यमुत्तरोत्तरमुत्कृष्टा चतुर्विधा मुक्तिः शास्त्रेषु कथिता । तत्र चतुर्थी सार्ध्यमुक्तिः
 श्रेष्ठा । सार्ध्यमुक्तिरेव सायुज्यमुक्तिरीत्युच्यते । सत्त्वगुणप्रधानता च । तमोगुणाभावात्
 जडत्वालस्यादिकं नास्ति । रजोगुणाभावात् तत्कार्यभूतकामक्रोधादिरूपविक्षेपोऽपि
 नास्ति । एवं तमोरजसोरभावादावरणविक्षेपयोरभावे केवलसत्त्वगुणप्रधाने ब्रह्मलोके
 सत्त्वगुणकार्यज्ञानरूपप्रकाशस्तत्र लोके मुख्यः । “एतेन प्रतिपद्यमाना इमं मानवमावर्त
 नावर्तन्ते” (छा. ४.१५.५) “न च पुनरावर्तते” (छा. ८.१५.१) “तेषां न पुनरावृत्तिः” (बृ. ६.२.१५)

“ज्ञानमुत्पद्यते पुंसां क्षयात्पापस्य कर्मणः” “सत्त्वात् सञ्जायते ज्ञानम्” (भ. गी. १४.१७)
इत्यादिश्रुतिस्मृतिभ्यः ।

(३१४)

हिरण्यगर्भलोकवासिनोऽसङ्गनिर्विकारब्रह्मरूपतया आत्मनो भाने कारणम्पूर्वमोङ्कारस्य ब्रह्मरूपतयोपासनकाले ओङ्कारमात्राणामर्थो वक्ष्यमाणरीत्या चिन्तितः - स्थूलोपाधिविशिष्टविराडात्मकविश्वोपाध्यायार्थः । सूक्ष्मोपाधिविशिष्टहिरण्यगर्भात्मकतैजसचैतन्यमुकार- रूपद्वितीयमात्राया वाच्यार्थः । कारणोपाधिविशिष्टेश्वरात्मकप्राज्ञचैतन्यं मकाररूपतृतीयमात्राया वाच्यार्थः । एवं प्राक्चिन्तितार्थानुस्मरणमुपासकस्य ब्रह्मलोके जायते । सत्त्वगुणप्रभावाच्च वक्ष्यमाणप्रकारेण विवेकपूर्वकं विचारयति चोपासकः - (१) स्थूलोपाधिदृष्ट्या खलु शुद्धे चैतन्ये विराड्विश्वत्वप्रतीतिरभूत् । तत्र समष्टिस्थूलदृष्ट्या विराड्म, व्यष्टिस्थूलदृष्ट्या विश्वत्वं चाभात् । समष्टिव्यष्ट्यात्मकस्थूलदृष्टिविरहे विराड्विश्वत्वे न प्रतीयेयाताम् । किन्तु शुद्धं चैतन्यमात्रं भासेत् । तस्मात्स्थूलोपाधिसहितविराडात्मकविश्वोऽकारवाच्यार्थः । (२) तथैव सूक्ष्मोपाधिसहितहिरण्यगर्भात्मकतैजस उकारवाच्यार्थः । समष्टिसूक्ष्मोपाधिदृष्ट्या शुद्धचैतन्ये हिरण्यगर्भत्वम्, व्यष्टिसूक्ष्मोपाधिदृष्ट्या तैजसत्वं चाभात् । सूक्ष्मोपाधिदृष्टिविरहे तु हिरण्यगर्भत्वं तैजसत्वं वा न भायात् । किन्तु शुद्धं चैतन्यमात्रं भासेत् । (३) तथैव कारणोपाधिसहितेश्वरात्मा प्राज्ञो मकारवाच्यार्थः । समष्ट्यज्ञानोपाधिदृष्ट्या शुद्धचैतन्ये ईश्वरत्वमभात्, व्यष्ट्यज्ञानोपाधिदृष्ट्या प्राज्ञत्वमभात् । अज्ञानोपाधिदृष्टिविरहे तु ईश्वरत्वं प्राज्ञत्वं वा न भासेत् । किन्तु केवलचैतन्यमात्रं प्रतीयेत । किञ्च यत्र यद्वस्त्वन्यदृष्ट्या प्रतीयते तत्र तद्वस्तु परमार्थतो नास्ति । यस्य वस्तुनो यद्रूपमन्यदृष्टिं विना स्वत एव प्रतीयते तदेव तस्य पारमार्थिकं स्वरूपम् । यथा कस्मिंश्चित्पुरुषे पितृदृष्ट्या पुत्रत्वम्, पितामहदृष्ट्या पौत्रत्वं च प्रतीयमानं न तस्य परमार्थधर्मः, किन्तु पुरुषत्वमेव तस्य परमार्थधर्मः । तथा स्थूलसूक्ष्मकारणोपाधिदृष्ट्या भासमानविश्वत्वतैजसत्वप्राज्ञत्वादयो न परमार्थधर्माः, परन्तु मिथ्यैव ते । चैतन्यमात्रं परमार्थसत्यम् । तच्च चैतन्यं समस्तभेदशून्यम् । विराजो विश्वस्य च भेद औपाधिक एव । तयोरुभयोः स्थूलोपाधिकत्वेऽपि समष्ट्युपाधिको विराट् । विश्वस्तु व्यष्ट्युपाधिकः । समष्टिव्यष्ट्युपाधिप्रयुक्तभेदवत्त्वेऽपि विराड्विश्वयोः स्वरूपतो नास्ति भेदः । तथैव हिरण्यगर्भतैजसयोः समष्टिव्यष्ट्युपाधिप्रयुक्तभेदवत्त्वेऽपि स्वरूपतो न भेदोऽस्ति । एवमेवेश्वरप्राज्ञयोः समष्टिव्यष्ट्युपाधिनिबन्धन एव भेदो न स्वरूपतः । इत्थं च प्राज्ञेश्वरस्य, तैजसेन हिरण्यगर्भस्य, विश्वेन विराजश्चाभेदः सिद्धः । एवमेव स्थूलोपाधिकस्य सूक्ष्मोपाधिकेन वा कारणोपाधिकेन वा न भेदगन्धोऽप्यस्ति । यतः स्थूलसूक्ष्मकारणरूपोपाधिदृष्टिपरित्यागे चैतन्यस्वरूपे न कोऽपि भेदोऽस्ति । किञ्चानात्मनः सकाशादपि चैतन्यस्य नास्ति भेदः । यतोऽनात्मभूतदेहादिप्रपञ्चोऽविद्यादशायामेव

भाति । न परमार्थतः । तस्मादनात्मप्रपञ्चस्यापि चैतन्येन सह भेदोऽसङ्गत एव । इत्थं सर्वभेदशून्यासङ्गनिर्विकारनित्यमुक्तपरब्रह्मस्वरूपः प्रत्यगात्मा ओङ्कारलक्ष्यार्थत्वेन स्वयम्प्रकाशतया ब्रह्मलोके उपासकस्य भासते । तस्माद्धिरण्यगर्भलोके वसत उपासकस्य न पुनः संसारगतिः । किन्तु स ज्ञानेन विदेहकैवल्यमेवाप्नोति कार्यब्रह्मणोऽवसानसमये ।

(३१५)

ओङ्कारस्य महावाक्यानां चार्थैकत्वम्यद्यपि महावाक्यविवेकमन्तरा ज्ञानं न सिद्ध्यतीति सिद्धान्तस्तथापि ओङ्कारविवेकस्य महावाक्यविवेकरूपत्वादोङ्कारविवेकेनापि ज्ञानमुदियादेव । तथा हि, स्थूलोपाधिसहितचेतनोऽकारवाच्यार्थः; स्थूलोपाधिरहितकेवलचेतनोऽकारलक्ष्यार्थः । सूक्ष्मोपाधिसहितचेतन उकारवाच्यार्थः । सूक्ष्मोपाधिरहितचेतन उकारलक्ष्यार्थः । कारणोपाधिसहितचेतनो मकारवाच्यार्थः । कारणोपाधिरहितचेतनो मकारलक्ष्यार्थः । इत्थमुपाधिसहिता विश्वाद्योऽकारादिमात्राणां वाच्यार्थाः । उपाधिरहितः केवलं चेतनः सकलमात्राणां लक्ष्यार्थः । तथैव नामरूपात्मकारिखलोपाधिसहितचेतन ओङ्कारवाच्यार्थः । नामरूपात्मकसकलोपाधिरहितकेवलचेतन ओङ्कारलक्ष्यार्थः । इत्थमोङ्कारस्य महावाक्यानां चार्थ एक एव भवति । तस्मादोङ्कारविवेकेनैवाद्वैतात्मज्ञानं जायते । इत्थमदृष्टिराचार्यवाक्यं श्रुत्वा उपासनायां प्रवृत्तो ज्ञानद्वारा परमपुरुषार्थमोक्षमलभत ।

(३१६)

१. वेदान्तश्रवणमननरूपविचारे प्रवृत्तो जिज्ञासुस्तं विहाय नान्यत् साधनमनुतिष्ठेत् । वेदान्तविचारशीलः पुरुषो यदि विचारं परित्यज्यान्यत्र प्रसज्यते स आरूढपतितो भवति । अथवा “करस्थं मधु सन्त्यज्य कूर्परं लेढि मूढधीः” इति न्यायस्य विषयो भवति । यः करस्थं मधु प्रमादात्परिस्त्राव्य मधुना लिप्तं कूर्परं लेढि पश्चात्, तस्य तुल्यो भवति वेदान्तविचारं परित्यज्यान्यत्र प्रसक्तः पुरुषः । तस्माद्वेदान्तविचारशीलः पुरुषः सुदृढबोधोदयपर्यन्तं विचारमेव कुर्यात् । यस्य विचारे न प्रवृत्तिर्भवति स निर्गुणोपासनं कुर्यात् । तत्राप्यशक्तेन “उपवासात् वरा भिक्षा” इति न्यायेन सगुणोपासनादिकं कर्तव्यं भवेत् ।
२. मायाविशिष्टचैतन्यरूपं कारणं ब्रह्म सगुणेश्वर इत्युच्यते । अथवा कारणब्रह्मोपलक्षणभूता

हिरण्यगर्भवैश्वानरहरिहरगौरीगणेशार्कादयः कार्यब्रह्मरूपा
 अपि सगुणेश्वरत्वेन ध्येयाः । अथवा तेषां हरिहरादीनां
 प्रतीकभूतसालग्रामादयः, तेषां प्रतिमाविशेषाश्च
 सगुणेश्वरत्वेनोपास्याः । पूर्वोक्तेषूपस्येषूत्तरोत्तरापेक्षया
 पूर्वपूर्वस्योपासनं प्रशस्तं भवति । उत्तरत्र सप्तमतरङ्गे
 वक्ष्यमाणक्रमेण मायाविशिष्टचैतन्यरूपं कारणं
 ब्रह्मैवेश्वरशब्दस्य मुख्यार्थः । तदेवोपास्यम् । तथापि
 “मायां तु प्रकृतिं विद्यान्मायिनं तु महेश्वरम्”
 (श्वे. १०) इति श्रुत्या मायाविशिष्टचैतन्यादन्यस्य
 वस्तुनोऽभावात् श्रीविद्यारण्यस्वामिनः सर्वमताविरोधेन चित्रदीपे
 ईश्वरस्वरूपमवर्णयन् । तदनुसारेण हिरण्यगर्भादिसर्वमुपास्यवस्तु
 ईश्वर एवेत्यभिप्रायः ।

३. फलाभिसन्धिमन्तरा स्वस्ववर्णाश्रमोचितानि
 कर्माणि केवलमीश्वरार्पणबुद्ध्या कुर्यात् ।
 कर्मोपरमकाले नामोच्चारणादिरूपमीश्वरभजनं च
 कुर्यात् । फलेच्छां विनानुष्ठितमीश्वरे समर्पितं
 च विहितं कर्मेश्वरप्रसादहेतुर्भवति । अतो
 निष्कामकर्मानुष्ठानमीश्वरभजनरूपमेव भवति ।

विचारसागरः

Chapter 6 संस्कृतविचारसागरे गुरुवेदान्तादिसाधनमिथ्यात्ववर्णनं नाम
षष्ठस्तरङ्गः ।

(A. 317-317)

(३१७)

उपोद्धातः - चतुर्थतरङ्गे उत्तमाधिकारिण उपदेशप्रकारो वर्णितः । पञ्चमतरङ्गे मध्यमाधिकारिण उपदेशप्रकारः कथितः । अस्मिंस्तु तरङ्गे कनिष्ठाधिकारिण उपदेशप्रकारो निरूप्यते । यस्य तु संशया बहवो जायन्ते स तीक्ष्णबुद्धिरपि कनिष्ठाधिकार्येव भवति । संशयो हि पापात्मा । “संशयात्मा विनश्यति” (भ. गी. ४.४०) इति स्मृतिः । अस्य तरङ्गस्य युक्तिप्रधानत्वात् यस्य गुरुमुखाच्छ्रुतेऽपि वेदार्थे कुतर्का उपजायन्ते तस्यायं तरङ्ग उपयुज्यते । कुतर्कदग्धबुद्धिः कनिष्ठाधिकारी । तस्योपदेशप्रकारोऽस्मिन् तरङ्गे वर्ण्यते । पञ्चमे तरङ्गे प्रणवोपासनजगदुत्पत्त्यादिनिरूपणात्पूर्वमिदमुक्तं - चैतन्याद्भिन्नमज्ञानं तत्कार्यं चानात्मा । अनात्मपदार्थः सर्वोऽपि सप्रवन्मिथ्या इति । तमिमं गुरोरुपदेशं श्रुत्वा प्रश्नादुपरतौ ज्येष्ठौ भ्रातरौ दृष्ट्वा तर्कदृष्टिः पृच्छति

(A. 318-319) कनिष्ठाधिकारिणस्तर्कदृष्टेः प्रश्नः-

(३१८)

स्वप्नदृष्टान्तेन जाग्रत्पदार्थस्य मिथ्यात्वं न भवति इति तर्कदृष्टिः पृच्छति - पूर्वमत्यन्तमज्ञातो यः पदार्थस्तस्य ज्ञानं स्वप्ने न भवति । किन्तु जाग्रति यद्विषयकानुभवोऽभूत् तद्विषयकं स्मरणं स्वप्ने जायते । तथा च स्मृतिविषयजाग्रत्पदार्थानां सत्यत्वात् स्वप्ने जायमानं तद्विषयकस्मृतिज्ञानमपि सत्यमेव । तस्मात्स्वप्नदृष्टान्तेन जाग्रत्पदार्थानां मिथ्यात्वकथनं न युज्यत एव ।

(३१९)

स्वप्नो न मिथ्याअथवा स्वप्नज्ञानविषयभूताः पदार्थाः सत्या एव । न मिथ्या । तथा हि, स्वप्नावस्थायां स्थूलशरीरं त्यक्त्वा लिङ्गशरीरं बहिर्निर्गत्य सर्वं सत्यं गिरिसमुद्रादिकं पश्यति । अतः स्वप्नो न मिथ्या ।

१. चिन्तां प्रकृतसिद्ध्यर्थामुपोद्धातं विदुर्बुधाः ।

२. स्वप्नो जाग्रत्यनुभूतपदार्थविषयकस्मृतिरूपमानसविपर्यास

इति कथयतां नैयायिकादीनां मतरीत्यायं प्रश्नः ।

३. पञ्चप्राणमनोबुद्धिदशेन्द्रियसमन्वितम् ।

अपञ्चीकृतभूतोत्थं सूक्ष्माङ्गं भोगसाधनम् ॥ आ. बो. १३ ॥

(A. 320-321) पूर्वोक्तप्रश्नयोरुत्तरम्-

(३२०)

स्वप्नज्ञानं प्रत्यक्षम् । न जाग्रत्पदार्थानां स्मृतिरूपम्पूर्वकालसम्बन्धवतः पदार्थस्य ज्ञानं स्मृतिर्भवति । यथा पूर्वं दृष्टस्य गजस्य “स गजः” इति स्मृतिरूपं ज्ञानमुत्पद्यते । पुरतः स्थितं गजं दृष्ट्वा तु “अयं गजः” इति जायमानं ज्ञानं तु न स्मृतिः । किन्तु प्रत्यक्षमेव । स्वप्ने “अयं गजोऽग्रे तिष्ठति”, “इयं नदी प्राचीं दिशं प्रवहति”, “अयं पर्वतो रम्यो विराजते” इत्येवं ज्ञानं भवति । तस्माज्जाग्रति दृष्टानां पदार्थानां स्मरणं न स्वप्ने भवति । किन्तु गजादीनां प्रत्यक्षज्ञानमेव भवति । किञ्च यदुक्तं “जाग्रत्यनुभूतपदार्थविषयकज्ञानमेव स्वप्ने भवति । नाननुभूतपदार्थविषयकज्ञानं जायते । तस्माज्जाग्रत्पदार्थज्ञानजन्यसंस्कारात्स्वप्नज्ञानमुदेति । संस्कारजन्यं ज्ञानं स्मृतिरिति कथ्यते” इति । तन्न युज्यते । तथा हि, प्रत्यक्षज्ञानं द्विविधमेकमभिज्ञारूपप्रत्यक्षं अपरं च प्रत्यभिज्ञारूपप्रत्यक्षं इति । (१) केवलमिन्द्रियसन्निकर्षजन्यं ज्ञानं अभिज्ञाप्रत्यक्षं इति वर्णयते । यथा “अयं गजः” इति नेत्रेन्द्रियसन्निकर्षमात्रजन्यं गजज्ञानमभिज्ञाप्रत्यक्षम् । (२) पूर्वानुभवजन्यसंस्कारेणेन्द्रियसन्निकर्षेण चोत्पन्नं ज्ञानं प्रत्यभिज्ञाप्रत्यक्षं इति वर्णयते । यथा पूर्वानुभूते गजे पुरतो दृष्टे सति “सोऽयं गजः” इति ज्ञानं प्रत्यभिज्ञाप्रत्यक्षम् । अत्र च पूर्वदृष्टहस्तिज्ञानजन्यसंस्कारो गजेन सह नेत्रेन्द्रियसम्बन्धश्चेत्युभयमपि प्रत्यभिज्ञाप्रत्यक्षकारणम् । अतश्च संस्कारजन्यं ज्ञानं स्मृतिरेवेति न नियमः । प्रत्यभिज्ञाप्रत्यक्षस्यापि संस्कारजन्यत्वात् । परन्तु इन्द्रियसन्निकर्षमन्तरा केवलसंस्कारजन्यं ज्ञानं स्मृतिज्ञानं इति कीर्त्यते । (१) स्वप्ने जायमानं गजादिज्ञानं न संस्कारमात्रजन्यम् । अपि तु

निद्रारूपदोषजन्यमपि । गजादिरिव स्वप्ने कल्पितेन्द्रियादिकमपि वर्तते ।

१. प्रत्यक्षज्ञानसामग्रीसहितसंस्कारजन्यं

ज्ञानं प्रत्यभिज्ञाप्रत्यक्षं इति कथ्यते ।

संस्कारसहितेन्द्रियजन्यं ज्ञानं प्रत्यभिज्ञाप्रत्यक्षमिति

लक्षणस्य बाह्यप्रत्यभिज्ञाप्रत्यक्षे

सम्भवेऽप्यान्तरप्रत्यभिज्ञाप्रत्यक्षेऽस्य

लक्षणस्यासम्भवादव्याप्तिः स्यात् ।

तस्मात्प्रथमोक्तमेवोभयविधप्रत्यभिज्ञाप्रत्यक्षसाधारणं

निर्दुष्टं लक्षणम् । अत्रायं विशेषः - संस्कारजन्यं ज्ञानं

स्मृतिरित्युक्ते प्रत्यभिज्ञानस्यापि संस्कारजन्यत्वात्तत्रातिव्याप्तिः

स्यात् । तद्वारणाय स्मृतिलक्षणे मात्रपदं निवेश्यम् ।

संस्कारमात्रजन्यं ज्ञानं स्मृतिरित्युक्ते संस्कारमात्ररूपसामग्र्या

अनुभवनाशानन्तरं सदा विद्यमानत्वात् सदा स्मृत्युत्पत्तिप्रसङ्गः ।

अतस्तद्वारणाय स्मृतिलक्षणे उद्भूतपदमपि निवेश्यम् । तथा च

“उद्भूतसंस्कारमात्रजन्यं ज्ञानं स्मृतिः” इति निर्दुष्टं

स्मृतिलक्षणम् । तस्मात्स्वप्ने गजादीनां ज्ञानमिन्द्रियजन्यम् ।

यद्यपि स्वाप्नपदार्थः साक्षिभास्यो नेन्द्रियजन्यज्ञानविषयः ।

तथाप्यविवेकिदृष्ट्या स्वाप्नाज्ञानमिन्द्रियजन्यमिति कथ्यते ।

तथा च स्वाप्नपदार्थज्ञानं न जाग्रत्पदार्थगोचरा स्मृतिः ।

(२) किञ्च निद्रातः प्रबुद्धः पुरुषो वदति “स्वप्नेऽद्य

गजमहमपश्यम्” इति । स्वाप्नगजज्ञानं यदि स्मृतिः स्यात्

तदा प्रबुद्धः “स्वप्नेऽद्य गजमहमस्मार्षम्” इति वदेत् ।

न तु कोऽपि तथा वदति । तस्मान्न स्वप्ने जाग्रत्पदार्थविषयिणी

स्मृतिः । (३) अपि च “जाग्रति दृष्टानामथवा श्रुतानां

पदार्थानामेव ज्ञानं स्वप्ने जायते” इति नास्ति नियमः । अपि

तु जाग्रत्यज्ञातपदार्थानामपि ज्ञानं स्वप्ने भवति । इह जन्मनि

कदाप्यदृष्टस्याश्रुतस्य च विलक्षणस्य पदार्थस्य ज्ञानमपि

कदाचित्स्वप्ने भवति । “अनुभूतश्चाननुभूतश्च” इति

श्रुतेः । तस्मात्स्वप्ने जायमानं ज्ञानं न स्मृतिः । (४) यद्यपि इह

जन्मन्यनुभूतपदार्थज्ञानजन्यसंस्कार एव स्मृतिहेतुरिति नास्ति

नियमः । जन्मान्तरीयानुभवजन्यसंस्कारस्यापि स्मृतिहेतुत्वदर्शनात्

। तथा हि, प्रवृत्तिं प्रति अनुकूलता(इष्टसाधनता)

ज्ञानं कारणम्, तदभावे प्रवृत्त्यदर्शनात् । ततश्च
जातमात्रस्य शिशोः स्तन्यपाने प्राथमिकप्रवृत्ते कारणभूतं
“स्तन्यपानं ममेष्टसाधनम्” इति ज्ञानं भवति
। तत्र च जन्मान्तरे शिशोः स्तन्यपानस्यानुकूलतानुभूता
। तादृशानुभवाहितसंस्कारवशादस्मिन् जन्मनि शिशोः
प्राथमिकी स्तन्यपानस्यानुकूलतास्मृतिर्जातेति वक्तव्यम् ।
तस्माज्जन्मान्तरीयानुभवजन्यसंस्कारादपि स्मृतिर्भवति
। एवमेवेह जन्मन्यननुभूतपदार्थविषयकस्मृतिरपि
जन्मनान्तरीयानुभवजन्यसंस्कारवशात् स्वप्ने सम्भवत्येव । तथापि
जाग्रति यस्य पदार्थस्य ज्ञानं कस्मिन्नपि जन्मनि कदापि न सम्भवेत्
तादृशपदार्थस्य प्रतीतिः स्वप्ने भवति । यथा कदाचित् कश्चन
स्वप्ने स्वमस्तकं च्छिन्नमन्यत्र पतितं स्वचक्षुषा पश्यति तत्र
न कोऽपि जाग्रति च्छिन्नं स्वशिरोऽन्यत्र पतितं स्वचक्षुषा
दृष्टवान् । तस्माज्जाग्रतपदार्थानुभवजन्यसंस्कारवशात्स्वप्ने
स्मृतिर्भवीति कथनमत्यन्तमसङ्गतम् । (५) स्वप्नस्य
स्मृतिरूपत्वखण्डनेऽनन्ता युक्तयो ग्रन्थकारैस्तत्र तत्रोक्ताः
। तत्र च “स्मृतिज्ञानस्य विषयो न क्वचिदपि सम्मुखे
विद्यमानतया प्रतीयते । स्वाप्नजादयस्तु स्वप्नकाले सम्मुखे
वर्तमानतया प्रतीयन्ते । तस्मात्स्वप्ने गजादिज्ञानं न स्मृतिः”
इतीदं पूर्वोक्तं दूषणं प्रबलम् ।

(३२१)

स्वप्ने लिङ्गशरीरं स्थूलशरीराद्बहिर्गत्वा सत्यगिरिसमुद्रादिकं न पश्यति - स्वप्ने लिङ्गशरीरं
स्थूलशरीराद्बहिर्गत्वा सत्यगिरिसमुद्रादिकं पश्यतीति यदुक्तं तत्रोत्तरमुच्यते - यदि
स्थूलशरीराद्बहिर्गत्वा लिङ्गशरीरं सत्यं गिरिसमुद्रादिकं पश्यति तदा लिङ्गशरीरस्य
बहिर्गमनात् मरणावस्थायां यथा स्थूलशरीरं भयङ्करं भवति तथा स्वप्नावस्थायामपि
लिङ्गशरीराभावात्स्थूलशरीरममङ्गलं कुणपसदृशं च भवेत् । न तु तथा स्वप्नावस्थायां
स्थूलशरीरं भवति । किन्तु स्वप्नावस्थायामपि स्थूलशरीरं प्राणसहितं जाग्रतीव सुन्दरं च
भवति । तस्मात्स्थूलशरीरं विहाय स्वप्नावस्थायां लिङ्गशरीरं न बहिर्गच्छति । अथ यद्युच्यते
- स्वप्नावस्थायां प्राणा न बहिर्गच्छन्ति । किन्त्वन्तःकरणमिन्द्रियाणि च बहिर्गत्वा पर्वतादिकं
पश्यति । प्राणानां बहिर्गमनाभावादेव मरणावस्थायामिव स्थूलशरीरं न भयङ्करं भवति । अपि

च स्वप्ने प्राणानां बहिर्गमने न किञ्चिदपि प्रयोजनमस्ति । यतः प्राणानां ज्ञानशक्तिर्नास्ति । किन्तु क्रियाशक्तिरेवास्ति । तस्माद्ब्राह्मणपदार्थज्ञानसामर्थ्यं येषामस्ति तान्येव बहिर्गच्छन्ति । ज्ञानशक्तिश्चान्तःकरणस्य ज्ञानेन्द्रियाणां चास्ति । प्राणानां कर्मेन्द्रियाणां च ज्ञानशक्तिर्नास्ति । किन्तु क्रियाशक्तिरेवास्ति । तस्मात्स्वप्नावस्थायां प्राणाः कर्मेन्द्रियाणि च स्थूलशरीरे एव तिष्ठन्ति । अतश्च मरण-निमित्तकदाहादिभ्यः स्थूलशरीरं संरक्षितं भवति । स्वप्नावस्थायामन्तःकरणं ज्ञानेन्द्रियाणि च बहिर्गत्वा सत्यगिरिसमुद्रादिकं दृष्ट्वा पुनः प्राणानां कर्मेन्द्रियाणां च समीपं प्रत्यागच्छन्तीति । इदं न सङ्गच्छते -

(१) स्थूलसूक्ष्मसङ्घातमध्ये प्राण एव स्वामी । प्राणहीनं देहं क्षणार्धमपि गेहे न स्थापयन्ति । बहिररण्यं नीत्वा दहन्ति । प्राणरहितं शरीरं स्पृष्ट्वा स्नान्ति च । अतः स्थूलशरीरस्य सारः प्राणः । तथा सूक्ष्मशरीरस्यापि प्रधानः प्राण एव । तथा हि, प्राणा इन्द्रियाणि च “स्वेषु कः श्रेष्ठः” इति विषये परस्परं विवादमापन्नाः प्रजापतिसमीपं गतास्तमपृच्छन् “को नः श्रेष्ठः” इति । स होचाच प्रजापतिः - “यस्मिन् व उत्क्रान्ते स्थूलमिदं शरीरममङ्गलं भवति स वः श्रेष्ठः” (छा. ५.१.७) इति । प्रजापतेर्वचनं श्रुत्वा क्रमेणैकैकमिन्द्रियं शरीरान्निर्गत्य संवत्सरं बहिरुषित्वा पुनः शरीरं प्राविशन् । तदा तत्तदिन्द्रियप्रवासकाले तत्तदिन्द्रियप्रयुक्तदर्शनादिरूपव्यापारविकलमपीदं शरीरमन्धबदिरादिरूपं भूत्वा प्राणेनावष्टब्धं सद्बिधृतमतिष्ठत् । प्राणे तूच्चिक्रमिषति विकलमिदं शरीरं भूमौ पिपतिषति स्म । तदा सर्वाणीन्द्रियाणि “प्राण एव नः श्रेष्ठः” इति निश्चिक्युः । तस्माद्यावदेवास्मिन् देहे प्राणो निवसति तावदेवतरेन्द्रियाणि तत्र तिष्ठन्ति । प्राणे तूत्क्रान्ते इतरेन्द्रियाण्यपि तदनुत्क्रामन्ति । तस्मात्सूक्ष्मसङ्घातस्य राजेव प्राण एव प्रधानः । प्राणे शरीरादनिर्गतेऽन्तःकरणं ज्ञानेन्द्रियाणि च न बहिर्गच्छेयुः ।

(२) अथवा अन्तःकरणं ज्ञानेन्द्रियाणि च भूतानां सत्त्वगुणकार्याणि । अतस्तेषां ज्ञानशक्तिरस्ति, न क्रियाशक्तिः । प्राणस्य तु क्रियाशक्तिरस्ति । प्राणस्य क्रियाशक्तिबलादेव मरणसमये लिङ्गशरीरं स्थूलमिदं शरीरं विहाय लोकान्तरं गच्छति । प्राणबलेनैवेन्द्रियद्वारान्तःकरणवृत्तिर्बहिर्घटादिदेशं गच्छति । प्राणसाहाय्यं विनान्तःकरणादिकं न बहिर्गन्तुं प्रभवति । अत एव योगशास्त्रे उच्यते - “प्राणनिरोधं विना मनोनिरोधो न सिद्ध्यति । प्राणसञ्चरणेन मनसः सञ्चरणं भवति । प्राणनिरोधान्मनोनिरोधो भवति” इति च । अतो मनोनिरोधरूपराजयोगमनुष्ठातुमिच्छन् प्राणनिरोधरूपहठयोगमनुतिष्ठेत् । अनेनापि हेतुनान्तःकरणस्य गमनं प्राणाधीनं भवति । प्राणे बहिरनिर्गतेऽन्तःकरणं ज्ञानेन्द्रियाणि च न बहिर्गच्छेयुः ।

(३) स्वप्नावस्थायां स्थूलशरीरं प्राणसहितमेव दृश्यते । अतश्च स्वप्ने अन्तःकरणं बहिर्गत्वा सत्यपदार्थान् विषयीकरोतीत्येतन्न सम्भवति ।

(४) अथवा कश्चन रात्रौ स्वप्ने स्वसम्बन्धिभिर्मिलितो नानाव्यवहारान् करोति । प्रातर्जागरणानन्तरं यदा तान् सम्बन्धिनः साक्षात्पश्यति तदा “वयं रात्रौ मिलित्वा अभूम । एतांश्च व्यवहारान्कुर्म” इति वक्तुमर्हति । परन्तु तथा न कथयति । पूर्वपक्षीरित्या तु

स्वप्नद्रष्टा बहिर्गतवान् । सम्बन्धिनं दृष्टवान् । तेन सह सत्यरूपान् व्यवहारांश्च कृतवान् । तथा परस्परदर्शनं व्यवहरणं च सम्बन्धिनोऽपि परिज्ञातं भवितुमर्हति । ततश्च सम्बन्धी वा यदा स्वप्नद्रष्टारं पश्यति तदा सोऽपि तं प्रति “वयं स्वप्ने मिलिता व्यवहारान्कुर्म” इति वक्तुमर्हति । परन्तु सोऽपि न तथा वक्ति । सिद्धान्ते तु स्वप्ने बहिर्गमनं सम्बन्धिदर्शनं तेन सह व्यवहरणं सर्वं चान्तरेव कल्पितम् ।

(५) अथवा स्वप्ने बहिर्गत्वा सत्यपदार्थान् पश्यतीत्यङ्गीकारे रात्रौ निद्रां कुर्वतः मध्याह्नसूर्यप्रकाशदर्शनम्, गङ्गाया दक्षिणतटे काशीपुरीदर्शनम्, काश्याः प्राच्यां दिशि प्रयागक्षेत्रस्य, प्रतीच्यां दिशि गयाक्षेत्रस्य दर्शनं च स्वप्ने

१. अत्र प्राणशब्देनेन्द्रियशब्देन च तत्तदभिमानदेवता ग्राह्याः । न भवितुमुचितम् । रात्रौ मध्याह्नसूर्यप्रकाशस्य, गङ्गाया दक्षिणतटे काशीपुर्याः, काश्याः प्राच्यां दिशि प्रयागक्षेत्रस्य, प्रतीच्यां दिशि गयाक्षेत्रस्य चाभावात् । तस्मात् (१) स्वप्ने जाग्रत्यनुभूतपदार्थानां स्मरणं भवतीति (२) बहिर्गत्वेश्वरसृष्टिगिरिनद्यादिदर्शनं भवतीति च द्वावपि पक्षौ निराकृतौ वेदितव्यौ ।

(A. 322-341) “जाग्रत्स्वप्नयोस्तुल्यता” इति सिद्धान्तनिरूपणम्-

(३२२)

स्वप्ने त्रिपुटीसमुदायः सर्वोऽप्युपजायतेस्वप्ने जाग्रत्पदार्थस्मृतेर्लिङ्गशरीरबहिर्गमनस्य चासम्भवेऽपि जाग्रतीव स्वप्नेऽपि ज्ञाता, ज्ञानम्, ज्ञेयमिति त्रिपुटी भासते । तस्मात्कण्ठाधःस्थनाड्यन्तरेव सर्वमुत्पद्यते । अयमर्थो माण्डूक्यबृहदारण्यकादिषु सूचितः । “स्वप्नस्थानोऽन्तःप्रज्ञः” (मा. आ. ४) “स यत्र प्रस्वपित्यस्य लोकस्य सर्वावतो मात्रामपादाय स्वयं विहत्य स्वयं निर्माय स्वेन भासा स्वेन ज्योतिषा प्रस्वपिति । अत्रायं पुरुषः स्वयञ्जोतिर्भवति” (बृ. ४.३.९) “न तत्र रथा न रथयोगा न पन्थानो भवन्ति । अथ रथान् रथयोगान् पथः सृजते” (बृ. ४.३.१०) इति । अयमर्थः - “न जाग्रत्कालीनः पदार्था स्वप्ने भान्ति । किन्तु रथरथिकाश्चमार्गादयः सर्वेऽपि स्वप्ने अभिनवास्तत्काल एव सृज्यन्ते इति । तस्मात्स्वप्ने उपलभ्यमाना गिरिनदीसमुद्रवनग्रामपट्टणसूर्यचन्द्रादयः सर्वेऽपि नूतना उत्पद्यन्ते । यदि स्वप्ने पर्वतादयो नोत्पद्यन्ते तर्हि तेषां प्रत्यक्षज्ञानं स्वप्ने नोत्पद्यते । जायते तु तेषां स्वप्ने प्रत्यक्षज्ञानम् । विषयेण सहेन्द्रियाणामन्तःकरणवृत्तेश्च सम्बन्धः प्रत्यक्षज्ञाने हेतुः । तस्मात्पर्वतादयो विषयाः तज्ज्ञानसाधनान्तःकरणेन्द्रियादिकं सर्वमप्यन्तरुत्पद्यन्ते । ननु

स्वप्नपदार्थाः शुक्तिरजतादिवत्साक्षिभास्याः । अतस्तज्ज्ञानेऽन्तःकरणेन्द्रियाणामुपयोगो नास्ति । तस्मात् स्वप्ने ज्ञेयानां पर्वतादीनामुत्पत्त्यङ्गीकारस्योचितत्वेऽपि ज्ञातृज्ञानयोरिन्द्रियाणां चोत्पत्त्यङ्गीकारो नोचित इति चेन्न ।

(१) यथा स्वप्ने पर्वतादयः प्रतीयन्ते तथेन्द्रियाणि, अन्तःकरणम्, प्राणसहितस्थूलशरीरं चेत्येतान्यपि प्रतीयन्ते । तस्मात्तेषां सर्वेषामुत्पत्तिरङ्गीकार्यैव ।

(२) अथवा स्वप्नपदार्थानां नेत्रादिविषयता प्रतीयते । व्यावहारिकनेत्रादिविषयता स्वाप्नप्रातिभासिकपदार्थानां न घटते । समसत्ताकपदार्थयोरेव परस्परं साधकबाधकतास्तीति पञ्चमतरङ्गे निरूपितत्वात् । तथा च व्यावहारिकनेत्रादीनां शरीरे विद्यमानत्वेऽपि तेषां विषमसत्ताकत्वात्तज्जन्यज्ञानविषयत्वं स्वाप्नपदार्थानां न सम्भवेत् ।

(३) अथवा व्यावहारिकेन्द्रियाणि स्वस्वगोलकानि विहाय कार्यकरणे न समर्थानि । स्वप्नावस्थायां निद्रां कुर्वतो हस्तपादवागादीनां गोलकानि निश्चलतया पार्श्वस्थेनानुभूयते । स्वप्नद्रष्टा तु स्वप्ने हस्तेन द्रव्यमादायाक्रोशन धावति । तस्मात्स्वप्ने इन्द्रियाणामुत्पत्तिरवश्यमङ्गीकार्या ।

(४) तथैव स्वप्ने सुखदुःखादिरूपं ज्ञेयं तज्ज्ञानं तज्ज्ञानाश्रयः प्रमाता चेत्येते च प्रतीयन्ते । असतः पदार्थस्य प्रतीतिर्न भवेत् । तस्मात् सकला त्रिपुटी स्वप्ने उत्पद्यते । अनिर्वचनीयख्यातेः प्रकारस्त्वेवं - यावन्ति भ्रमज्ञानानि भवन्ति तेषां सर्वेषामपि विषया अनिर्वचनीया उत्पद्यन्ते । विषयं विना न किञ्चिदपि ज्ञानमुत्पद्येतेति सिद्धान्तः । मतान्तरे तु वस्तुनो रूपान्तरेण भानमेव भ्रम इत्युच्यते । सिद्धान्ते तु यथा पदार्थोऽस्ति तथैव तज्ज्ञानं भवतीत्यभ्युपगम्यते । तस्माद्भ्रमस्थलेऽपि विषयोऽवश्यमुत्पद्यत एव । विषयं विना ज्ञानं न भवति । तथा च स्वप्ने त्रिपुट्या भानात् सकला त्रिपुटी उत्पद्यत एव ।

(A. 323-234) स्वाप्नपदार्थस्याधिष्ठानोपादानयोः प्रदर्शनपूर्वकमुत्पत्तिवर्णनम्-

(३२३)

स्वप्ने पदार्थानामुत्पत्त्यङ्गीकारो न युक्त इति शङ्कास्वप्ने प्रतीयमानपदार्थानामुत्पत्त्यङ्गीकारे यथा सिद्धान्ते स्वप्नद्रष्टान्त- बलाज्जाग्रत्पदार्था मिथ्येति प्रसाध्यते, तथा जाग्रत्पदार्थानामिव स्वाप्नपदार्थानामप्युत्पत्तिमत्त्वात्तेऽपि सत्या इत्यङ्गीकार्यं भवेत् । स्वप्ने पदार्थानामुत्पत्त्यङ्गीकारे नैष दोषः स्यात् । तथा हि, जाग्रति पदार्था उत्पन्ना सन्तः प्रतीयन्ते । स्वप्ने तु पदार्था असन्त एव प्रतीयन्ते । तस्मात्स्वप्नेऽसतां पदार्थानां ज्ञानं भ्रमरूपं भवति । अतस्तेषामुत्पत्त्यङ्गीकारो न युक्त एव ।

(३२४)

पूर्वोक्तशङ्कायाः समाधानम्-

(१) यस्य वस्तुन उत्पत्तौ देशकालादिरूपो यावान् सामग्रीकलाप अपेक्षितस्तावन्तं सामग्रीकलापं विनैवोत्पद्यमानं वस्तु मिथ्येत्यभिधीयते । स्वप्ने गजादीनामुत्पत्तावुचितदेशकालादिरूपसामनास्ति । चिरेण कालेन विस्तीर्णे देशे उत्पत्तुं योग्या गजादयः स्वप्ने क्षणमात्रकालेनातिसूक्ष्मकण्ठप्रदेशे उत्पद्यन्ते । तस्मात्स्वाप्नगजादयो मिथ्या । (२) यद्यपि स्वप्नावस्थायामधिकदेशकालौ प्रतीयते, तथापि गजादिपदार्थान्तरवदधिकदेशकालावपि स्वप्नेऽनिर्वचनीयप्रातिभासिकतयैवोत्पद्येते । तथा हि, विषयं विना प्रत्यक्षज्ञानं नोदेति । स्वप्नेऽधिकदेशकालयोर्ज्ञानमुत्पद्यते । व्यावहारिकदेशकालौ तु स्वल्पौ भवतः । तस्मात्प्रातिभासिकावधिकदेशकालावुत्पद्येते । परन्तु स्वप्नावस्थायामुत्पन्नौ प्रातिभासिकाधिकदेशकालौ स्वप्नावस्थायामुत्पद्यमानगजादीनां कारणभावं न भजतः । कारणं पूर्वकाले भवति कार्यं चोत्तरकाले भवतीति हि नियमः । स्वप्ने तु देशकालौ गजादयश्च युगपदेवोत्पद्यन्ते । तस्मात्स्वप्ने प्रातिभासिकदेशकालयोर्गजादीनां च परस्परं कार्यकारणता न सम्भवति । व्यावहारिकदेशकालौ तु स्वल्पौ स्तः । न तौ गजाद्युत्पादने योग्यौ । तस्मादुचितदेशकालादिरूपसामग्रीं विनोत्पद्यमानाः स्वाप्नपदार्था मिथ्या । (३) अपि च स्वप्ने गजादीनां मातापित्रादिरूपसामग्र्यपि नास्ति । यद्यपि स्वप्ने प्राणिनः तेषां मातापित्रादयोऽपि प्रतीयन्ते । तथापि स्वाप्नमातापितरौ न पुत्रस्योत्पत्तिकारणतां भजतः । यतो माता पिता पुत्रश्चेति त्रयोऽपि युगपत्सहैवोत्पद्यन्ते । तस्मान्न तेषां कार्यकारणभावः । यस्या दोषसहिताविद्यायाः सकाशात् स्वाप्नपदार्था जायन्ते सैवाविद्या तेषां पदार्थानां मातृत्वम्, पितृत्वम्, पुत्रत्वं चोत्पादयति । स्वाप्नपदार्थोत्पत्तौ नान्या कापि सामग्र्यस्ति । निद्रादोषसहिताविद्यैव स्वाप्नपदार्थोत्पत्तौ कारणम् । दोषसहिताविद्याया जातं शुक्तिरूप्यादिकं मिथ्या भवति । तस्मात्स्वाप्नपदार्था अपि मिथ्यैव न सत्याः । स्वाप्नपदार्थानामुपादानकारणमन्तःकरणम्; अथवा साक्षादविद्यैव । आद्यपक्षे साक्षिचैतन्यं स्वप्नाधिष्ठानम् । द्वितीयपक्षे ब्रह्मचैतन्यं स्वप्नाधिष्ठानम् । इत्थं च स्वप्नः अन्तःकरणस्य अथवा अविद्यायाः परिणामः । चैतन्यस्य विवर्तश्च भवति ।

१. अत्रायं विशेषः - (१)

स्थूलसूक्ष्मदेहद्वयावच्छिन्नकूटस्थचैतन्यरूपपारमार्थिकजीवोऽस्ति

। (२) मायावृतकूटस्थे कल्पितान्तःकरणे प्रतिफलितचिदाभासरूपः देहद्वयाभिमानवान् व्यावहारिकजीवोऽस्ति । (३) निद्रारूपमायावृते व्यावहारिकजीवरूपाधिष्ठाने कल्पितः प्रातिभासिकजीवोऽस्ति । एवं त्रिविधजीववादिभिर्वि- ॥

(A. 325-331) त्रिविधसत्तापक्षे विलक्षणयोर्जाग्रत्स्वप्नयोः

(A. 325-326) सत्ताभेदः; वस्तुतस्तयोरवैलक्षण्यात्सत्तैक्यमेव तत्र शङ्का-

(३२५)

ब्रह्मचैतन्यस्य स्वप्नाधिष्ठानत्वे ब्रह्मज्ञानमन्तरा स्वप्नो न निवर्ततेति शङ्काद्वितीयपक्षे ब्रह्मचैतन्यं स्वप्नस्याधिष्ठानमिति अविद्योपादानमिति चोक्तम् । अधिष्ठानज्ञानमन्तरा कल्पितं न निवर्तते । स्वप्नाधिष्ठानं च ब्रह्म । तस्माद्ब्रह्मज्ञानमन्तराज्ञानिनो जाग्रदवस्थायां स्वप्नो न निवर्तते ।

(३२६)

जाग्रत्स्वप्नयोर्ब्रह्माधिष्ठानकत्वे उभावपि व्यावहारिकौ स्याताम् । अथवोभावपि प्रातिभासिकौ स्यातामिति शङ्कायथा स्वप्नस्याधिष्ठानं ब्रह्म उपादानं चाविद्या । तथैव वेदान्तसिद्धान्ते जाग्रति व्यावहारिकपदार्थानामप्यधिष्ठानं ब्रह्म । उपादानं चाविद्यैव भवति । तत्र जाग्रत्पदार्था व्यावहारिका इति, स्वप्नपदार्थाः प्रातिभासिका इति ॥ द्यारण्यस्वामिभिः “स्वप्नाधिष्ठानं व्यावहारिको जीवो जगच्च” इति कथ्यते । (१) स्वप्नजीवस्य (द्रष्टुः) अधिष्ठानं जाग्रज्जीवः (द्रष्टा) । (२) स्वप्नजगतः (दृश्यस्य) अधिष्ठानं जाग्रज्जगतः (दृश्यम्) इति वर्ण्यते । (३) स्वप्नाध्यासोपादानं व्यावहारिकजीवजगतोरावारकं निद्रारूपमवस्थाज्ञानं (तूलाज्ञानम्) भवति । तत्र व्यावहारिकद्रष्टा जडः । व्यावहारिकदृश्यं च जडमेव । तयोः सत्तास्फूर्तिप्रदत्वरूपाधिष्ठानत्वं न सम्भवति । तस्मात्

(१) अहङ्कारावच्छिन्नचैतन्यं वा (२) अहङ्कारानवच्छिन्नचैतन्यं वा स्वप्नाधिष्ठानम् । इदं मतद्वयमपि समीचीनम् ।

(१) तत्र प्रथममते अहङ्कारावच्छिन्नचैतन्यावारकतूलाज्ञानमेव स्वप्नोपादानं भवति । जाग्रज्ज्ञानेनैव विनापि ब्रह्मज्ञानं तस्य निवृत्तिरपि सम्भवति । (२) अविद्याप्रतिबिम्बरूपजीवचैतन्यम्, बिम्बरूपेश्वरचैतन्यं वा विवरणकाररीत्या व्यापकत्वादहङ्कारानवच्छिन्नचैतन्यमित्युच्यते । तस्य स्वप्नाधिष्ठानत्वे तदावारकमूलाज्ञानं स्वप्नस्योपादानमित्यङ्गीकर्तव्यम् । जाग्रद्वोधेन तादृशस्वप्नस्य बाधरूपनिवृत्तिर्न सम्भवति । किन्तूपादाने विलयरूपनिवृत्तिः सम्भवति । परन्तु अहङ्कारानवच्छिन्नचैतन्यस्य स्वप्नाधिष्ठानत्वाङ्गीकारेऽपि शरीरान्तःप्रदेशस्थचैतन्यमेवाधिष्ठानमिति फलति । बाह्यदेशस्थचैतन्यं नाधिष्ठानम् । अविद्याप्रतिबिम्बितजीवचैतन्यम्, बिम्बरूपेश्वरचैतन्यं चेत्युभयमप्यहङ्कारानवच्छिन्नं भवति । व्यापकत्वाच्छरीरस्यान्तर्विद्यते च । अन्तर्देशस्थचैतन्ये या स्वप्नाधिष्ठानता तस्या अन्तःकरणमवच्छेदकमित्यभ्युपगमे अहङ्कारावच्छिन्नस्याधिष्ठानता

सिद्ध्यति । तस्यैव चैतन्यस्य स्वप्नं प्रत्यधिष्ठानतायां अन्तःकरणस्यावच्छेदकत्वानङ्गीकारे अहङ्कारानवच्छिन्नस्याधिष्ठानता सिद्ध्यति । अहङ्कारानवच्छिन्नचैतन्यं तु अविद्याप्रतिबिम्बं चेति द्वयमपि भवति । मतभेदेन द्वयोरपि स्वप्नाधिष्ठानत्वं भवति । तथापि अविद्याप्रतिबिम्बरूपजीवचैतन्यस्याधिष्ठान एव साधीयान् ॥ च कथ्यन्ते । एष भेदो न भवितुमर्हति । उभयोरप्यधिष्ठानं ब्रह्मैव भवति । उपादानं चाविद्यैव भवति । तस्माज्जाग्रत्स्वप्नयोरुभयोरपि व्यावहारिकता भवितुमर्हति । अथवोभयोः प्रातिभासिकता भवितुमर्हति । उभयोः सत्तावैषम्ये नास्त्युपपत्तिः ।

(A. 327-328) पूर्वोक्तशङ्कयोः समाधानम्-

(३२७)

ब्रह्मज्ञानं विनापि स्वप्ननिवृत्तिप्रदर्शनमन्तत्र प्रथमशङ्कायाः समाधानमेवं भवति । निवृत्तिर्द्विविधेति पूर्वं चतुर्थतरङ्गे ख्यातिनिरूपणप्रसङ्गे उक्तम् । (१) कारणसहितकार्यविनाशरूपात्यन्तिकनिवृत्तिः स्वप्नस्य जाग्रदवस्थायां ब्रह्मज्ञानमन्तरा न सम्भवति । (२) परन्तु दण्डप्रहारेण यथा घटस्य मृत्तिकायां लयो भवति । तथा स्वप्नहेतुभूतनिद्रारूपदोषनाशाद्वा स्वप्नविरोधिजाग्रदवस्थोत्पत्त्या वा अविद्यायां लयरूपा निवृत्तिः स्वप्नस्य ब्रह्मज्ञानं विनापि सम्भवेत् ।

(३२८)

दोषान्तरासहकृताविद्यामात्रजन्यं व्यावहारिकम् । दोषान्तरसहकृताविद्याजन्यं प्रातिभासिकमिति द्वितीयशङ्कासमाधानम्यदुक्तं जाग्रत्स्वप्नौ समानाविति तन्न । जाग्रति देहादिपदार्थानामुत्पत्तौ दोषान्तरासहकृतकेवलाविद्योपादानकारणम् । स्वाप्नपदार्थानामुत्पत्तौ सादिनिद्रादिदोषसहिताविद्या कारणमिति विशेषोऽस्ति । तस्मादन्यदोषरहितकेवलाविद्याजन्यं व्यावहारिकम् । सादिदोषसहकृताविद्याजन्यं प्रातिभासिकम् । स्वप्नपदार्थाः निद्रादोषसकृताविद्याजन्यत्वात्प्रातिभासिका भवन्ति । जाग्रत्पदार्था दोषान्तररहितकेवलाविद्याजन्यत्वाद्वावहारिका भवन्ति । इत्थं स्वाप्नपदार्थानां जाग्रत्पदार्थेभ्यो वैलक्षण्यं दृश्यते । इदं तु सर्वं सत्तात्रैविध्यं॥अथवा अविद्याप्रतिबिम्बस्य कल्पितत्वादाधिष्ठानत्वं नोचितम् । तस्मात् अन्तःकरणोपहितमविद्योपहितं वा साक्षिचैतन्यं स्वप्नस्याधिष्ठानमित्यभ्युपगमो युक्तः । एतत्सर्वमपि त्रिविधसत्तावादिमतेनोपपादितम् । दृष्टिसृष्टिवादरीत्या तु सर्वानात्मपदार्थानामेकैव (प्रातिभासिकी) सत्ता भवति । तस्माज्जाग्रत्स्वप्नयोरुभयोरपि ब्रह्मचैतन्यमेवाधिष्ठानमित्यङ्गीक्रियते । सा च दृष्टिसृष्टिर्द्विविधा - दृष्टिसमसमया सृष्टिः । दृष्टिरेव विश्वसृष्टिरिति च । आद्ये जगत्प्रतीयते । परन्तु तस्य

प्रातिभासिक्येव सत्ता । द्वितीये जगत् तत्कारणमज्ञानं वा न किञ्चिदप्यस्ति । आत्मातिरिक्तं सर्वं शशशृङ्गादिवत्तुच्छम् । ब्रह्मैव सत्यमस्ति । तस्य च पारमार्थिकी सत्ता इत्येकसत्तावादोऽस्मिन् कल्पे । मङ्गीकृत्य स्थूलदृष्ट्योक्तम् । विचार्यमाणे तु सत्तात्रैविध्यं न सङ्गच्छते । जाग्रत्स्वप्नयोरपि परस्परं वैलक्षण्यमपि न सिद्ध्यति ।

(३२९)

प्रमाणग्रन्थेषु सत्तात्रैविध्यमुक्तमित्याक्षेपः वेदान्तपरिभाषादिग्रन्थेषु पूर्वोक्तरीत्या व्यावहारिकप्रातिभासिकपद निरूपितः । तस्मात्तैः सत्तात्रैविध्यमङ्गीकृतम् । तथैव विद्यारण्यस्वामिभिरपि सत्तात्रैविध्यमभ्युपेतम् । एवं हि तैरुक्तं - देहादिपदार्था द्विप्रकाराः । बाह्या आभ्यन्तराश्चेति । तत्रेश्वरसृष्टा बाह्याः । जीवसङ्कल्पकृता मनोमया आन्तराः । तत्र जीवसङ्कल्परचिता मनोमया आन्तराः साक्षिभास्याः । ईश्वरसृष्टा बाह्याः प्रमातृप्रमाणगोचराः । आन्तरमनोमयदेहादय एव जीवस्य सुखदुःखहेतुभूताः । बाह्यास्त्वीश्वरसृष्टा न सुखदुःखहेतवः । तस्मादान्तरमनोमयपदार्थनिवृत्तावेव मुमुक्षुणा यतितव्यम् । बाह्यप्रपञ्चो न सुखदुःखहेतुः । अतस्तन्निवृत्तौ न यतितव्यम् । तथा हि, कयोश्चित् द्वयोः पुरुषयोः पुत्रौ धनार्जनार्थं कदाचिद्देशान्तरं जग्मतुः । तयोर्मध्ये एकस्य पुरुषस्य पुत्रो दिष्टं गतः । अन्यस्य पुत्रो जीवन्नास्ते । प्रभूतं धनं च स सम्पादितवान् । स च स्वस्य प्रभूतधनलाभं स्वपित्र निवेदयितुं द्वितीयस्य मरणं तत्पित्रे निवेदयितुं च कञ्चन वार्ताहरं प्रेषयामास । स तु विप्रलम्भको वार्ताहारो जीवत्पुत्रकाय पित्रे तव पुत्रो ममारेति, मृतपित्रकाय पित्रे च तव पुत्रो नीरोगो विपुलं धनमर्जितवान् । गजमारुह्य सपरिवारोऽचिरादेवागमिष्यतीति चोवाच । प्रतारकस्य वार्ताहरस्य कपटवाक्यं श्रुत्वा जीवत्पुत्रकः पिता पुत्रशोकाद्भ्रूशं रुरोद । मृतपुत्रकः पिता त्वतीव हर्षमवाप । इत्थमीश्वरसृष्टे पुत्रे देशान्तरे जीवत्यपि मनोमयपुत्रस्य मृतत्वादेको दुःखमवाप । तत्रेश्वरसृष्टेः पुत्रो जीवन्नपि स्वपित्रे न सुखं जनयति । तथैवेतरस्येश्वरसृष्टेः पुत्रो मृतोऽपि स्वपित्रे न दुःखमुत्पादयति । मनोमयपुत्रस्य जीवनात्सुखमेव तस्याभवत् । तस्मात्सर्वत्र जीवसृष्टिरेव सुखदुःखहेतुर्नैश्वरसृष्टिः सुखदुःखहेतुः । इत्थं पञ्चदशप्रकरणे द्वैतविवेकप्रकरणे विद्यारण्यस्वामिभिः प्रपञ्चितम् । तत्र जीवसृष्टिः प्रातिभासिकी । ईश्वरसृष्टिश्च व्यावहारिकी । ग्रन्थान्तरेष्वप्येवमेव सत्तात्रैविध्यपक्ष एवाश्रितः । तत्र पारमार्थिकसत्ता चैतन्यस्य । चैतन्यभिन्नस्य जडस्य व्यावहारिकसत्ता प्रातिभासिकसत्ता चेति द्विधा सत्ता । सृष्ट्यादिकाले ईश्वरसङ्कल्पमात्रजन्यकेवलाविद्याकार्यपञ्चमहाभूततत्कार्याणां व्यावहारिकसत्ता । दोषसहकृताविद्याकार्यस्वाप्नपदार्थानां शुक्तिरजतादीनां च प्रातिभासिकसत्ता । इत्थं जाग्रत्पदार्थानां व्यावहारिकसत्ता । स्वाप्नपदार्थानां प्रातिभासिकसत्ता च वर्ण्यते केषुचिद्ग्रन्थेषु ।

(३३०)

अनात्मपदार्थानां सर्वेषां प्रातिभासिकसत्तैव आत्मपदार्थस्य पारमार्थिकी सत्तेति सत्ता द्विविधैव । अतःसत्तात्रैविध्यपक्षो मन्दाधिकारिक इति अधुनोत्तमाधिकारिकसत्तैकत्वप्रतिपादनाय जाग्रत्स्वप्नयोर्वैलक्षण्यभावः कथ्यते । देशकालादिकारणकलाप- मन्तरेणैव स्वप्ने गजादयोऽर्था उत्पद्यन्ते । तस्मात्ते मिथ्येत्युच्यन्ते । तथैवाकाशादिप्रपञ्चसृष्टिरपि ब्रह्मणः सकाशात् देशकालादिकारणकलापं विनैव भवति । अद्वितीयत्वेन ब्रह्मणस्तत्र स्वल्पोऽपि देशकालादिर्नास्ति । स्वप्ने तु गजाद्युत्पत्तियोग्यपुष्कलदेशकालाद्यभावेऽपि स्वल्पदेशकालादिर्विद्यते । सोऽप्याकाशादिसृष्टौ नास्ति । यतो देशकालादिशून्यपरमात्मनः सकाशादाकाशादिसृष्टिः श्रूयते । अत एव तैत्तिरीयोपनिषदि क्रमेणाकाशादिसृष्टिकथनेऽपि न देशकालादिसृष्टिरुक्ता । सूत्रकारभाष्यकारादिभिरपि देशकालादिसृष्टिविचारो न कृतः । तैत्तिरीयोपनिषदः सूत्रकारभाष्यकारयोश्चायमभिप्रायः । यत आकाशादिप्रपञ्चोत्पत्तिर्देशकालादिसामग्रीं विनोत्पद्यते तत आकाशादयोऽपि स्वप्नवत् मिथ्येवेति । सृष्टिः = उत्पत्तिः = अध्यारोपः । १. इत आरभ्य (३४२) आवर्तावधि दृष्टिसृष्टिवादस्य प्रतिपादनं क्रियते । २. अत्रेदं रहस्यं - कुत्रचिच्छून्यवने द्वौ बलिनौ पुरुषौ स्वस्वबलपरीक्षणविषये विवादमकुरुताम् । “योऽन्यं मारयति स बलीयान् ज्ञेयः” इति । एवं प्रतिज्ञापूर्वकमुभावपि प्रत्येकं स्वस्वहस्ते निशितकोटिद्वयोपेतमायुधं मध्ये गृहीत्वा तस्यायुधस्यैकां कोटिं स्वारसि कोट्यन्तरं चान्यस्योरसि प्रवेश्याभिमुखं भूत्वा युध्यन्तौ द्वावपि मम्रतुः । एवमेव सर्वप्रपञ्चशून्ये ब्रह्मरूपे वने जाग्रत्प्रपञ्चः स्वप्नप्रपञ्चश्चेति द्वौ बलिनौ पुरुषौ प्रतिभासेते । तयोश्च परस्परस्य विषये परस्परस्य दृष्टान्तेन परस्परस्य पराहतिरेवमेव ज्ञेया । तथा हि - उचितदेशकालसामग्रीमन्तरेण यज्जायते तन्मिथ्येति प्रसिद्धं लोके । यथा देशरूपसामग्र्याः पूर्णत्वेऽपि कालरूपसामग्र्या न्यूनत्वात् ऐन्द्रजालिकनिर्मितहस्तिहर्म्यादिकं मिथ्या तथैव कण्ठस्थहिताख्यनाडीरूपाल्पप्रदेशे स्वल्पकाले च जायमानः स्वप्नप्रपञ्चो मिथ्या । तद्दृष्टान्तबलात् जाग्रत्प्रपञ्चोऽपि मिथ्यैव । इत्थं स्वप्नप्रपञ्चदृष्टान्तेन जाग्रत्प्रपञ्चः पराहतो भवति । एवमेव देशकालादिसामग्रीलेशशून्ये ब्रह्मणि जाग्रत्प्रपञ्चः प्रतीयते । तस्मात्स असन् भवति । प्रतीयमानौ देशकालौ तु जाग्रत्प्रपञ्चान्तर्गतौ तदनन्तर्गतदेशकालौ प्रपञ्चकारण-॥

(३३१)

देशकालयोरुत्पत्तिविषये आक्षेपसमाधाने - ननु मधुसूदनसरस्वतीस्वामिभिर्देशकालौ साक्षादविद्याकार्यत्वेनोक्तौ । आदौ मायाविशिष्टपरमात्मनः साकाशात् मायापरिणामभूतदेशकालौ जायेते । तत आकाशादय उत्पद्यन्ते । योग्यदेशकालरूपसामग्रीसत्त्वात्तत्सकाशादाकाशादिप्रपञ्चोत्पत्तिः सम्भवतीति चेत् । तन्न । मधुसूदनसरस्वतीस्वामिनां देशकालौ प्रथममुत्पद्येते

पश्चादाकाशादिकमिति नाभिप्रायः । अतीतकालस्थितं वस्तु प्रथममिति पूर्वमिति चोच्यते । भविष्यत्कालस्थितिकं वस्तु उत्तरमिति पश्चादिति चोच्यते । आकाशाद्युत्पत्तेः प्रथमं देशकालावुत्पन्नावित्यभ्युपगमे आकाशाद्युत्पत्तिकालात् यः पूर्वः कालस्तादृशकालोपहितः परमात्मा देशकालाद्यधिष्ठानमिति सिद्ध्यति । ततश्च देशकालाद्युत्पत्तिं प्रति पूर्वकालस्यापेक्षा भवति । कालस्योत्पत्तिमन्तरा च पूर्वकालो न प्रसिद्ध्यति । तस्मादाकाशादेः पूर्वकाले देशकालौ स्त इत्यङ्गीकारो न सङ्गच्छते । ॥मिति चेदत्रायं प्रष्टव्यः - तौ देशकालौ किं ब्रह्मणोऽभिन्नावुत भिन्नाविति । आद्यपक्षे ब्रह्माभिन्नदेशकालयोरभावात् देशकालरूपसामग्रीशून्ये ब्रह्मणि प्रपञ्चस्य प्रतीतिः सिद्ध्यति । द्वितीयपक्षे ब्रह्मभिन्नदेशकालौ किं सत्यावुत मिथ्या । यदि देशकालौ सत्यौ तदा अद्वैतश्रुतिविरोधः । यदि मिथ्या तदा प्रपञ्चवत्तयोरपि कार्यत्वात्तयोः कारणतयान्यौ देशकालौ वाच्यौ । स्वस्यैव स्वकारणत्वे आत्माश्रयः । प्रथमयोर्देशकालयोर्द्वितीयौ देशकालौ कारणम्, द्वितीययोः प्रथमौ कारणमित्यभ्युपगमेऽन्योन्याश्रयः । द्वितीययोस्तृतीयौ देशकालौ कारणम्, तृतीययोः प्रथमौ देशकालौ कारणमित्यभ्युपगमे चक्रकापत्तिः । तृतीययोश्चतुर्थौ देशकालौ कारणम्, चतुर्थयोः पञ्चमौ कारणमित्यभ्युपगमे अनन्तदेशकालादिधारारूपानवस्था । तस्मान्न ब्रह्मणि देशकालौ सिद्ध्यतः । इत्थं देशकालादिसामग्रीशून्यब्रह्मणः सकाशाज्जाग्रत्प्रपञ्चोत्पत्त्या तस्यासत्त्वं तुच्छत्वं अध्यक्ष्यते । अपि च जाग्रद्दशायां कदाचित्स्वप्नपदार्थस्मृतिर्भवति । स्वप्ने तु प्रायशो जाग्रत्पदार्थस्मरणं न सम्भवति । अतश्च जाग्रत्प्रपञ्चोऽसन् । तद्दृष्टान्तबलात्स्वप्नप्रपञ्चोऽप्यसन् । यदा जाग्रदवस्थाया अभावः सिद्धो भवति तदा तदन्तर्गतसमाध्यवस्थाया अप्यभावोऽर्थाच्चैतन्ये सिद्ध्यति । जाग्रत्स्वप्नयोरभावसिद्ध्या तदवस्थाद्वयान्तर्गतबुद्धेरभावात् तद्विलयात्मकसुषुप्त्यवस्थायाः, सुषुप्त्यन्तर्गतमरणमूर्च्छावस्थयोश्चाभावोऽपि सिद्ध्यति । इत्थं ब्रह्मणि सर्वप्रपञ्चस्यासिद्ध्या अजातवादः सिद्ध्यति । “न तस्य कार्यं करणं च विद्यते” (श्वे. ६.८) “अपूर्वमनपरम्” (वृ. २.५.१३) ॥ किन्तु मधुसूदनस्वामिनामयमाशयः - यथा भूतभौतिकप्रपञ्चः प्रतीयते तथा देशकालावपि प्रतीयते । आत्मभिन्नं किञ्चिदपि न नित्यम् । तस्माद्देशकालावपि न नित्यौ । असन् पदार्थौ न प्रतीयते । तस्मादाकाशादिवद्देशकालावप्युत्पद्येते । तौ च देशकालौ मायापरिणामौ चैतन्यविवर्तौ च । यो विवर्तः स न कस्यचिदपि कारणम् । तस्मादाकाशादिप्रपञ्चोत्पत्तौ देशकालयोः कारणता न सङ्गच्छते । अपि च कारणं पूर्वभावि । कार्यं पश्चाद्भावीति स्थिते, आकाशाद्युत्पत्तेः पूर्वं देशकालोत्पत्तिर्न सम्भवतीति प्रतिपादितत्वात् सर्वथा देशकालावाकाशादिप्रपञ्चकारणं न भवत इति सिद्धम् । किन्तु स्वप्ने यथा युगपदेव पितापुत्रयोरुत्पत्तिर्युगपदुत्पद्यमानयोस्तयोः कार्यकारणत्वप्रतीतिश्च भवति । तथा जाग्रत्यपि मायाविशिष्टपरमात्मनः सकाशात् देशकालादिसहिताकाशादिप्रपञ्चोत्पत्तिः । तत्र च देशकालादेः कारणत्वप्रतीतिः, प्रपञ्चस्य कार्यत्वप्रतीतिश्च भवति । यस्या मायायाः सकाशात् देशकालसहितप्रपञ्चोत्पत्तिर्भवति तथैव मायाया देशकालयोः कारणत्वं प्रपञ्चस्य कार्यत्वं च

प्रतीयते । किञ्च किञ्चिद्वस्तु क्वचिद्देशविशेषे क्वचित्कालविशेषे च जायते । देशान्तरे कालान्तरे वा न जायते । तथा प्रलयकाले सकलः प्रपञ्चो नोत्पद्यते । सृष्टिकाले उत्पद्यते च । तस्मादपि देशकालयोः कारणत्वं प्रतीयते । वस्तुतस्तु न देशकालादिकमाकाशादिप्रपञ्चस्य कारणम् । कार्यकारणता ह्यत्र न किञ्चिदुपपद्यते ।

यादृगेव परं ब्रह्म तादृगेव जगत्त्रयम् ॥ यो. वा. ॥

तुच्छानिर्वचनीया च वास्तवी चेत्यसौ त्रिधा ।

माया ज्ञेया त्रिभिर्बोधैः श्रौतयौक्तिकलौकिकैः ॥ प. ६.१३० ॥

इत्यादिश्रुतिस्मृतिभ्यः ।

१. देशकालयोरुत्पत्तौ पूर्वकालस्य कारणत्वे तस्य

पूर्वकालस्योत्पत्तिं प्रति कस्यचित्कालस्य कारणत्वं वाच्यम् । तन्न सम्भवति । पूर्वकालस्यैव स्वोत्पत्तिकारणत्वे आत्माश्रयो दोषः । अस्य पूर्वकालस्यान्यः पूर्वकालः कारणमन्यस्य चायमेव कारणमित्याश्रयणे अन्योन्याश्रयः । द्वितीयस्य पूर्वकालस्य तृतीयः पूर्वकालः कारणं तृतीयपूर्वकालस्य च प्रथमः पूर्वकालः कारणमित्यभ्युपगमे चक्रकदोषः । तृतीयस्य पूर्वकालस्य चतुर्थः पूर्वकालः कारणं चतुर्थस्य पञ्चमः कारणमित्यङ्गीकारेऽनवस्थादोषः । इत्थं दोषसमूहसद्भावात् देशकालयोरुत्पत्तौ पूर्वकालस्य कारणत्वाङ्गीकारो न युज्यते ।

(A. 332-334) ब्रह्मनिष्ठकारणताया देशकालोपरङ्गीकारे

अन्यथाख्यात्यापत्तिः स्यादित्याक्षेपः-

(३३२)

देशकालयोरकाशादिकारणतास्तीति पूर्वपक्षिणः शङ्काअत्रैवं शङ्का भवति - असन् पदार्थो न प्रतीयेत । सिद्धान्ते च न तथाङ्गीक्रियते वेदान्तिभिः । यद्यसन् पदार्थो भासेत तर्ह्यसत्त्व्यात्यभ्युपगमप्रसङ्गः स्यात् । अपि च शशशृङ्गवन्ध्यासुतादेरपि भानं स्यात् । न तु तथा भासते । तस्मादसतः प्रतीतिर्नास्त्येव । किञ्च देशकालयोः कारणत्वं स्वतो यदि न स्यात् तर्हि मायाबलादपि तन्न भातुमर्हति । परन्तु देशकालयोः कारणत्वं प्रतीयते । अतो देशकालौ सकलप्रपञ्चकारणमित्यङ्गीकार्यमेव । सिद्धान्तिना यदप्युच्यते - ब्रह्म सकलप्रपञ्चकारणम्, तन्निष्ठं कारणत्वमेव देशकालयोः प्रतीयते । न तु देशकालयोः कारणत्वं

स्वतो विद्यते इति । तदपि न सङ्गतम् । तथा हि, (१) ब्रह्म यथा देशकालयोरधिष्ठानं तथा सकलप्रपञ्चस्याप्यधिष्ठानं भवति । ततश्च देशकालयोरेव ब्रह्मनिष्ठकारणता प्रतीयते न त्वन्यत्रेत्यत्र विनिगमकं नास्ति । तस्मादधिष्ठानब्रह्मनिष्ठकारणता यदि देशकालयोः प्रतीयते तर्हि सर्वप्रपञ्चाधिष्ठानत्वाद्ब्रह्मणः निखिलप्रपञ्चेऽपि कारणता प्रतीयेतैव । ब्रह्मकार्यभूते प्रपञ्चे क्वचित् (देशकालयोः) कारणता क्वचिच्च (आकाशादौ) कार्यतेति वैषम्यं न युज्यते । (२) किञ्च देशकालयोः कारणत्वं नास्ति, किन्तु ब्रह्मण्येव कारणत्वमस्ति । तच्च ब्रह्मनिष्ठं कारणत्वं देशकालयोः प्रतीयत इत्युच्यमाने अन्यथाख्यातिरङ्गीकृता भवति । यतो वस्तुनो रूपान्तरेण भानमन्यथाख्यातिरितीर्यते । अकारणभूतौ देशकालौ रूपान्तरेण कारणात्मना भातः इत्यन्यथाख्यातिरेवाभ्युपगता भवति । सिद्धान्ते त्वन्यथाख्यातिर्नाङ्गीकृता । अत्र विषयेऽन्यथाख्यातेरङ्गीकारे शुक्तावनिर्वचनीयरजतमुत्पद्यते इति सिद्धान्तो निष्फलो भवेत् । तथा हि, अन्यथाख्यातिर्द्विविधा । (१) देशान्तरस्थपदार्थस्य देशान्तरे भानमित्येकान्यथाख्यातिः । यथा कान्ताकरगतरजतं पुरोवर्तिशुक्तौ भासते । (२) अथवा वस्तुनो रूपान्तरेण भानमप्यन्यथाख्यातिः । यथा शुक्तिकाया रजतरूपेण भानम् । इत्थं सर्वभ्रमस्थलेऽपि अन्यथाख्यात्यैव निर्वाहसम्भवेऽनिर्वचनीयरजतोत्पत्तिकथनमसङ्गतं स्यात् । किञ्च विषयसमानाकारमेव ज्ञानं भवति । अन्यवस्तुनोऽन्यरूपेण ज्ञानं न सम्भवेत् । अतश्च रजताकारज्ञानविषयीभूतमनिर्वचनीयं रजतमुत्पद्यते एव इत्यद्वैतसिद्धान्ते अकारणीभूतदेशकालयोर्ब्रह्मनिष्ठकारणत्वस्य प्रतीतिर्न सम्भवेत् । यतो देशकालयोः प्रतीयमानं यत्कारणत्वं तत्तत्राविद्यमानं सन्न भायात् । न वा ब्रह्माश्रितं सदत्र भायात्, ततश्च देशकालयोरेव कारणत्वमस्ति । विद्यमानमेव कारणत्वं देशकालयोर्भातीति वक्तव्यम् । ततश्चाकाशादिप्रपञ्चस्य देशकालौ न कारणमिति सिद्धान्त्युक्तिरसङ्गतैव ।

(३३३)

अधिष्ठानब्रह्मनिष्ठकारणता देशकालोरन्यथाख्यात्या प्रतीयत इति सिद्धान्तिनः समाधानमशङ्केयं न सङ्गच्छते । तथा हि, ब्रह्मनिष्ठकारणतैव देशकालादौ प्रतीयते । यथा जपाकुसुमसम्बद्धस्फटिके उपाधिकुसुमनिष्ठरक्तिमा प्रतीयते, यथा च स्वप्ने अधिष्ठाननिष्ठसत्यता स्वप्नोपलभ्यमानमिथ्यापर्वतहस्त्यादिव तद्वत् । अत्र स्फटिके अनिर्वचनीयलौहित्योत्पत्तिर्नाङ्गीक्रियते । किन्तु सन्निहितजपाकुसुमस्थलौहित्यमेव स्फटिके प्रतीयते । ततश्च शुक्लस्फटिकस्य रक्तवर्णत्वेन भासमानत्वात् स्फटिके रक्तवर्णज्ञानमन्यथाख्यातिरेव । तथैव स्वप्नमिथ्यापदार्थेषु सत्यताप्रतीतिरप्यन्यथाख्यातिरेव । तत्रानिर्वचनीयसत्यतोत्पत्त्यङ्गीकारस्तु “सत्यमिदं वस्तु मिथ्या” इति व्याहृतवचनवदसङ्गतः । न चासत्प्रतीयेत । अतश्च स्वप्नाधिष्ठानचैतन्यगतसत्यतैव मिथ्यापदार्थे प्रतीयते इति मिथ्यापदार्थनिष्ठसत्यताविषयकज्ञानमप्यन्यथाख्यातिरित्येवाङ्गीक्रियते । एवमेवाधिष्ठानब्रह्मनिष्ठकारणता

देशकालयोरन्यथाख्यातिरीत्यैव प्रतिभाति ।

(३३४)

अन्तःकरणस्य यत्र द्वाभ्यां पदार्थाभ्यां सम्बन्धस्तत्रान्यथाख्यातिः । यत्रैकेन पदार्थेन सम्बन्धस्तत्रानिर्वचनीयख्यातिः न चैवं सर्वभ्रमेष्वप्यन्यथाख्यात्यभ्युपगमप्रसङ्ग इति वाच्यम् । शुक्तिकादिषु रजतादिभानस्थले अन्यथाख्यात्यभ्युपगमे “विषयविलक्षणं ज्ञानं नोदेति” इति न्यायविरोधस्य प्रसङ्गात् । यत्र स्फटिके लौहित्यज्ञानं जायते तत्र लोहितकुसुमस्य स्फटिकेन सह सम्बन्धोऽस्ति । तस्मात् स्फटिकसम्बद्धकुसुमगतलौहित्यं स्फटिके प्रतीयते । अन्तःकरणवृत्तेर्लोहितकुसुमाकारतादशायां तस्याः वृत्तेर्विषयो लोहितकुसुमसम्बद्धस्फटिकोऽपि । तस्मात् कुसुमगतलौहित्यं स्फटिके प्रतीयते । एवं शुक्ती रजतरूपेण न ज्ञायेत यतोऽन्यमतरीत्या शुक्तिदेशे अनिर्वचनीयं वा व्यावहारिकं वा रजतं नास्ति । किन्तु शुक्तिरेवास्ति । अन्तःकरणस्य शुक्तिसम्बन्धे सति शुक्तिसमानाकारैव वृत्तिर्जायेत न रजताकारान्तःकरणवृत्तिर्भवेत् । तस्मादस्मन्मते शुक्तिरजतादिभ्रमस्थले अविद्यापरिणामरूपं चैतन्यविवर्तरूपं चानिर्वचनीयं रजतं तज्ज्ञानं चेत्युभयमप्युत्पद्यते इत्यङ्गीक्रियते । स्फटिकलौहित्यभ्रमस्थले तु स्फटिकेन लोहितकुसुमेन चान्तःकरणवृत्तेः सम्बन्धोऽस्ति । लोहितपुष्पसम्बन्धाल्लौहित्याकारा वृत्तिर्जायते । तस्या वृत्तेः स्फटिकेनापि सम्बन्धोऽस्ति । स्फटिके च लौहित्यप्रतिफलनमस्ति । तस्मात् पुष्पधर्मभूतलौहित्यं स्फटिके तस्या वृत्तेर्विषयीभवति । तथा च यत्र द्वयोः पदार्थयोः संसर्गोऽस्ति तत्रान्यधर्मस्यान्यत्र प्रतिभानं अन्यथाख्यातिरेव भवति । यत्र द्वयोः पदार्थयोः सम्बन्धो नास्ति न तत्रान्यथाख्यातिः । किन्तुनिर्वचनीयख्यातिरेव । यथा लोहितपुष्पसम्बद्धे स्फटिके पुष्पगतलौहित्यं प्रतिभाति । तथा स्वप्ने अधिष्ठानचैतन्येन सम्बद्धेषु हस्त्यादिषु अधिष्ठानचैतन्यधर्मसत्यता प्रतिभाति । स्फटिके लौहित्यभानमिव स्वाप्नपदार्थं सत्यताभानमप्यन्यथाख्यातिरेव । एवमेवाधिष्ठानचैतन्यगतं कारणत्वमधिष्ठानचैतन्यसम्बद्धदेशकालयोः प्रतीयतेऽन्यथाख्यातिविधयैव ।

(३३५)

जाग्रत्प्रपञ्चः सामग्रीं विनोत्पद्यते । तस्मात् स्वप्नप्रपञ्चवजाग्रत्प्रपञ्चोऽपि मिथ्यैवान्यनिष्ठधर्मस्यान्यत्र प्रतीतावन्यथाख्यात्यभ्युपगमेनाधिष्ठानचैतन्यगता सत्यता यथा चैतन्येन सम्बद्धे सकलप्रपञ्चेऽप्यभ्युपगम्यते । तथैवाधिष्ठानचैतन्यस्थकारणताप्यधिष्ठानसम्बद्धसकलप्रपञ्चेऽङ्गीकार्या भवेदिति यदाशङ्कितं तन्न सङ्गच्छते । तथा हि, (१) स्वप्ने पितृशरीरं पुत्रशरीरं चेति द्वे शरीरे उत्पद्येते । स्वप्नोपलभ्यमानपितृपुत्रशरीरयोरुभयोरप्यधिष्ठानचैतन्यसम्बन्धस्य समत्वेऽपि पितृशरीरे अधिष्ठानचैतन्यधर्मभूता कारणता प्रतीयते । पुत्रशरीरे तु

तादृशपितृजन्यत्वरूपकार्यतैव प्रतीयते, न तु कारणता । एवमधिष्ठानचैतन्यसम्बन्धस्य सर्वप्रपञ्चसाधारणत्वेऽपि देशकालयोरेव चैतन्यनिष्ठकारणता प्रतीयते । अन्यत्र तु कार्यतैव निसर्गतः प्रतीयते । (२) अथवा असङ्गोदासीनस्वभावत्वाद्धिष्ठानचैतन्यं न कस्यापि परमार्थतः कारणं भवति । मायाप्रिबिम्बितचिदाभासस्य कारणत्वेऽपि आभासस्य स्वरूपं मिथ्या । यच्च स्वयं मिथ्या न तदन्यस्य कारणं भवेत् । तस्माद्यदि परमात्मनि प्रपञ्चं प्रति कारणता सम्भवेत् तत् भ्रमवशाद्देशकालयोः प्रतीयेत । परमात्मनि तु कारणता नास्ति । तस्मात्कारणत्वादिधर्मशून्यस्यासङ्गस्य चैतन्यस्य कारणत्वं देशकालयोः प्रतीयते इत्युक्तिर्न सङ्गच्छते । “अपूर्वमनपरम्” (बृ. २.५.१९) “अन्यदेव तद्विदितादथोऽविदितादधि” (के. १.३) “न तस्य कार्यं करणं च विद्यते” (श्वे. ६.८) “कार्यकारणता ह्यत्र न किञ्चिदुपपद्यते । यादृगेव परं ब्रह्म तादृगेव जगत्त्रयम्” इत्यादिश्रुतिस्मृतिशतेभ्यः । किन्तु मायाकृतानिर्वचनीयदेशकालावनिर्वचनीयकारणत्ववन्तौ भवतः । परमार्थतस्तु देशकालयोर्नास्ति कारणता । स्वप्ने कश्चनापुत्रो वन्द्यः पुरुषः स्वकीयं पुत्रं पौत्रं च पश्यति । तत्र पुत्रपौत्रयोः शरीरमनिर्वचनीयतयोत्पद्यते । पुत्रशरीरे पौत्रशरीरं प्रत्यनिर्वचनीयकारणता चोत्पद्यते । न तु स्वप्ने परमार्थतः पुत्रपौत्रयोः शरीरं वा, पुत्रपौत्रशरीरयोः परस्परं कारणकार्यता वास्ति । तथैव देशकालावनिर्वचनीयावेव प्रतिभातः । परमार्थतस्तु देशकालयोराकाशादिप्रपञ्चस्य च कारणकार्यता नास्त्येव । इत्थमुच्चतदेशकालरूपसामग्रीमन्तरेणैव जाग्रत्प्रपञ्च उत्पद्यते । अतो जाग्रदपि स्वप्नवन्मिथ्यैव । यथा स्वप्नोपलभ्यमानस्त्रीपुत्रादीनां स्वप्ने एव सुखदुःखहेतुता भवति । न तु जाग्रदादौः तदा तेषामभावात् । तथैव जाग्रत्पदार्थानामपि तात्कालिकसुखदुःखादिहेतुत्वमेव, न तु स्वप्नादौ सुखदुःखादिहेतुत्वम्, तदा तेषां पदार्थानामेवाभावात् । तस्माज्जाग्रत्स्वप्नौ समावेव । “त्रय आवसथास्त्रयः स्वप्ना अयमावसथोऽयमावसथोऽयमावसथः ।” (ऐ. १.३.१२) “स्वस्वप्नप्रपरोक्ष्येण दृष्ट्वा पश्यन् स्वजागरम् । चिन्तयेदप्रमत्तः सन्नृभानुदिनं मुहुः ॥ प. ७.१७३ ॥ चिरं तयोः सर्वसाम्यमनुसन्धाय जागरे । सत्यत्वबुद्धिं सन्त्यज्य नानुरज्यति पूर्ववत् ॥ १७३ ॥ इत्यादिश्रुतिस्मृतिशतेभ्यः ।

(A. 336-337) जाग्रति पदार्था ज्ञानसमकालमेवोत्पद्यन्ते

अज्ञातसत्ताभावाद्धितीयजागरणपर्यन्तं नानुवर्तन्ते । जाग्रत्स्वप्नपदार्था अस्थिराः ।

(३३६)

मुख्यसिद्धान्ताज्ञानामेव जाग्रत्पदार्थानां स्थिरत्वबुद्धिः ननु जागरात् स्वप्नमनुभूय पुनर्जागरणे सति प्रथमजागरे येऽर्था अनुभूतास्त एव स्वप्नव्यवहितद्वितीयजागरेऽप्यनुभूयन्ते । न तु तथा प्रथमस्वप्नदृष्टपदार्था द्वितीयस्वप्ने दृश्यन्ते । तस्मात्स्वप्नपदार्थापेक्षया जाग्रत्पदार्था विलक्षणा एवेति चेत् तन्न । मुख्यसिद्धान्ताज्ञानमूलकत्वादस्याः शङ्कायाः । तथा हि, अद्वैतशास्त्रस्य मुख्यसिद्धान्ताज्ञानामेवं दृष्टिर्भवति - संसारप्रवाहोऽयमनादिः । तत्र जीवस्य जाग्रत्स्वप्नसुषुप्त्यवस्था भवन्ति । जाग्रत्काले स्वप्नसुषुप्ती नश्यतः । स्वप्नकाले जाग्रत्सुषुप्ती नश्यतः । तथैव सुषुप्तौ जाग्रत्स्वप्ने नश्यतः । परन्तु यदा स्वप्नसुषुप्ती भवतः तदा जाग्रत्यनुभूतदारापत्यधनपशुगृहक्षेत्रारामादयोऽविनश्यन्तोऽनुवर्तन्त एव । तेषां ज्ञानमेव विनश्यति । पुनर्जागरणं यदा भवति तदा प्रथमजाग्रति स्थितपदार्थानामेव ज्ञानं भवतीति । इयं च मुख्यसिद्धान्ताज्ञानां दृष्टिः ।

(३३७)

जाग्रत्पदार्थाः सर्वेऽपि तद्विषयकज्ञानेन सहोत्पद्यन्ते । ज्ञानेन सहैव विनश्यन्ति चसिद्धान्तस्त्वेवं - सर्वे पदार्थाश्चैतन्यविवर्ता अज्ञानस्य परिणामाश्च । तस्मात् शुक्तिरजतवत् यदा यः पदार्थः प्रतीयते तदा अधिष्ठानचैतन्याश्रिताविद्याया द्विविधः परिणामो जायते । अविद्यायास्तमोगुणांशस्य घटादिविषयरूपः परिणामो भवति । अविद्यायाः सत्त्वगुणांशस्य ज्ञानरूपपरिणामो भवति । यद्यपि चैतन्यस्यैव ज्ञानमिति व्यपदेशात्सत्त्वगुणपरिणामस्य ज्ञानत्वोक्तिर्न सङ्गच्छते । तथापि सर्वं व्यापकचैतन्यं न ज्ञानम्, किन्तु साभासवृत्त्यारूढचैतन्यमेव ज्ञानमित्युच्यते । तस्माच्चैतन्ये ज्ञानव्यवहारस्य सम्पादिका वृत्तिरेवेति चैतन्यस्य ज्ञानत्वापादकोपाधिभूतवृत्तावपि ज्ञानशब्दः प्रयुज्यते । “घटज्ञानं जातं पटज्ञानं नष्टम्” इति लोके व्यवहारो दृश्यते । तत्र वृत्त्यारूढचैतन्यस्य स्वत उत्पत्तिनाशासम्भवेऽपि उपाधिभूतवृत्तेस्तत्सम्भवात् ज्ञाने उत्पत्तिनाशव्यवहारो भवति । इत्थं वृत्तौ ज्ञानशब्दप्रयोगसम्भवात् तादृशवृत्तिरूपं ज्ञानं सत्त्वगुणपरिणामो भवति । तस्यां वृत्तौ चैतन्याभासो जायते । घटादिविषयरूपपरिणामे तु चैतन्यस्याभासो न जायते । उभयोरपि घटादिविषयतज्ज्ञानयोरविद्यापरिणामत्वेऽपि घटादिविषया अविद्यायास्तमोगुणपरिणामत्वान्मलिना भवन्ति । अतस्तत्र चिदाभासोदयो न भवति । वृत्तिस्तु सत्त्वगुणपरिणामत्वात् स्वच्छा भवति । अतस्तत्र चिदाभासोदयः सम्भवति । इत्थं वृत्तौ चैतन्यप्रतिबिम्बग्रहणयोग्यतासत्त्वात् तदवच्छिन्नं चैतन्यं ज्ञानं इति, तदुपहितं चैतन्यं साक्षीति चोच्यते । घटादिविषयाणां तु चैतन्याभासग्रहणयोग्यताया अभावात् विषयावच्छिन्नचैतन्यं न ज्ञानं न वा साक्षी । इत्थं जाग्रत्पदार्थास्तज्ज्ञानानि च सहैवोत्पद्यन्ते सहैव नश्यन्ति । अतस्तेऽपि

प्रातिभासिका एव स्वाप्नपदार्थवत् इति वेदान्तरहस्यम् । तस्मात् प्रथमजाग्रति दृष्टा एव पदार्थाः स्वप्नसुषुप्त्यनन्तरं पुनरपि द्वितीयजाग्रत्यनुभूयन्ते इत्युक्तिरसङ्गतैव ।

(A. 338-340) जाग्रत्पदार्थानां मिथः कार्यकारणतानास्तीति
प्रतिपादनम्-

(३३८)

स्वप्नपदार्थः साक्षादविद्याकार्यं, जाग्रत्पदार्थास्तदीयासाधारणकारणजन्य इति जाग्रत्स्वप्नयोर्न साम्यमिति शङ्का - ननु स्वप्नात् प्रबुद्धः “पूर्वं ये पदार्था मया दृष्टास्तानेवाद्य पश्यामि” इति प्रत्यभिजानाति । तस्माज्जाग्रत्पदार्था ज्ञानसमकालोत्पत्तिनाशशालिनो न भवन्ति । किन्तु ज्ञानात्प्रागूर्ध्वं च विद्यन्ते । अतोऽज्ञातसत्ताका जाग्रत्पदार्था इत्येव युक्तमिति चेत्, न । स्वप्ने तत्क्षणोत्पन्नेषु पदार्थेषु इमे गिरिनदीसमुद्रादयो मम जन्मनः प्रागेवोत्पन्ना वर्षसहस्रकालादारभ्य वर्तन्त इति प्रतीतिर्भवति केषाञ्चित् । तत्र तत्क्षणोत्पन्ने स्वाप्नपदार्थे या चिरन्तनत्वप्रतीतिः सा भ्रान्तिरेव । तस्माद्यथाविद्यया स्वप्ने मिथ्याभूता गिरिनदीसमुद्रादयः पदार्था उत्पादितास्तथैवाविद्यया तत्तत्पदार्थानां चिरन्तनत्वं तादृशचिरन्तनत्वविषयकज्ञानं चानिर्वचनीयतयोत्पद्यते । एवमेव जाग्रत्पदार्थेषु वस्तुतश्चिरन्तनत्वाभावेऽपि अविद्यावशादेव तत्तत्पदार्थैः सहैव मिथ्याभूतं स्थिरत्वमप्यनिर्वचनीयतयोत्पद्यते । अतश्च जाग्रत्पदार्थानामपि स्थिरत्वप्रतीतिर्भ्रान्तिरेव । आक्षेपः - नन्वेवं सति स्वाप्नपदार्थाः साक्षादविद्यापरिणामाः । जाग्रत्पदार्थास्तु न साक्षादविद्यापरिणामाः । किन्तु यथा घटादयो दण्डचक्रकुलालादिभिर्जायन्ते तथैव सर्वेऽपि जाग्रत्पदार्थास्तत्तदसाधारणकारणवशाज्जायन्ते । यदि जाग्रत्पदार्थाः साक्षादविद्यापरिणामाः स्युः, तदा आकाशादिक्रमेण पञ्चभूतोत्पत्तिः पञ्चीकरणं पञ्चीकृतभूतेभ्यो ब्रह्माण्डोत्पत्तिः१. सुप्तप्रबुद्धस्य पुरुषस्य घटादिजाग्रत्पदार्थान् दृष्ट्वा पूर्वं जागरकाले येऽवस्थितास्त एवैते घटादय इति जायमानः प्रत्यभिज्ञाप्रत्ययः सोऽयं नदीप्रवाहः, सेयं दीपज्वाला इत्यादिप्रत्यभिज्ञाप्रत्ययवद्भ्रम एव । तस्मान्मुख्यदृष्टान्तः स्वप्न एव । स चार्थो ग्रन्थकारेणैवोपरि वक्ष्यते । रित्यादिकं श्रुत्योच्यमानमसङ्गतं भवेत् । तस्मादीश्वरसृष्टा जाग्रत्पदार्थाः स्वस्वोपादानकरणपरिणामा एव । न तु साक्षादविद्यापरिणामाः । स्वाप्नपदार्थास्तु सर्वेऽपि साक्षादविद्यापरिणामाः । यस्मात् सर्वेषां स्वाप्नपदार्थानामेकैवाविद्योपादानं भवति तस्मात् स्वाप्नपदार्थानां तज्ज्ञानानां च युगपदे-
वैकस्या अविद्यायाः सकाशादुत्पत्तिः सम्भवेत् । जाग्रत्पदार्थास्तु स्वोत्पत्तेः प्राग्विद्यमानेभ्यो भिन्नभिन्नेभस्तेभ्यस्तेभ्यः स्वस्वोपादानकारणविशेषेभ्य उत्पद्य स्वस्वोपादानकारणेषु विलीयन्ते । घटादिजाग्रत्पदार्थोत्पत्तेः पूर्वं नाशादूर्ध्वं च मृत्पिण्डादिरूपोपादानकारणानि वर्तन्ते । एवं

जाग्रत्पदार्थाः केचन स्वल्पकालावस्थायिनः केचन स्थिरकालावस्थायिनो यथोचितं परस्परं कार्यकारणभावमापन्नाश्च वर्तन्ते । न तथा स्वाप्नपदार्था इति जाग्रत्स्वप्नयोः साम्यं न युज्यते इति चेत् ।

(३३९)

जाग्रत्स्वप्नयोः साम्यसमर्थनत्रैष दोषः । जाग्रत्पदार्थेष्विव स्वाप्नपदार्थेष्वपि कार्यकारणताप्रतीतिरस्ति । “मदीया गौर्वत्समजनयत् । मम जाया पुत्रमसूत” इति स्वप्नो नैसर्गिकः । तत्र युगपदेवोत्पद्यमानेषु स्वाप्नपदार्थेषु गोजायादीनां बहुकालस्थायिता कारणता च प्रतीयेते । वत्सपुत्रादीनां तु पश्चाद्भाविता कार्यता च प्रतिभासेते । दृष्टिसमये समकाले एवोत्पन्नानां तेषां मध्ये नैवास्ति वस्तुतः पूर्वपश्चात्कालता परस्परं कार्यकारणता वा । गोर्वत्सस्य च तथैव जायायाः पुत्रस्य चाविद्यैव साक्षादुपादानम् । एवमेव जाग्रद्दशायामपि केचन पदार्था अधिककालस्थायिनो ज्यायांसः कारणरूपा इति, केचन पदार्था अल्पकालस्थायितनो यवीयांसः कार्यरूपा इति च स्वप्ने इव प्रतिभान्ति । परमार्थतस्तु न कोऽपि पदार्थः कस्यचिदपि पदार्थस्य कारणभावं वा कार्यभावं वा भजते । किन्त्वविद्ययैव ते ते पदार्थास्तथा तथा प्रतिभान्ति । तस्मात्स्वप्न इव जाग्रदपि साक्षादविद्याकार्यमेव ।

(३४०)

सृष्टिश्रुतीनां लयचिन्तनद्वाराद्वैते तात्पर्यम्सृष्टिक्रमप्रतिपादकश्रुतीनां न सृष्टौ तात्पर्यम्, किन्तु ब्रह्मणोऽद्वितीयत्वबोधने एव । सर्वे पदार्थाः परमात्मन एव जायन्ते इति तद्विवर्तभूता एव । यद्यद्विवर्तभूतं तत्तत्स्वरूपमेव भवति, न ततोऽतिरिच्यते । अतो नामरूपात्मकः सकलः प्रपञ्चो ब्रह्माव्यतिरिक्ततया ब्रह्मैवेतीममर्थं बोधयितुमेव सृष्टिश्रुतिः प्रवृत्ता नान्यत्प्रयोजनमस्ति सृष्टिश्रुतेः । तत्र सृष्टौ यः क्रम उक्तस्तस्यापि स्थूलदृशां पुंसामुत्पत्तिक्रमविपरीतक्रमेण परमकारणे ब्रह्मणि सर्वकार्यलयचिन्तनद्वाराद्वितीयब्रह्मावबोधनायैवेत्यद्वैतबोधनमेव प्रयोजनम् । न त्वाकाशादीनामुत्पत्तौ क्रमबोधने वा, तेषां परस्परकार्यकारणताबोधने वा सृष्टिश्रुतेः प्रामाण्यम् । सृष्टौ नास्ति क्रमः किन्तु सर्वे पदार्था एकस्या एवाविद्यायाः सकाशादुत्पन्नाः । तत्र परस्परं कार्यकारणभावो वा पूर्वपश्चात्कालीनत्वं वा अविद्याकृते स्वप्ने इव मिथ्यैव प्रतिभासेते । श्रुत्योक्तमाकाशादीनां पूर्वपश्चाद्भावित्वकार्यकारणत्वादिकं तु कारणव्यतिरेकेण कार्यं नास्तीति मन्दानां लयचिन्तनार्थं कृतम् । यथा वस्तुस्वरूपमस्ति तथैव ध्यानं कर्तव्यमिति नियमो नास्ति । तस्माज्जाग्रत्पदार्थानामपि परस्परं कार्यकारणभावो नास्त्येव ।

(३४१)

दृष्टिसृष्टिवाद एवाङ्गीकार्यः परमार्थतस्तु जागरितपदार्थानामपि कार्यकारणत्वादिकं किञ्चिदपि न सम्भवति । सर्वेऽपि पदार्थाः साक्षादविद्याकार्यभूताः शुक्तिरजतादिवत् स्वाप्नवच्च । साक्षादविद्याकार्यत्वेन प्रातिभासिकत्वादविद्यावृत्त्युपहितसाक्षिणैव सर्वेऽपि पदार्थाः प्रकाशयन्ते । अविद्याया ज्ञेयाकारो ज्ञानाकारश्च परिणामो युगपदेवोत्पद्य युगपदेव नश्यति स्वप्नवदेव । “दर्शनं सृष्टिरदर्शनं लयः” इति न्यायाद्यदा पदार्थः प्रतीयते तदैव प्रतीतिविषयः पदार्थो जायते । न तु कालान्तरे पदार्थोत्पत्तिरस्ति । अयमेव दृष्टिसृष्टिवाद इत्युच्यते ।

१. दृष्टिः = अविद्यावृत्तिरूपं ज्ञानम्, तदुत्पत्तिसमये

एव सृष्टिः = दृश्यप्रपञ्चोत्पत्तिः । अस्यार्थस्य

प्रतिपादनं दृष्टिसृष्टिवाद इति अजातवाद इति च

कथ्यते । अयं च वादो बृहदारण्यकोपनिषद्भाष्ये, वार्तिके,

माण्डूक्योपनिषत्कारिकायाम्, तद्भाष्ये, तत्रैवानन्दगिरिव्याख्याने,

वासिष्ठे, सूतसंहितायाम्, वेदान्तमुक्तावल्याम्, आत्मपुराणे,

अद्वैतसिद्धौ, अन्येषु च वेदान्तग्रन्थेषु प्रतिपाद्यतेऽत्यादरेण

। विशेषजिज्ञासवस्तान्ग्रन्थानवलोकयेयुः । “अक्के चेन्मधु

विन्देत किमर्थं पर्वतं ब्रजेत्” इति न्यायेनैतद्ग्रन्थेनैव

जिज्ञासूनां दृष्टिसृष्टिसिद्धान्तज्ञानं सम्यक् जायते ।

ग्रन्थान्तरावलोकनं तु तेषां बुद्धिविनोदनाय भवति । इतोऽप्यन्यो

दृष्टिसृष्टिवादोऽस्ति । तत्र-

सत्ता सर्वपदार्थानां नान्या संवेदनादृते ।

ज्ञानस्वरूपमेवाहुर्जगदेतद्विचक्षणः ॥

अर्थस्वरूपं भ्राम्यन्तः पश्यन्त्यन्ये कुदृष्टयः । इति । सत्तान्तरनिन्दापूर्वकं सत्तैकत्वप्रतिपादनेन जगतस्तुच्छत्वमुच्यते । अयमेव सर्वोत्तमः पक्षो दुर्लभाधिकारिकः । अस्मिन् पक्षे पदार्थानामज्ञातसत्ता नास्ति । किन्तु ज्ञातसत्तैवास्ति । अद्वैतवादेऽयमेव सिद्धान्तपक्षः । अस्मिन् पक्षे सत्ताद्वैविध्यमेव न सत्तात्रैविध्यम् । सर्वेषामेव दृश्यानामनात्मपदार्थानां स्वाप्नपदार्थानामिव प्रातिभासिकसत्तैव । प्रतिभासकालादन्यकालेऽनात्मपदार्थानां सत्ता नास्ति । तस्मान्नसत्येव तृतीया व्यावहारिकी सत्ता । किञ्चास्मिन् पक्षे निखिलानात्मपदार्थाः साक्षिभास्याः । प्रमातृप्रमाणयोर्विषयभूतं न किञ्चिदप्यस्ति वस्तु । यतोऽन्तःकरणमिन्द्रियाणि घटादिविषया इति त्रिपुटीज्ञानं चेति सर्वमपि स्वप्न इव युगपदेव जायते । अतस्तेषां मध्ये न विषयविषयित्वं सम्भवति । घटादिविषयाः, नेत्रादीन्द्रियाणि, अन्तःकरणं चेत्येतानि यदि ज्ञानात्पूर्वं स्युस्तदा नेत्रादिद्वारान्तःकरणस्य वृत्तिरूपं ज्ञानं प्रमाणजन्यं भवेत् । तच्चान्तःकरणम्,

इन्द्रियाणि, विषयाश्चेति त्रितयं ज्ञानपूर्वकाले नास्ति । ज्ञानकाले एव स्वप्ने इव त्रिपुटी उत्पद्यते । तस्मात् त्रिपुटीजन्यं ज्ञानं किञ्चिदपि नास्ति । तथापि ज्ञाने स्वप्नवत् त्रिपुटीजन्यता प्रतीयते । तस्माज्जाग्रत्पदार्थाः साक्षिभास्याः; न प्रमाणजन्यज्ञानविषयाः । अतोऽपि जाग्रत्पदार्थाः स्वप्नसमाः मिथ्या भवन्ति । किञ्च जाग्रति केचन पदार्था मिथ्यारूपेण केचन सत्यरूपेण च प्रतीयन्ते । तत्रापि अनादिकालमारभ्य केचन पदार्था विद्यन्ते । केचन विनश्यन्ति । तत्सदृशाश्चान्ये उत्पद्यन्ते । इत्थं प्रपञ्चधारा उच्छेदो न कदापि भवतीति समुत्पन्नज्ञानस्य प्रपञ्चो न प्रतीयते । इतरेषां तु भासते इति । तादृशस्य ज्ञानस्य गुरुर्वेदान्ताश्च साधनानि । तैः साधनैः परमार्थसत्यस्य लाभः सिद्ध्यतीति चेत्येवंरूपा प्रतीतिर्जाग्रति भवति । एवं केषाञ्चित्पदार्थानां मिथ्यात्वम्, किषाञ्चिन्नाशः, केषाञ्चिदुत्पत्तिः, गुरुवेदान्तादिसाधनैः परमपुरुषार्थलाभ इति च । एतत्सर्वमविद्याकृतस्वप्नवन्मिथ्यैव ।

न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येषा परमार्थता ॥ प. चि. २३५, कू. ७१ ॥

यत्र हि द्वैतमिव भवति तदितर इतरं पश्यति, यत्र त्वस्य सर्वमात्मैवाभूत् तत्केन कं पश्येत् ॥ बृ. २.४.१४ ॥

न बन्धोऽस्ति न मोक्षोऽस्ति कदाचित् कस्यचित् क्वचित् ।

सर्वमात्ममयं शान्तमित्येवं प्रत्ययं स्फुटम् ॥

सबाह्याभ्यन्तरं राम सर्वत्र दृढतां नय ।

अविद्यमानोऽप्यवभासते द्वयो

ध्यातुर्धिया स्वप्नमनोरथौ यथा ।

तत्कर्म सङ्कल्पविकल्पकं मनो

बुधो निरुन्व्यादभयं ततः स्यात् ॥ भा. पु. ११.२.३८ ॥

इत्याद्यनेकश्रुतिस्मृतीतिहासपुराणानुभवादिभ्यः । वासिष्ठरामायणे चेत्यमनेकेतिहासा उपलभ्यन्ते । किञ्च क्षणकालमात्रव्यापिनि स्वप्ने अनन्तकल्पकालो भाति । जाग्रतीव स्थिरतया पदार्थाः प्रतिभान्ति । तैः पदार्थैश्चिरकालं भोगो भुज्यते । तथा चोक्तं पञ्चदश्यां ब्रह्मानन्देऽद्वैतानन्दप्रकरणे-

निद्राशक्तिर्यथा जीवे दुर्घटस्वप्नकारिणी ।

ब्रह्मण्येषा स्थिता माया सृष्टिस्थित्यन्तकारिणी ॥ ८६ ॥

स्वप्ने वियद्गतिं पश्येत् स्वमूर्धच्छेदनं तथा ।

मुहूर्ते वत्सरौघं च मृतपुत्रादिकं पुनः ॥ ८७ ॥

इदं युक्तमिदं नेति व्यवस्था तत्र दुर्लभा ।

यथा यथेक्ष्यते यद्यत् तत्तद्युक्तं तथा तथा ॥ ८८ ॥

ईदृशो महिमा दृष्टो निद्राशक्तेर्यदा तदा ।

मायाशक्तेरचिन्त्योऽयं महिमेति किमद्भुतम् ॥ ८९ ॥

तस्माज्जाग्रत्पदार्थानां स्वाप्नपदार्थापेक्षया वैलक्षण्यं किञ्चिदपि नास्ति । किन्त्वात्मनो भिन्नं सर्वं मिथ्यैव । “अतोऽन्यदार्तम्”, “न तु तद्वितीयमस्ति ततोऽन्यद्विभक्तम्” (बृ. ४.३.२३-३१) इत्यादिश्रुतिभ्यश्च ।

१. कल्पकालनिर्णयः - १५ निमेषाः (अक्षिपक्षमपरिस्पन्दाः) एका काष्ठा ।

३० काष्ठा एका कला ।

३० कला एको मुहूर्तः (घटिकाद्वयम्) ।

३० मुहूर्ता एकं दिनं (अहोरात्रम्) ।

१५ दिनानि एकः पक्षः ।

२ पक्षौ एको मासः ।

२ मासौ एको ऋतुः ।

३ ऋतव एकमयनम् ।

२ अयने एको वत्सरः ।

(A. 342-460) गुरुवेदान्तादीनां मिथ्यात्वे दृष्टान्तप्रदर्शनम्-

(३४२)

संसारस्य स्वप्नवत्स्वल्पकालस्थायित्वे बन्धानादित्वम्, तन्निवृत्तिरूपमोक्षोद्देश्यकश्रवणाद्दसाधनानुष्ठानं च न घटेतेति तर्कदृष्टेस्तृतीयः प्रश्नः - तर्कदृष्टिः पृच्छति - ईश्वरसृष्टिरनन्तकल्पकालादनादितया प्रवर्तते । तत्र ज्ञानी मुच्यते, अज्ञानी संसरति । यदि जाग्रदपि स्वप्नसमः स्यात् तदा यथा स्वप्नः क्षणम्, मुहूर्तम्, प्रहरकालं वा भवति, तथा संसारोऽपि क्षणम्, मुहूर्तम्, प्रहरकालम्, ततः किञ्चिदधिककालं वा भवितुमर्हति ।

(१) संसारस्य स्वप्नवत्स्वल्पकालस्थायित्वे बन्धोऽनादिकालात्प्रवर्तते इति न युज्येत । (२) बन्धनिवृत्तिरूपमोक्षप्राप्तये श्रवणादिसाधनानुष्ठानं च निष्फलं भवेदिति ।

१,७२८,००० वत्सरा एकं कृतयुगम् ।

१,२९६,००० वत्सरा एकं त्रेतायुगम् ।

८६४,००० वत्सरा एकं द्वापरयुगम् ।

४३२,००० वत्सरा एकं कलियुगम् ।

४,३२०,००० वत्सरा अथवा चतुर्युगसमाहार एकं महायुगम् ।
 ३०६,७२०,००० वत्सरा अथवा ७१ महायुगानि एकं मन्वन्तरम् ।
 ४,२९४,०८०,००० वत्सरा अथवा ९९४ महायुगानि चतुर्दश मन्वन्तराणि ।
 २५,९२०,००० वत्सरा अथवा ६ महायुगानि द्वौ युगसन्धी ।
 ४,३२०,०००,००० वत्सरा अथवा १००० महायुगानि कल्पः - अथवा
 ब्रह्मण ब्रह्मण एकमहः (दिवा) ।
 ८,६४०,०००,००० वत्सरा अथवा २००० महायुगानि ब्रह्मण एकं दिनं
 (अहोरात्रम्) ।
 ३,११०,४४०,०००,००० वत्सरा ब्रह्मण एकोऽब्दः (वत्सरः) ।
 ३११,९४०,०००,०००,००० वत्सरा ब्रह्मण आयुः - अथवा महाकल्पः,
 द्विपरार्धवसानम् ।

१. अयं च दृष्टिसृष्टिवादस्य निश्चयः ।
 गुरुरुत्तरमाह - यद्यपि पूर्वोक्तसिद्धान्ते (१) बन्धमोक्षौ गुरुवेदान्तादयश्च नाङ्गीक्रियन्ते । (२) किन्तु चैतन्यमेकं नित्यमुक्तमस्ति (३) अविद्यापरिणामश्चैतन्ये नानाविवर्तरूपा भवन्ति । तैर्विवर्तैरात्मस्वरूपस्य न काचिदपि हानिः । (४) आत्मा सदासङ्ग एकरसश्चास्ते । (५) अद्यावधि न कोऽपि मुक्तः । अग्रे च न कोऽपि मुक्तो भविष्यति । जीवन्मुक्तिशास्त्रं तु प्ररोचकोऽर्थवादः । किन्तु चैतन्यं नित्यमुक्तमस्ति । (६) अविद्यायास्तत्परिणामानां च चैतन्येन सह कदाचिदपि सम्बन्धो नास्ति । तस्माद्बन्धः, वेदः, गुरुः, श्रवणादीनि, समाधिः, मोक्षश्चेत्येतेषां प्रतीतिः स्वप्न इवाविद्याजन्यैव । तस्मान्मिथ्यैव सर्वे पदार्थाः । (७) एतेषां बहुकालस्थायित्वमप्यविद्याजन्यमेव । तथापि सिद्धान्तमिममजानतः स्थूलदृष्टेरयं प्रश्न इति ।

(A. 343-460) अगृधदेवस्य (इच्छारहितात्मदेवस्य)

स्वप्नव्याख्यानव्याजेन तत्त्वदृष्टिं प्रति गुरुरुत्तरम्-

(३४३)

शिष्यस्य गुरुतदुपदेशादिप्रतीतिर्मिथ्येति सट्टष्टान्तं गुरोर्वचनम्१. अत्रायमभिप्रायः - अस्मिन् दृष्टिसृष्टिवादे “ब्रह्म वा इदमग्र आसीत् तदात्मानमेवावेत् । अहं ब्रह्मास्मीति” (बृ. १.४.१०) इत्यादिश्रुत्या, “ब्रह्मैव स्वाविद्यया संसरति स्वविद्यया मुच्यते च” इति बृहदारण्यकभाष्यात्, व्याधसूनोः स्मृतिप्राप्तौ व्याधभावो निवर्तते । यथैवमात्मनोऽज्ञस्य तत्त्वमस्यादिवाक्यतः ॥ इत्यादिवार्तिकाच्च स्वाविद्यया जीवभावमापन्नस्य ब्रह्मण एकत्वादेक एव जीवोऽङ्गीक्रियते । अन्यजीवरूपगुरुशिष्ययोरङ्गीकारो नास्त्येव । किन्तु स्वप्नगतैकमुख्यजीवाद्भिन्ना अन्ये

जीवाभासा यथा प्रतीयन्ते, तथैवाभासरूपा गुरुशिष्यादयः प्रतिभान्ति । तस्मिन् गुरावीश्वरबुद्ध्या भक्त्यादिप्रदर्शनमपि स्वाप्नगुर्वादौ भक्त्यादिप्रदर्शनवन्मिथ्यैव । किञ्चास्मिन् पक्षे जीवेश्वरादयः षट् पदार्थाः स्वरूपतोऽनादय अङ्गीकृताः ।

जीव ईशो विशुद्धा चित् तथा जीवेशयोर्भिदा ।

अविद्या तच्चितोर्योगः षडस्माकमनादयः ॥ इति ।

तत्र ब्रह्मणि पारमार्थिकसत्तास्ति । ब्रह्मभिन्नपञ्चके (प्रपञ्चे) व्यावहारिका सत्ता वर्तते । प्रवाहरूपेणानादावितरस्मिन् सकलकार्यप्रपञ्चे प्रातिभासिकसत्ता विद्यते । अतश्चास्मिन् पक्षे उत्तरोत्तराध्यासकारणीभूतपूर्वपूर्वाध्यासज्ञानजन्यसंस्काराश्रयाविद्याया ईश्वरस्य च सत्त्वात् न क्षणिकविज्ञानवादप्राप्तिः । न वा निरीश्वरवादप्राप्तिः । अयमर्थोऽद्वैतसिद्धौ मधुसूदनसरस्वतीभिः प्रतिपादितः । अयमर्थो जीवप्रसङ्गादत्र वर्णितः । हे सोम्य, यथा निद्रादोषात्स्वप्ने अध्यापकोऽध्ययनम्, वेदशास्त्रपुराणधर्मशास्त्राणि, अध्येता, कर्म, तत्फलं चेत्यादिकं प्रतीयते । तेषु सर्वेषु पदार्थेषु सत्यत्वभ्रान्तिश्चोपजायते । तथापि स्वप्ने सर्वे पदार्था मिथ्यैव भवन्ति । तथा जाग्रत्यपि सर्वे पदार्था मिथ्यैव । तेषु सत्यत्वप्रतीतिर्भ्रम एव । अहं तव गुरुत्वेन प्रतीतः सन् बन्धनिवर्तकवेदान्तोपदेशं करोमीति यत् तदपि तव मिथ्याप्रतीतिरेव । यथा अगृधदेवस्य स्वप्ने मिथ्याप्रतीतिविषया गुरुवेदान्तादयोऽनिर्वचनीयतयोत्पन्नास्तथैव तव प्रतीतौ अहं मधुपदेशादिकं च सर्वं वस्तु मिथ्यैवानिर्वचनीयतया प्रतिभाति ।

(A. 344-460) अगृधदेवस्य स्वप्नः-

(३४४)

अगृधदेवस्य स्वप्नदर्शनमगृधदेवस्यैवं स्वप्नः समभवत् - अगृधनामा कश्चन देवः स्वयमनादिकालनिद्रां कुर्वाण इव स्वप्नं अपश्यत् । तस्मिन् स्वप्ने तस्य पुरुषस्यैवं प्रतीतिरभवत् - (१) अहं चण्डालोऽस्मि, (२) महादुःखी भवामि, (३) अस्थिमज्जारुधिरत्वङ्मांसमेदोवीर्यरूपसप्तधातुभिर्म मुखं पूरितमस्ति, (४) महाघोरे भयङ्करे व्याघ्रगजादिसङ्कुले महारण्ये इतस्ततः परिभ्रमामि; इति । तादृशदेवोऽहमितस्ततो भ्रमन् नानास्थानानि पश्यामि । (१) तत्र कचिद्देशे नाना भयङ्कराः प्राणिनो मां भक्षयितुं ममाभिमुखाः प्रधावन्ति, (२) क्वचित्पूयशोणितपूर्णं महागर्ते पतिताः केचन प्राणिनो हाहाकारशब्दान् कुर्वन्ति, (३) अन्यत्र क्वचित् सन्तप्तलोहमयस्तम्भनिबद्धाः प्राणिनो विक्रोशन्ति, (४) क्वचिच्च सन्तप्तवालुकापूर्णं मार्गं पादुकाहीना नम्रपादाः पुरुषा गच्छन्ति । तांश्च राजभटा लोहमयदण्डेन ताडयन्ति । इत्थं नानाभयङ्कर

१. गृधा नामेच्छा । सा च सर्वदोषाणामुपलक्षणम् ।

गृधारहितोऽगृधः । देवः = स्वप्रकाशचैतन्यम्

। अगृधश्चासौ देवश्चागृधदेवः । तथा च
अविद्यातत्प्रयुक्तरागादिरूपसर्वमलशून्यशुद्धचैतन्यमगृधदेवशब्दस्य
गृहोऽर्थः ।

२. स्वप्नः = जननमरणप्रवाहरूपसंसारख्यो महास्वप्नः ।
३. चण्डालः = अविद्याहङ्कारादिविशिष्टः स्थूलसूक्ष्मदेहद्वयाभिमानो जीवः ।
४. महारण्ये = संसारख्ये जगति ।
५. इत आरभ्य नरकवर्णनं क्रियते ।

स्थानानि स्वप्ने पश्यन् स देवः कदाचिदात्मानमप्यपराधिनं तादृशापराधफलभूतदुःखभागिनं
च स्वप्नेऽपश्यत् । तस्मिन्नेव स्वप्ने सोऽगृधदेवोऽन्यत्र दिव्यं स्थानं अपश्यत् । तत्र च
(१) उत्तमा देवता विराजन्ते, (२) तासां देवतानां भोगा दिव्या भवन्ति, (३) अमृतस्य
दर्शनमात्रेण ता देवतास्तृप्ताः, (४) क्षुत्पिपासे ता देवता न बाधेते, (५) तासां देवतानां शरीराणि
मलमूत्रादिरहितानि दिव्यानि प्रकाशन्ते, (६) उत्तमविमाने स्थितः कश्चन देवो रमते । तच्च
विमानं तस्य देवस्येच्छानुसारेण गच्छति, (७) कुत्रचिद्रम्भोर्वश्यादयोऽप्सरसो नृत्यन्ति । तासां
सकलान्यप्यङ्गानि निर्दोषाणि विलसन्ति । तत्र सर्वा योषितः सम्पूर्णगुणोपेता राजन्ते, (८)
तासामङ्गेभ्यः कामोद्दीपकोत्तमसुगन्धः प्रसरति । क्वचित्ताभिः सह देवा रमन्ते, (९) अगृधदेवः
स्वयमपि कदाचिद्देवभावं प्राप्तः ताभिर्दिव्याङ्गनाभिः साकं दिव्येषु स्थानेषु सुचिरं कालं रमते ।
(१०) एवं दिव्यस्थानेष्वप्सरोभी रममाणोऽगृधदेवः सहसाकस्मादेव रुधिरमलादिपूरिते कुण्डे
निमग्नो भवति । तस्मिन्नेव स्वप्ने सोऽगृधदेवो अन्यत्र स्थाने स्थितं सर्वाधिपतिं पुरुषं पश्यति
। तस्याङ्गकरा अनुचराः तस्याग्रे तिष्ठन्ति । (१) केषाञ्चित्पुरुषाणां सोऽधिपतिस्तस्यानुचराश्च
सौम्यरूपाः प्रतीयन्ते, (२) केषाञ्चित्पुरुषाणां ते भयङ्कररूपाः प्रतीयन्ते, (३) तद्वनस्थितानां
पुरुषाणां कर्मानुसारेण सोऽधिपतिः फलं यच्छति ।

इत्थमगृधदेवः स्वप्ने नानास्थानानि पश्यन् क्वचित् (१) वेदपारायणपरान् ब्राह्मणानपश्यत्, (२)
क्वचिद्ब्रह्मशालायां यायजूका उत्तमान् क्रतून्नुतिष्ठन्ति, (३) क्वचिदुत्तमाः पुण्या नद्यः प्रवहन्ति ।
तत्र पुण्यकाङ्क्षिणो

१. इत आरभ्य स्वर्गवर्णनम् ।
२. काव्यालङ्कारादिग्रन्थेषूक्ताः स्त्रीणां सौन्दर्यादयो द्वात्रिंशद्गुणा ये उक्तास्तैरुपेताः ।
३. पुण्ये क्षीणे, पापे फलोन्मुखे सति ।
४. इत आरभ्य यमलोकवर्णनम् ।
५. धर्मराजो यमः ।
६. यमदूताः ।
७. पुण्यवताम् ।
८. पापिष्ठानाम् ।

९. इत आरभ्य भूलोकस्य, तत्रापि भारतवर्षस्य वर्णनम् ।

जनाः स्नान्ति, (४) क्वचिज्ज्ञानिन आचार्याः शिष्येभ्यो ब्रह्मविद्यामुपदिशन्ति, अधिगतब्रह्मविद्या विद्याबलात्तद्वनान्निष्क्रान्ता भवन्ति । अनया रीत्यागृधदेवस्य स्वप्ने क्षणमात्रे नानाश्रयरूपान् पदार्थान् पश्यतः पुनरप्येवं प्रतीतिः समजायत । (१) अहमस्मिन् वने बहोः कालान्निवसामि, (२) अस्य वनस्य कदाप्युच्छेदो न भवति, (३.१) कदाचित् भगवतः चतुर्भ्यो मुखेभ्यो निर्गतैर्नानाविधैर्बीजैर्वनमिदमुत्पन्नं, (३.२) जलसेचनेन वनमिदं पाल्यते, (३.३) कदाचिद्भगवतो घोरहास्यकारिमुखाद्दुग्धमिष्यताग्निना वनं इदं दग्धं भविष्यति, (४) वनोत्पत्त्या सह ममाप्युत्पत्तिरभूत् । वनदाहे ममापि दाहो भविष्यति, (५) सर्वं वनं दग्ध्वा ईश्वरोऽवशिष्टो भविष्यति, (६) तस्येश्वरस्य शरीरे वनस्य बीजमवस्थितं भवेत् । एवं प्रतीतिः स्वप्ने एव तस्यागृधदेवस्य स्वाप्नवेदश्रवणात्समजायत ।

(३४५)

अगृधदेवस्य स्वप्न एव गुरुणा समागमः वारं वारमात्मनो जन्ममरणप्रवाहपातं श्रुत्वागृधदेव एवं विचारयति स्म - (१) केनोपायेनाहमस्मान्निर्गच्छेयम्, (२) वनान्निर्गमनासिद्धावपि कथं मम चण्डालभावो दूरीभवेत् । सदा देवभावश्च सिद्ध्येत् । (३) वनान्निर्गन्तुं नान्य उपायोऽस्ति । ब्रह्मविद्योपदेश आचार्य एव स्वशिष्यान् वनादस्मान्निस्तारयेदिति । एवं विचारयन्नेव सोऽगृधदेवः स्वप्न एव कञ्चन आचार्यवर्यं अलभत । विधिवदुपसन्नाय तस्मै शिष्यायाचार्यो देववाणीमयं मिथ्याभूतवेदान्तग्रन्थमुपदिदेश ।

१. भगवान् = ब्रह्मविष्णुशिवरूपेण जगत उत्पत्तिपालनसंहारकर्तेश्वरः ।
२. बीजैः = जीवानां परिपक्वावृष्टैः ।
३. जलसेचनेन = कर्मानुसारेण सुखदुःखानुभवरूपभोगप्रदानेन ।
४. वनं = जन्ममरणप्रवाहरूपः संसारः ।
५. दग्धं = प्रलयं गतम् ।
६. चण्डालभावः = जीवभावः ।
७. देवभावः = ब्रह्मत्वम् ।
८. आचिनोति हि शास्त्रार्थमाचारे स्थापयत्यपि ।

स्वयमाचरते यस्मात् तस्मादाचार्य उच्यते ॥

आम्नायतत्त्वविज्ञानात् चराचरसमत्वतः ।

यमादियोगसिद्धत्वादाचार्य इति कथ्यते ॥ इति वायुपुराणे ।

(A. 346-352) मिथ्याचार्येण मिथ्याशिष्याय मिथ्यासंस्कृतग्रन्थेनोपदेशः

(A. 346-348) ग्रन्थारम्भे मङ्गलाचरणम्-

(३४६)

मङ्गलाचरणस्य प्रयोजनम्, मङ्गलाचरणप्रकारभेदाश्च- ग्रन्थारम्भेऽवश्यं मङ्गलमाचरितव्यम् । (१) मङ्गलाचरणेन ग्रन्थसमाप्तिप्रतिबन्धीभूतविघ्ना विनश्यन्ति । विघ्नो नाम पापमेव । पापेन प्रतिबद्धानि भूत्वा शुभकार्याणि न सिद्ध्यन्ति । तानि च पापानि मङ्गलाचरणेन नश्यन्ति । (२) पापरहितेनापि ग्रन्थादौ मङ्गलमाचरणीयमेव । तदकरणे ग्रन्थकर्तारि पुरुषाणां नास्तिकत्वभ्रान्त्या तदीयग्रन्थे प्रवृत्तिर्न स्यात् ।

तच्च मङ्गलं त्रिविधं - (१) वस्तुनिर्देशरूपम्, (२) आशीर्वादरूपम्, (३) नमस्काररूपञ्चेति । सगुणोऽथवा निर्गुणो यः परमात्मा स वस्तु इत्यभिधीयते; तस्य कीर्तनमेव वस्तुनिर्देशः । आत्मनोऽथवा शिष्यस्य यद्वाञ्छितं तस्य प्रार्थनमेवाशीर्वादरूपमङ्गलम् । स्वापकर्षबोधनानुकूलः नमःशब्दोच्चारणादिरूपो व्यापारो नमस्काररूपमङ्गलम् ।

(३४७)

ग्रन्थारम्भे गणेशदेव्याद्यनुसन्धानमपि मङ्गलाचरणमेवगणेशस्य देव्याश्चेश्वरत्वं पुराणेषु प्रसिद्धम् । तस्माद्गणेशादीनां चिन्ता नानीश्वरचिन्ता । पुराणे गणेशस्य यज्जन्मोक्तं तत् जीवानामिव न कर्मफलभूतं जन्म । रामकृष्णादिरिव गणेशोऽपि भक्तानुग्रहप्रयोजनकः परमात्मन आविर्भावविशेष एवेति भगवतो व्यासस्य परमाभिप्रायः । अत्रेदं रहस्यम्परमार्थदृष्ट्या जीवोऽपि परमात्मनो न भिन्नः । किन्तु जननमरणादिरूपबन्धस्यात्मनि योऽध्यासः स एव जीवस्य जीवत्वम् । स च जन्मादिरूपो बन्धो गणेशादीनामात्मनि न प्रतीयते । तस्मात्ते न जीवाः । अनेन प्रकारेण गणेशादीनामीश्वरत्वं सिद्धम् । (“जुष्टं यदा पश्यत्यन्यमीशमस्य महिमानमिति वीतशोकः” (मु. ३.१.२, श्वे. ४.७) । अस्य मन्त्रस्यायमर्थः- अन्यं = देहोपाधिकजीवाद्विलक्षणम्, ईशं = असंसारिणम्, महिमानं = सर्वस्य जगतो जगद्रूपां विभूतिम्, अस्येति = मम परमेश्वरस्यैवेति, यदा पश्यति तदा वीतशोको भवति = सर्वस्माच्छोकसागराद्विमुच्यते कृतकृत्यो भवति (इति भाष्ये वर्णितोऽर्थः) । तस्माद्ग्रन्थारम्भे गणेशादीनां चिन्तनमुपपद्यते । ईश्वरस्य नानारूपवर्णनं सर्वेषामीश्वरत्वद्योतनाय । गुरुभक्तिरीश्वरभक्तिश्च विद्याप्राप्तावन्तरङ्गसाधनमिति द्योतनाय च ।